

بنائے یکساں ضرور مطالعہ کیجئے

گھریلو زندگی پر سکون

بِسْمِ اللّٰهِ الرَّحْمٰنِ الرَّحِیْمِ
صَلِّ عَلَیْهِ
مَرَّةً ۷۰۰۰۰



سرنجد دوعالم


اپنے گھر میں

قرآن و حدیث اور اسلامی تاریخ کی مستند کتب
سے آراستہ جدید کتاب جس کا حرف حرف
دل میں اترتا ہے اور گھریلو زندگی کو جگمگاتا ہے

ادارۃ تالیفات اشرفیہ


چوک فوارہ ملتان پاکستان

{0322-6180738, 061-4519240}



Handwritten text in Urdu script, possibly a signature or a note, located in the bottom right corner of the page.

سرتاجِ دوعالم اپنے گھر میں



قرآن و حدیث اور اسلامی تاریخ کی مستند کتب
سے آراستہ جدید کتاب جس کا حرف حرف
دل میں اترتا ہے اور گھریلو زندگی کو جگمگاتا ہے

ادارہ تالیفات اشرفیہ

چوک فوارہ ملت النبی کریم ﷺ، لاہور
0322-6180738, 061-4519240

10-الکیم ماریٹ اردو بازار لاہور
Ph: 37228272-37228196

سرتاجِ دوعالم

اپنے گھر میں

تاریخ اشاعت..... ربیع الاول ۱۴۳۸ھ
ناشر..... ادارہ تالیفات اشرفیہ ملتان
طباعت..... سلامت اقبال پریس ملتان

انتباہ

اس کتاب کی کاپی رائٹ کے جملہ حقوق محفوظ ہیں

قانونی مشیر

محمد اکبر ساجد

(ایڈووکیٹ ہائی کورٹ ملتان)

قارئین سے گزارش

ادارہ کی حتی الامکان کوشش ہوتی ہے کہ پروف ریڈنگ معیاری ہو۔
الحمد للہ اس کام کیلئے ادارہ میں علماء کی ایک جماعت موجود رہتی ہے۔
پھر بھی کوئی غلطی نظر آئے تو برائے مہربانی مطلع فرما کر ممنون فرمائیں
تا کہ آئندہ اشاعت میں درست ہو سکے۔ جزاکم اللہ

ادارہ تالیفات اشرفیہ..... چوک فوارہ..... ملتان

مکتبہ سید احمد شہید..... اردو بازار..... لاہور
دارالاشاعت..... اردو بازار..... کراچی
مکتبہ علمیہ..... اکوڑہ خٹک..... پشاور
مکتبہ رشیدیہ..... سرکی روڈ..... کوئٹہ
اسلامی کتاب گھر..... خیابان سرسید..... راولپنڈی
مکتبہ دارالخلاص..... قصہ خوانی بازار..... پشاور

ISLAMIC EDUCATIONAL TRUST U.K 119-121- HALLIWELL ROAD
(ISLAMIC BOOKS CENTER) BOLTON BL1 3NE. (U.K.)

ملتان
کراچی
پشاور

سِرِّتَانِجِ دَوْلَتِ
کسی نظر میں
پیشہ پیدہ بیوی کون؟

سِرِّتَانِجِ دَوْلَتِ
کسی نظر میں
پیشہ پیدہ شوہر کون؟

عَنْ أَبِي هُرَيْرَةَ قَالَ قِيلَ
لِرَسُولِ اللَّهِ صَلَّى اللَّهُ عَلَيْهِ
وَسَلَّمَ أَيُّ النِّسَاءِ خَيْرٌ؟ قَالَ
الَّتِي تَسْرُهُ إِذَا نَظَرَ وَتُطِيعُهُ
إِذَا أَمَرَ وَلَا تُخَالِفُهُ فِي
نَفْسِهَا وَلَا مَالِهَا بِمَا يَكْرَهُ.

”حضرت ابو ہریرہ رضی اللہ عنہ سے مروی ہے کہ
آپ صلی اللہ علیہ وسلم سے یہ پوچھا گیا
کہ کون سی عورت بہتر ہے؟
تو آپ صلی اللہ علیہ وسلم نے فرمایا!
وہ عورت!... شوہر اُسے دیکھے تو اسے
خوش کر دے... جب کوئی کام کہے...
تو اُس کی اطاعت کرے
اور اپنی عزت کی حفاظت کرے
اور اُس کی مرضی کے خلاف
مال خرچ نہ کرے۔“

(مشکوٰۃ شریف، ص: ۲۸۳)

قَالَ رَسُولُ اللَّهِ صَلَّى اللَّهُ عَلَيْهِ
وَسَلَّمَ يَغْلِبَنَّ كَرِيمًا وَيَغْلِبُهُنَّ لَيْمٌ
فَأَحَبُّ أَنْ أَكُونَ كَرِيمًا مَغْلُوبًا
وَلَا أَحَبُّ أَنْ أَكُونَ لَيْمًا غَالِبًا.
”آپ صلی اللہ علیہ وسلم نے ارشاد فرمایا
کریم و شریف اور لائق شوہروں پر
عورتیں غالب آجاتی ہیں (کیوں کہ
جانتی ہیں کہ یہ ناز اٹھالے گا) اور کمینے
شوہر (ڈنڈے کے زور سے گالی گلوچ
سے) اُن پر غالب آجاتے ہیں
آپ صلی اللہ علیہ وسلم فرماتے ہیں
کہ میں پسند کرتا ہوں کہ میں کریم
رہوں چاہے مغلوب رہوں
اور میں یہ پسند نہیں کرتا کہ لیم اور
بداخلاق بن کر اُن پر غالب آ جاؤں“

(تفسیر روح المعانی جلد ۵ صفحہ ۶،
تفسیر سورۃ النساء، آیت ۲۸)

صورتیں مگر یہی

۲۵۱-۱۵۱-۵۲-۲

گھر میں داخل ہونے کی یہ بھی سنت ہے

حضرت مولانا شاہ حکیم محمد اختر صاحب رحمہ اللہ فرماتے ہیں کہ اپنی بیوی کے پاس مسکراتے ہوئے آنا، یہ سنت آج چھوٹی ہوئی ہے جو بے دین ہیں وہ فرعون بن کر آتے ہیں... بڑی بڑی موچھیں تان کر کے، آنکھیں لال کر کے تاکہ ذرا رعب رہے ایسا نہ ہو کہ مجھ سے بیوی کچھ کہہ دے اس لئے اس پر رعب جمانے کیلئے نمرود و فرعون بن کر آتے ہیں اور جو دین دار ہیں وہ گویا بایزید بسطامی اور خواجہ معین الدین چشتی اور بابا فرید الدین عطار بن کر آتے ہیں... مراقبہ میں آنکھیں بند کئے ہوئے گویا عرش پر رہتے ہیں، زمین کی بات تو جانتے ہی نہیں... بیوی کی طرف محبت بھری نگاہ سے دیکھیں گے ہی نہیں، بات بات پر جھڑک دینا وہ بے چاری بات کرنا چاہتی ہے یہ تسبیح لئے بیٹھے ہیں دن بھر وہ بے چاری آپ کی منتظر ہے کہ اب میرا شوہر آئے گا تو اس سے دل بہلاؤں گی اور آپ گھر آتے ہی تسبیح لے کر بیٹھ گئے یا آتے ہی ٹیلی فون پر دوستوں سے باتوں میں یا کاروبار کی فکر میں لگ گئے یا سوالات کا انبار لگا دیا کہ یہ کام کر لیا میں نے کہا تھا... یہ ہو گیا؟ اس کا کیا ہوا؟ کیوں نہیں ہوا؟ کیا کرتی رہی اتنی دیر سے؟ وغیرہ وغیرہ۔ یہ دونوں طرز خلاف سنت ہیں، گھر میں اپنی بیوی کے پاس جائیں تو مسکراتے ہوئے جائیں اس سے باتیں کریں (خیر خیریت دریافت کریں) اس کے کاموں میں ہاتھ بٹا کر سنت زندہ کیجئے اور اللہ تعالیٰ کو خوش کیجئے... ہم دوستوں میں تو خوب ہنسیں... خوب لطفے سنیں سنائیں اور بیوی کے پاس جا کر سنجیدہ بزرگ بن جائیں... منہ سکیڑے ہوئے جیسا ہنسا جانتے ہی نہیں یہ مسکرانا... ہنسا... بولنا اور بیوی کی کوتاہیوں پر صبر کرنا غلطیوں کو معاف کرنا... غصہ کو برداشت کرنا... اسکی تکلیف و راحت کی باتیں سننا... دلجوئی کی باتوں سے اس کو خوش کرنا... اس کو شرعی پردہ کے ساتھ کسی پاکیزہ تفریح کیلئے لے کر جانا... اس کو جیب خرچ اپنی وسعت کے اعتبار سے دے کر اس کا حساب نہ لینا کہ جہاں چاہے وہ خرچ کر دے... وہ اس کی ملکیت ہے تو زوجہ کے ساتھ اس روش سے پیش آنا بھی عبادت میں داخل ہے... رات بھر نقلیں پڑھنا اور اور بیوی سے بات نہ کرنا اور اپنا بستر الگ کرنا صحابہ رضی اللہ عنہم اجمعین کی سنت کے خلاف ہے اپنے ہاتھ سے اسے کھلانے اور اس کو خوش کرنے کی خاطر کوئی چیز خریدنے میں بھی ثواب ملتا ہے لہذا یہ طریقے زندہ کیجئے

اجالہ فہرست

25	ازدواجی زندگی سے متعلق سنتیں	☞	سرتاج دو عالم صلی اللہ علیہ وسلم کی
57	خواتین سے باتیں	☞	سرتاج دو عالم صلی اللہ علیہ وسلم کی
66	بحیثیت سراپا رحمت بیٹا	☞	سرتاج دو عالم صلی اللہ علیہ وسلم
70	سراپا رحمت شوہر	☞	سرتاج دو عالم صلی اللہ علیہ وسلم
118	تعارف تکرار اور اذواج مطہرات رضی اللہ تعالیٰ عنہم		
223	ازواج مطہرات کیساتھ حسن سلوک	☞	سرتاج دو عالم صلی اللہ علیہ وسلم کا
236	کے خرچ اخراجات کی کیا صورت تھی؟	☞	سرتاج دو عالم صلی اللہ علیہ وسلم
245	بحیثیت سراپا رحمت والد بزرگوار	☞	سرتاج دو عالم صلی اللہ علیہ وسلم
276	بحیثیت سراپا رحمت خسر	☞	سرتاج دو عالم صلی اللہ علیہ وسلم
286	بحیثیت سراپا رحمت... نانا محترم	☞	سرتاج دو عالم صلی اللہ علیہ وسلم
292	بحیثیت سراپا رحمت بھائی	☞	سرتاج دو عالم صلی اللہ علیہ وسلم
294	بحیثیت سراپا رحمت.... بھتیجا	☞	سرتاج دو عالم صلی اللہ علیہ وسلم
296	تیموں کیلئے سراپا رحمت	☞	سرتاج دو عالم صلی اللہ علیہ وسلم
299	سراپا شفقت ہمسایہ	☞	سرتاج دو عالم صلی اللہ علیہ وسلم
311	خدا م کیلئے سراپا رحمت	☞	سرتاج دو عالم صلی اللہ علیہ وسلم
315	نظر میں کمزوروں کا مقام	☞	سرتاج دو عالم صلی اللہ علیہ وسلم کی
327	سراپا شفقت میزبان	☞	سرتاج دو عالم صلی اللہ علیہ وسلم
330	بحیثیت سراپا رحمت رشتہ دار	☞	سرتاج دو عالم صلی اللہ علیہ وسلم
339	بچوں کیلئے سراپا شفقت پیغمبر	☞	سرتاج دو عالم صلی اللہ علیہ وسلم
358	مزاج مبارک	☞	سرتاج دو عالم صلی اللہ علیہ وسلم کا
362	گھریلو زندگی سے متعلق پیاری سنتیں	☞	سرتاج دو عالم صلی اللہ علیہ وسلم کی
375	اور تعداد اذواج	☞	سرتاج دو عالم صلی اللہ علیہ وسلم

سرتاجِ دو عالم ﷺ کے آخری لمحات

سیدہ عائشہ صدیقہ رضی اللہ عنہا کی گود میں

ربیع الاول سن ۱۱ ہجری میں رسول اللہ صلی اللہ علیہ وسلم نے وفات پائی... تیرہ دن علیل رہے، پھر جب رسول اللہ صلی اللہ علیہ وسلم کو مرضِ وفات شروع ہوا تو کچھ دن تک آپ صلی اللہ علیہ وسلم باری باری ازواجِ مطہرات کے ہاں جاتے رہے لیکن جب بیماری نے شدت اختیار کی اور آپ صلی اللہ علیہ وسلم نے اپنی ازواجِ مطہرات سے اجازت چاہی کہ آپ صلی اللہ علیہ وسلم کی تیمارداری عائشہ رضی اللہ عنہا کے ہاں کی جائے... تمام ازواجِ مطہرات نے اس بات کی اجازت دے دی... رسول اللہ صلی اللہ علیہ وسلم سیدہ عائشہ صدیقہ رضی اللہ عنہا کے ہاں تشریف لے آئے، پھر وفات تک آپ صلی اللہ علیہ وسلم انہی کے ہاں رہے... سیدہ عائشہ صدیقہ رضی اللہ عنہا سورہٴ اخلاص، سورہٴ فلق اور سورہٴ ناس پڑھ کر رسول اللہ صلی اللہ علیہ وسلم کے ہاتھوں پر دم کرتی تھیں اور آپ صلی اللہ علیہ وسلم کے ہاتھوں کو آپ صلی اللہ علیہ وسلم کے بدن پر پھیر دیا کرتی تھیں...

وفات سے کچھ دیر پہلے رسول اللہ صلی اللہ علیہ وسلم سیدہ عائشہ صدیقہ رضی اللہ عنہا سے کمر لگا کر بیٹھ گئے... کچھ دیر بعد غشی طاری ہو گئی... جب افاقہ ہوا تو آپ صلی اللہ علیہ وسلم نے اپنی نظریں چھت کی طرف کر لیں اور فرمایا ”اللهم فی الرفیق الاعلیٰ“ اتنے میں عبدالرحمن بن ابی بکر آئے، ان کے پاس مسواک تھی... رسول اللہ صلی اللہ علیہ وسلم نے مسواک کی طرف دیکھا... سیدہ عائشہ صدیقہ رضی اللہ عنہا نے پوچھا کہ کیا مسواک لے کر آپ صلی اللہ علیہ وسلم کو دوں،

رسول اللہ صلی اللہ علیہ وسلم نے سر کے اشارے سے فرمایا ہاں! حضرت عائشہ صدیقہ رضی اللہ عنہا نے مسواک لے کر آپ صلی اللہ علیہ وسلم کو دی لیکن کمزوری کی وجہ سے آپ صلی اللہ علیہ وسلم اس کو نرم نہ کر سکے... سیدہ عائشہ صدیقہ رضی اللہ عنہا نے پوچھا کہ کیا میں اسے نرم کر دوں... رسول اللہ صلی اللہ علیہ وسلم نے اشارہ سے فرمایا ہاں! سیدہ عائشہ صدیقہ رضی اللہ عنہا نے مسواک لے کر اسے چبایا... اس کو نرم کیا پھر صاف کر کے رسول اللہ صلی اللہ علیہ وسلم کو دے دی... رسول اللہ صلی اللہ علیہ وسلم نے خوب اچھی طرح مسواک کی... سیدہ عائشہ صدیقہ رضی اللہ عنہا اس بات پر فخر کرتی تھیں کہ اللہ تعالیٰ نے رسول اللہ صلی اللہ علیہ وسلم اور ان کے لعاب دہن کو آپ صلی اللہ علیہ وسلم کے دنیا کے آخری دن اور آخرت کے پہلے دن جمع کر دیا... پیر کا دن تھا... سیدہ عائشہ صدیقہ رضی اللہ عنہا کی باری تھی...


رسول اللہ صلی اللہ علیہ وسلم، سیدہ عائشہ صدیقہ رضی اللہ عنہا کی گود میں سر رکھ کر لیٹ گئے اور اسی حالت میں آپ صلی اللہ علیہ وسلم رفیق اعلیٰ سے جا ملے

خوشی کا ایک واقعہ

حضرت عائشہ رضی اللہ تعالیٰ عنہا فرماتی ہیں: ایک دن میں نے دیکھا کہ رسول اللہ صلی اللہ علیہ وسلم بہت خوش ہیں، میں نے عرض کیا: اے اللہ کے رسول! میرے لئے اللہ تعالیٰ سے دعا فرمادیں... آپ صلی اللہ علیہ وسلم نے یہ دعا فرمائی یا اللہ! عائشہ کے اگلے پچھلے تمام گناہ معاف فرما اور جو اس نے چھپ کر کئے اور علی الاعلان کئے وہ بھی سب معاف فرما... اس دعا سے خوش ہو کر میں خوشی کے مارے لوٹ پوٹ ہو گئی، جس سے میرا سر میری گود میں چلا گیا... آپ صلی اللہ علیہ وسلم نے فرمایا: کیا تمہیں میری دعا سے بہت خوشی ہو رہی ہے؟ میں نے کہا: مجھے آپ کی دعا سے خوشی کیوں نہ ہو؟ آپ صلی اللہ علیہ وسلم نے فرمایا: اللہ کی قسم! یہ دعا تو میں اپنی امت کے لئے ہر نماز میں مانگتا ہوں... (الہیثمی 244/9)

ازواجِ مطہرات

رضی اللہ تعالیٰ عنہن اجمعین



نام: ازواجِ مطہرات رضی اللہ عنہن	سن نکاح	عمر وقت نکاح	حضور ﷺ کی عمر وقت نکاح	مدت خدمت	سن وفات	کل عمر	مدفن
۱- حضرت خدیجہ بنت خویلد	۲۵ میلاد النبی	۳۰ سال	۲۵ سال	تقریباً ۲۵ سال	۱۰ نبوت	۶۵ سال	مکہ
۲- حضرت سودہ بنت زمعہ	۱۰ نبوت	۵۰ سال	۵۰ سال	۱۳ سال	۱۹ ہجری	۷۲ سال	مدینہ
۳- حضرت عائشہ بنت ابوبکر	۱۱ نبوت رخصتی ہجری	۹ سال	۵۳ سال	۹ سال	۵۷ رمضان ۵۷ ہجری	۶۳ سال	مدینہ
۴- حضرت حفصہ بنت عمر	شعبان ۳ ہجری	۲۲ سال	۵۵ سال	۸ سال	جمادی الاول ۳۱ ہجری	۵۹ سال	مدینہ
۵- حضرت زینب بنت خزیمہ	۳ ہجری	تقریباً ۳۰ سال	۵۵ سال	۳ مہینے	۳ ہجری	تقریباً ۳۰ سال	مدینہ
۶- حضرت ام سلمہ بنت ابوامیہ	۴ ہجری	۲۶ سال	۵۶ سال	۷ سال	۶۰ ہجری	۸۰ سال	مدینہ
۷- حضرت زینب بنت جحش	۵ ہجری	۳۶ سال	۵۷ سال	۶ سال	۲۰ ہجری	۵۱ سال	مدینہ
۸- حضرت جویریہ بنت وارت	شعبان ۵ ہجری	۲۰ سال	۵۷ سال	۶ سال	ربیع الاول ۵۶ ہجری	۷۱ سال	مدینہ
۹- حضرت ام حبیبہ بنت ابوسفیان	۶ ہجری	۳۶ سال	۵۸ سال	۶ سال	۲۳ ہجری	۷۲ سال	مدینہ
۱۰- حضرت صفیہ بنت حبیبہ	جمادی الاخری ۷ ہجری	۱۷ سال	۵۹ سال	۳ سال ۹ ماہ	رمضان ۵۰ ہجری	۵۰ سال	مدینہ
۱۱- حضرت میمونہ بنت حارث	ذیقعدہ ۷ ہجری	۳۶ سال	۵۹ سال	۳ سال ۳ ماہ	۵۱ ہجری	۸۰ سال	سرف

حضرت خدیجہ بنت خویلد اور حضرت زینب بنت جحش نے حضور صلی اللہ علیہ وسلم کی حیات ہی میں وفات پا گئیں۔

آپ صلی اللہ علیہ وسلم کے وصال کے بعد حضرت سودہ (۱۹ھ) اور سب سے آخر میں حضرت ام سلمہ نے (۶۰ھ)

وفات پائی اور حضرت ماریہ قبطیہ عمر سے ۶۶ھ میں آئیں۔ حضور صلی اللہ علیہ وسلم ان سے ازواج کا سا سلوک فرماتے۔

ام ولد کی حیثیت حاصل تھی ۱۶ھ میں مدینہ میں وفات پائی۔

عرض مرتب و ناشر

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلْحَضْرَةِ الْجَلَالَةِ وَالنَّعْمَةُ لِخَاتَمِ الرِّسَالَةِ

اما بعد! اللہ تعالیٰ کے محبوب پیغمبر صلی اللہ علیہ وسلم کی ایک ایک ادا اور سنت اللہ تعالیٰ کے قرب کا خاص ذریعہ ہے۔ فخرِ دو عالم صلی اللہ علیہ وسلم کی حیات طیبہ کا یہ بھی ایک جیتا جاگتا معجزہ ہے کہ حضرات صحابہ کرام، ازواج مطہرات، اہل بیت اور صحابیات علیہم الرضوان نے آپ کی ہر ہر ادا کو محفوظ کر دیا۔ تا قیامت آنے والے حضرات جس وقت اور جس حالت سے متعلق سنتیں معلوم کرنا چاہیں انہیں کسی دقت کا سامنا نہ کرنا پڑا۔ جب بھی کسی کے دل میں موجود محبت نبوی اتباع سنت کیلئے متحرک ہو تو وہ خاتم الانبیاء صلی اللہ علیہ وسلم کی سیرت کا ہر پہلو اور ہر باب کھلا پائے گا۔

زیر نظر کتاب سیرت طیبہ کے ایک پہلو سے متعلق سنتیں، واقعات اور تعلیمات کا باب ہے جس میں مرد ہونے کے حوالے سے بیٹا، بھائی، شوہر، داماد، والد، خسر اور رشتہ داروں، مہمانوں، بچوں اور پڑوسیوں سے متعلق اُسوۂ حسنہ کے درخشاں واقعات جمع کیے گئے ہیں۔ بلاشبہ آپ صلی اللہ علیہ وسلم کی از دو اجی اور گھریلو زندگی ہمارے لیے بہترین مشعل راہ ہے جس کی روشنی میں ہم اپنے شب و روز کو سنوار کر دُنیا و آخرت کی سرخروئی حاصل کر سکتے ہیں۔

آج گھر گھر ناچاتی اور جھگڑوں کی صورتحال میں ضرورت ہے کہ ہم اپنے گھروں کے ماحول کو اُسوۂ حسنہ کے مطابق ڈھالیں اور ہر فرد اتباع سنت کے جذبہ سے سرشار ہو کر اپنی تمام پریشانیوں کا سدباب کرے۔ یہ مبارک کتاب اسی جذبہ اور ضرورت کے پیش نظر ترتیب دی گئی ہے۔ آج اچھے خاصے دیندار حضرات بھی گھریلو امور میں اتباع سنت کا اہتمام نہیں کرتے حالانکہ زندگی کے ہر معاملہ میں سنت پر عمل

کر کے ہی آدمی کامل تابع سنت بن سکتا ہے۔ اللہ تعالیٰ ہم سب کو سنت کے نور سے منور فرمائے اور ہمارے تمام مسائل و مشکلات کو حل فرمائیں آمین۔

کیا آپ کو معلوم ہے کہ ہمارے اکابر ہمارے لیے کس لیے مینارہ نور بنے؟ ان کا گھریلو ماحول کس وجہ سے پرسکون تھا؟ وہ اپنے گھریلو معاملات اور اہل و عیال کی طرف سے کس طرح مطمئن ہو کر دینی خدمات فرماتے؟ ان کی اولادیں کس طرح ان کی آنکھوں کی ٹھنڈک بنیں؟ ان سب سوالوں کا یہی جواب ہے کہ ہمارے اکابر نے قدم قدم پر اتباع سنت کا خیال فرمایا اور اپنے اہل خانہ اور اولاد و متعلقین سے برتاؤ میں اسوۂ حسنہ کی اتباع کی۔ ہمارے اکابر کی روشن زندگی اور ان کے جیتے جاگتے کردار میں یہی چیز سب سے نمایاں ہے اور یہ زندگی کے ہر قدم پر اتباع سنت ہی کی برکت ہے کہ آج بھی صدیاں گزرنے کے باوجود ان کا نام زندہ ہے۔

آپ خود بھی اس کتاب کے مطالعہ کے بعد اپنی گھریلو زندگی پرسکون بنائیں کہ اچھی زندگی کیلئے یہ اساس ہے۔ مسیح الامت حضرت مولانا مسیح اللہ خان صاحب رحمہ اللہ ہر آنے والے کو دعا دیتے ہوئے فرماتے کہ اللہ تعالیٰ تمہاری گھریلو زندگی پرسکون بنا دیں۔

حکیم الامت حضرت تھانوی رحمہ اللہ فرمایا کرتے تھے کہ جتنا تقویٰ بڑھتا ہے اتنی ہی بیوی سے محبت بڑھ جاتی ہے۔ ہم دفاتر میں دوست احباب کی مجالس میں تو بڑی خوش اخلاقی کا مظاہرہ کرتے ہیں لیکن گھر میں بیوی بچوں پر اپنے رعب قائم رکھنے کے زعم میں ان سے بے مروتی کا معاملہ کر جاتے ہیں....

حالانکہ مسنون طریقہ یہ ہے کہ گھر میں مسکراتے ہوئے داخل ہو جائے صرف اسی سنت پر عمل کر کے دیکھیں زندگی کس قدر پرسکون بن جائے گی۔

اپنے دوست احباب تک اس کتاب کا پہنچانا ہم سب کی ذمہ داری ہے۔

اللہ تعالیٰ ہمیں اپنے اکابر کے نقش قدم پر چلنے کی توفیق عطا فرمائیں آمین۔

واللہ (سبحانہ) محمد اسحق غفرلہ، صفر المظفر ۱۴۳۸ھ بمطابق دسمبر ۲۰۱۶ء

”احسان“ کی کیفیت (یعنی اللہ تعالیٰ دیکھ رہا ہے)

ہر وقت کی ضرورت ہے

شیخ الاسلام مفتی محمد تقی عثمانی مدظلہ فرماتے ہیں: حضرت ڈاکٹر محمد عبدالحی صاحب قدس اللہ سرہ ایک دن فرمانے لگے کہ ایک صاحب میرے پاس آئے اور آ کر بڑے فخریہ انداز میں خوشی کے ساتھ کہنے لگے کہ اللہ کا شکر ہے کہ مجھے ”احسان“ کا درجہ حاصل ہو گیا ہے۔

”احسان“ ایک بڑا درجہ ہے جس کے بارے میں حدیث میں آتا ہے کہ

”اللہ تعالیٰ کی عبادت اس طرح کر جیسے کہ تو اللہ تعالیٰ کو دیکھ رہا ہے اور اگر یہ نہ ہو سکے تو کم از کم اس خیال کے ساتھ عبادت کر کہ اللہ تعالیٰ تجھے دیکھ رہے ہیں۔“ (صحیح بخاری)

اس کو درجہ احسان کہا جاتا ہے.... ان صاحب نے حضرت والارحمۃ اللہ علیہ سے کہا کہ مجھے ”احسان“ کا درجہ حاصل ہو گیا ہے.... حضرت ڈاکٹر صاحب رحمۃ اللہ علیہ فرماتے ہیں کہ میں نے ان کو مبارکباد دی کہ اللہ تعالیٰ مبارک فرمائے.... یہ تو بہت بڑی نعمت ہے البتہ میں آپ سے ایک بات پوچھتا ہوں کہ کیا آپ کو یہ ”احسان“ کا درجہ صرف نماز میں حاصل ہوتا ہے اور جب بیوی بچوں کے ساتھ معاملات کرتے ہو اس وقت بھی حاصل ہوتا ہے یا نہیں؟

یعنی بیوی بچوں کے ساتھ معاملات کرتے وقت بھی آپ کو یہ خیال آتا ہے کہ اللہ تعالیٰ مجھے دیکھ رہے ہیں؟ یا یہ خیال اس وقت نہیں آتا؟ وہ صاحب جواب میں فرمانے لگے کہ حدیث میں تو صرف عبادت کے متعلق آیا ہے.... ہم تو یہ سمجھتے ہیں کہ ”احسان“ کا تعلق صرف نماز سے ہے.... دوسری چیزوں کے ساتھ ”احسان“ کا کوئی تعلق نہیں....

حضرت ڈاکٹر صاحب نے فرمایا کہ میں نے اسی لیے آپ سے یہ سوال کیا تھا.... اس لیے کہ آج کل عام طور پر غلط فہمی پائی جاتی ہے کہ ”احسان“ صرف نماز ہی میں مطلوب ہے یا ذکر و تلاوت ہی میں مطلوب ہے حالانکہ احسان ہر وقت مطلوب ہے.... زندگی کے ہر مرحلے اور ہر شعبے میں مطلوب ہے.... دکان پر بیٹھ کر تجارت کر رہے ہو وہاں پر ”احسان“ مطلوب ہے یعنی دل میں یہ استحضار ہونا چاہیے کہ اللہ تعالیٰ مجھے دیکھ رہے ہیں اب اپنے ماتحتوں کے ساتھ معاملات کر رہے ہو اس وقت بھی ”احسان“ مطلوب ہے.... جب بیوی بچوں اور دوست احباب اور پڑوسیوں سے معاملات کر رہے ہو اس وقت بھی یہ استحضار ہونا چاہیے کہ اللہ تعالیٰ مجھے دیکھ رہے ہیں۔

حقیقت میں ”احسان“ کا مرتبہ یہ ہے.... صرف نماز تک محدود نہیں ہے۔

گھر والوں سے عاجزی کا برتاؤ ہونا چاہئے

عارف باللہ حضرت ڈاکٹر محمد عبدالحی عارفی رحمہ اللہ فرماتے تھے کہ فرمایا: تمام مسلمانوں کی تین عبادت گاہیں ہیں۔

- (۱) ایک عبادت گاہ مسجد ہے جہاں اللہ تعالیٰ کے فرائض و واجبات ادا ہوتے ہیں۔
(۲) دوسری عبادت گاہ ہمارا گھر ہے۔

(۳) تیسری عبادت گاہ ہمارے کام کرنے کی جگہ ہے تو جس طرح پہلی عبادت گاہ مسجد سبق آموز ہے۔ اس میں ہمارے لیے استقامت کا سبق ہے، کبھی کھڑے ہو جاتے ہیں، کبھی جھک جاتے ہیں، کبھی بالکل تواضع کرتے ہوئے سجدہ میں چلے جاتے ہیں۔ اب یہ تینوں چیزیں آپ کو گھر کی عبادت گاہ میں ادا کرنی پڑیں گی۔ سب سے پہلے اس میں آپ کو صبر و تحمل اور استقامت سے کام لینا ہوگا اور اس طرح جہاں جھک جانے کا موقع ہوگا وہاں جھکنا پڑے گا۔

کبھی ان (اہلیہ) کی ناگواریوں کو سہہ کر بجز و نیاز کی باتیں کرنی ہوں گی۔ کہیں طبیعت کو نرم کرنا پڑے گا، کبھی لہجہ بدلنا پڑے گا اور وہ بھی تادیباً نہ کہ نفسانیت سے اور کسی وقت بے بسی کا عالم ہو تو اللہ رب العالمین پڑھتے ہوئے سجدے میں چلے جاؤ اور کہو یا اللہ! یہ معاملہ ایسا ہے جس میں آپ کی مدد کی ضرورت ہے میں آپ کا بندہ ہوں آپ سے مدد چاہتا ہوں۔ اس طرح سے تیسری عبادت گاہ (دفتر وغیرہ) میں ایک ذوق اور جذبہ لے کر بیٹھو۔

وہ جذبہ کیا ہے؟ اخلاص نیت اور جذبہ ایثار کہ اللہ تعالیٰ نے مجھے اس وقت اس کام پر لگایا ہے مجھے خلوص و ایثار کے ساتھ کام کرنا چاہیے۔ شیطان کو قریب نہ آنے دو جہاں کہیں مخلوق سے واسطہ پڑتا ہو وہاں انتہائی تواضع سے کام لو، جھک جاؤ، جذبات کو انتہائی قابو میں رکھو، اگر جذبات بے قابو ہو جائیں تو اس کی تلافی کر لو۔ (ملفوظ حضرت عارفی رحمہ اللہ)

اہل و عیال کے ساتھ محبت و شفقت

فرمایا: اتباع سنت رسول اللہ صلی اللہ علیہ وسلم کی نیت سے کچھ وقت اپنے گھر کے اندر اپنے اہل و عیال کے ساتھ صرف کرنا چاہیے، اس سے ان کو تقویت اور انشراح رہتا ہے اور خود اپنی زندگی میں بھی ان کے ساتھ اُنس و محبت پیدا ہونے سے نشاط خاطر رہتا ہے اور بہت سے امور خانہ داری اور حسن انتظام میں مدد ملتی ہے۔

حضور صلی اللہ علیہ وسلم نے اپنے اہل و عیال کے ساتھ شفقت و محبت اور حسن سلوک کے لیے خاص طور پر بہت تاکید فرمائی ہے۔ (ملفوظ حضرت عارفی رحمہ اللہ)

فہرست عنوانات

سرتاج دو عالم صلی اللہ علیہ وسلم کی ازدواجی زندگی سے متعلق سنتیں	
۲۵	ازواج میں عدل
۲۵	حسن سلوک
۲۵	یہ بھی سنت نبوی ہے... حق زوجیت
۲۶	اہل خانہ کی ولداری
۲۶	کمال محبت کی ادائیں
۲۶	بے تکلفی و محبت
۲۶	مسکراتے چہرے
۲۶	بیوی کا محبت والا نام رکھنا
۲۷	اہلیہ کے ساتھ دوڑنا
۲۷	بیوی کا بچا ہوا پانی پینا
۲۷	کمال محبت و لطف کا برتاؤ کرنا
۲۸	بیوی سے محبت کی باتیں سننا
۲۹	اسلام سے پہلے معاشرہ میں عورت کا درجہ
۳۰	عورت کے بارے میں اسلامی تعلیمات
۳۱	نام نہاد مہذب قوموں کا حال

۳۱	قیام امن کے قوانین کی ناکامی کی وجہ
۳۲	حقوق کی جنگ کا علاج
۳۲	نکاح کی اہمیت و حیثیت
۳۲	سرتاج دو عالم صلی اللہ علیہ وسلم کے صنف نازک پر احسانات
۳۷	نکاح میں عورت کی خود مختاری
۴۱	میاں بیوی کے حقوق
۴۹	احادیث سے مرد کی فوقیت
۵۴	بیوی کے حقوق
۵۵	ایک سبق آموز واقعہ
سرتاج دو عالم صلی اللہ علیہ وسلم کی خواتین سے باتیں	
۵۹	بارگاہ نبوت میں خواتین کی قاصدہ
۶۰	خاوند کی خوشنودی کا اجر
۶۰	شوہر کی اطاعت پر والد کی مغفرت
۶۱	حاتم طائی کی بیٹی آنحضرت صلی اللہ علیہ وسلم کی خدمت میں
۶۲	حضور صلی اللہ علیہ وسلم کے اخلاق کریمانہ
۶۳	رسول اکرم صلی اللہ علیہ وسلم نے اپنی ذات کیلئے کبھی کسی سے انتقام نہیں لیا
۶۳	یہودی کی گستاخی پر بھی درگزر
سرتاج دو عالم صلی اللہ علیہ وسلم بحیثیت سر ابا رحمت بیٹا	
۶۶	والدہ کے ساتھ مدینہ کا سفر
۶۷	مدینہ سے واپسی والدہ صاحبہ کا انتقال
۶۹	بچپن میں حضور صلی اللہ علیہ وسلم کی برکت

سرتاج دو عالم صلی اللہ علیہ وسلم سراپا رحمت شوہر	
۷۴	ازواج مطہرات رضی اللہ عنہن سے مثالی محبت
۷۶	شوہر کا ایک حق
۷۷	عورتوں کے بارے میں اللہ سے ڈرتے رہو
۷۷	بیوی کو خوش کرنے کیلئے شوہر کو بھی زینت کرنی چاہئے
۷۸	ایک دل لگی کا واقعہ
۷۹	آنحضرت صلی اللہ علیہ وسلم کا احترام
۸۰	مدینہ منورہ پہنچنا
۸۰	آنحضرت صلی اللہ علیہ وسلم سے بے انتہا محبت
۸۲	حضرت خدیجہ رضی اللہ عنہا کا ہار
۸۳	ازدواجی زندگی
۸۳	مثالی شوہر اور معیاری زوجہ
۸۷	نبی کریم صلی اللہ علیہ وسلم کی معاشرت سے متعلق ہدایات
۸۹	حضور صلی اللہ علیہ وسلم کی مثالی ازدواجی زندگی کا واقعہ
۹۱	کمال معاشرت
۹۱	حسن اخلاق
۹۲	ازواج مطہرات رضی اللہ عنہن کے گھر
۹۳	ازواج مطہرات رضی اللہ عنہن سے مثالی محبت
۹۳	حضرت عائشہ رضی اللہ عنہا سے مثالی محبت
۹۵	عورتوں سے حسن سلوک
۹۵	خوشگوار ازدواجی زندگی

۹۶	ازواجِ مطہرات کے ساتھ مثالی برتاؤ
۹۹	نقل اُتارنے پر اماں عائشہؓ تنبیہ
۱۰۰	مغرب تا عشاء کے معمولات
۱۰۱	اہل خانہ کی تفریح کا اہتمام
۱۰۲	موجودہ دور کی ناجائز تفریحات
۱۰۲	اہل خانہ سے حسن سلوک
۱۰۳	گھر کے کاموں پر اجر و ثواب
۱۰۵	بیوی کا پیار والا نام رکھنا بھی سنت ہے
۱۰۶	ازواجِ مطہرات کے گھریلو کام کاج
۱۰۷	حضرت عائشہ رضی اللہ عنہا کے مزاج کی رعایت
۱۰۸	اس سال ہم بھی اعتکاف نہیں کریں گے
۱۰۹	اعتکاف کی تلافی
۱۰۹	یہ بھی سنت ہے
۱۱۰	رسول اللہ صلی اللہ علیہ وسلم کے گھریلو معمولات
۱۱۱	رسول اللہ صلی اللہ علیہ وسلم کی خانگی زندگی
۱۱۲	ازواجِ مطہرات کے ساتھ حسن معاشرت
۱۱۳	حساب کتاب برابر ہو گیا
۱۱۶	اسلام میں نکاح کا تصور
۱۱۶	خاتونِ جنت کی رخصتی
۱۱۷	اب جہیز کی بات بھی سن لیں
۱۱۷	حضور صلی اللہ علیہ وسلم کی بیویوں اور بیٹیوں کا مہر

دیگر ازواج مطہرات سے بھی آپ صلی اللہ علیہ وسلم بہت محبت فرماتے...
حضرت عائشہ صدیقہ رضی اللہ تعالیٰ عنہا کی غیر معمولی ذہانت و علمی مزاج اور دینی
بصیرت کی وجہ سے خاص تعلق تھا...

اسلام میں نکاح کا تصور

حضرت عائشہ رضی اللہ عنہا پڑوس کے ایک گھر میں سہیلیوں کے ساتھ
جھولا جھول رہی تھیں، ان کی والدہ نے آواز دے کر بلایا اور کچھ عورتوں سے
انہوں نے حضرت عائشہ کا سنگھار کرا دیا اور ایک کمرے میں چھوڑ کر چلی
گئیں... یہ چاشت کا وقت تھا... تھوڑی دیر میں حضور اقدس صلی اللہ علیہ وسلم ان
کے پاس تشریف لے آئے... لیجئے رخصتی ہو گئی... نہ دلہن پاکی میں بیٹھی نہ دولہا
گھوڑے پر چڑھا... نہ اور کسی طرح کے اخراجات ہوئے...

حضور اقدس صلی اللہ علیہ وسلم کی چار صاحبزادیاں تھیں، حضرت زینب، حضرت
أم کلثوم، حضرت رقیہ، حضرت فاطمہ رضی اللہ تعالیٰ عنہن... آپ نے ان چاروں کی
شادیاں کیں اور نہایت سادگی کے ساتھ سب کے نکاح اور رخصتیاں ہو گئیں...

خاتون جنت کی رخصتی

حضرت فاطمہ رضی اللہ عنہا حضور اقدس صلی اللہ علیہ وسلم کی سب سے زیادہ
لاڈلی بیٹی تھیں... ان کا مرتبہ بہت بڑا ہے... سرکارِ دو جہاں صلی اللہ علیہ وسلم نے آپ کو
جنت کی عورتوں کی سردار بتایا... سب کو معلوم ہے کہ ان کا نکاح حضرت علی کرم اللہ وجہہ
کے ساتھ ہوا جس وقت شادی ہوئی... حضرت علی رضی اللہ عنہ کے پاس کوئی مکان بھی
نہ تھا... ایک صحابی رضی اللہ عنہ سے مکان لے کر رخصتی کر دی گئی اور رخصتی کس شان سے
ہوئی... حضرت أم ایمن رضی اللہ عنہا کے ہمراہ حضرت علی رضی اللہ عنہ کے پاس بھیج
دی گئیں... دولہا خود لینے نہیں آیا تھا اور دلہن کسی سواری میں بھی نہیں بیٹھی...

اب جہیز کی بات بھی سن لیں

سرکارِ دو عالم صلی اللہ علیہ وسلم نے خاتونِ جنت رضی اللہ عنہا کے جہیز میں ایک چادر اور ایک تکیہ اور دو چکیاں اور دو مشکینزے دیئے... تکیہ کا غلاف چمڑے کا تھا جس میں کھجور کی چھال بھری ہوئی تھی... (الاصابہ ۱۲) اور بعض روایتوں میں ایک پلنگ، ایک پیالہ، چاندی کے دو بازو بند دینے کا بھی ذکر ملتا ہے...

حضور صلی اللہ علیہ وسلم کی بیویوں اور بیٹیوں کا مہر

رہا مہر کا معاملہ تو اس کے بارے میں حضرت عمر رضی اللہ عنہ نے فرمایا کہ میں نہیں جانتا کہ حضور صلی اللہ علیہ وسلم نے ۱۲، ۲/۱۱ اوقیہ سے زیادہ اپنی کسی بیوی یا اپنی کسی بیٹی کا مہر مقرر کیا ہو... (مشکوٰۃ)

ایک اوقیہ چالیس درہم کا ہوتا ہے

۱۲، ۲/۱۱ اوقیہ کے ۵۰۰ درہم ہوتے ہیں اور ایک درہم ۳ ماشہ ایک رتی اور ۵/۱ رتی چاندی کا ہوتا ہے... اس حساب سے ۵۰۰ درہم کی چاندی ۱۳۱ تولہ سے کچھ زیادہ ہوتی ہے... چاندی کی یہ مقدار (جب کبھی مہر مقرر کرنا ہو تو سناروں سے معلوم کر لیا کریں کیونکہ چاندی کی قیمت کم و بیش ہوتی رہتی ہے ۱۲) موجودہ نرخ کے اعتبار سے ہزار روپے کے قریب ہوتی ہے اور اس مہنگائی کے دور میں اتنی قیمت ہوگئی... ورنہ ۵۰ سال پہلے بہت ہی کم قیمت تھی... آج کل ہزاروں روپے مہر مقرر کرتے ہیں، مجلسِ نکاح میں تو نام ہو ہی جاتا ہے مگر زندگی بھر ادا نہیں کر پاتے اور بیوی کے قرض دار ہو کر مرتے ہیں...



تعارف تذکرہ حالات و واقعات

ازواجِ مطہرات رضی اللہ تعالیٰ عنہن اجمعین

ازواجِ مطہرات رضی اللہ عنہن کے متعلق اجمالی معلومات

نام: ازواجِ مطہرات رضی اللہ عنہن	سن نکاح	عمر وقت نکاح	حضور کی عمر وقت نکاح	مدت خدمت	سن وفات	کل عمر	مدفن
۱- حضرت خدیجہ بنت خویلد	۲۵ میلاد النبی	۳۰ سال	۲۵ سال	تقریباً ۲۵ سال	۱۰ انبوت	۶۵ سال	مکہ
۲- حضرت سودہ بنت زمعہ	۱۰ انبوت	۵۰ سال	۵۰ سال	۱۳ سال	۱۹ ہجری	۷۲ سال	مدینہ
۳- حضرت عائشہ بنت ابوبکرؓ	انبوت رخصتی ہجری	۹ سال	۵۲ سال	۹ سال	۷ رمضان ۵۷ ہجری	۶۳ سال	مدینہ
۴- حضرت حفصہ بنت عمرؓ	شعبان ۳ ہجری	۲۲ سال	۵۵ سال	۸ سال	جمادی الاولیٰ ۳۱ ہجری	۵۹ سال	مدینہ
۵- حضرت زینب بنت خزیمہ	۳ ہجری	تقریباً ۳۰ سال	۵۵ سال	۳ مہینے	۳ ہجری	تقریباً ۳۰ سال	مدینہ
۶- حضرت ام سلمہ بنت ابوامیہ	۴ ہجری	۲۶ سال	۵۶ سال	۷ سال	۶۰ ہجری	۸۰ سال	مدینہ
۷- حضرت زینب بنت جحش	۵ ہجری	۳۶ سال	۵۷ سال	۶ سال	۲۰ ہجری	۵۱ سال	مدینہ
۸- حضرت جویریہ بنت وارت	شعبان ۵ ہجری	۲۰ سال	۵۷ سال	۶ سال	ربیع الاول ۵۶ ہجری	۷۱ سال	مدینہ
۹- حضرت ام حبیبہ بنت اوسقیان	۶ ہجری	۳۶ سال	۵۸ سال	۶ سال	۲۳ ہجری	۷۲ سال	مدینہ
۱۰- حضرت سمیہ بنت حبیبہ بنت اخطب	جمادی الاخریٰ ۷ھ	۷ سال	۵۹ سال	۳ سال ۹ ماہ	رمضان ۵۰ ہجری	۵۰ سال	مدینہ
۱۱- حضرت میمونہ بنت حارث	ذیقعدہ ۷ ہجری	۳۶ سال	۵۹ سال	۳ سال ۳ ماہ	۵۱ ہجری	۸۰ سال	سرف



ازواجِ مطہراتِ مومنین کی مائیں ہیں

ارشادِ الہی ہے... النَّبِيُّ أَوْلَىٰ بِالْمُؤْمِنِينَ مِنْ أَنفُسِهِمْ وَأَزْوَاجُهُ أُمَّهَاتُهُمْ
اللہ تعالیٰ فرماتے ہیں کہ نبی کو اہل ایمان کے ساتھ ان کی جانوں سے زیادہ تعلق
اور لگاؤ ہے اور پیغمبر کی بیویاں مومنین کی محترم مائیں ہیں...

مومن کا وجود ایمانی اور اس کی حیات روحانی پیغمبر کے تعلق اور اتصال سے ہے
اس لئے پیغمبر مومنین کے حق میں بمنزلہ روحانی باپ کے ہے...
(۱) امہات المومنین کا عظیم الشان لقب انہیں ازواج کے ساتھ مخصوص ہے کہ جو
آپ کی زوجیت میں رہیں باقی جن عورتوں سے آپ نے نکاح تو فرمایا لیکن عروسی اور
مقاربت سے پیشتر ہی ان کو طلاق دیدی ان کے لئے یہ لقب استعمال نہیں کیا جاسکتا...
اور اسی وجہ سے کہ ازواجِ مطہرات... مومنین کی محترم مائیں قرار دی گئی ہیں
آنحضرت صلی اللہ علیہ وسلم کی وفات کے بعد کسی شخص کا ان سے نکاح کرنا ناجائز اور
حرام قرار دیا گیا... جیسا کہ ارشادِ الہی ہے...

وَمَا كَانَ لَكُمْ أَنْ تُؤْذُوا رَسُولَ اللَّهِ وَلَا أَنْ تُنكِحُوا أَزْوَاجَهُ مِنْ م
بَعْدِهِ أَبَدًا... إِنَّ ذَٰلِكُمْ كَانَ عِنْدَ اللَّهِ عَظِيمًا (۵۳) إِنَّ تَبْدُؤًا شَيْئًا
أَوْ تَخْفُوهُ فَإِنَّ اللَّهَ كَانَ بِكُلِّ شَيْءٍ عَلِيمًا

تمہارے لئے یہ ہرگز روا نہیں کہ تم رسول اللہ صلی اللہ علیہ وسلم کو کسی قسم کی ایذا اور
تکلیف پہنچاؤ اور نہ یہ جائز ہے کہ کبھی بھی آپ کے بعد آپ کی بیبیوں سے نکاح کرو
البتہ تحقیق اللہ کے نزدیک یہ بات بہت ہی بڑا گناہ ہے... اگر تم اس قسم کی کوئی شے ظاہر
یاد میں پوشیدہ رکھو تو جان لو کہ تحقیق اللہ تعالیٰ ہر شے کو خوب جاننے والا ہے...

ازواجِ مطہرات کا خصوصی مقام و مرتبہ

يُنْسَاءَ النَّبِيِّ لَسْتُنَّ كَأَحَدٍ مِّنَ النِّسَاءِ إِنْ اتَّقَيْتُنَّ فَلَا تَخْضَعْنَ
بِالْقَوْلِ فَيَطْمَعَ الَّذِي فِي قَلْبِهِ مَرَضٌ وَقُلْنَ قَوْلًا مَّعْرُوفًا وَقَرْنَ فِي

بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَىٰ وَاقْمَنَّ الصَّلَاةَ وَآتِينَ
 الزَّكَاةَ وَأَطِعْنَ اللَّهَ وَرَسُولَهُ... إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ
 أَهْلَ الْبَيْتِ وَيُطَهِّرَكُمْ تَطْهِيرًا وَاذْكُرْنَ مَا يُتْلَىٰ فِي بُيُوتِكُنَّ مِنْ آيَةِ
 اللَّهِ وَالْحِكْمَةِ... إِنَّ اللَّهَ كَانَ لَطِيفًا خَبِيرًا

اے پیغمبر کی عورتو! تم مثل اور عورتوں کے نہیں... اگر تم تقویٰ پر قائم رہو... پس
 تمہارے تقویٰ کا مقتضی یہ ہے کہ تم بات کرتے وقت نرمی سے کام نہ لینا... مبادا کوئی
 دل کا روگی تمہاری نرمی سے طمع اور لالچ میں پڑ جائے اور کہو بات بات کے طریقے
 کے مطابق جس میں نہ نرمی ہو اور نہ سختی ہو اور قرار پکڑو اپنے گھروں میں اور پہلی
 جاہلیت کی طرح اپنی زینت کا اظہار نہ کرو اور قائم رکھو نماز کو اور زکوٰۃ دیتی رہو... اور
 اللہ اور اس کے رسول کی اطاعت میں لگی رہو...

اے پیغمبر کے گھر والو... اللہ تعالیٰ صرف یہ چاہتا ہے کہ تم سے گندگی کو دور
 کر دے اور تم کو خوب اچھی طرح سے پاک صاف کر دے اور جو اللہ کی آیتیں اور
 حکمت کی باتیں تمہارے گھروں میں تلاوت کی جاتی ہیں ان کو خوب یاد رکھو بیشک
 اللہ تعالیٰ بھیدوں کا جاننے والا اور خبردار ہے...

آیت تطہیر دراصل ازواج مطہرات کے حق میں نازل ہوئی جیسا کہ آیت کا سیاق
 و سباق اس کے لئے شاہد عدل ہے جس کے لئے نہ کسی تاویل کی حاجت اور نہ کسی توجیہ
 کی ضرورت اول سے آخر تک خطاب ازواج مطہرات کو ہے... لیکن آنحضرت صلی اللہ
 علیہ وسلم نے حضرت علی اور امام حسن اور حسین اور حضرت سیدۃ النساء فاطمہ الزہراء کو بھی
 اس حکم میں داخل فرمایا اور ان کو جمع کر کے یہ دعا فرمائی اللھم ھؤلاء اھل بیٹی
 اذھب عنھم الرجس و طھرھم تطھیراً اے اللہ یہ بھی میرے اہل بیت ہیں ان
 سے بھی تو گندگی کو دور فرما اور ان کو پاک کر جس طرح آیۃ لَمْ سَجِدْ اَنْسَسَ عَلٰی
 التَّقْوٰی مِنْ اَوَّلِ یَوْمٍ دراصل مسجد قبا کے بارے میں نازل ہوئی لیکن آنحضرت صلی

اللہ علیہ وسلم نے مسجد نبوی کو بھی اس حکم میں داخل فرمایا کیونکہ وہ بدرجہ اولیٰ اس کی مستحق ہے... اسی طرح آیتہ تطہیر دراصل ازواج مطہرات کے بارے میں نازل ہوئی مگر چونکہ آپ کی آل و اولاد بدرجہ اتم اس کی مستحق تھی... اس لئے آپ نے ان کو بھی اس میں شامل فرمایا باقی ازواج تو پہلے ہی سے اہل بیت میں داخل ہیں... ان کو عبا میں داخل کرنے کی ضرورت نہیں ان آیات کا نزول ہی ازواج مطہرات کے بارے میں ہوا آیات میں اول سے آخرت تک تمام خطابات ازواج مطہرات ہی کو ہیں... بلکہ اصل مقتضائے لغت یہ ہے کہ ازواج اصالتاً داخل ہوں اور ذریت تبعاً کیونکہ اہل بیت کے معنی لغت میں گھر والوں کے ہیں اور گھر والوں کے مفہوم میں بیوی سب سے پہلے داخل ہے اور لفظ آل اصل میں اہل تھا اس لئے اس کا اصل مصداق بھی بیوی ہے...

ازواج مطہرات کی تعداد

آپ کی ازواج مطہرات گیارہ تھیں جن میں سے دو نے آپ کی حیات ہی میں انتقال کیا... ایک حضرت خدیجہ دوسری حضرت زینب بنت خزیمہ اور نو بیبیاں حضور کی وفات کے وقت تھیں... حضرت ابوسعید خدری سے روایت ہے کہ رسول اللہ صلی اللہ علیہ وسلم نے فرمایا کہ میں نے نہ اپنا نہ اپنی کسی بیٹی کا اس وقت تک نکاح نہیں کیا جب تک جبریل امین اللہ عزوجل کے پاس سے وحی لے کر میرے پاس نہیں آگئے... متعدد نکاح کرنے سے آپ کا مقصد صرف دین کی تعلیم تھا... کہ جو مسائل اور احکام عورتوں سے متعلق ہیں وہ ازواج مطہرات کے توسط سے امت کی عورتوں تک پہنچ جائیں... ازواج مطہرات کیا تھیں حقیقت میں مدرسۃ النساء کی طالبات تھیں مسجد نبوی میں مردوں کو تعلیم دی جاتی تھی اور گھر میں ازواج مطہرات کو کیونکہ یہی ازواج مطہرات آئندہ چل کر امت کی عورتوں کی معلمات بننے والی ہیں... ہر بیوی نے اپنی اپنی استعداد کے موافق علم حاصل کیا...

ازواج مطہرات کیلئے مبشرات

حضرت خدیجہ رضی اللہ عنہا کو نکاح سے پہلے بشارت

امہات المؤمنین میں سے اکثر کو خواب میں یا کسی اور ذریعے سے آنحضرت صلی اللہ علیہ وسلم سے نکاح کی بشارتیں ملی ہیں...

☆ ام المؤمنین حضرت خدیجہ رضی اللہ عنہا کے چچا زاد بھائی ورقہ بن نوفل تورات و انجیل کے زبردست عالم تھے... ان کے ذریعے وہ حضور صلی اللہ علیہ وسلم کی بعثت کے متعلق کافی کچھ جانتی تھیں... ایام جاہلیت میں ایک عید کے موقع پر مکہ کی عورتیں جمع تھیں... ان میں خدیجہ رضی اللہ عنہا بھی تھیں... کیا دیکھتی ہیں کہ ایک شخص نمودار ہوا اور بآواز بلند یہ ندا دی... اے عورتو! تمہارے شہر میں عنقریب ایک نبی ظاہر ہوگا جس کا نام احمد ہوگا... جو عورت تم میں سے اس کی بیوی بن سکے تو وہ ضرور یہ کام کر گزرے... تمام عورتوں نے اس ندا دینے والے کو سنگ ریزے مارے مگر حضرت خدیجہ رضی اللہ عنہا نے کوئی سنگ ریزہ نہیں مارا بلکہ سن کر خاموش ہی رہیں...

حضرت خدیجہ رضی اللہ عنہا کا دل پہلے ہی اس سعادت کے حصول کے لیے آرزوؤں کی جولان گاہ بنا ہوا تھا، اس آواز کو سن کر آتش شوق اور بھی بھڑک اٹھی...

حضرت عائشہ رضی اللہ عنہا کو بشارت

☆ ام المؤمنین سیدہ عائشہ صدیقہ رضی اللہ عنہا کا معاملہ مختلف ہے کہ جب ان کا نکاح حضور صلی اللہ علیہ وسلم سے ہوا تو انہیں کچھ معلوم نہ تھا بلکہ حضور نبی کریم صلی اللہ علیہ وسلم کو ایک فرشتے کے ذریعے آپ کی شبیہ دکھائی گئی...

چنانچہ حضرت عائشہ صدیقہ رضی اللہ عنہا فرماتی ہیں کہ ایک دن رسول اللہ صلی اللہ علیہ وسلم نے مجھ سے فرمایا تمہیں میں نے تین رات مسلسل خواب میں دیکھا، تم کو فرشتہ ریشم کے ایک ٹکڑے میں لاتا اور مجھ سے کہتا یہ آپ کی بیوی ہیں... میں تمہارے چہرے سے کپڑا ہٹاتا اور تمہیں پاتا، پھر میں اپنے دل میں کہتا اگر یہ خواب اللہ کی طرف سے ہے تو وہ اسے پورا کرے گا... ☆ بعض روایات کے مطابق حضرت سودہ رضی اللہ عنہا نے اپنے پہلے شوہر کی زندگی میں ایک خواب دیکھا تھا، اس کا ذکر اپنے شوہر سے کیا تو وہ بولے شاید میری موت کا زمانہ قریب ہے اور تمہارا نکاح رسول اللہ صلی اللہ علیہ وسلم سے ہوگا اور یہ تعبیر حرف بحرف سچ ثابت ہوئی...

حضرت اُم سلمہ رضی اللہ عنہا کو بشارت

☆ اُم المؤمنین حضرت اُم سلمہ رضی اللہ عنہا کے شوہر ابو سلمہ کا انتقال ہوا تو بہت غمگین ہوئیں... فرماتی تھیں کہ ”ہائے غربت میں کیسی موت ہوئی“ آنحضرت صلی اللہ علیہ وسلم خود تسلی دلا سے کے لیے تشریف لائے اور ایسا کہنے سے منع فرماتے ہوئے کہا: ”صبر کرو، ان کی مغفرت کی دُعا مانگو اور یہ کہو کہ یا اللہ! ان سے بہتر ان کا جانشین عطا فرما...“ حضرت اُم سلمہ رضی اللہ عنہا کہتی ہیں کہ میں یہ دُعا کرتی تھی لیکن سوچتی تھی کہ ابو سلمہ سے بہتر جانشین کون ہو سکتا ہے؟ لیکن پھر ابو سلمہ کے جانشین حضور صلی اللہ علیہ وسلم ہوئے...

حضرت اُم حبیبہ رضی اللہ عنہا کو بشارت

☆ حضرت اُم حبیبہ رضی اللہ عنہا فرماتی ہیں پہلے شوہر (عبید اللہ بن جحش) کے انتقال کے چند روز بعد میں نے خواب میں دیکھا کہ کوئی شخص ”یا اُم المؤمنین“ کہہ کر پکار رہا ہے جس سے میں گھبرائی، عدت کا ختم ہونا تھا کہ یکا یک رسول اللہ صلی اللہ علیہ وسلم کا پیغام نکاح آ گیا...

حضرت صفیہ رضی اللہ عنہا کو بشارت

☆ حضرت صفیہ رضی اللہ عنہا جب حضور صلی اللہ علیہ وسلم کی زوجیت میں

آئیں تو آپ نے حضرت صفیہ رضی اللہ عنہا کی آنکھ کے قریب ایک سبز نشان دیکھا، فرمایا یہ کیسی سبزی ہے؟ حضرت صفیہ رضی اللہ عنہا نے کہا کہ ایک روز میں اپنے شوہر کی گود میں سر رکھے سو رہی تھی کہ یہ خواب دیکھا کہ میری گود میں چاند آگرا ہے، یہ خواب میں نے اپنے شوہر سے بیان کیا تو اس نے زور سے میرے منہ پر ایک طمانچہ مارا اور کہا کہ تو یثرب کے بادشاہ کی تمنا کرتی ہے...

ازواج مطہرات کے ایمان افروز حالات

نبی اکرم صلی اللہ علیہ وسلم نے پہلا نکاح 25 سال کی عمر میں اس خاتون سے فرمایا، جو آپ صلی اللہ علیہ وسلم سے عمر میں 15 سال بڑی تھیں، یعنی حضرت خدیجہ رضی اللہ عنہا... شادی کے وقت ان کی عمر 40 برس تھی اور آپ صلی اللہ علیہ وسلم کے نکاح میں آنے سے پہلے دو مرتبہ بیوہ ہو چکی تھیں...

آپ صلی اللہ علیہ وسلم نے اپنی عمر مبارک کا 25 سالہ عرصہ ان ہی واحد خاتون کے ساتھ گزارا، 15 سال نبوت سے پہلے کا اور 10 سال نبوت کے بعد کا عرصہ... جس وقت حضرت خدیجہ رضی اللہ تعالیٰ عنہا کا انتقال ہوا، اس وقت ان کی عمر 65 برس تھی اور آپ صلی اللہ علیہ وسلم کی عمر 50 سال تھی....

گویا جب تک یہ معمر خاتون زندہ رہیں آپ صلی اللہ علیہ وسلم نے دوسرا نکاح نہیں فرمایا اور انہی کیساتھ بحسن خوبی گزارا فرمایا... اس کے بعد آپ صلی اللہ علیہ وآلہ وسلم نے حضرت سودہ رضی اللہ تعالیٰ عنہا سے نکاح فرمایا... وہ بھی ایک بیوہ اور معمر خاتون تھیں... آپ صلی اللہ علیہ وسلم کی ازواج مطہرات میں سے صرف حضرت عائشہ رضی اللہ تعالیٰ عنہا کنواری تھیں اور باقی تمام ازواج مطلقہ یا بیوہ تھیں... آپ صلی اللہ علیہ وسلم نے مختلف اوقات میں مجموعی طور پر گیارہ شادیاں فرمائیں، جن کی تفصیل آئندہ صفحات میں درج ہے...

۱... ام المومنین حضرت خدیجہ رضی اللہ عنہا

نبی اکرم صلی اللہ علیہ وسلم سے پہلے حضرت خدیجہ رضی اللہ تعالیٰ عنہا کے دو نکاح ہوئے تھے... پہلا نکاح عتیق بن عائد سے ہوا اور ان کے مرنے کے بعد دوسرا نکاح ابوہالہ سے ہوا، لیکن وہ بھی انتقال کر گئے... اس کے بعد آپ صلی اللہ علیہ وسلم نے 15 سال قبل نبوت حضرت خدیجہ رضی اللہ تعالیٰ عنہا سے نکاح فرمایا... نکاح کے وقت آپ صلی اللہ علیہ وسلم کی عمر مبارک 25 سال اور حضرت خدیجہ رضی اللہ تعالیٰ عنہا کی عمر 40 برس تھی... نکاح کے بعد آپ صلی اللہ علیہ وسلم کی خدمت میں 25 سال رہیں اور سن 10 نبوی میں مکہ مکرمہ میں وفات پائی... وفات کے وقت آپ کی عمر 65 سال تھی... (تاریخ اسلام ص: ۴۰)

حضرت خدیجہ رضی اللہ تعالیٰ عنہا مکہ کی خواتین میں مال، شرافت اور مرتبے کی حیرت انگیز مثال تھیں... آپ کی بڑی وسیع تجارت تھی... آپ بااعتماد لوگوں کو مستاجر بنا کر ان کا حصہ مقرر کر کے انہیں تجارت کے لئے بھیجا کرتی تھیں... اسی دوران آپ ایک امانت دار نو جوان محمد بن عبد اللہ سے واقف ہوئیں، جن کا نسب آپ کے نسب سے ملتا تھا... حضرت خدیجہ رضی اللہ تعالیٰ عنہا بڑی دور اندیش اور ذوق فراست معروف تھیں... آپ صبح و شام نبی اکرم صلی اللہ علیہ وسلم کے مہکتے واقعات سنا کرتی تھیں... اسی لئے حضرت خدیجہ رضی اللہ تعالیٰ عنہا آپ صلی اللہ علیہ وسلم کو تجارت کے لئے بھیجنے کی طرف راغب ہوئیں... آپ نے نبی اکرم صلی اللہ علیہ وسلم کو پیغام بھیجا اور کہا: آپ کی سچائی اور عظیم امانت داری اور اچھے اخلاق کی وجہ سے میں آپ کو پیغام بھجوانے پر مجبور ہوئی

ہوں، میں آپ کی تجارت میں آپ کی قوم کے لوگوں سے دوگنا حصہ آپ کو دوں گی، تو آپ صلی اللہ علیہ وسلم نے اس پیشکش کو قبول فرمایا اور جب آپ صلی اللہ علیہ وسلم کے چچا ابوطالب نے حضرت خدیجہ رضی اللہ تعالیٰ عنہا کی پیشکش کا سنا تو آپ صلی اللہ علیہ وسلم سے کہا: یہ رزق اللہ نے تمہارے پاس بھیجا ہے... (الطبرانی، الہیثمی 22219)

مکہ کے سرداران اور بڑے بڑے رئیس حضرت خدیجہ رضی اللہ تعالیٰ عنہا سے شادی کے خواہش مند تھے، مگر آپ نے سب کو انکار کر دیا... نبی اکرم صلی اللہ علیہ وسلم میں جو خوبیاں آپ کو نظر آئیں، ان کی وجہ سے آپ کا رخ اس طرف ہو گیا... آپ نے اپنی ایک سہیلی ”نقیسہ بنت منیہ“ کو اپنے دل کی بات بتادی تو آپ صلی اللہ علیہ وسلم کے پاس آئیں اور آپ صلی اللہ علیہ وسلم سے حضرت خدیجہ رضی اللہ تعالیٰ عنہا کے رشتے کے بارے میں بات کی اور کہا: اے محمد! آپ کو شادی سے کیا چیز مانع ہے؟ آپ صلی اللہ علیہ وسلم نے فرمایا: میرے ہاتھ میں شادی کے لئے کچھ بھی نہیں...

انہوں نے کہا: اگر آپ کو کفایت ہو جائے اور حسن، مال اور شرافت کی طرف دعوت ملے تو کیا حامی نہیں بھریں گے؟ آپ صلی اللہ علیہ وسلم نے فرمایا: وہ کون ہے؟ انہوں نے کہا: خدیجہ ہیں... آپ صلی اللہ علیہ وسلم نے فرمایا: یہ میرے ساتھ کیسے ہو سکتا ہے؟ انہوں نے کہا: یہ میرے ذمہ ہے... آپ صلی اللہ علیہ وسلم نے فرمایا: ٹھیک ہے میں تیار ہوں... نقیسہ حضرت خدیجہ رضی اللہ تعالیٰ عنہا کے پاس کامیابی کی خبر لے کر لوٹیں اور انہیں بتایا کہ آپ صلی اللہ علیہ وسلم شادی کے لئے تیار ہیں... حضرت خدیجہ رضی اللہ عنہا نے اپنے چچا عمرو بن اسد کو پیغام بھیجا کہ وہ ان کی شادی کر دیں... وہ آگے تو آپ صلی اللہ علیہ وسلم آل عبدالمطلب کو لے کر آئے، جن میں آپ کے چچا حضرت حمزہ رضی اللہ تعالیٰ عنہ اور ابوطالب تھے... ان سب کی موجودگی میں حضرت خدیجہ رضی اللہ عنہا کا نکاح نبی اکرم صلی اللہ علیہ وسلم سے ہوا... (طبقات ابن سعد 131\1)

حضرت خدیجہ رضی اللہ عنہا سے نکاح

حضرت جابر بن سمرہ رضی اللہ عنہ یا کوئی دوسرے صحابی فرماتے ہیں کہ نبی کریم صلی اللہ علیہ وسلم بکریاں چرایا کرتے تھے پھر انہیں چھوڑ کر آپ اونٹ چرانے لگ گئے... حضور اور آپ کے شریک اونٹ کرایہ پر دیا کرتے تھے انہوں نے حضرت خدیجہ رضی اللہ عنہا کی بہن کو بھی اونٹ کرایہ پر دیا جب وہ لوگ سفر پورا کر چکے تو ان اونٹوں کا کچھ کرایہ حضرت خدیجہ رضی اللہ عنہا کی بہن کے ذمہ رہ گیا حضور صلی اللہ علیہ وسلم کا شریک جب حضرت خدیجہ رضی اللہ عنہا کی بہن کے پاس کرایہ کا تقاضا کرنے جانے لگتا تو حضور صلی اللہ علیہ وسلم سے کہتا آپ بھی میرے ساتھ چلیں حضور صلی اللہ علیہ وسلم فرماتے تم چلے جاؤ مجھے تو شرم آتی ہے...

ایک دفعہ حضور صلی اللہ علیہ وسلم کا شریک تقاضا کرنے گیا تو حضرت خدیجہ رضی اللہ عنہا کی بہن نے پوچھا (تم اکیلے تقاضا کرنے آئے ہو) محمد صلی اللہ علیہ وسلم کہاں ہیں؟ حضور صلی اللہ علیہ وسلم کے شریک نے کہا میں نے ان سے کہا تھا وہ چلیں لیکن انہوں نے کہا مجھے شرم آتی ہے حضرت خدیجہ رضی اللہ عنہا کی بہن نے کہا میں نے حضور صلی اللہ علیہ وسلم سے زیادہ حیا والا اور زیادہ پاک دامن اور ایسا اور ایسا آدمی نہیں دیکھا یہ سن کر ان کی بہن حضرت خدیجہ کے دل میں حضور صلی اللہ علیہ وسلم کی محبت سرایت کر گئی تو حضرت خدیجہ رضی اللہ عنہا نے حضور صلی اللہ علیہ وسلم کو پیغام بھیج کر بلایا اور کہا کہ آپ میرے والد کے پاس جائیں اور انہیں میرے نکاح کا پیغام دیں...

حضور صلی اللہ علیہ وسلم نے فرمایا آپ کے والد مالدار آدمی ہیں وہ ایسا نہیں کریں گے حضرت خدیجہ رضی اللہ عنہا نے کہا آپ ان سے جا کر ملیں اور ان سے بات کریں آگے بات میں سنبھال لوں گی جب وہ نشہ میں ہوں اس وقت ان کے پاس جانا... چنانچہ حضور صلی اللہ علیہ وسلم نے ایسا ہی کیا انہوں نے حضور صلی اللہ علیہ

وسلم سے حضرت خدیجہ رضی اللہ عنہا کی شادی کر دی صبح کو جب وہ اپنی مجلس میں بیٹھے تو کسی نے ان سے کہا آپ نے اچھا کیا (اپنی بیٹی خدیجہ سے) محمد صلی اللہ علیہ وسلم کی شادی کر دی انہوں نے کہا کیا واقعی میں نے شادی کر دی ہے؟

لوگوں نے کہا جی ہاں... وہ فوراً وہاں سے کھڑے ہو کر حضرت خدیجہ رضی اللہ عنہا کے پاس آئے اور یوں کہا کہ لوگ یوں کہہ رہے ہیں کہ میں نے (تمہاری) شادی محمد صلی اللہ علیہ وسلم سے کر دی ہے حضرت خدیجہ نے کہا ہاں ٹھیک ہے اب آپ اپنی رائے کو غلط نہ سمجھیں اس لئے کہ حضرت محمد صلی اللہ علیہ وسلم ایسے اور ایسے بہت عمدہ صفات والے ہیں... حضرت خدیجہ رضی اللہ عنہا زور لگاتی رہیں آخر ان کے والد رضی ہو گئے پھر حضرت خدیجہ رضی اللہ عنہا نے دو اوقیہ چاندی یا سونا حضور صلی اللہ علیہ وسلم کے پاس بھیجا اور عرض کیا کہ ایک جوڑا خرید کر مجھے ہدیہ کر دیں اور ایک مینڈھا اور فلاں فلاں چیزیں خرید لیں چنانچہ حضور صلی اللہ علیہ وسلم نے ایسا ہی کیا... (اخرج الطبرانی) ایک روایت میں یہ ہے حضرت خدیجہ رضی اللہ عنہا نے کہا جوڑا خرید کر میرے والد کو ہدیہ کر دیں...

رخصتی کے بعد حضرت خدیجہ رضی اللہ عنہا کا طرز عمل

حضرت خدیجہ رضی اللہ تعالیٰ عنہا نے جس گھرانے میں آنکھ کھولی وہاں ہر طرف سے دھن برستا تھا... وہ منہ میں چاندی کا چچہ لے کر پیدا ہوئیں... نبی اکرم صلی اللہ علیہ وسلم کے ساتھ شادی سے قبل آپ دولت میں کھیلتی تھیں... تقریباً سارا مکہ اور اس کی بیشتر آبادی آپ کے مال تجارت پر اپنی زندگی کی گزران کرتا تھا... کئی نوکر اور چاکر خادماں حضرت خدیجہ رضی اللہ تعالیٰ عنہا کے گھر کے کام کرنے میں اپنے لئے فخر محسوس کرتی تھیں... لیکن جو نبی آپ صلی اللہ علیہ وسلم کے نکاح میں آئیں اپنی پوری زندگی آپ صلی اللہ علیہ وسلم کے قدموں میں توج کر دی... گھر کا ہر کام اپنے ہاتھوں سے

کرتیں اور آپ صلی اللہ علیہ وسلم کی خدمت کرنے میں کوئی دقیقہ اٹھانہ رکھتیں... اس صبر اور خدمت کا اجر بارگاہِ خداوندی سے یہ ملا کہ خود رب العزت کے سلام آنے لگے... ایک مرتبہ حضرت جبریل علیہ السلام نے نبی اکرم صلی اللہ علیہ وسلم سے عرض کیا: حضرت خدیجہ رضی اللہ عنہا آپ صلی اللہ علیہ وسلم کے پاس برتن میں کھانے کی کوئی چیز لا رہی ہیں، جب وہ آپ صلی اللہ علیہ وسلم کے پاس آئیں تو انہیں ان کے رب کا اور میرا سلام پہنچا دیجئے اور ان کو جنت کے ایک محل کی بشارت دیجئے، جو ایک ہی موتی کا بنا ہوا ہوگا اور اس محل میں نہ کوئی شور و غل ہوگا نہ کسی قسم کی مشقت و تکلیف ہوگی... (بخاری)

جانہین سے محبت و الفت

نبی اکرم صلی اللہ علیہ وسلم کی زوجیت میں آتے ہی حضرت خدیجہ رضی اللہ تعالیٰ عنہا نے اپنا سارا مال و اسباب آپ صلی اللہ علیہ وسلم کے قدموں میں ڈھیر کر دیا... اس سے آپ کو فکرِ معیشت سے نجات مل گئی... اب رسول اللہ صلی اللہ علیہ وسلم تھے اور عبادتِ خداوندی تھی... حضرت خدیجہ رضی اللہ تعالیٰ عنہا آپ صلی اللہ علیہ وسلم کے نکاح میں آنے کے پہلے دن ہی سے آپ کی خدمت گزاری میں جان و مال سے ایسی مصروف ہو گئیں کہ گویا باندی ہیں... مرتے دم تک آپ سے کوئی ایسا امر ظہور پذیر نہیں ہوا جس سے آپ صلی اللہ علیہ وسلم کو رنج ہوا ہو بلکہ جب بھی کوئی ایسا واقعہ پیش آیا جس سے آپ صلی اللہ علیہ وسلم کو پریشانی لاحق ہوئی ہو تو حضرت خدیجہ رضی اللہ تعالیٰ عنہا نے ہمیشہ آپ صلی اللہ علیہ وسلم کی تشفی اور دل جمعی کی... آپ صلی اللہ علیہ وسلم کی بعثت کے بعد جب قریش مکہ آپ صلی اللہ علیہ وسلم کا استہزاء اور تمسخر اڑاتے، جو آپ صلی اللہ علیہ وسلم کو ناگوار گزرتا تو اکثر حضرت خدیجہ رضی اللہ تعالیٰ عنہا آپ صلی اللہ علیہ وسلم کی گرانی طبیعت کو اپنی تسلی آمیز باتوں سے ہلکا کرتی تھیں... ہر امر میں مطیع و فرمانبردار تھیں اور نبی اکرم صلی اللہ علیہ وسلم بھی ہر بات میں آپ سے مشورہ لیتے تھے... (البہقی)

25 سال کا عرصہ حسن و خوبی سے گزرا

حضرت خدیجہ رضی اللہ تعالیٰ عنہا نے نبی اکرم صلی اللہ علیہ وسلم کے ساتھ تقریباً چوتھائی صدی کے قریب عرصہ گزارا اور اپنی اس مبارک زندگی میں اپنے شوہر کی ہمدرد اور دل جو بیوی ثابت ہوئیں... آپ نبی اکرم صلی اللہ علیہ وسلم کے ساتھ ہر غم و خوشی میں شریک رہیں، ہمیشہ آپ صلی اللہ علیہ وسلم کی رضا و خوشی کا لحاظ رکھا اور جن سے آپ صلی اللہ علیہ وسلم کو انسیت ہوتی ان سے نیک سلوک روار کھتیں تاکہ آپ صلی اللہ علیہ وسلم کے دل میں ان کا رتبہ بڑھے... آپ کے نیک سلوک اور کرم کی وہ ادائیں سامنے آئیں، جنہوں نے حضرت خدیجہ رضی اللہ تعالیٰ عنہا کو اونچے اور باعزت مرتبے پر فائز کر دیا... ایک سال لوگوں کو قحط کا سامنا کرنا پڑا، اسی سال حضرت حلیمہ سعدیہ (نبی اکرم صلی اللہ علیہ وسلم کی رضاعی ماں) آپ صلی اللہ علیہ وسلم سے ملاقات کے لئے تشریف لائیں اور جب واپس لوٹیں تو ان کے ساتھ حضرت خدیجہ رضی اللہ تعالیٰ عنہا کا دیا ہوا ایک اونٹ تھا، جس پر پانی لدا ہوا تھا اور چالیس بکریاں بھی ساتھ تھیں... ان کا یہ سلوک اس کے بعد بھی ظاہر ہوا کہ جب بھی آپ صلی اللہ علیہ وسلم کی پہلی رضاعی ماں حضرت ثویبہ تشریف لائیں تو نبی اکرم صلی اللہ علیہ وسلم سے تعلق کی بناء پر آپ ان کا خوب اعزاز و اکرام کرتیں... (جنت کی خوشخبری پانے والی خواتین ص: 27)

نکاح کے بعد مثالی طرز معاشرت

حضرت خدیجہ رضی اللہ تعالیٰ عنہا پہلی ہستی تھیں جنہوں نے نبی اکرم صلی اللہ علیہ وسلم کی قدر و عظمت کو پہچانا اور اپنا تن، من، دھن آپ صلی اللہ علیہ وسلم کی خدمت کے لئے وقف کر دیا... آپ صلی اللہ علیہ وسلم سے شادی کے بعد 25 سال کی زندگی میں بے پناہ مشکلات آئیں، مگر ان تمام مشکلات میں آپ نے نبی اکرم صلی اللہ علیہ وسلم کا پوری طرح ساتھ دیا... قریش مکہ قدم قدم پر آپ صلی اللہ علیہ وسلم کو تکلیفیں پہنچاتے تھے اور حضرت خدیجہ رضی اللہ تعالیٰ عنہا آپ صلی اللہ علیہ وسلم کو آرام و سکون پہنچاتی

تھیں... آپ صلی اللہ علیہ وسلم کی تکالیف کو دیکھ کر وہ کبھی مایوس نہ ہوتیں بلکہ آپ صلی اللہ علیہ وسلم کی حوصلہ افزائی کرتیں اور تبلیغ کے کام میں ہر ممکن مدد کرتیں... آپ نے اپنی ہر خوشی نبی اکرم صلی اللہ علیہ وسلم پر نچھاور کر دی... محرم الحرام، 7 نبوی میں قریش مکہ نے متفقہ طور پر ایک تحریری معاہدہ لکھ کر نبی اکرم صلی اللہ علیہ وسلم اور بنو ہاشم اور ان کے حامیوں سے یک قلم تمام تعلقات منقطع کر لئے اور بنو ہاشم اور بنو عبدالمطلب کو شعب ابی طالب میں محصور کر دیا گیا... یہ محاصرہ 3 سال تک رہا... جو سخت تکلیف دہ تھا... یہاں تک کہ بھوک سے بچوں کے بلبلانے کی آواز باہر سنائی دینے لگتی اور سنگ دل بلبلانے کی آواز سن کر خوش ہوتے... حضرت خدیجہ رضی اللہ تعالیٰ عنہا بھی شعب ابی طالب میں تمام بنو ہاشم کے ساتھ محصور تھیں اور ہر وہ تکلیف برداشت کر رہی تھیں جو دوسرے محصورین کو دی جاتی تھی... (ناخ التوارخ 2، 341، العقد الفرید 3، 96)

باہمی معاونت

نبی اکرم صلی اللہ علیہ وسلم کی تمام اولاد سوائے حضرت ابراہیم کے، حضرت خدیجہ رضی اللہ تعالیٰ عنہا سے ہوئی... آپ کی موجودگی میں اللہ کے رسول صلی اللہ علیہ وسلم کو گھر اور بچوں کی دیکھ بھال کی کوئی فکر نہیں ہوتی تھی... سب کام آپ نے سنبھالے ہوئے تھے... سب سے پہلے ایمان بھی آپ ہی لائیں اور آپ نے نبی اکرم صلی اللہ علیہ وسلم کے ساتھ وہ نمازیں سب سے پہلے پڑھیں جو پانچ نمازوں کے فرض ہونے سے پہلے تھیں، یعنی دو رکعت صبح اور دو رکعت رات کو... آپ نے نبی اکرم صلی اللہ علیہ وسلم کا بے مثال ساتھ دیا... ایک مرتبہ نبی اکرم صلی اللہ علیہ وسلم نے فرمایا: خدیجہ نے جو مجھ سے وفاداری کی، اس کے سبب مجھے ان کی یاد بہت مرغوب ہے... جب لوگوں نے میری نبوت کا انکار کیا تو وہ مجھ پر ایمان لائیں اور جب میری مدد کرنے سے لوگ ڈرتے تھے تو وہ چٹان کی طرح مضبوطی سے میرے ساتھ کھڑی رہیں... وہ بہترین ساتھی تھیں اور میرے بچوں کی ماں... (امہات المؤمنین قدم بہ قدم)

وفات سے پہلے بشارت

مرض الموت میں نبی اکرم صلی اللہ علیہ وسلم حضرت خدیجہ رضی اللہ تعالیٰ عنہا کے پاس تشریف لائے اور فرمایا: جو کچھ میں نے تمہارے لئے دیکھا ہے، کیا تم اس سے خوش نہیں؟ اللہ تعالیٰ ناپسندیدگی میں ہی خیر فرمانے والا ہے، یعنی ہماری جدائی کے اس غم میں ہی خیر ہے... تمہیں معلوم نہیں کہ اللہ تعالیٰ نے مجھے خبر دی ہے کہ اس نے جنت میں تمہارے ساتھ ساتھ مریم بنت عمران یعنی عیسیٰ علیہ السلام کی والدہ، موسیٰ علیہ السلام کی بہن کلثوم اور فرعون کی بیوی آسیہ سے میری شادی کی ہے (یعنی جنت میں یہ تمہارے ساتھ ہوں گی)... یہ سن کر حضرت خدیجہ رضی اللہ تعالیٰ عنہا نے عرض کیا: اے اللہ کے رسول! کیا اللہ تعالیٰ نے آپ کو اس بات کی خبر دی ہے؟ آپ صلی اللہ علیہ وسلم نے فرمایا: ہاں... اس پر حضرت خدیجہ رضی اللہ عنہا نے کہا: اللہ تعالیٰ محبت و برکت عطا فرمائے... (امہات المؤمنین قدم بہ قدم، عبداللہ فارانی) نبی اکرم صلی اللہ علیہ وسلم نے آپ سے یہ بھی فرمایا: جنت تمہارے دیدار کی مشاق ہے، تم جہان کی عورتوں سے افضل ہو، تم مریم بنت عمران اور فرعون کی بیوی آسیہ سے زیادہ بزرگ ہو... (بخاری)

نبی اکرم صلی اللہ علیہ وسلم آپ کی وفات کے بعد بھی آپ کا ذکر بہت محبت سے فرماتے تھے... آپ کی سہیلیوں سے بھی شفقت کا برتاؤ فرماتے... نبی اکرم صلی اللہ علیہ وسلم ہر موقع پر آپ کا خیال رکھتے تھے اور اکثر ان کی تعریف فرماتے تھے... یہاں تک کہ باقی ازواج مطہرات کو رشک آنے لگتا تھا... (بخاری)

حضرت خدیجہ رضی اللہ عنہا کی دانائی و حق پرستی

ایک روز کا واقعہ ہے کہ آپ حضرت خدیجہ کے پاس گئے... حضرت خدیجہ دیکھتے ہی آپ کو لپٹ گئیں اور سینہ سے لگا لیا... اور کہا میرے ماں باپ آپ پر فدا ہوں... اس فعل سے میری کوئی غرض نہیں مگر یہ کہ مجھ کو یہ امید ہے کہ شاید آپ ہی وہ نبی ہوں جو عنقریب

مبعوث ہونے والے ہیں... پس اگر آپ ہی وہ نبی ہوئے تو بعثت کے بعد میرے حق کو یاد رکھیں اور جو خدا آپ کو نبوت سے سرفراز فرمائے اس سے میرے لئے دعا فرمائیں آپ نے جواب دیا اگر وہ نبی میں ہی ہوا تو جان لے کہ تو نے میرے ساتھ وہ احسان کیا ہے کہ جس کو میں کبھی نہیں بھول سکتا... اور اگر میرے سوا کوئی اور ہوا تو سمجھ لے کہ جس خدا کے لئے تو یہ عمل کر رہی ہے وہ کبھی تیرے عمل کو ضائع نہ کرے گا... حضرت خدیجہ بار بار ورقہ بن نوفل کے پاس جاتیں اور آپ کے متعلق دریافت کرتیں... ورقہ یہ جواب دیتے... میرا گمان یہ ہے کہ یہ وہی نبی ہیں کہ جن کی حضرت موسیٰ اور حضرت عیسیٰ نے بشارت دی ہے...

اللہ تعالیٰ کی طرف سے سلام

حضرت ابو ہریرہ سے روایت ہے کہ ایک مرتبہ جبریل امین آپ کی خدمت میں حاضر ہوئے اور عرض کیا... یا رسول اللہ صلی اللہ علیہ وسلم یہ خدیجہ آپ کے لئے کھانا لئے آ رہی ہیں جب آپ کے پاس آئیں تو ان کے پروردگار کی طرف سے اور پھر میری طرف سے ان کو سلام کہہ دیجئے اور ان کو جنت کے ایک محل کی بشارت دیدیجئے جو ایک ہی موتی کا بنا ہوا ہوگا... اور اس محل میں نہ کوئی شہد و غل ہوگا اور نہ کسی قسم کی مشقت اور تکلیف ہوگی...

حضرت خدیجہ نے سن کر یہ جواب دیا... تحقیق اللہ تعالیٰ تو خود ہی قدوس اور سلام ہیں... یعنی اللہ پر کیا سلام بھیجا جائے... البتہ اے جبریل آپ پر سلام ہو اور یا رسول اللہ آپ پر بھی اللہ کا سلام ہو اور اس کی رحمتیں اور برکتیں آپ پر نازل ہوں (کہ جن کے طفیل میں مجھ پر یہ رحمتیں اور برکتیں نازل ہو رہی ہیں... ابن سنی کی روایت میں اس قدر اور اضافہ ہے کہ اس پر بھی سلام ہو جو اس کو سن رہا ہو... سوائے شیطان کے...

اولاد

انہیں کے لطن سے آپ کے چار صاحبزادیاں زینب ورقیہ وام کلثوم وفاطمہ اور دو لڑکے پیدا ہوئے (جن کا مفصل بیان اولاد کے بیان میں آئندہ آئے گا) اولاد ذکور صغریٰ ہی میں انتقال کر گئی البتہ صاحبزادیاں بڑی ہوئیں اور بیاہی گئیں...

وفات

جب تک حضرت خدیجہ زندہ رہیں اس وقت تک آپ نے دوسرا عقد نہیں کیا...
 ۱۰ نبوی میں ہجرت سے تین سال پیشتر مکہ میں انتقال کیا اور حجون میں دفن ہوئیں...
 آنحضرت صلی اللہ علیہ وآلہ وسلم نے خود قبر میں اتارا... نماز جنازہ اس وقت تک
 مشروع نہیں ہوئی تھی... پچیس سال آپ صلی اللہ علیہ وسلم کی زوجیت میں رہیں...
 پینسٹھ سال کی عمر میں انتقال کیا... انا لله وانا اليه راجعون

مزید حالات و واقعات

قبیلہ قریش سے تعلق ہے، مکہ کے بڑے متمول لوگوں میں ان کا شمار ہوتا ہے،
 بلکہ ان کا نام سرفہرست ہے... عمر چالیس سال ہے، گویا جوانی کی حدود سے نکل چکی
 ہیں، خاندانی عزت کے علاوہ اپنے بلند اور پاکیزہ کردار کی وجہ سے ”طاہرہ“ کے
 پیارے لقب سے پکاری جاتی ہیں...

دوسری طرف عبدالمطلب کے یتیم پوتے، ابوطالب کے بھتیجے، محمد بن عبد اللہ اپنی
 نیک نفسی، راست بازی اور امانت داری کی وجہ سے مثالی شخصیت بن چکے ہیں... پچیس
 سال عمر ہے... اٹھتی ہوئی جوانی اور پھر اس پر رعنائی و دلفریبی کا یہ عالم کہ بولیں تو پھول
 جھڑیں، چلیں تو سراپا وقار و تمکنت، شرم و حیا کے پیکر اور اخلاق حسنہ کے مجسمہ ہیں...
 بقول حسان بن ثابت کانک قد خلقت کما تشاء یعنی صورت اور سیرت کے
 لحاظ سے اپنی مرضی کے مطابق سانچے میں ڈھلے ہوئے... اگر خواہش کریں تو مکہ کی
 حسین ترین دوشیزائیں ان کی رفاقت میں آنے پر فخر کریں، لیکن واہ رے نصیب اس
 چہل سالہ طاہرہ طیبہ کے! اپنا سامان تجارت، ابوطالب کے بھتیجے کو دے کر روانہ کرتی
 ہیں وہ واپس آتے ہیں تو ان کی امانت و دیانت سے اتنی متاثر ہوتی ہیں کہ خود ہی عقد
 کے لئے درخواست کرتی ہیں... سن و سال میں تناسب نہیں ہے، مزید یہ کہ دو خاوندوں

سے بیوہ ہو چکی ہیں جب کہ آپ ناکتدا ہیں بظاہر کوئی جوڑ نہیں، مگر آپ صلی اللہ علیہ وسلم اس کی درخواست کو شرف قبولیت بخشتے ہیں، مکہ کے دستور کے مطابق عقد کی تکمیل ہوتی ہے ابوطالب نے نکاح کا خطبہ پڑھا اور یوں حضرت خدیجہ آپ صلی اللہ علیہ وسلم کی رفیقہ حیات بن گئیں... رفاقت خوب بھی....

حضرت خدیجہ نے وفاداری میں کوئی کسر اٹھانا نہ رکھی... ان کے لطن سے آپ صلی اللہ علیہ وسلم کے دو صاحبزادے، حضرت قاسم اور حضرت عبداللہ (جن کے لقب طاہر اور طیب بھی ہیں) اور چار صاحبزادیاں حضرت زینب، حضرت رقیہ، حضرت ام کلثوم اور حضرت فاطمہ الزہراء ہوئیں...

شادی کے بعد پندرہ سال کا عرصہ بیت گیا... جب آپ صلی اللہ علیہ وسلم کی عمر چالیس سال ہوئی تو آپ صلی اللہ علیہ وسلم کو نبوت اور رسالت کے منصب عالی پر سرفراز فرمایا گیا (تفصیل سیرت کی کتابوں میں دیکھئے) دعوت کا سلسلہ شروع ہوا تو علی الاطلاق سب سے پہلے لبیک کہنے والی یہی رفیقہ حیات حضرت خدیجہ طاہرہ ہیں) علیہا و علی سائر امہات المؤمنین سلام اللہ و رضوانہ) یوں سیدہ طاہرہ کو خاتون اول اور امت مسلمہ کی پہلی ماں بننے کا شرف حاصل ہوا... زہے نصیب!

حضور صلی اللہ علیہ وسلم کی بعثت کے بعد حضرت خدیجہ دس سال تک بقید حیات رہیں، ان دس سالوں میں مسلمانوں اور خود ذات اقدس صلی اللہ علیہ وسلم کے ساتھ قریش کی جفاکاریاں اور ستم رانیاں بالعموم معلوم ہیں... اس عرصہ میں آپ صلی اللہ علیہ وسلم کے چچا ابوطالب حتی المقدور آپ صلی اللہ علیہ وسلم کے لئے سپر بنے رہے وفا شعار رفیقہ حیات نے خدمت گزاری اور غم گساری میں کوئی کسر نہ چھوڑی... اللہ کی مرضی کہ بعثت کے دسویں سال پہلے چچا ابوطالب فوت ہو گئے اور پھر چند ہی روز بعد رفیقہ حیات داغ مفارقت دے گئیں... اِنَّا لِلّٰہِ وَاِنَّا اِلَیْہِ رَاجِعُونَ ۝ رسول اللہ صلی اللہ علیہ وسلم کے ایام زندگی جس تلخی ترشی سے گزر رہے تھے، اس پر مستزاد یہ صدے،

آپ صلی اللہ علیہ وسلم نے اس سال کا نام عام الحزن رکھا...
 ماہ و سال گزرتے رہے، گردش لیل و نہار، گونا گوں انقلابات سے دوچار کرتی
 رہی، مگر حضرت خدیجہ کی یاد کبھی قلب اقدس سے نہ گئی...

آتی رہیں گی یاد ہمیشہ وہ صحبتیں ڈھونڈا کریں گے ہم تمہیں فصل بہار میں
 جب تک حضرت خدیجہ رضی اللہ عنہا زندہ رہیں، حضور صلی اللہ علیہ وسلم نے
 دوسرا عقد نہیں فرمایا... ان کی وفات کے بعد، بعض احباب کے مشورے پر آپ صلی
 اللہ علیہ وسلم نے حضرت سودہ رضی اللہ عنہا سے نکاح فرمایا حضرت عائشہ صدیقہ
 رضی اللہ عنہا سے ازدواجی تعلق، ہجرت کے بعد ہوا...

حضرت صدیقہ رضی اللہ عنہا فرماتی ہیں مجھے کسی پر اتنا رشک نہیں آتا تھا جتنا
 کہ بی بی خدیجہ رضی اللہ عنہا پر آتا تھا...

آپ صلی اللہ علیہ وسلم کثرت سے ان کا ذکر فرماتے اور جب گھر میں کوئی
 خاص چیز پکتی تو آپ صلی اللہ علیہ وسلم ان کی سہیلیوں کو بھجوا یا کرتے تھے ایک دن تو
 حضرت عائشہ رضی اللہ عنہا یہاں تک حضور صلی اللہ علیہ وسلم سے کہہ گزریں ”آپ
 صلی اللہ علیہ وسلم بار بار اس بڑھیا کو کیوں یاد کرتے ہیں جبکہ اللہ تعالیٰ نے آپ صلی
 اللہ علیہ وسلم کو اس سے بہتر بیویاں دیں ہیں؟“

حضور صلی اللہ علیہ وسلم نے ناراض ہو کر جواب میں ارشاد فرمایا... تم نہیں
 جانتیں وہ اس وقت مجھ پر ایمان لے آئیں، جبکہ ایک بھی میرا ماننے والا نہیں تھا،
 اس نے اس وقت میری تصدیق کی، جب کہ لوگ میری تکذیب کر رہے تھے اس
 نے اس وقت اپنا مال میرے سپرد کر دیا جب کہ لوگ مجھ سے دور بھاگتے تھے... پھر
 اللہ نے اس سے مجھے صاحب اولاد کیا... حضرت عائشہ رضی اللہ عنہا کہتی ہیں میں
 نے دل میں طے کر لیا کہ آئندہ کبھی ان کا ذکر برائی سے نہ کروں گی...

ایک مرتبہ جبریل امین علیہ السلام آنحضرت صلی اللہ علیہ وسلم کے پاس آئے اور کہا بی بی خدیجہ آپ صلی اللہ علیہ وسلم کے پاس آ رہی ہیں ان کے ہاتھ میں کوئی برتن ہے، جس میں کھانے پینے کی کوئی چیز ہے... وہ پہنچ جائیں تو انہیں اللہ رب العزت کی طرف سے اور میری طرف سے سلام کہئے

وبشرها ببیت فی الجنة من قصب لا صخب فیہ ولا نصب

(بخاری شریف ص ۵۳۹ ج ۱ مسلم شریف ص ۲۸۴ ج ۲)

اور انہیں خوش خبری سنا دیجئے کہ ان کے لئے بہشت میں ایک گھر جو ف دار (اندر سے خالی) موتیوں سے بنا ہوا ہے جس میں نہ کوئی شور و غل ہوگا نہ کوئی تکان... بشارتیں اور حضرات و خواتین کو بھی ملی ہیں، لیکن جس شان سے خوشخبری کا یہ پروانہ حضرت خدیجہ الکبریٰ رضی اللہ عنہا کے نام آیا ہے، یہ انہی کا حصہ ہے اور ایسا کیوں نہ ہوتا کہ قرون گذشتہ کی بہترین خاتون حضرت مریم تھیں، اور اس امت کی بہترین خاتون حضرت خدیجہ رضی اللہ عنہا ہیں...

ھنیثالک یا ام المومنین سلام اللہ ورضوانہ علیک



ام المؤمنین سیدہ عائشہ صدیقہ رضی اللہ عنہا

نام و کنیت

حضرت عائشہ صدیقہ رضی اللہ عنہا حضرت ابو بکر صدیق کی صاحب زادی ہیں... والدہ ماجدہ کا نام زینب اور ام رومان کنیت تھی... حضرت عائشہ کے خود کوئی اولاد نہیں ہوئی... لیکن اپنے بھانجے عبداللہ بن زبیر کے نام سے ام عبداللہ اپنی کنیت رکھی...

حضور صلی اللہ علیہ وسلم سے نکاح اور رخصتی

ماہ شوال ۱۰ نبوی میں آنحضرت صلی اللہ علیہ وآلہ وسلم نے ان سے نکاح فرمایا... خولہ بنت حکیم نے آپ کی طرف سے جا کر پیام دیا... ابو بکر صدیق نے کہا کہ مطعم بن عدی نے اپنے بیٹے جبیر سے عائشہ کا پیام دیا تھا جس کو میں منظور کر چکا ہوں... اور خدا کی قسم ابو بکر نے کبھی کوئی وعدہ خلافی نہیں کی...

ابو بکر صدیق یہ کہہ کر سیدھے مطعم کے گھر پہنچے اور مطعم سے مخاطب ہو کر کہا کہ نکاح کے متعلق کیا خیال ہے... مطعم کی بیوی بھی سامنے تھی مطعم نے بیوی سے مخاطب ہو کر کہا تمہاری کیا رائے ہے... مطعم کی بیوی نے ابو بکر سے مخاطب ہو کر کہا کہ تمہارے یہاں نکاح کرنے سے مجھ کو قوی اندیشہ ہے کہ کہیں میرا بچہ صابی یعنی بے دین نہ ہو جائے اور اپنا آبائی دین چھوڑ کر تمہارے دین میں نہ داخل ہو جائے... ابو بکر صدیق مطعم کی طرف متوجہ ہوئے اور کہا اے مطعم تم کیا کہتے ہو... مطعم نے کہا میری بیوی نے جو کہا وہ آپ نے سن لیا... جس عنوان سے مطعم اور اس کی بیوی نے متفقہ طور پر

انکار کیا... ابوبکر اس کو سمجھ گئے اور یہ محسوس کر لیا کہ وعدہ کی ذمہ داری اب مجھ پر باقی نہیں رہی... ابوبکر وہاں سے اٹھ کر گھر آئے اور خولہ سے کہہ دیا کہ مجھ کو منظور ہے آنحضرت صلی اللہ علیہ وسلم جس وقت چاہیں تشریف لے آئیں... چنانچہ آپ تشریف لائے اور نکاح پڑھا گیا... چار سو درہم مہر مقرر ہوا...“

ہجرت سے تین سال قبل ماہ شوال ۱۰ نبوی میں نکاح ہوا... آپ کی عمر اس وقت چھ سال کی تھی... ہجرت کے سات اٹھ مہینہ بعد شوال ہی کے مہینہ میں رخصتی اور عروسی کی رسم ادا ہوئی... اس وقت آپ کی عمر نو سال اور کچھ ماہ کی تھی...

اللہ تعالیٰ نے آپ سے نکاح کر دیا ہے

عبداللہ بن عمر رضی اللہ عنہ سے مروی ہے کہ رسول اللہ صلی اللہ علیہ وآلہ وسلم نے ارشاد فرمایا کہ جبریل میرے پاس آئے اور یہ کہا کہ اللہ عزوجل نے آپ کا نکاح ابوبکر کی بیٹی سے کر دیا اور جبریل کے ساتھ عائشہ کی ایک تصویر بھی تھی جو مجھ کو دکھائی اور کہا کہ یہ آپ کی بیوی ہیں...

حضرت عائشہ رضی اللہ عنہا کا علم

زہری فرماتے ہیں کہ اگر حضرت عائشہ کے علم کا تمام امہات المؤمنین اور تمام عورتوں کے ساتھ موازنہ کیا جائے تو حضرت عائشہ کا علم سب سے بڑھا رہے گا... فصاحت و بلاغت کا یہ عالم تھا کہ حضرت معاویہ فرماتے ہیں کہ میں نے کسی خطیب کو حضرت عائشہ سے زیادہ فصیح و بلیغ نہیں دیکھا...

صدقہ و خیرات

ام درہ راوی ہیں کہ ایک مرتبہ عبداللہ بن زبیر نے دو بور یوں میں روپے بھر کر حضرت عائشہ کے پاس بھیجا جو تقریباً ایک لاکھ اسی ہزار درہم تھے... حضرت عائشہ اسی وقت ان کو تقسیم کرنے کے لئے بیٹھ گئیں... جب شام ہوئی تو ایک درہم بھی باقی نہ تھا...

روزے سے تھیں... جب شام ہوئی تو خادمہ سے افطاری منگائی خادمہ نے روٹی اور زیتون کا تیل لا کر رکھ دیا... ام درہ نے کہا اگر آپ ایک درہم کا گوشت منگا لیتیں تو اچھا ہوتا... عائشہ صدیقہ نے فرمایا اگر یاد دلاتی تو منگا لیتی... عروہ کہتے ہیں کہ میں نے دیکھا ہے کہ عائشہ صدیقہ ستر ستر ہزار درہم تقسیم کر دیتی تھیں اور کرتی میں پیوند لگا ہوا تھا...

امت کی عورتوں پر فضیلت

حضرت ابو موسیٰ اشعری راوی ہیں کہ رسول اللہ صلی اللہ علیہ وآلہ وسلم نے فرمایا مردوں میں سے بہت لوگ کمال کو پہنچے مگر عورتوں میں سے سوائے مریم بنت عمران اور آسیہ زوجہ فرعون کے کوئی عورت کمال کو نہیں پہنچی اور عائشہ کی فضیلت تمام عورتوں پر ایسی ہے جیسا کہ ثرید کی فضیلت تمام کھانوں پر ان دونوں حدیثوں کو امام بخاری نے کتاب المناقب باب فضل عائشہ میں ذکر کیا ہے...

حضور صلی اللہ علیہ وسلم کی محبت

آنحضرت صلی اللہ علیہ وسلم سب سے زیادہ حضرت عائشہ سے محبت رکھتے تھے اگر محض باکرہ ہونے کی وجہ سے محبت ہوتی تو حضرت خدیجہ کو بھول جاتے... مگر آپ کا حال یہ تھا کہ ہمیشہ حضرت خدیجہ کا ذکر کیا کرتے تھے... اور جب کبھی کوئی جانور ذبح فرماتے تو حضرت خدیجہ کی ہمنشیں عورتوں کو ڈھونڈ ڈھونڈ کر ان کے پاس ہدیہ گوشت بھیجتے... جب تک وہ زندہ رہیں کسی اور عورت سے نکاح نہیں کیا اور حضرت عائشہ کے ہوتے ہوئے آپ نے آٹھ نکاح فرمائے اور سب بیواؤں سے... معاذ اللہ اگر کوئی نفسانی خواہش ہوتی تو ایک بیوہ سے بھی نکاح نہ فرماتے... نیز حضرت ام سلمہ اور حضرت صفیہ حسن و جمال میں حضرت عائشہ سے کہیں بڑھ کر تھیں...

مزید حالات

خود صحابیہ، ماں باپ صحابی، دادا صحابی بھائی بہن صحابی، بھتیجے بھانجے صحابی،

چار پستیل شرف صحابیت سے بہرہ ور... ”ایں خانہ ہمہ آفتاب“ کا مصداق سبحان اللہ! پھر باپ کیسا افضل البشر بعد الانبیاء ماں کیسی؟ ان کے بارے میں رسول اللہ صلی اللہ علیہ وسلم نے فرمایا...

من سرہ ان ینظر الی امرأۃ من الحور العین فلینظر الی ام رومان (استیعاب ص ۷۹۲) جو شخص (جنت کی حور عین میں سے کسی کو دیکھنا چاہے، وہ ام رومان (حضرت عائشہ کی والدہ) کو دیکھ لے... اور خود کیسی تھیں؟ وہی اور کسی کمالات کا مجموعہ، نسوانی حسن و جمال کا مرقع، سیرت و کردار کا نمونہ، علم کا بحر بیکراں، گویائی میں سیل رواں، فصاحت و بلاغت کا مجسمہ، اخلاق حسنہ کی پیکر اور سونے پر سہاگہ، یہ تھیں رسول اللہ صلی اللہ علیہ وسلم کی سب سے پیاری زوجہ مطہرہ، صدیقہ بنت صدیق، ام المؤمنین حضرت عائشہ رضی اللہ عنہا...

ام المؤمنین کا تعارف کیا کرایا جائے؟ آفتاب آمد دلیل آفتاب

آپؐ نبوت کے دسویں سال، حضور صلی اللہ علیہ وسلم کے حوالہ عقد میں منسلک ہوئیں اور ہجرت کے دوسرے سال رخصتی ہو کر حرم سرانے نبوت میں داخل ہوئیں، حضرت عائشہ کے علاوہ باقی تمام ازواج مطہرات حالت بیوگی میں حضور صلی اللہ علیہ وسلم کے نکاح میں آئیں لیکن حضرت عائشہؓ دوشیزگی میں ام المؤمنین بنیں... نہایت ذہین اور عقل مند تھیں، اس لئے نبی اکرم صلی اللہ علیہ وسلم کی صحبت میں رہ کر بھرپور علمی استفادہ کیا... نتیجتاً آپ قرآن کریم کی رمز شناس، حدیث و فقہ میں باکمال، اسرار شریعت کی واقف اور تفقہ و اجتہاد میں بے مثال ثابت ہوئیں... اکابر صحابہؓ آپ سے علمی استفادہ کرتے تھے، علوم دینیہ کے علاوہ طب، تاریخ اور شعر و شاعری کے فنون میں بھی کوئی کم ہی آپ سے ٹکر لے سکتا تھا... شعر آپ خود نہ کہتی تھیں، لیکن بہت سے شعرا کا کلام ان کے نوک زبان تھا... فصیح و بلیغ تو تھیں ہی، اس لئے خطابت میں بھی آپ کو بڑا ملکہ تھا...

رفیقہ حیات کی حیثیت سے، رسول اللہ صلی اللہ علیہ وسلم کے دل میں ان کی بڑی

قدر و منزلت تھی... مرض الوفات کی شدت کے ایام، آنحضرت صلی اللہ علیہ وسلم نے حضرت عائشہ رضی اللہ عنہا کے گھر میں گزارے، پھر آپ صلی اللہ علیہ وسلم کی وفات اس حالت میں ہوئی کہ آپ صلی اللہ علیہ وسلم حضرت عائشہ رضی اللہ عنہا کے سینہ سے ٹیک لگائے ہوئے تھے اور وفات کے بعد انہیں کا حجرہ آپ صلی اللہ علیہ وسلم کا مدفن بنا، جس کے بارے میں یہ کہا گیا ہے:

ادب گاہیست، زیر آسماں، از عرش نازک تر کہ سر خم کردہ نے آئند، جنید و بایزید ایں جا
 عہد خلافت راشدہ میں، حضرت عائشہؓ کی ذات مرجع الخلاق بنی رہی... حضرت عثمانؓ کی شہادت کا واقعہ پیش آیا تو مسلمانوں کی یکجہتی اور ہم آہنگی کی جگہ افتراق و انتشار نے لے لی... امت مسلمہ دو دھڑوں میں بٹ گئی ایک طرف سیدنا علی المرتضیٰؓ سربراہ تھے، دوسری طرف حضرت طلحہؓ و زبیرؓ تھے... ان دونوں حضرات نے ام المومنین حضرت عائشہؓ کو بھی اپنے ساتھ ملا لیا اور پھر جمل کا ناخوش گوار واقعہ پیش آیا العیاذ باللہ اکابر صحابہؓ میں سے کسی کے دل میں کوئی فتور نہیں تھا سب کا مقصد اصلاح احوال تھا، مگر ایک بدنیت ٹولے کی اندرونی سازش رنگ لائی اور جو نہیں ہونا چاہئے تھا، وہ ہو کر رہا وَكَانَ أَمْرُ اللَّهِ قَدَرًا مَّقْدُورًا...

اس سانحہ کے دوران ادھر حضرت عائشہ رضی اللہ عنہا کے ایلچی کوفہ پہنچے، ادھر حضرت علی رضی اللہ عنہ کی طرف سے حضرت عمار بن یاسر رضی اللہ عنہ اور حضرت امام حسن رضی اللہ عنہ وہاں پہنچے حضرت عمار رضی اللہ عنہ نے وہاں جو تقریر کی، اس میں حضرت عائشہ رضی اللہ عنہا کے مقام کا اعتراف ان لفظوں میں کیا

انی لا علم انہا لزوجتہ فی الدنیا والآخرۃ ولكن اللہ ابتلاکم لتبعوہ اوایاہا (صحیح بخاری ص ۵۲۲) (یقیناً میں جانتا ہوں کہ حضرت عائشہ دنیا اور آخرت میں حضور صلی اللہ علیہ وسلم کی زوجہ ہیں، لیکن اللہ تعالیٰ تمہیں آزمانا چاہتے ہیں کہ تم اس کا حکم مانتے ہو یا بی بی صاحبہ کے پیچھے چلتے ہو...

علامہ ابن حجرؒ نے فتح الباری شرح بخاری میں بحوالہ صحیح ابن حبان، حضرت عائشہؓ

سے نقل کیا ہے کہ نبی اکرم صلی اللہ علیہ وسلم نے ان سے فرمایا تھا...

اما ترضین ان تكونی زوجتی فی الدنیا والآخرۃ (کیا تجھے یہ بات پسند نہیں ہے کہ تو دنیا اور آخرت میں میری زوجہ بنے...) حافظ ابن حجر مزید لکھتے ہیں کہ شاید حضرت عمار رضی اللہ عنہ نے نبی اکرم صلی اللہ علیہ وسلم کا یہی فرمان سن رکھا تھا، جس کا اظہار انہوں نے اپنی کوفہ کی تقریر میں کیا تھا... المختصر، یہ تھیں گونا گوں کمالات کا مجموعہ اور طرفہ محاسن ام المؤمنین حضرت عائشہ صدیقہ، جو رمضان المبارک ۵۸ھ میں وفات پا کر، ملاء اعلیٰ میں اپنے شوہر مکرم، رسول اللہ صلی اللہ علیہ وسلم سے جا ملیں...

شوہر کی راحت کا خیال

حضرت عائشہ رضی اللہ تعالیٰ عنہا بھی نبی اکرم صلی اللہ علیہ وسلم سے انتہائی محبت فرماتیں اور زندگی کے ہر مرحلے پر آپ صلی اللہ علیہ وسلم کی راحت و چاہت کا خیال رکھتیں... آپ فرماتی ہیں: رمضان کے مہینے میں طبعی مجبوری کی وجہ سے جو روزے مجھ سے قضاء ہو جاتے تھے، میں عام طور پر ان روزوں کو آنے والے شعبان کے مہینے میں رکھا کرتی تھی، یعنی تقریباً گیارہ ماہ بعد... یہ میں اس لئے کرتی تھی کہ شعبان میں آپ صلی اللہ علیہ وسلم بھی کثرت سے روزے رکھتے تھے، لہذا اس زمانے میں اگر میں بھی روزے ہوں گی اور آپ صلی اللہ علیہ وسلم بھی روزے سے ہوں گے تو یہ صورت زیادہ بہتر ہے بہ نسبت اس کے کہ میں روزے سے ہوں اور آپ صلی اللہ علیہ وسلم کا روزہ نہ ہو... حالانکہ وہ نقلی روزے نہیں تھے بلکہ قضاء روزے تھے اور قضاء روزوں کے بارے میں حکم یہ ہے کہ جتنا جلدی ہو سکے ان کو ادا کر لینا چاہئے، لیکن حضرت عائشہ رضی اللہ تعالیٰ عنہا صرف آپ صلی اللہ علیہ وسلم کی تکلیف کے خیال سے شعبان تک مؤخر فرماتی تھیں... (مسلم ج: 14466)

خوشی کا ایک واقعہ

حضرت عائشہ رضی اللہ تعالیٰ عنہا فرماتی ہیں: ایک دن میں نے دیکھا کہ رسول اللہ صلی اللہ علیہ وسلم بہت خوش ہیں، میں نے عرض کیا: اے اللہ کے رسول! میرے لئے اللہ

تعالیٰ سے دعا فرمادیں... آپ صلی اللہ علیہ وسلم نے یہ دعا فرمائی: یا اللہ! عائشہ کے اگلے پچھلے تمام گناہ معاف فرما اور جو اس نے چھپ کر کئے اور علی الاعلان کئے وہ بھی سب معاف فرما... اس دعا سے خوش ہو کر میں خوشی کے مارے لوٹ پوٹ ہو گئی، جس سے میرا سر میری گود میں چلا گیا... آپ صلی اللہ علیہ وسلم نے فرمایا: کیا تمہیں میری دعا سے بہت خوشی ہو رہی ہے؟ میں نے کہا: مجھے آپ کی دعا سے خوشی کیوں نہ ہو؟ آپ صلی اللہ علیہ وسلم نے فرمایا: اللہ کی قسم! یہ دعا تو میں اپنی امت کے لئے ہر نماز میں مانگتا ہوں... (الحیثی 244/9)

مقرب فرشتہ کی طرف سے سلام

حضرت عائشہ رضی اللہ تعالیٰ عنہا کو نبی اکرم صلی اللہ علیہ وسلم کا اتنا قرب حاصل تھا کہ کئی مرتبہ آپ کی موجودگی میں حضرت جبریل علیہ السلام وحی لے کر آپ صلی اللہ علیہ وسلم کے پاس آتے... حضرت عائشہ رضی اللہ تعالیٰ عنہا فرماتی ہیں: ایک مرتبہ آپ صلی اللہ علیہ وسلم نے فرمایا: اے عائشہ! جبریل امین آئے ہیں اور تمہیں سلام کہتے ہیں، تو میں نے جواب دیا: وعلیہ السلام ورحمۃ اللہ وبرکاتہ... (الطبرانی، الحیثی 3318)

حضرت عائشہ رضی اللہ تعالیٰ عنہا فرماتی ہیں: ایک مرتبہ رسول اللہ صلی اللہ علیہ وسلم نے کسی شخص کی آواز سنی تو آپ صلی اللہ علیہ وسلم جلدی سے اٹھے اور گھر کے باہر اس کے پاس گئے... میں بھی دیکھنے کے لئے آپ صلی اللہ علیہ وسلم کے پیچھے گئی تو میں نے دیکھا کہ ایک آدمی اپنے تر کی گھوڑے کی گردن کے بالوں پر سہارا لگائے کھڑا ہے... جب میں نے ذرا غور سے دیکھا تو ایسے لگا کر یہ وحیہ کلبی ہیں اور وہ پگڑی باندھے کھڑے ہیں، جس کا شملہ ان کے کندھوں کے درمیان لٹکا ہوا ہے... جب آپ صلی اللہ علیہ وسلم میرے پاس اندر تشریف لائے تو میں نے عرض کیا: آپ بہت تیزی سے اٹھ کر باہر گئے تھے، میں نے بھی باہر جا کر دیکھا... وہ تو وحیہ کلبی تھے (ان کی وجہ سے آپ کو اتنی جلدی کرنے کی ضرورت نہیں تھی)... آپ صلی اللہ علیہ وسلم نے فرمایا: کیا واقعی تم نے انہیں دیکھا ہے؟ میں نے عرض کیا: جی ہاں... تو آپ صلی اللہ علیہ

وسلم نے فرمایا: یہ حضرت جبریل علیہ السلام تھے، انہوں نے مجھے کہا ہے کہ بنو قریظہ پر حملہ کرنے کے لئے چلوں... (طبقات ابن سعد 4\250)

در بار نبوت سے تعلیم و تربیت

حضرت عائشہ رضی اللہ تعالیٰ عنہا چونکہ کم عمری میں ہی نبی اکرم صلی اللہ علیہ وسلم کے گھر آگئی تھیں، اس لئے آپ کی تربیت رسول اللہ صلی اللہ علیہ وسلم کی نگرانی میں ہوئی... اسی زمانے میں آپ نے لکھنا پڑھنا سیکھا... آپ کا حجرہ چونکہ مسجد نبوی کے ساتھ ہی تھا... اس لئے نبی اکرم صلی اللہ علیہ وسلم کی تمام باتیں سنتی رہتی تھیں... کوئی بات سمجھ نہ آتی تو آپ بلا جھجک پوچھ لیتی تھیں... (بخاری)

9 سالہ رفاقت

حضرت عائشہ رضی اللہ تعالیٰ عنہا نے نبی اکرم صلی اللہ علیہ وسلم کے ساتھ 9 سال گزارے اور اس عرصے میں خوب علم حاصل کیا... احادیث کی کتب میں بے شمار مسائل ایسے ہیں جو حضرت عائشہ رضی اللہ تعالیٰ عنہا کے پوچھنے سے امت کو معلوم ہوئے... اس طرح بہت سے صحابہ و تابعین حضرت عائشہ رضی اللہ تعالیٰ عنہا کے شاگرد تھے... حضرت ابو موسیٰ اشعری فرماتے ہیں:

اصحاب رسول صلی اللہ علیہ وسلم کو جب کبھی الجھن پیش آتی تو اس کے بارے میں سیدہ عائشہ رضی اللہ تعالیٰ عنہا سے پوچھا کرتے تھے... جب بھی ہم نے ان سے کچھ پوچھا انہیں اس مسئلے کے بارے میں ضرور علم ہوتا تھا... (امہات المؤمنین قدم بہ قدم)

حضرت عائشہ رضی اللہ عنہا کا کمال علم

حضرت عائشہ رضی اللہ تعالیٰ عنہا کے بھانجے حضرت عروہ بن زبیر رضی اللہ تعالیٰ عنہ فرماتے ہیں: میں نے سیدہ عائشہ رضی اللہ تعالیٰ عنہا سے بڑھ کر قرآن کا علم رکھنے والا کوئی نہیں دیکھا اور نہ اسلام کے فرائض، حلال و حرام کا جاننے والا اور عرب کے

واقعات جاننے والا آپ سے بڑھ کر کوئی دیکھا... آپ اہل عرب کے نسب کی بھی سب سے زیادہ واقف تھیں... طب سے بھی آپ کو خوب واقفیت تھی... (امہات المؤمنین قدم بہ قدم) امام زہری رحمہ اللہ تعالیٰ فرماتے ہیں: رسول اللہ صلی اللہ علیہ وسلم کی تمام ازواج مطہرات اور ان کے علاوہ باقی تمام عورتوں کے علم کو جمع کیا جائے تو سیدہ عائشہ رضی اللہ تعالیٰ عنہا کا علم سب سے بڑھا ہوا رہے گا... (امہات المؤمنین قدم بہ قدم)

علم کے ساتھ ساتھ تقویٰ گزاری، عبادت گزاری، آہ وزاری اور سخاوت و قناعت میں بھی آپ کو ایک منفرد مقام حاصل تھا... آپ اکثر روزے سے رہتیں، تہجد، اشراق و چاشت کا اہتمام فرماتیں اور اکثر مصلے پر اپنے رب کے سامنے روتی اور گڑ گڑاتی رہتیں...

ہر معاملے میں شریعت کا خیال رکھتیں... آپ اس قدر قناعت پسند تھیں کہ صرف ایک جوڑا اپنے پاس رکھتیں اور اسی کو دھو دھو کر پہنتیں... یہ تمام حالات حدیث کی کتابوں میں بکثرت موجود ہیں...

نکاح اور رخصتی

حضرت عائشہ رضی اللہ تعالیٰ عنہا کی رخصتی سے پہلے ایک دن حضرت ابو بکر صدیق رضی اللہ تعالیٰ عنہ نبی اکرم صلی اللہ علیہ وسلم کی خدمت میں حاضر ہوئے اور عرض کیا: اے اللہ کے رسول! آپ اپنی بیوی کو گھر کیوں نہیں لے آتے؟ آپ صلی اللہ علیہ وسلم نے فرمایا: اس وقت میرے پاس مہر ادا کرنے کے لئے رقم نہیں ہے... یہ سن کر حضرت ابو بکر صدیق رضی اللہ تعالیٰ عنہ نے عرض کیا: آپ مجھ سے قرض لے لیں... آپ صلی اللہ علیہ وسلم نے ان کی یہ بات منظور فرمائی اور ان سے قرض لے کر مہر ادا کیا...

رخصتی کی کیفیت حضرت عائشہ رضی اللہ تعالیٰ عنہا یوں بیان فرماتی ہیں: میں اپنی سہیلیوں کے ساتھ جھولا جھول رہی تھی کہ والدہ نے آکر مجھے آواز دی، مجھے

معلوم نہیں تھا کہ کیوں بلا رہی ہیں، میں ان کے پاس پہنچی تو میرا ہاتھ پکڑ کر لے چلیں، میرا سر اور ہاتھ منہ دھوئے، گھر کے اندر انصار کی عورتیں بیٹھی تھیں، انہوں نے میرا بناؤ سنگھار کیا، پھر آپ صلی اللہ علیہ وسلم تشریف لے آئے...

اس وقت رسول اللہ صلی اللہ علیہ وسلم کے پاس دعوت کے لئے دودھ کے ایک پیالے کے سوا کچھ بھی نہ تھا... آپ صلی اللہ علیہ وسلم نے اس میں سے تھوڑا سا دودھ نوش فرمایا، پھر حضرت عائشہ رضی اللہ تعالیٰ عنہا کو دیا تو وہ شرماتے لگیں... حضرت اسماء بنت عمیس رضی اللہ تعالیٰ عنہا نے ان سے کہا: رسول اللہ کا عطیہ واپس نہ کرو، چنانچہ حضرت عائشہ نے دودھ پی لیا... (مسند احمد 6/438)

حضرت عائشہ رضی اللہ تعالیٰ عنہا فرماتی ہیں: اللہ کی قسم! میری رخصتی میں نہ کوئی اونٹ ذبح کیا گیا اور نہ کوئی بکری، ہاں! کھانے کا ایک پیالہ تھا، وہ بھی سعد بن عبادہ نے آپ صلی اللہ علیہ وسلم کی خدمت میں بھیجا تھا... (مسند احمد 6/210، لہیثی 9/227)

حضرت علی رضی اللہ تعالیٰ عنہ اور حضرت فاطمہ رضی اللہ تعالیٰ عنہا کا نکاح..... حضرت فاطمہ رضی اللہ تعالیٰ عنہا سے نکاح کے سلسلے میں حضرت علی رضی اللہ تعالیٰ عنہ جب رسول اللہ صلی اللہ علیہ وسلم کی خدمت میں حاضر ہوئے تو آپ صلی اللہ علیہ وسلم نے دریافت فرمایا: کیا تمہارے پاس مہر میں دینے کے لئے کچھ ہے؟ حضرت علی رضی اللہ تعالیٰ عنہ فرماتے ہیں کہ میں نے عرض کیا: اے اللہ کے رسول! خدا کی قسم کچھ بھی نہیں... آپ صلی اللہ علیہ وسلم نے فرمایا: تمہارے اسباب جنگ میں سے وہ زرہ کہاں گئی جو میں نے دی تھی؟

میں نے عرض کیا: قسم اس ذات کی کہ میری جان اس کے ہاتھ میں ہے! وہ زرہ ٹوٹ چکی تھی، یعنی جگہ جگہ تلواروں سے کٹ گئی تھی، اس کی قیمت چار درہم کی بھی نہیں تھی، وہ میرے پاس ہے... آپ صلی اللہ علیہ وسلم نے فرمایا: میں نے تمہاری شادی فاطمہ کے ساتھ کر دی، اس زرہ کو فاطمہ کے پاس بھیج دو اور اس مہر

کے ذریعے فاطمہ کو اپنے لئے جائز کر لو... (البدایۃ والنہایۃ 346\3)

حضرت اسماء بنت عمیس رضی اللہ تعالیٰ عنہا فرماتی ہیں: جب فاطمہ علی کے گھر رخصت ہو کر گئیں تو ہم نے علی کے گھر اس کے سوا کچھ نہ پایا کہ ان کے گھر میں بستر کی جگہ ریت بچھا ہوا تھا، ایک تکیہ تھا جس کا بھراؤ کھجور کی چھال کا تھا، ایک گھڑا تھا اور ایک پانی پینے کا برتن تھا... (الطبرانی، حیاة الصحابہ 784\2)

حیات طیبہ کے آخری لمحات اور سیدہ عائشہ صدیقہ کا اعزاز

ربیع الاول سن ۱۱ ہجری میں رسول اللہ صلی اللہ علیہ وسلم نے وفات پائی... تیرہ دن علیل رہے، پھر جب رسول اللہ صلی اللہ علیہ وسلم کو مرض وفات شروع ہوا تو کچھ دن تک آپ صلی اللہ علیہ وسلم باری باری ازواج مطہرات کے ہاں جاتے رہے... لیکن جب بیماری نے شدت اختیار کی اور آپ صلی اللہ علیہ وسلم نے اپنی ازواج مطہرات سے اجازت چاہی کہ آپ صلی اللہ علیہ وسلم کی تیمارداری عائشہ رضی اللہ عنہا کے ہاں کی جائے، تمام ازواج مطہرات نے اس بات کی اجازت دے دی...

رسول اللہ صلی اللہ علیہ وسلم سیدہ عائشہ صدیقہ رضی اللہ عنہا کے ہاں تشریف لے آئے، پھر وفات تک آپ صلی اللہ علیہ وسلم انہی کے ہاں رہے... سیدہ عائشہ صدیقہ رضی اللہ عنہا سورہ اخلاص، سورہ فلق اور سورہ ناس پڑھ کر رسول اللہ صلی اللہ علیہ وسلم کے ہاتھوں پر دم کرتی تھیں اور آپ صلی اللہ علیہ وسلم کے ہاتھوں کو آپ صلی اللہ علیہ وسلم کے بدن پر پھیر دیا کرتی تھیں...

وفات سے کچھ دیر پہلے رسول اللہ صلی اللہ علیہ وسلم سیدہ عائشہ صدیقہ رضی اللہ عنہا سے کمر لگا کر بیٹھ گئے... کچھ دیر بعد غشی طاری ہو گئی... جب افاقہ ہوا تو آپ صلی اللہ علیہ وسلم نے اپنی نظریں چھت کی طرف کر لیں اور فرمایا "اللہم فی الرفیق الاغلی" اتنے میں عبدالرحمن بن ابی بکر آئے، ان کے پاس مسواک تھی... رسول

اللہ صلی اللہ علیہ وسلم نے مسواک کی طرف دیکھا... سیدہ عائشہ صدیقہ رضی اللہ عنہا نے پوچھا کہ کیا مسواک لے کر آپ صلی اللہ علیہ وسلم کو لے کر دوں، رسول اللہ صلی اللہ علیہ وسلم نے سر کے اشارے سے فرمایا ہاں! حضرت عائشہ صدیقہ رضی اللہ عنہا نے مسواک لے کر آپ صلی اللہ علیہ وسلم کو دی لیکن کمزوری کی وجہ سے آپ صلی اللہ علیہ وسلم اس کو نرم نہ کر سکے... سیدہ عائشہ صدیقہ رضی اللہ عنہا نے پوچھا کہ کیا میں اسے نرم کر دوں... رسول اللہ صلی اللہ علیہ وسلم نے اشارہ سے فرمایا ہاں!

سیدہ عائشہ صدیقہ رضی اللہ عنہا نے مسواک لے کر اسے چبایا، اس کو نرم کیا... پھر صاف کر کے رسول اللہ صلی اللہ علیہ وسلم کو دے دی... رسول اللہ صلی اللہ علیہ وسلم نے خوب اچھی طرح مسواک کی... سیدہ عائشہ صدیقہ رضی اللہ عنہا اس بات پر فخر کرتی تھیں کہ اللہ تعالیٰ نے رسول اللہ صلی اللہ علیہ وسلم اور ان کے لعاب دہن کو آپ صلی اللہ علیہ وسلم کے دنیا کے آخری دن اور آخرت کے پہلے دن جمع کر دیا...

رسول اللہ صلی اللہ علیہ وسلم کی رحلت

پیر کا دن تھا... سیدہ عائشہ صدیقہ رضی اللہ عنہا کی باری تھی... رسول اللہ صلی اللہ علیہ وسلم، سیدہ عائشہ صدیقہ رضی اللہ عنہا کی گود میں سر رکھ کر لیٹ گئے اور اسی حالت میں آپ صلی اللہ علیہ وسلم رفیق اعلیٰ سے جا ملے...



آنحضرت صلی اللہ تعالیٰ علیہ وسلم سے

اماں عائشہ رضی اللہ عنہا کے سوالات

حضرت عائشہ صدیقہ رضی اللہ عنہا برابر آنحضرت صلی اللہ علیہ وسلم سے سوالات کرتی رہتی تھیں...

◀ ایک مرتبہ سوال کیا کہ یا رسول اللہ! میرے دو پڑوسی ہیں، فرمائیے میں ہدیہ دینے میں دونوں میں سے کس کو ترجیح دوں؟ آپ نے ارشاد فرمایا:

”إِلَى أَقْرَبِهِمَا مِنْكَ بَابًا“ (کہ دونوں میں سے جس کے گھر کا دروازہ تم سے زیادہ قریب ہو اس کو ترجیح دو)۔ (بخاری شریف ۱۲)

◀ ایک مرتبہ سید عالم صلی اللہ علیہ وسلم نے دُعا کی ”اللَّهُمَّ حَاسِبِي حِسَابًا يَسِيرًا“ (کہ اے اللہ! مجھ سے آسان حساب لیجیو) یہ دُعا سن کر حضرت عائشہ صدیقہ رضی اللہ تعالیٰ عنہا نے سوال کیا کہ یا نبی اللہ! آسان حساب کی کیا صورت ہوگی؟ آپ نے فرمایا اعمال نامہ دیکھ کر درگزر کر دیا جائے گا (یہ آسان حساب ہے! پھر فرمایا کہ) یقین جانو! جس کے حساب میں چھان بین کی گئی اے عائشہ! وہ ہلاک ہو گیا... (رواہ احمد ۱۲) کیونکہ جس کے حساب میں چھان بین ہوگی وہ حساب دے کر کامیاب نہیں ہو سکتا...

◀ حضرت عائشہ صدیقہ رضی اللہ عنہا روایت فرماتی ہیں کہ ایک روز میں نے اور حفصہ رضی اللہ عنہا نے (نقلی) روزہ رکھ لیا، پھر کھانا مل گیا جو کہیں سے ہدیہ آیا تھا... ہم نے اس میں سے کھا لیا... تھوڑی دیر کے بعد سید عالم صلی اللہ علیہ وسلم تشریف لائے...

میرا ارادہ تھا کہ آپ صلی اللہ علیہ وسلم سے سوال کروں مگر مجھ سے پہلے (جرات کر کے) حفصہ رضی اللہ عنہا نے پوچھ لیا اور جرات میں وہ اپنے باپ کی بیٹی تھی... یہ پوچھا کہ یا رسول اللہ! میں نے اور عائشہ نے نقلی روزہ کی نیت کی تھی... پھر ہمارے پاس ہدیہ کھانا آ گیا جس سے ہم نے روزہ توڑ دیا... فرمائیے اس کا کیا حکم ہے؟ سید عالم صلی اللہ علیہ وسلم نے فرمایا کہ تم دونوں اس کی جگہ کسی دوسرے دن روزہ رکھ لینا... (جمع الفوائد ۱۲)

◀ ایک مرتبہ سید عالم صلی اللہ علیہ وسلم نے فرمایا کہ قیامت کے روز لوگ ننگے پاؤں، ننگے بدن بغیر ختنہ اٹھائے جائیں گے (جیسے ماں کے پیٹ سے دنیا میں آئے تھے) یہ سن کر حضرت عائشہ رضی اللہ عنہا نے عرض کیا کہ یا رسول اللہ! (یہ تو بڑے شرم کا مقام ہوگا) کیا مرد عورت سب ننگے ہوں گے؟ ایک دوسرے کو دیکھتے ہوں گے؟ اس کے جواب میں سید عالم صلی اللہ علیہ وسلم نے فرمایا: اے عائشہ! (قیامت کی سختی اس قدر ہوگی اور لوگ گھبراہٹ اور پریشانی سے ایسے بد حال ہوں گے کہ کسی کو کسی کی طرف دیکھنے کا ہوش ہی نہ ہوگا) مصیبت اتنی زیادہ ہوگی کہ کسی کو اس کا خیال بھی نہ آئے گا... (الترغیب والترہیب ۱۲)

◀ ایک مرتبہ سید عالم صلی اللہ علیہ وسلم نے دعا کی کہ: "اللَّهُمَّ أَحْيِنِي مَسْكِينًا وَ أَمِتْنِي مَسْكِينًا وَ أَحْشُرْنِي فِي زُمْرَةِ الْمَسَاكِينِ"
ترجمہ: اے اللہ! مجھے مسکین زندہ رکھ اور حالت مسکینی میں مجھے دنیا سے اٹھا اور قیامت میں مسکینوں میں حشر کیجیو...

یہ دعا سن کر حضرت عائشہ صدیقہ رضی اللہ عنہا نے سوال کیا کہ یا رسول اللہ! آپ نے ایسی دعا کیوں کی؟ آپ نے فرمایا (اس لیے کہ) بلاشبہ مسکین لوگ مالداروں سے چالیس سال پہلے جنت میں داخل ہوں گے... اس کے بعد فرمایا کہ اے عائشہ! (اگر مسکین سائل ہو کر آئے تو) مسکین کو کچھ دیئے بغیر واپس نہ کر اور کچھ نہیں تو کھجور کا ایک ٹکڑا ہی دے دیا کر...

اے عائشہ! مسکینوں سے محبت کر اور ان کو اپنے سے قریب کر جس کی وجہ سے اللہ تعالیٰ تجھے قیامت کے روز اپنے سے قریب فرمائیں گے... (ترمذی شریف)

◀ حضرت عائشہ رضی اللہ تعالیٰ عنہا روایت فرماتی ہیں کہ میں نے رسول اللہ صلی اللہ علیہ وسلم سے پوچھا کہ یہ جو اللہ جل شانہ نے (قرآن مجید) میں فرمایا ہے:

”وَالَّذِينَ يُؤْتُونَ مَا آتَوْا وَقُلُوبُهُمْ وَجِلَةٌ أَنَّهُمْ إِلَىٰ رَبِّهِمْ رَاجِعُونَ“ (۶۰:۲۳)

ترجمہ: اور وہ لوگ جو (اللہ کی راہ میں) دیتے ہیں اور ان کے دل اس سے خوف زدہ ہوتے ہیں کہ وہ اپنے رب کے پاس جانے والے ہیں...

تو ان خوفزدہ لوگوں سے (کون مراد ہیں) کیا وہ لوگ مراد ہیں جو شراب پیتے ہیں اور چوری کرتے ہیں؟ آنحضرت صلی اللہ علیہ وسلم نے فرمایا اے صدیق کی بیٹی! نہیں (ایسے لوگ مراد نہیں ہیں بلکہ اس آیت میں خدا نے ان لوگوں کی تعریف فرمائی ہے) جو روزہ رکھتے ہیں اور نماز پڑھتے ہیں اور صدقہ دیتے ہیں اور (اس کے باوجود) اس بات سے ڈرتے ہیں کہ ایسا نہ ہو کہ یہ اعمال قبول نہ کیے جائیں، ان ہی لوگوں کے بارے میں اللہ جل شانہ نے فرمایا ہے کہ ”أُولَٰئِكَ يُسَارِعُونَ فِي الْخَيْرَاتِ“.... (کہ یہ لوگ نیک کاموں میں تیزی سے بڑھتے ہیں).... (۶۱:۲۳)

◀ ایک مرتبہ سید عالم صلی اللہ علیہ وسلم نے ارشاد فرمایا کہ جو شخص اللہ تعالیٰ کی ملاقات کو محبوب رکھتا ہے، اللہ تعالیٰ اس کی ملاقات کو محبوب رکھتے ہیں اور جو شخص اللہ تعالیٰ کی ملاقات کو ناپسند کرتا ہے اللہ تعالیٰ اس کی ملاقات کو ناپسند فرماتے ہیں، یہ سن کر حضرت عائشہ رضی اللہ عنہا نے عرض کیا کہ (یہ تو آپ نے بڑی گھبرادینے والی بات سنائی کیوں کہ) موت ہم سب کو (طبعاً) بری لگتی ہے... (لہذا اس کا مطلب تو یہ ہوا کہ ہم میں سے کوئی شخص بھی اللہ تعالیٰ کی ملاقات کو پسند نہیں کرتا... لہذا اللہ تعالیٰ بھی ہم میں سے کسی کی ملاقات کو پسند نہیں فرماتے) اس کے جواب میں سید عالم صلی اللہ علیہ وسلم نے فرمایا... اس کا یہ مطلب نہیں ہے کہ جسے طبعی طور پر موت بری لگے اللہ کو اس

سے ملاقات ناپسند ہے بلکہ مطلب یہ ہے کہ جب مؤمن کی موت کا وقت آ پہنچتا ہے تو اس کو اللہ تعالیٰ کی رضا اور اللہ تعالیٰ کی طرف سے اعزاز و اکرام کی خوش خبری سنائی جاتی ہے... لہذا اس کے نزدیک کوئی چیز اس سے زیادہ محبوب نہیں جو مرنے کے بعد اُسے پیش آنے والی ہے... اس وجہ سے وہ اللہ تعالیٰ کی ملاقات کو چاہنے لگتا ہے... لہذا اللہ تعالیٰ بھی اس کی ملاقات کو چاہتے ہیں اور بلاشبہ کافر کی موت کا جب وقت آتا ہے تو اللہ تعالیٰ کے عذاب اور اللہ تعالیٰ کی طرف سے سزا ملنے کی اس کو خبر دی جاتی ہے... لہذا اس کے نزدیک کوئی چیز اس سے زیادہ ناپسند نہیں ہوتی جو مرنے کے بعد اس کے سامنے آنے والی ہے... اسی وجہ سے وہ اللہ تعالیٰ کی ملاقات کو ناپسند کرتا ہے... چنانچہ اللہ تعالیٰ بھی اس کی ملاقات کو ناپسند فرماتے ہیں... (مشکوٰۃ عن البخاری والمسلم)

ایک مرتبہ حضرت عائشہ صدیقہ رضی اللہ تعالیٰ عنہا نے دریافت کیا یا رسول اللہ! کیا عورتوں پر جہاد ہے؟ آپ نے فرمایا ہاں! عورتوں پر ایسا جہاد ہے جس میں جنگ نہیں ہے یعنی حج اور عمرہ... (مشکوٰۃ شریف ۱۲)

ایک مرتبہ آنحضرت صلی اللہ علیہ وسلم سے حضرت عائشہ رضی اللہ عنہا نے سوال کیا کہ یا رسول اللہ! (یہ تو واقعہ ہے کہ) کوئی شخص بغیر اللہ تعالیٰ کی رحمت کے جنت میں داخل نہ ہوگا... آنحضرت صلی اللہ علیہ وسلم نے فرمایا کہ (ہاں) اللہ تعالیٰ کی رحمت کے بغیر کوئی بھی جنت میں نہ جائے گا... تین مرتبہ یوں ہی فرمایا... حضرت عائشہ رضی اللہ عنہا نے دوبارہ سوال کیا کہ اے اللہ کے رسول! آپ بھی اللہ کی رحمت کے بغیر جنت میں داخل نہ ہوں گے؟ آپ نے ماتھے پر مبارک ہاتھ رکھ کر فرمایا ”وَلَا أَنَا إِلَّا أَنْ يَتَغَمَّدَنِي اللَّهُ مِنْهُ بِرَحْمَتِهِ“ (میں بھی جنت میں داخل نہ ہوں گا مگر یہ کہ اللہ مجھے اپنی رحمت میں ڈھانپ لیوے) تین مرتبہ یہی فرمایا... (مشکوٰۃ ۱۲)

◀ ایک مرتبہ سرتاج دو عالم صلی اللہ علیہ وسلم سے حضرت عائشہ رضی اللہ عنہا نے عرض کیا کہ یا رسول اللہ! یہ تو فرمائیے اگر مجھے معلوم ہو جائے کہ لیلة القدر کون

سی ہے (یعنی یہ علم ہو جائے کہ آج لیلۃ القدر ہے) تو دعائیں کیا کہوں!
آنحضرت صلی اللہ علیہ وسلم نے فرمایا کہ یوں کہنا:

”اللَّهُمَّ إِنَّكَ عَفُوٌّ تُحِبُّ الْعَفْوَ فَاعْفُ عَنِّي“ (مشکوٰۃ ۱۲)

(اے اللہ! بلاشبہ تو معاف کرنے والا ہے... معاف کرنے کو پسند کرتا ہے... لہذا تو مجھے معاف فرما)...

ایک پر لطف رقت آمیز واقعہ

ایک بزرگ اپنے وعظ میں بیان فرماتے ہیں کہ ایک مرتبہ نبی کریم صلی اللہ علیہ وسلم نے حضرت عائشہ صدیقہ رضی اللہ عنہا سے فرمایا کہ تم مجھ سے جو مانگنا چاہتی ہو مانگ لو... اماں عائشہ رضی اللہ عنہا نے جب یہ سنا تو عرض کی کہ اے اللہ کے رسول! اگر آپ اجازت دیں تو میں اس بارہ میں اپنے والد ابو بکر صدیق رضی اللہ عنہ سے مشورہ کر لوں... آپ نے فرمایا، ہاں! تمہیں اجازت ہے... حضرت عائشہ صدیقہ رضی اللہ عنہا اپنے والد کی خدمت میں حاضر ہوئیں... اور عرض کیا کہ آج مجھے نبی کریم صلی اللہ علیہ وسلم نے کمال محبت سے یہ فرمایا ہے کہ جو مانگنا چاہتی ہو... وہ مانگ لو... تو آپ مجھے مشورہ دیں کہ اس سنہرے موقع سے فائدہ اٹھاتے ہوئے میں اللہ کے رسول صلی اللہ علیہ وسلم سے کیا مانگوں؟ حضرت ابو بکر صدیق رضی اللہ تعالیٰ عنہ نے فرمایا تم جا کر حضور صلی اللہ علیہ وسلم سے عرض کرو کہ معراج کی رات میں اُن کی اللہ تعالیٰ سے جو راز و نیاز کی باتیں ہوئی تھیں... ان میں سے ایک بات مجھے بتا دیجئے... خوش نصیب والد کی خوش نصیب بیٹی یہ سن کر واپس جانے لگی... تو حضرت ابو بکر صدیق رضی اللہ تعالیٰ عنہ نے فرمایا... دیکھنا بیٹی جو بات رسول اللہ صلی اللہ علیہ وسلم تمہیں بتائیں وہ مجھے بھی ضرور آ کر بتانا...

حضرت عائشہ صدیقہ رضی اللہ عنہا خوشی خوشی گھر لوٹیں... اور جناب رسول اللہ صلی اللہ علیہ وسلم سے عرض کیا کہ اے اللہ کے رسول! معراج کی شب آپ کی اللہ تعالیٰ سے جو ہم کلامی ہوئی ہے... ان باتوں میں سے ایک بات مجھے بتا دیجئے...

یہی میری مانگ ہے اور یہی میری چاہت ہے...

نبی کریم صلی اللہ علیہ وسلم نے ارشاد فرمایا... معراج کی رات والی باتوں میں سے ایک بات یہ ہے کہ اللہ تعالیٰ نے فرمایا... وہ مسلمان جو کسی مسلمان بھائی کے دل کو جوڑے گا مجھ پر واجب ہے کہ میں اس کو جنت میں داخل کروں... یہ عظیم بشارت سن کر حضرت عائشہ صدیقہ رضی اللہ تعالیٰ عنہا اپنے والد کے پاس آئیں... اور انہیں یہ اہم بات بتادی... حضرت ابوبکر صدیق رضی اللہ عنہ نے جب یہ بات سنی تو زار و قطار رونے لگے... بیٹی نے دلا سہ دیا... اور کہا کہ ابا جان! یہ بات تو بڑی بشارت والی ہے آپ کیوں روتے ہیں؟

حضرت ابوبکر صدیق رضی اللہ تعالیٰ عنہ نے فرمایا کہ اس بات سے معلوم ہوا کہ جو کسی مسلمان کا دل جوڑے گا... تو اللہ اس کو جنت میں بھیجے گا... اسی بات سے یہ بات بھی معلوم ہوتی ہے کہ جو کسی مسلمان کا دل توڑے گا... تو اللہ اسے جہنم میں بھیج دے گا... بس یہی سوچ کر میں رو رہا ہوں... کہ میرے کسی عمل سے کسی کا دل نہ ٹوٹا ہو... حضور صلی اللہ علیہ وسلم کی سیرت کے حوالہ سے ہم بہت کچھ سنتے اور پڑھتے رہتے ہیں... لیکن معاشرہ میں جو سلگتے مسائل ہیں... ان کے بارہ میں ہم سیرت طیبہ سے رہنمائی حاصل کرنے کی کوشش نہیں کرتے... اپنے ذرا سے فائدہ کے لیے اپنی ناک اونچی کرنے کے لیے کتنے لوگوں کے دل توڑ دیتے ہیں... اور اسے اپنی کامیابی سمجھتے ہیں...

مذکورہ حدیث شریف میں اللہ تعالیٰ کی رحمت بھی آشکارہ ہے... اور سیدنا ابوبکر صدیق رضی اللہ تعالیٰ عنہ کا درد و غم بھی واضح ہے... کیا یہ حدیث سن کر ہمیں اپنی معاشرتی زندگی میں نظر ثانی کرنے کا کوئی داعیہ پیدا ہوتا ہے... بزرگوں سے سنا ہے کہ

”دل بدست آور کہ حج اکبر است“

کہ کسی کا دل جوڑنا حج اکبر ہے

اللہ کے رسول صلی اللہ علیہ وسلم کی محبت و اطاعت کا تقاضا یہی ہے کہ ہم اسوۂ حسنہ کو سامنے رکھ کر اپنی شکل و صورت... اپنے معاملات... اپنی معاشرت اور اپنا ہر قول و عمل سنوارنے کی فکر کریں... سیرت طیبہ کا یہی اہم پیغام ہے... اللہ تعالیٰ نے اپنے

محبوب صلی اللہ علیہ وسلم کو اسی لیے مبعوث فرمایا کہ تاقیامت ان کی پاکیزہ سیرت کو اپنایا جائے... آج حضور صلی اللہ علیہ وسلم سے محبت کے دعوے کرنے والے تو بہت ہیں... لیکن جو اصل کام ہے... یعنی سیرت طیبہ کو اپنانا اور اپنی پوری زندگی کو سنت کے سانچے میں ڈھالنا... ایسا کرنے والے باہمت کم ہی لوگ ہیں...

ربیع الاول کے حوالہ سے ہم سب اس عہد کی تجدید کریں... کہ حضور صلی اللہ علیہ وسلم کا امتی ہونے کے ناطے ہماری ذمہ داری ہے... کہ ہم اپنے کسی مسلمان بھائی کے دل کو توڑنے کا ذریعہ نہ بنیں... بلکہ دلوں کو جوڑنے والے بنیں... ہم اپنی زندگی میں سیرت طیبہ کے کسی گوشے کو بھی زندہ کر لیں تو بصد غنیمت ہے... اور پھر آہستہ آہستہ اپنی زندگی کے ہر موقع پر ہر لمحہ میں مسنون اعمال کو رواج دیں... تاکہ ہم دنیا بھر میں جہاں کہیں بھی جائیں... ہمارا کردار لوگوں کو دین اسلام کے قریب کرنے کا ذریعہ بنے... اللہ تعالیٰ ہمیں حضور صلی اللہ علیہ وسلم کی محبت کے ساتھ ساتھ اطاعت... اور اتباع سنت سے بھی آراستہ فرمائے... آمین

حضرت عائشہ رضی اللہ عنہا کی خصوصیات

حضرت عائشہ فرماتی ہیں کہ چند خصلتیں مجھ کو من جانب اللہ عطا کی گئیں... سوائے حضرت مریم کے اور کسی عورت کو نہیں عطا کی گئیں اور خدا کی قسم میں بطور فخر نہیں کہتی یعنی اللہ کی نعمت کو بیان اور ظاہر کرنا مقصود ہے وہ خصلتیں یہ ہیں...

(۱) آنحضرت صلی اللہ علیہ وسلم میرے سوا کسی باکرہ سے نکاح نہیں فرمایا...

(۲) نکاح سے پیشتر فرشتہ میری تصویر لے کر نازل ہوا اور آپ کو دکھا کر کہا کہ یہ

آپ کی بیوی ہیں اللہ کا حکم ہے کہ آپ ان سے نکاح کریں...

(۳) رسول اللہ صلی اللہ علیہ وسلم سب سے زیادہ مجھ سے محبت فرماتے تھے...

(۴) اور جو شخص آپ کے نزدیک سب سے زیادہ محبوب تھا میں اس کی بیٹی ہوں

(۵) آسمان سے میری برأت میں متعدد آیتیں نازل ہوئیں اور میں طیبہ اور پاکیزہ پیدا کی

گئی اور طیب اور پاکیزہ کے پاس ہوں اور اللہ نے مجھ سے مغفرت اور رزق کریم کا وعدہ فرمایا...

(۶) میں نے جبریل کو دیکھا میرے سوا آپ کی ازواج میں سے کسی نے جبریل کو نہیں دیکھا...

(۷) جبریل آپ پر وحی لے کر آتے تھے اور میں آپ کے پاس ایک لحاف میں ہوتی تھی... میرے سوا اور کہیں اس طرح وحی نازل نہیں ہوئی...

(۸) میری باری کے دو دن اور دو رات تھے اور باقی ازواج کی باری ایک دن اور ایک رات تھی... ایک دن اور ایک رات تو خود حضرت عائشہ کی باری کا تھا ہی اور دوسرا دن حضرت سودہ کی باری کا تھا جو انہوں نے سن رسیدہ ہو جانے کی وجہ سے حضرت عائشہ کو ہبہ کر دیا تھا...

(۹) انتقال کے وقت آپ کا سر مبارک میری گود میں تھا...

(۱۰) وفات کے بعد میرے حجرے میں مدفون ہوئے...

حضرت صدیقہ کی فقیہانہ اور عالمانہ تحقیقات اور فاضلانہ تقریر کو دیکھ کر حضرت موسیٰ بن طلحہ نے فرمایا کہ میں نے صدیقہ عائشہ سے زیادہ فصیح و بلیغ نہیں دیکھا... (رواہ الترمذی) (معارف مفتی اعظم)

وفات

۹ سال آنحضرت کی زوجیت میں رہیں... جس وقت آنحضرت صلی اللہ علیہ وسلم کا وصال ہوا تو حضرت عائشہ کی عمر ۱۸ سال کی تھی... اڑتالیس سال آپ کے بعد زندہ رہیں... اور ۵۷ھ میں مدینہ منورہ میں وفات پائی اور وصیت کے مطابق دیگر ازواج مطہرات کے پہلو میں رات کے وقت بقیع میں دفن ہوئیں...

وفات کے وقت ۶۶ سال کی عمر تھی... حضرت ابو ہریرہ رضی اللہ عنہ نے نماز جنازہ پڑھائی... قاسم بن محمد اور عبداللہ بن عبدالرحمن اور عبداللہ بن ابی عتیق اور حضرت زبیر کے دونوں صاحبزادے عروہ اور عبداللہ ان لوگوں نے آپ کو قبر میں اتارا...

واقعه اِفک

اِفک کا معنی اور مطلب

اِفک، انتہائی درجہ کا جھوٹ، اِفک کا لغوی معنی ہے موڑ دینا، اُلٹ دینا، حضرت عائشہؓ پر تہمت کو اِفک اس وجہ سے فرمایا کہ آپ اپنی پاک دامنی اور شرافتِ نفس کی وجہ سے تعریف اور دعا کی مستحق تھیں، صدیق اکبرؐ کی بیٹی تھیں، رسول اللہ صلی اللہ علیہ وسلم کی بیوی تھیں... مسلمانوں کی ماں تھیں ہر طرح کی تعظیم و تکریم آپ کی واجب تھی، پس اس کے برعکس جس نے آپ کے اوپر تہمت لگائی اس نے (گویا) حقیقت کو ہی اُلٹ دیا... یہ قلبِ حقیقت ہو گیا... (تفسیر مظہری)

سفر میں حضرت عائشہ کا حضور صلی اللہ علیہ وسلم کے ساتھ جانا

واقعه اِفک یعنی ام المومنین عائشہ صدیقہ رضی اللہ تعالیٰ عنہا پر تہمت کا واقعہ غزوہ بنی المصطلق ۵ھ کے سفر سے واپسی کے وقت پیش آیا... اس سفر میں عائشہ صدیقہ آپ کے ہمراہ تھیں... چونکہ پردہ کا حکم نازل ہو چکا تھا اس لئے ہودج میں سواری جاتی تھیں اور جب اتاری جاتیں تو ہودج سمیت ہی اتاری جاتیں اور ہودج پر پردے لٹکے رہتے تھے... واپسی میں مدینہ کے قریب پہنچ کر ایک مقام پر قیام کیا... لشکر کو کوچ کا حکم دے دیا گیا...

قافلہ سے پیچھے رہ جانا

حضرت عائشہ قضاء حاجت کے لئے لشکر سے دور چلی گئیں... جب لوٹنے لگیں تو ہارٹوٹ گیا جو نگینوں کا تھا... ان نگینوں کے جمع کرنے میں دیر ہو گئی... قافلہ تیار تھا... ہودج

کے پردے چھٹے ہوئے تھے... لوگوں نے یہ سمجھ کر کہ ام المومنین محمل میں ہیں... محمل کو اونٹ پر رکھ کر کوچ کر دیا اس وقت عورتیں عموماً دہلی پتلی ہوتی تھیں اور خاص کر عائشہ صدیقہ صغیرۃ السن ہونے کی وجہ سے اور بھی دہلی پتلی تھیں اس لئے سوار کرتے وقت لوگوں کو محمل کے ہلکے ہونے کا کچھ خیال نہ آیا... لشکر روانہ ہونے کے بعد ہار ملا... جب ہار لے کر لشکر گاہ میں واپس آئیں تو یہاں کوئی بھی نہ تھا... سب روانہ ہو چکے تھے... یہ خیال کر کے کہ جب آپ آئیں گے اس لئے جگہ پر پہنچ کر مجھ کو نہ پائیں گے تو اسی جگہ میری تلاش کے لئے آدمی روانہ فرمائیں گے... اسی جگہ چادر لپیٹ کر لیٹ گئیں اسی میں نیند آ گئی...

قافلے کے نگران کا حضرت عائشہ رضی اللہ عنہا کو پہچان لینا

صفوان بن معطل سلمی رضی اللہ تعالیٰ عنہ جو قافلہ کی گری پڑی چیز کے اٹھانے کے لئے پیچھے رہا کرتے تھے وہ آگے دیکھتے ہی عائشہ صدیقہ کو پہچان لیا... پردہ کا حکم نازل ہونے سے پہلے انہوں نے حضرت عائشہ کو دیکھا تھا... اس وقت دیکھتے ہی اِنَّا لِلّٰهِ وَ اِنَّا اِلَيْهِ رٰجِعُوْنَ پڑھا... عائشہ صدیقہ کی ان کی آواز سے آنکھ کھل گئی... فوراً چادر سے منہ ڈھانپ لیا... عائشہ صدیقہ فرماتی

خدا کی قسم صفوان نے مجھ سے کوئی بات تک نہیں کی اور نہ ان کی زبان سے سوائے انا للہ کے میں نے کوئی کلمہ سنا... (غالباً حضرت صفوان نے آواز بلند اسی لئے انا للہ کہا تا کہ ام المومنین بیدار ہو جائیں اور خطاب و کلام کی نوبت نہ آئے... چنانچہ نہیں آئی)

حضرت عائشہ رضی اللہ عنہا کا قافلہ میں پہنچنا

حضرت صفوان نے اپنا اونٹ لا کر ام المومنین کے قریب بٹھلا دیا ابن اسحاق کی روایت میں ہے کہ صفوان نے اونٹ سامنے کر کے خود پیچھے ہٹ گئے آھ... ام المومنین سوار ہو گئیں اور حضرت صفوان مہار پکڑ کر روانہ ہوئے... یہاں تک کہ لشکر میں جا پہنچے...

منافقوں کی تہمت تراشی

عین دوپہر کا وقت تھا... عبداللہ بن ابی اور گروہ منافقین نے دیکھتے ہی واہی تباہی
بکنا شروع کر دیا جس کو ہلاک اور برباد ہونا تھا وہ ہلاک اور برباد ہوا...

مدینہ پہنچ کر حضرت عائشہ رضی اللہ عنہا کا بیمار ہونا

مدینہ پہنچ کر حضرت عائشہ بیمار ہو گئیں ایک مہینہ بیماری میں گزرا... افتراء پرداز اور
طوفان اٹھانے والے اسی چرچہ میں تھے... مگر حضرت عائشہ کو اس کا مطلق علم نہ تھا... مگر
رسول اللہ صلی اللہ علیہ وسلم کے اس تطف اور مہربانی میں کمی آ جانے کی وجہ سے جو سابقہ
بیماریوں میں مبذول رہی دل کو خلجان اور تردد تھا کہ کیا بات ہے کہ آپ گھر میں تشریف
لاتے ہیں اور دوسروں سے میرا حال دریافت کر کے واپس ہو جاتے ہیں مجھ سے دریافت
نہیں فرماتے... آپ کی اس بے التفاتی سے میری تکلیف میں اور اضافہ ہوتا تھا...

تہمت کی خبر ہونا

ایک بار شب کو میں اور ام مسطح قضائے حاجت کے لئے جنگل کی طرف چلے...
عرب کا قدیم دستور یہی تھا کہ بدبو کی وجہ سے گھروں میں بیت الخلاء نہیں بناتے
تھے... راستہ میں ام مسطح نے اپنے بیٹے مسطح کو برا کہا... حضرت عائشہ نے فرمایا کہ ایسے
شخص کو کیوں برا کہتی ہو جو بدر میں حاضر ہوا... ام مسطح نے کہا اے بھولی بھالی تم کو قصہ
کی خبر نہیں... عائشہ صدیقہ نے فرمایا کیا قصہ ہے... ام مسطح نے سارا قصہ بیان کیا... یہ
سننے ہی مرض میں اور شدت ہو گئی... سعید بن منصور کی ایک مرسل روایت میں ہے کہ
سننے ہی لرزہ سے بخار چڑھ آیا... مجسم طبرانی میں باسناد صحیح حضرت عائشہ سے مروی ہے
کہ جب میں نے یہ واقعہ سنا تو اس قدر صدمہ ہوا کہ بلا اختیار یہ دل میں آیا کہ اپنے کو
کسی کنویں میں جا کر گرا دوں... بغیر قضاء حاجت کے راستہ ہی سے واپس ہو گئی...

والدین کے گھر جانا

جب رسول اللہ صلی اللہ علیہ وسلم تشریف لائے تو میں نے آپ سے اپنے ماں باپ کے یہاں جانے کی اجازت چاہی تاکہ ماں باپ کے ذریعہ سے اس واقعہ کی تحقیق کروں... آپ نے مجھ کو اجازت دے دی... میں اپنے ماں باپ کے یہاں آ گئی اور اپنی ماں سے کہا اے ماں تم کو معلوم ہے کہ لوگ میری بابت کیا کہتے ہیں... ماں نے کہا اے بیٹی تو رنج نہ کر دنیا کا قاعدہ ہی یہ ہے کہ جو عورت خوبصورت اور خوب سیرت اور اپنے شوہر کے نزدیک بلند مرتبت ہوتی ہے تو حسد کرنے والی عورتیں اس کے پیچھے پڑ جاتی ہیں... میں نے کہا سبحان اللہ کیا لوگوں میں اس کا چرچہ ہے... ہشام کی روایت میں ہے میں نے کہا کیا میرے باپ کو بھی اس کا علم ہے ماں نے کہا ہاں...
صد مہ اور اس کا اثر

ابن اسحاق کی روایت میں ہے میں نے کہا اے ماں اللہ تمہاری مغفرت کرے لوگوں میں تو اس کا چرچہ ہے اور تم نے مجھ سے ذکر تک نہیں کیا... یہ کہہ کر آنکھوں میں آنسو بھر آئے اور چیخیں نکل گئیں... ابو بکر بالا خانہ پر قرآن شریف کی تلاوت فرما رہے تھے... میری چیخ کی آواز سن کر نیچے آئے اور میری ماں سے دریافت کیا ماں نے کہا کہ اس کو قصہ کی خبر ہوگئی... یہ سن کر ابو بکر کی آنکھیں بہہ پڑیں... اور مجھ کو اس شدت سے لرزہ آیا کہ میری والدہ ام رومان نے گھر کے تمام کپڑے مجھ پر ڈال دیئے... تمام شب روتے گزری ایک لمحہ کے لئے آنسو نہیں تھمتے تھے اسی طرح صبح ہوگئی...

حضرت اسامہ کی حضور کو رائے دینا

جب نزول وحی میں تاخیر ہوئی تو رسول اللہ صلی اللہ علیہ وسلم نے حضرت علی اور حضرت اسامہ سے مشورہ فرمایا... حضرت اسامہ نے عرض کیا... یا رسول اللہ وہ آپ کے اہل ہیں جو آپ کی شایان شان اور منصب نبوت و رسالت کے مناسب ہیں...

ان کی عصمت و عفت کا پوچھنا ہی کیا... آپ کے حرم محترم کی طہارت و نزاہت تو اظہر من الشمس ہے... اس میں رائے اور مشورہ کی کیا ضرورت ہے اور اگر حضور کو ہمارا ہی خیال معلوم فرمانا ہے تو یہ عرض ہے جہاں تک ہم کو معلوم ہے آپ کے اہل اور ازواج مطہرات میں ہم نے سوائے خیر اور خوبی نیکی اور بھلائی کے کچھ دیکھا ہی نہیں...

حضرت علی رضی اللہ عنہ کی رائے

حضرت علی کرم اللہ وجہہ نے رسول اللہ صلی اللہ علیہ وسلم کے رنج و غم اور حزن و ملال کے خیال سے یہ عرض کیا: یا رسول اللہ! اللہ نے آپ پر تنگی نہیں کی عورتیں ان کے سوا بہت ہیں آپ اگر گھر کی لونڈی سے دریافت فرمائیں تو وہ سچ بتا دیگی... یعنی آپ مجبور نہیں مفارقت آپ کے اختیار میں ہے لیکن پہلے گھر کی لونڈی سے تحقیق فرمائیں وہ آپ سے بالکل سچ سچ بتلا دے گی (اس لئے کہ باندی اور خادمہ بہ نسبت مردوں کے خانگی حالات سے زیادہ باخبر ہوتی ہے...

حضرت بریرہ رضی اللہ عنہا کا بیان

آپ نے بریرہ کو بلوایا... مقسم کی روایت میں ہے کہ بریرہ کو بلا کر آپ نے یہ فرمایا کیا تو گواہی دیتی ہے کہ میں اللہ کا رسول ہوں بریرہ نے کہا ہاں آپ نے فرمایا میں تجھ سے کچھ دریافت کرنا چاہتا ہوں... چھپانا نہیں (ورنہ اللہ تعالیٰ مجھ کو بذریعہ وحی بتلا دے گا) بریرہ نے کہا ہاں چھپاؤں گی نہیں... آپ دریافت فرمائیں... آپ نے فرمایا کیا تو نے عائشہ سے کوئی ناپسندیدہ چیز دیکھی ہے... بریرہ نے کہا نہیں...

بخاری میں ہے کہ آپ نے بریرہ سے فرمایا اے بریرہ اگر تو نے ذرہ برابر بھی کوئی شے ایسی دیکھی ہو جس سے تجھ کو شبہ اور تردد ہو تو بتلا... بریرہ نے کہا:...

قسم ہے اس ذات پاک کی جس نے آپ کو حق دے کر بھیجا میں نے عائشہ کی کوئی بات معیوب اور قابل گرفت کبھی نہیں دیکھی صرف یہ کہ وہ ایک کمن لڑکی ہے... آٹا گندھا

ہوا چھوڑ کر سو جاتی ہے بکری کا بچہ آ کر اسے کھا جاتا ہے یعنی وہ تو اس قدر غافل اور بے خبر ہے کہ اسے آٹے اور دال کی بھی خبر نہیں وہ دنیا کی ان چالاکیوں کو کیسے جان سکتی ہے...

مسجد میں حضور صلی اللہ علیہ وسلم کا خطبہ

رسول اللہ صلی اللہ علیہ وسلم بریرہ سے یہ جواب سن کر مسجد میں تشریف لے گئے اور منبر پر کھڑے ہو کر خطبہ دیا اول خدا کی حمد و ثناء کی اور بعد ازاں عبد اللہ بن ابی کا ذکر کر کے یہ ارشاد فرمایا... اے گروہ مسلمین... کون ہے کہ جو میری اس شخص کے مقابلہ میں مدد کرے جس نے مجھ کو میرے اہل بیت کے بارے میں ایذا پہنچائی ہے... خدا کی قسم میں نے اپنے اہل سے سوائے نیکی اور پاک دامنی کے کچھ نہیں دیکھا اور علی ہذا جس شخص کا ان لوگوں نے نام لیا ہے اس سے بھی سوائے خیر اور بھلائی کے کچھ نہیں دیکھا...

یہ سن کر سردار اوس سعد بن معاذ رضی اللہ تعالیٰ عنہ کھڑے ہو گئے اور عرض کیا یا رسول اللہ میں آپ کی اعانت اور امداد کے لئے حاضر ہوں اگر یہ شخص ہمارے قبیلہ اوس کا ہوا تو ہم خود ہی اس کی گردن اڑادیں گے اور اگر برادران خزرج سے ہو اور آپ نے حکم دیا تو ہم تعمیل حکم کریں گے... سعد بن عبادہ سردار خزرج کو یہ خیال ہوا کہ سعد بن معاذ ہم پر تعریض کر رہے ہیں کہ اہل اقل قبیلہ خزرج سے ہیں اس لئے ان کو جوش آ گیا جیسا کہ ابن اسحاق کی روایت میں اس کی تصریح ہے... اور سعد بن معاذ کو مخاطب بنا کر کہا خدا کی قسم تم اس کو ہرگز قتل نہ کر سکو گے (یعنی اگر ہمارے قبیلہ کا ہوا تو ہم خود اس کو قتل کرنے کی سعادت حاصل کریں گے...)

سعد بن معاذ کے چچا زاد بھائی اسید بن حضیر رضی اللہ عنہ کھڑے ہوئے اور سعد بن عبادہ کو مخاطب بنا کر کہا تم غلط کہتے ہو... رسول اللہ صلی اللہ علیہ وسلم جب ہم کو قتل کا حکم دیں گے تو ہم ضرور قتل کریں گے اگرچہ وہ شخص قبیلہ خزرج کا ہو یا کسی قبیلہ کا ہو کوئی ہم کو روک نہیں سکتا... اور کیا تو منافق ہے جو منافقین کی طرف سے مجادلہ اور جوابدہی کرتا ہے... اسی طرح گفتگو تیز ہو گئی... قریب تھا کہ دونوں قبیلے لڑ پڑیں... رسول اللہ صلی اللہ علیہ وسلم منبر سے اتر آئے اور لوگوں کو خاموش کیا...

حضرت عائشہ کی صدمہ سے حالت

حضرت عائشہ فرماتی ہیں کہ یہ دن بھی تمام کا تمام روتے ہوئے گزرا ایک منٹ کے لئے آنسو نہیں تھمتا تھا... رات بھی اسی طرح گزری... میری اس حالت سے میرے ماں باپ کو یہ گمان تھا کہ اب اس کا کلیجہ پھٹ جائے گا... جب صبح ہوئی تو بالکل میرے قریب آ کر بیٹھ گئے... اور میں رو رہی تھی... اتنے میں انصار میں سے ایک عورت آگئی اور وہ بھی میرے ساتھ رونے لگی...

حضور صلی اللہ علیہ وسلم کا حضرت عائشہ رضی اللہ عنہا کو تسلی دینا

ہم اسی حالت میں تھے کہ اچانک رسول اللہ صلی اللہ علیہ وسلم تشریف لے آئے اور سلام کر کے میرے قریب بیٹھ گئے... اس واقعہ کے بعد سے کبھی آپ میرے پاس آ کر نہیں بیٹھے تھے... وحی کے انتظار میں ایک مہینہ گزر چکا تھا... بیٹھ کر آپ نے اول خدا کی حمد و ثنا کی اور اس کے بعد یہ فرمایا... اے عائشہ مجھ کو تیری جانب سے ایسی ایسی خبر پہنچی ہے اگر تو بری ہے تو عنقریب اللہ تجھ کو ضرور بری کرے اور اگر تو نے کسی گناہ کا ارتکاب کیا ہے تو اللہ سے توبہ اور استغفار کر اس لئے کہ بندہ جب اپنے گناہ کا اقرار کرتا ہے اور اللہ کی طرف رجوع ہوتا ہے تو اللہ اس کی توبہ کو قبول فرماتا ہے...

حضرت عائشہ رضی اللہ عنہا کا جواب

حضرت عائشہ صدیقہ فرماتی ہیں کہ جب آپ نے اپنے کلام کو ختم فرمایا اسی وقت میرے آنسو منقطع ہو گئے... آنسو کا ایک قطرہ بھی آنکھ میں باقی نہ رہا اور اپنے باپ سے کہا کہ رسول اللہ صلی اللہ علیہ وسلم کو میری طرف سے جواب دو باپ نے کہا میری سمجھ میں نہیں آتا کہ کیا جواب دوں... پھر میں نے یہی اپنی ماں سے کہا ماں نے بھی یہی جواب دیا اس کے بعد میں نے خود جواب دیا کہ اللہ کو خوب معلوم ہے کہ میں بالکل بری ہوں لیکن یہ بات تمہارے دلوں میں اس درجہ راسخ ہو گئی ہے کہ اگر میں یہ

کہوں کہ میں بری ہوں اور اللہ خوب جانتا ہے کہ میں بری ہوں تو تم یقین نہ کرو گے اور اگر بالفرض میں اقرار کر لوں حالانکہ خدا خود جانتا ہے کہ میں بری ہوں تو تم یقین کرو گے اور رو کر میں نے یہ کہا خدا کی قسم میں اس چیز سے کبھی توبہ نہ کروں گی جو یہ لوگ میری طرف منسوب کرتے ہیں... بس میں وہی کہتی ہوں جو یوسف علیہ السلام کے باپ نے کہا تھا... فَصَبْرٌ جَمِيلٌ ط وَاللّٰهُ الْمُسْتَعَانُ عَلٰی مَا تَصِفُوْنَ اور یہ کہہ کر بستر پر جا کر لیٹ گئی... اور اس وقت قلب کو یقین کامل تھا کہ اللہ تعالیٰ ضرور مجھ کو بری فرمائیں گے لیکن یہ وہم و گمان نہ تھا کہ میرے بارے میں اللہ تعالیٰ ایسی وحی نازل فرمائیں گے جس کی ہمیشہ تلاوت ہوتی رہے گی...

اور ایک روایت میں ہے کہ یہ گمان نہ تھا کہ قرآن کی آیتیں میرے بارے میں نازل ہوں گی... کہ جو مسجدوں اور نمازوں میں پڑھی جائیں گی... ہاں یہ امید تھی کہ رسول اللہ صلی اللہ علیہ وسلم کو بذریعہ خواب کے میری برأت بتلا دی جائے گی... اس طرح اللہ تعالیٰ مجھ کو اس تہمت سے بری کرے گا...

حضور صلی اللہ علیہ وسلم پر نزول وحی کے آثار

رسول اللہ صلی اللہ علیہ وسلم ابھی اپنی جگہ سے اٹھے نہ تھے کہ واقعہ وحی الہی کے آثار نمودار ہوئے... باوجود شدید سردی کے پیشانی مبارک سے موتی کی طرح پسینہ کے قطرات ٹپکنے لگے...

حضرت عائشہ فرماتی ہیں جس وقت آپ پر وحی کا نزول شروع ہوا خدا کی قسم میں بالکل نہیں گھبرائی کیونکہ میں جانتی تھی کہ میں بالکل بری ہوں اور اللہ تعالیٰ مجھ پر ظلم نہیں فرمائیں گے... لیکن میرے ماں باپ کا خوف سے یہ حال تھا کہ مجھ کو اندیشہ ہوا کہ ان کی جان نہ نکل جائے ان کو یہ خوف تھا کہ مبادا وحی اس کے موافق نہ نازل ہو جائے جیسا کہ لوگ کہتے ہیں ابو بکر کا یہ حال تھا کہ کبھی رسول اللہ صلی اللہ علیہ وسلم کی طرف دیکھتے اور کبھی میری طرف جب رسول اللہ صلی اللہ علیہ وسلم کی طرف نظر کرتے تو یہ اندیشہ ہوتا کہ

نامعلوم آسمان سے کیا حکم نازل ہوتا ہے جو پھر قیامت تک نہیں ٹل سکے گا اور جب میری طرف دیکھتے تو میرے سکون اور اطمینان کو دیکھ کر ان کو ایک گونہ امید ہوتی...

حضور صلی اللہ علیہ وسلم کی حضرت عائشہ رضی اللہ عنہا کو مبارک

سوائے عائشہ صدیقہ کے سارا گھر اسی خوف ورجا اور امید و بیم میں تھا کہ وحی آسمانی کا نزول ختم ہوا اور چہرہ انور پر مسرت و بشارت کے آثار نمودار ہوئے مسکراتے ہوئے اور دست مبارک سے جبین منور کو پونچھتے ہوئے حضرت عائشہ کی طرف متوجہ ہوئے پہلا کلمہ جو زبان مبارک سے نکلا وہ یہ تھا... بشارت ہو تجھ کو اے عائشہ تحقیق اللہ تعالیٰ نے تیری برات نازل کی... میری والدہ نے کہا اے عائشہ اٹھ اور رسول اللہ صلی اللہ علیہ وسلم کا شکر یہ ادا کر میں نے کہا خدا کی قسم میں سوائے خدا تعالیٰ کے کہ جس نے میری برات نازل کی کسی کا شکر نہ کروں گی...

آیات برات

بعد ازاں نبی کریم علیہ الصلوٰۃ والسلام نے ارشاد فرمایا کہ اللہ تعالیٰ نے اس بارے میں یہ آیتیں نازل فرمائیں...

إِنَّ الدِّينَ جَاءَ وَبِالْإِفْكِ عُصْبَةٌ مِّنْكُمْ... لَا تَحْسَبُوهُ شَرًّا لَّكُم بَلْ هُوَ خَيْرٌ لَّكُمْ لِكُلِّ امْرِئٍ مِّنْهُمْ مَا اكْتَسَبَ مِنَ الْإِثْمِ وَالَّذِي تَوَلَّى كِبْرَهُ مِنْهُمْ لَهُ عَذَابٌ عَظِيمٌ لَوْلَا إِذْ سَمِعْتُمُوهُ ظَنَّ الْمُؤْمِنُونَ وَالْمُؤْمِنَاتُ بِأَنفُسِهِمْ خَيْرًا وَقَالُوا هَذَا إِفْكٌ مُّبِينٌ لَوْلَا جَاءَ وَ عَلَيْهِ بِأَرْبَعَةٍ شَهَادَةٍ... فَاذْلَمُوا بِتُورًا بِالشُّهَادَةِ فَأُولَئِكَ عِنْدَ اللَّهِ هُمُ الْكٰذِبُونَ وَلَوْلَا فَضْلُ اللَّهِ عَلَيْكُمْ وَرَحْمَتُهُ فِي الدُّنْيَا وَالْآخِرَةِ لَمَسَّكُمْ فِي مَا أَفَضْتُمْ فِيهِ عَذَابٌ عَظِيمٌ إِذْ تَلَقَّوْنَهُ بِالسِّنِّتِمْ وَتَقُولُونَ بَأْفَوَاهِكُمْ مَا لَيْسَ لَكُمْ بِهِ عِلْمٌ وَتَحْسَبُونَهُ هَيِّنًا وَهُوَ عِنْدَ اللَّهِ عَظِيمٌ وَلَوْلَا إِذْ سَمِعْتُمُوهُ قُلْتُمْ مَا يَكُونُ لَنَا أَنْ نَتَكَلَّمَ بِهَذَا سُبْحٰنَكَ هَذَا بُهْتَانٌ عَظِيمٌ يَعِظُكُمُ اللَّهُ أَنْ تَعُودُوا لِمِثْلِهِ أَبَدًا إِنْ كُنْتُمْ مُؤْمِنِينَ وَيَبَيِّنُ اللَّهُ لَكُمْ آيَاتِهِ... وَاللَّهُ عَلِيمٌ حَكِيمٌ إِنَّ الدِّينَ يُحِبُّونَ أَنْ تَشِيعَ الْفٰحِشَةُ فِي الدِّينِ آمَنُوا لَهُمْ عَذَابٌ

الَيْمٌ فِي الدُّنْيَا وَالْآخِرَةِ... وَاللَّهُ يَعْلَمُ وَأَنْتُمْ لَا تَعْلَمُونَ وَلَوْلَا فَضْلُ اللَّهِ عَلَيْكُمْ وَرَحْمَتُهُ وَأَنَّ اللَّهَ رءُوفٌ رَحِيمٌ

تحقیق جن لوگوں نے یہ طوفان برپا کیا ہے وہ تم میں کی ایک جماعت ہے تم اس کو اپنے لئے شر نہ سمجھو بلکہ وہ فی الحقیقت تمہارے لئے خیر ہے ہر شخص کے لئے گناہ کا اتنا ہی حصہ ہے جتنا اس نے کمایا ہے اور جو اس طوفان کے بڑے حصہ کا متولی بنا ہے اس کے لئے بڑا عذاب ہے... اس بات کو سنتے ہی مسلمان مردوں اور مسلمان عورتوں نے اپنے متعلق نیک گمان کیوں نہ کیا اور یہ کیوں نہ کہا کہ یہ صریح بہتان ہے اور کیوں نہ لائے اس پر چار گواہ پس جبکہ یہ لوگ گواہ نہ لائے تو بس یہ لوگ اللہ کے نزدیک جھوٹے ہیں اور اگر تم پر دنیا اور آخرت میں اللہ کا فضل اور مہربانی نہ ہوتی تو تم کو اس چیز میں کہ جس میں تم گفتگو کر رہے ہو سخت عذاب پہنچتا جبکہ تم اس کو اپنی زبانوں سے نقل کرتے ہو اور اپنے منہ سے ایسی بات کہتے ہو جس کی تم کو تحقیق نہیں اور تم اس کو آسان سمجھتے ہو اور اللہ کے نزدیک بہت بڑی ہے اور تم نے اس خبر کو سنتے ہی یہ کیوں نہ کہا کہ ہمارے لئے ایسی بات کا زبان پر لانا ہی زیبا نہیں... تم کو یہ کہہ دینا چاہئے تھا کہ سبحان اللہ... یہ تو بہتان عظیم ہے اللہ تعالیٰ تم کو نصیحت کرتا ہے کہ آئندہ ایسی حرکت نہ کرو گے اگر تم ایمان والے ہو اور اللہ تعالیٰ تمہارے لئے اپنے احکام کو واضح طور پر بیان کرتا ہے... اور اللہ علیم اور حکیم ہے تحقیق جو لوگ اس بات کو پسند کرتے ہیں کہ بے حیائی کی بات کا مسلمانوں میں چرچا ہو ان کے لئے دنیا اور آخرت میں دردناک عذاب ہے اور اللہ تعالیٰ خوب جانتا ہے اور تم نہیں جانتے اور اگر اللہ کا فضل اور رحمت نہ ہوتی تو نہ معلوم کیا مصیبت آتی... اور بے شک اللہ تعالیٰ بڑا مہربان اور رحیم ہے...

حضرت عائشہ رضی اللہ عنہا کا والد ماجد سے شکوہ

رسول اللہ صلی اللہ علیہ وسلم جب آیات برأت کی تلاوت سے فارغ ہوئے اور صدیق اکبر نے اپنی لخت جگر کی عصمت و عفت طہارت و نزاہت پر اللہ عزوجل کی شہادت کو سن لیا تو اٹھے اور عفت مآب اور عصمت جناب بیٹی کی مبارک پیشانی کو بوسہ دیا... بیٹی نے کہا اے باپ پہلے سے تم نے مجھ کو کیوں نہ معذور اور بے قصور سمجھا...

صدیق اکبر نے (جس کے رگ و پے میں صدق اور راستی سرایت کر چکی تھی... صدق اور سچائی کے جبل عظیم اور کوہ گراں تھے... بڑے سے بڑا حادثہ اور سخت سے سخت صدمہ بال برابر بھی ان کو جادہ صدق سے ہٹا نہیں سکتا تھا) اس وقت بیٹی کو یہ جواب دیا کہ جو دلوں کی الواح (تختیوں) پر کندہ کر لینے کے قابل ہے... کون سا آسمان مجھ پر سایہ ڈالے اور کونسی زمین مجھ کو اٹھائے اور تھامے جبکہ میں اپنی زبان سے وہ بات کہوں جس کا مجھ کو علم نہ ہو...

سب کے سامنے آیات برأت کی تلاوت

بعد ازاں رسول اللہ صلی اللہ علیہ وسلم صدیق اکبر کے مکان سے مسجد تشریف لائے اور مجمع عام میں خطبہ دیا اور عائشہ صدیقہ کی برأت میں نازل شدہ آیات کی سب کے سامنے تلاوت فرمائی...

فتنہ کا بانی اور اس میں مبتلا ہونے والے

اس فتنہ کے بانی مبانی تو اصل میں منافقین تھے بجز اللہ مسلمانوں میں کوئی اس میں شریک نہ تھا... صرف دو تین مسلمان اپنی سادہ لوحی اور بھولے پن کی وجہ سے منافقین کے دھوکہ میں آ گئے... جن کے نام حسب ذیل ہیں... مسطح بن اثاثہ حسان بن ثابت حمنہ بنت جحش... ان پر حد قذف جاری کی گئی... اسی اسی درے مارے گئے اور اپنی غلطی سے تائب ہوئے... عبداللہ بن ابی کے متعلق مشہور قول یہ ہے کہ اس کو سزا نہیں دی گئی اس لئے کہ وہ منافق تھا اور بعض روایات سے معلوم ہوتا ہے کہ اس پر بھی حد جاری کی گئی...

حضرت مسطح رضی اللہ عنہ کا معاملہ

حضرت مسطح، حضرت صدیق اکبر کے خالہ زاد بھائی تھے... عسرت اور تنگدستی کی وجہ سے صدیق اکبر ان کو خرچ دیتے تھے... مسطح نے اس قصہ میں شرکت کی اس لئے ابو بکرؓ نے قسم کھائی کہ میں اب مسطح کو کبھی خرچ نہ دوں گا... اس پر اللہ تعالیٰ نے یہ آیت نازل فرمائی...

وَلَا يَأْتَلِ أُولُو الْفَضْلِ مِنْكُمْ وَالسَّعَةِ أَنْ يُؤْتُوا أُولَى الْقُرْبَىٰ

وَالْمَسْكِينِ وَالْمُهَاجِرِينَ فِي سَبِيلِ اللَّهِ... وَلِيَعْفُوا وَلِيَصْفَحُوا...
 آلا تُحِبُّونَ أَنْ يَغْفِرَ اللَّهُ لَكُمْ... وَاللَّهُ غَفُورٌ رَحِيمٌ (النور: ۲۲)

جو لوگ تم میں سے فضیلت والے اور وسعت والے ہیں ان کو چاہئے کہ یہ قسم نہ
 کھائیں کہ اہل قرابت اور مساکین اور مہاجرین کی اعانت نہ کریں گے... ان کو
 چاہئے کہ معاف کریں اور درگزر کریں کیا تم یہ پسند نہیں کرتے کہ اللہ تمہارے قصور
 معاف کرے اور اللہ بڑا بخشنے والا اور مہربانی کرنے والا ہے...

شان صدیقی

جب یہ آیت رسول اللہ صلی اللہ علیہ وسلم نے صدیق اکبر کو سنائی تو یہ کہنے لگے...
 بلی واللہ انی لاحب ان یغفر اللہ لی کیوں نہیں... خدا کی قسم البتہ تحقیق
 میں اس کو بہت ہی زیادہ محبوب رکھتا ہوں کہ اللہ میری مغفرت فرمائے...

اور مسطح پر بدستور خرچ دینا شروع کر دیا اور قسم کھائی کہ واللہ مسطح کا خرچ کبھی بند نہ
 کروں گا... مجھ طبرانی میں ہے کہ جتنا پہلے زیتے تھے اس سے دگنا دینے لگے...

اس آیت کریمہ یعنی وَلَا يَأْتِلِ أَوْلُوا الْفَضْلِ الْخ کے نازل کرنے سے صدیق
 اکبر کو تنبیہ مقصود تھی کہ مقام صدیقیت اور دائرہ کمال سے قدم باہر نہ نکلے... غلطی اور خطا کی
 وجہ سے اگرچہ مسطح کا وظیفہ بند کر لینا جائز ہو مگر مقام صدیقیت کا مقتضی یہ ہے کہ برائی
 کا بدلہ بھلائی سے دیا جائے ابوبکر صدیق اس اشارہ کو سمجھ گئے اور گذشتہ کے اعتبار سے مسطح
 کا وظیفہ دگنا کر دیا مسطح سے اگرچہ غلطی اور لغزش ہوئی کہ سنی سنائی باتوں پر اعتماد کر بیٹھے مگر
 چونکہ بدرین میں سے تھے جن کے متعلق حکم خداوندی یہ نازل ہو چکا ہے...

اعملوا ما شئتم فقد غفرت لكم اس لئے حق تعالیٰ نے بحق بدریت مسطح کی شفاعت
 فرمائی کہ اے ابوبکر تم اہل فضل میں سے ہو اور مسطح اہل بدر میں سے ہے... لہذا تم اس کے
 وظیفہ میں کمی نہ کرنا اور مسطح سے جو غلطی ہو گئی ہے اس کو معاف کر دینا اللہ تعالیٰ تمہاری
 غلطیوں کو معاف کرے گا... یہ آیت صدیق اکبر کی فضیلت کی صریح دلیل ہے اس سے
 بڑھ کر اور کیا فضیلت ہوگی کہ حق تعالیٰ ان کو اولوالفضل یعنی صاحب فضل فرمایا ہے...

ام المؤمنین سیدہ حفصہ رضی اللہ عنہا

پیدائش اور نام و نسب

حضرت حفصہ حضرت عمر بن الخطاب رضی اللہ عنہ کی صاحبزادی ہیں... والدہ کا نام زینب بن مظعون رضی اللہ عنہا ہے... حضرت حفصہ بعثت سے پانچ سال قبل پیدا ہوئیں... جس وقت قریش خانہ کعبہ کی تعمیر میں مصروف تھے...

ام المؤمنین حضرت حفصہ رضی اللہ تعالیٰ عنہا

نبی اکرم صلی اللہ علیہ وسلم سے پہلے حضرت حفصہ رضی اللہ تعالیٰ عنہا کا نکاح حضرت حنیس بن حذافہ رضی اللہ تعالیٰ عنہ سے ہوا تھا... جنگ احد میں انہیں کچھ گہرے زخم آئے، انہی زخموں کی وجہ سے ان کی شہادت ہوئی تو سن 3 ہجری میں آپ صلی اللہ علیہ وسلم نے حضرت حفصہ رضی اللہ تعالیٰ عنہا سے نکاح فرمایا... نکاح کے وقت آپ صلی اللہ علیہ وسلم کی عمر مبارک 55 سال اور حضرت حفصہ رضی اللہ تعالیٰ عنہا کی عمر 22 برس تھی... نکاح کے بعد آپ صلی اللہ علیہ وسلم کی خدمت میں 8 سال رہیں اور سن 41 ہجری میں مدینہ منورہ میں وفات پائی... وفات کے وقت آپ کی عمر 60 برس تھی... (تاریخ اسلام ص: 42)

حضرت حفصہ رضی اللہ عنہا کے نکاح کا معاملہ

جب حضرت حفصہ رضی اللہ تعالیٰ عنہا بیوہ ہو گئیں تو آپ کے والد محترم حضرت عمر فاروق رضی اللہ تعالیٰ عنہ کو آپ کی شادی کی فکر لاحق ہوئی... چنانچہ وہ حضرت عثمان رضی اللہ تعالیٰ عنہ سے ملے اور ان سے کہا: اگر تم چاہو تو تمہارا نکاح حفصہ سے کر دوں؟ حضرت عثمان رضی اللہ تعالیٰ عنہ نے کہا: میں اس معاملے میں غور کر لوں، لیکن کئی راتوں

کے بعد حضرت عثمان رضی اللہ تعالیٰ عنہ نے انکار کر دیا... اس کے بعد حضرت عمر فاروق رضی اللہ تعالیٰ عنہ نے حضرت ابوبکر صدیق رضی اللہ تعالیٰ عنہ سے کہا: اگر تم چاہو تو میں تمہارا نکاح حفصہ سے کر دوں؟ لیکن وہ خاموش رہے... حضرت عمر فاروق رضی اللہ تعالیٰ عنہ کو حضرت ابوبکر صدیق رضی اللہ تعالیٰ عنہ پر حضرت عثمان رضی اللہ تعالیٰ عنہ سے زیادہ غصہ آیا... اس طرح کئی راتیں گزر گئیں، پھر نبی اکرم صلی اللہ علیہ وسلم نے حضرت حفصہ رضی اللہ تعالیٰ عنہا سے نکاح کا ارادہ فرمایا تو حضرت عمر فاروق رضی اللہ تعالیٰ عنہ نے حضرت حفصہ رضی اللہ تعالیٰ عنہا کا نکاح آپ صلی اللہ علیہ وسلم کے ساتھ کر دیا...

اس کے بعد حضرت ابوبکر صدیق رضی اللہ تعالیٰ عنہ حضرت عمر فاروق رضی اللہ تعالیٰ عنہ سے ملے اور کہا: تم مجھ سے بہت ناراض ہوئے ہو گے، جب کہ تم نے مجھ سے حفصہ سے نکاح کرنے کو کہا تھا اور میں نے کوئی جواب نہیں دیا تھا؟ حضرت عمر فاروق رضی اللہ تعالیٰ عنہ نے کہا: بالکل! یہی بات ہے... حضرت ابوبکر صدیق رضی اللہ تعالیٰ عنہ نے کہا: میں نے جواب صرف اس لئے نہ دیا کہ مجھے علم تھا کہ رسول اللہ صلی اللہ علیہ وسلم نے حفصہ کیساتھ نکاح کی خواہش ظاہر کی تھی اور میں آپ صلی اللہ علیہ وسلم کے راز کو فاش نہیں کرنا چاہتا تھا... اگر آپ صلی اللہ علیہ وسلم حفصہ سے نکاح نہ فرماتے تو پھر میں ان سے ضرور نکاح کر لیتا... (جمع الفوائد)

حضرت حفصہ رضی اللہ عنہا کی نیکی کا ثمرہ

حضرت قیس بن سعد رضی اللہ تعالیٰ عنہ فرماتے ہیں: رسول اللہ صلی اللہ علیہ وسلم نے ایک مرتبہ حضرت حفصہ رضی اللہ تعالیٰ عنہا کو طلاق رجعی دے دی، اسی دوران میں ان کے دو ماموں حضرت قدامہ بن مظعون رضی اللہ تعالیٰ عنہ اور حضرت عثمان بن مظعون رضی اللہ تعالیٰ عنہ ان کے پاس آئے... دیکھا کہ سیدہ حفصہ رضی اللہ تعالیٰ عنہا رو رہی ہیں اور فرما رہی ہیں: خدا کی قسم! رسول اللہ صلی اللہ علیہ وسلم نے مجھے کسی عیب کی وجہ سے طلاق نہیں دی... کچھ دیر بعد آپ صلی اللہ علیہ وسلم تشریف لائے اور فرمایا: مجھے جبریل علیہ السلام نے کہا ہے کہ حفصہ کی طلاق سے رجوع فرمائیے، کیونکہ وہ بہت زیادہ روزے رکھنے والی اور بہت زیادہ نماز پڑھنے والی اور پرہیزگار ہیں اور وہ جنت میں بھی آپ کی بیوی ہوں گی... (طبقات ابن سعد 844)

اُم المؤمنین سیدہ سودہ بنت زمعہ رضی اللہ عنہا

نام و نسب: حضرت خدیجہ کے انتقال کے کچھ ہی روز بعد حضرت سودہ آپ کے نکاح میں آئیں... یہ بھی اشراف قریش میں سے تھیں ان کا سلسلہ نسب یہ ہے... سودہ بنت زمعہ بن قیس بن عبد شمس بن عبد ود بن نصر بن مالک بن حسل بن عامر بن لوئی... لوئی بن غالب پر پہنچ کر آنحضرت صلی اللہ علیہ وآلہ وسلم سے سلسلہ نسب مل جاتا ہے والد کا نام شمس بنت قیس بن عمرو بن زید انصاریہ ہے... انصار میں سے قبیلہ بنی النجار کی تھیں... ابتداء نبوت میں مشرف باسلام ہوئیں...

حلیہ و مزاج: حضرت سودہ کا قد لانا اور بدن بھاری تھا... مزاج میں ظرافت تھی کبھی کبھی آنحضرت صلی اللہ علیہ وسلم کو ہنساتیں...

پہلا نکاح اور بیوگی

پہلا نکاح ان کے چچا زاد بھائی سکران بن عمرو سے ہوا... صحابہ نے جب دوسری بار حبشہ کی طرف ہجرت کی تو سودہ اور سکران بھی ان مہاجرین میں تھے... جب مکہ واپس ہوئے تو راستہ میں سکران کا انتقال ہو گیا... ایک بیٹا عبدالرحمن نامی یادگار چھوڑا... عبدالرحمن مشرف باسلام ہوئے اور جنگ جلولہ میں شہید ہوئے...

حضور صلی اللہ علیہ وسلم سے نکاح

آنحضرت صلی اللہ علیہ وآلہ وسلم حضرت خدیجہ کے انتقال سے نہایت غمگین اور پریشان تھے... ایک دن خولہ بنت حکیم آپ کی خدمت میں حاضر ہوئیں اور

عرض کیا یا رسول اللہ آپ کو خدیجہ کے نہ ہونے سے پریشان دیکھتی ہوں... آپ نے فرمایا ہاں بال بچوں کی پرورش اور گھر کا انتظام سب اسی سے تھا... خولہ نے کہا کیا میں آپ کے لئے کہیں پیام نہ دوں... آپ نے فرمایا مناسب ہے اور عورتیں ہی اس کام کے لئے زیادہ موزوں ہیں... آپ نے فرمایا کس جگہ پیام دینے کا خیال ہے خولہ نے کہا اگر کنواری سے نکاح کرنا چاہیں تو آپ کے نزدیک تمام مخلوق میں جو سب سے زیادہ محبوب ہے اس کی بیٹی عائشہ سے نکاح فرمائیں اور اگر بیوہ سے چاہیں تو سودہ بنت زمعہ موجود ہے جو آپ پر ایمان لائی اور آپ کا اتباع کیا... آپ نے فرمایا دونوں جگہ پیام دیدو... خولہ اول سودہ کے پاس گئیں اور کہا مجھ کو رسول اللہ صلی اللہ علیہ وآلہ وسلم نے تمہارا پیام دے کر بھیجا ہے... سودہ نے کہا مجھ کو کوئی عذر نہیں مگر میرے باپ سے اس کا تذکرہ کر لو اور جاہلیت کے طریقہ پر ان کو سلام کرنا خولہ کہتی ہیں کہ میں ان کے باپ کے پاس پہنچی اور جاہلیت کے طریقہ پر انعم صباحاً کہا پوچھا کون ہے... میں نے کہا خولہ ہوں... آپ نے مرحبا کہہ کر دریافت کیا کہ کیسے آنا ہوا... میں نے کہا محمد بن عبد اللہ بن عبد المطلب کا آپ کی بیٹی سے پیام لے کر آئی ہوں... آپ نے سن کر کہا ہاں بیشک وہ شریف کفو ہیں... لیکن معلوم نہیں کہ سودہ کی کیا رائے ہے... میں نے کہا وہ بھی آمادہ ہے... چنانچہ اس کے بعد آنحضرت صلی اللہ علیہ وسلم تشریف لے گئے اور نکاح پڑھا گیا...

حضرت سودہ کے بھائی عبد اللہ بن زمعہ کو جو اس وقت تک مشرف باسلام نہ ہوئے تھے... جب انکو اسکا علم ہوا تو سر پر خاک ڈال لی جب مشرف باسلام ہوئے تو اپنی اس حرکت پر بہت نادم ہوئے اور جب کبھی اس کا خیال آ جاتا تو یہ کہتے کہ میں اس روز بڑا ہی نادان تھا کہ جس روز میں نے اپنے سر پر اس وجہ سے خاک ڈالی کہ آنحضرت صلی اللہ علیہ وآلہ وسلم نے میری بہن سے نکاح فرمایا...

حضور اکرم صلی اللہ علیہ وسلم سے نسبت کے لئے ایثار

ایک مرتبہ آنحضرت صلی اللہ علیہ وسلم نے سودہ کو طلاق دینے کا ارادہ فرمایا...
حضرت سودہ نے عرض کیا یا رسول اللہ مجھ کو اپنی زوجیت میں رہنے دیجئے...
میری تمنا یہ ہے کہ قیامت کے دن اللہ تعالیٰ مجھ کو آپ کی ازواج میں اٹھائے اور
چونکہ میں بوڑھی ہو گئی ہوں اس لئے اپنی باری حضرت عائشہ کو ہبہ کئے دیتی ہوں...
آپ صلی اللہ علیہ وسلم نے اس کو منظور فرمایا...

وفات: ماہ ذی الحجہ ۲۳ھ میں مدینہ منورہ میں حضرت عمر کے اخیر زمانہ خلافت میں
وفات پائی... بعض کہتے ہیں کہ ۵۴ھ میں وفات پائی... واقدی نے اسی کو راجح قرار دیا ہے...

خواب میں بشارت

حضرت سودہ رضی اللہ تعالیٰ عنہا جب حضرت سکران رضی اللہ عنہ کے نکاح
میں آئیں تو آپ نے ایک خواب دیکھا کہ رسول اللہ صلی اللہ علیہ وسلم سامنے سے
تشریف لارہے ہیں اور آپ صلی اللہ علیہ وسلم نے آ کر انکی گردن کو چھوا ہے، یہ
خواب انہوں نے اپنے خاوند سکران رضی اللہ تعالیٰ عنہ سے بیان کیا... حضرت
سکران رضی اللہ تعالیٰ عنہ نے کہا: اگر تمہارا یہ خواب سچا ہے تو اس کی تعبیر یہ ہے کہ
میں انتقال کر جاؤں گا اور تیرا نکاح رسول اللہ صلی اللہ علیہ وسلم سے ہوگا... پھر ایک
رات آپ نے خواب میں دیکھا کہ آپ سوئی ہوئی ہیں اور آپ پر چاند ٹوٹ کر گرا
ہے... یہ خواب بھی آپ نے اپنے خاوند سے بیان کیا... انہوں نے کہا: اگر تمہارا یہ
خواب سچا ہے تو اسکی تعبیر یہ ہے کہ میں تھوڑے عرصے کے بعد انتقال کر جاؤں گا...
چنانچہ اسی رات حضرت سکران رضی اللہ تعالیٰ عنہ بیمار پڑے اور تھوڑے
دنوں کے بعد ان کا انتقال ہو گیا... پھر کچھ عرصے بعد حضرت سودہ رضی اللہ تعالیٰ عنہا
کا نکاح نبی اکرم صلی اللہ علیہ وسلم سے ہو گیا... (طبقات ابن سعد 56/8)

کمال جذبہ اطاعت

حضرت سوده رضی اللہ عنہا اخلاق نبوی کی ایک جیتی جاگتی تصویر تھیں... اطاعت و فرمانبرداری تو آپ میں کوٹ کوٹ کر بھری ہوئی تھی... حضرت ابو ہریرہ رضی اللہ تعالیٰ عنہ فرماتے ہیں: رسول اللہ صلی اللہ علیہ وسلم نے حجۃ الوداع کے موقع پر اپنی ازواج مطہرات سے فرمایا: میرے بعد گھر میں بیٹھنا... حضرت سوده رضی اللہ تعالیٰ عنہا نے آپ صلی اللہ علیہ وسلم کے اس فرمان پر اس شدت سے عمل کیا کہ پھر کبھی حج کے لئے بھی نہ گئیں... فرماتی تھیں: میں حج اور عمرہ دونوں کر چکی ہوں اور اب آپ صلی اللہ علیہ وسلم کے حکم کے مطابق گھر میں ہی بیٹھوں گی... (مسند احمد 6/324)

سادگی اور سخاوت

حضرت سوده رضی اللہ تعالیٰ عنہا کی طبیعت میں سادگی تھی، ایک مرتبہ حضرت عمر فاروق رضی اللہ تعالیٰ عنہ نے آپ کے پاس درہموں سے بھرا ہوا تھیلا بھیجا، آپ نے پوچھا: یہ کیا ہے؟ لانے والوں نے بتایا کہ یہ درہم ہیں، تو حیران ہو کر فرمایا: ارے! کھجوروں کی طرح تھیلے میں درہم... پھر انہوں نے وہ سارے درہم تقسیم کر دیے... (الاصلیۃ 4/339)



اُمّ المؤمنین سیدہ صفیہ بنت

حیی بن اخطب رضی اللہ عنہا

خاندان: حضرت صفیہ حیی بن اخطب سردار بنی نضیر کی بیٹی تھیں... حیی حضرت موسیٰ علیہ السلام کے بھائی حضرت ہارون بن عمران علیہ السلام کی اولاد میں سے تھا... ماں کا نام ضرہ تھا... پہلا نکاح

پہلا نکاح سلام بن مشکم قرظی سے ہوا... سلام کے طلاق دے دینے کے بعد کنانہ بن ابی الحقیق سے نکاح ہوا... کنانہ غزوہ خیبر میں مقتول ہوا...

گرفتاری، آزادی اور حرم نبوی میں شمولیت

غزوہ خیبر ہی میں ان کا خاوند قتل ہوا اور یہ گرفتار ہوئیں... رسول اللہ صلی اللہ علیہ وآلہ وسلم نے ان کو آزاد کر کے اپنی زوجیت میں لے لیا اور یہی ان کا مہر قرار پایا... خیبر سے چل کر آپ مقام صہبا میں اترے جو خیبر سے ایک منزل ہے وہاں پہنچ کر عروسی فرمائی اور یہیں ولیمہ فرمایا...

عجیب شان کا ولیمہ

ولیمہ عجیب شان سے ہوا... چمڑے کا ایک دسترخوان بچھا دیا گیا اور حضرت انس سے فرمایا کہ اعلان کر دو کہ جس کے پاس جو کچھ سامان جمع ہو وہ لے آئے... کوئی کھجور لایا اور کوئی پنیر اور کوئی ستولا یا اور کوئی گھی لایا... جب اس طرح سامان جمع ہو گیا تو سب نے ایک جگہ بیٹھ کر کھا لیا اس ولیمہ میں گوشت اور روٹی کچھ نہ تھا... مقام صہبا میں تین

روز آپ نے قیام کیا اور حضرت صفیہ پردہ میں رہیں... جب آپ وہاں سے روانہ ہوئے تو خود حضرت صفیہ کو اونٹ پر سوار کرایا اور اپنی عبا سے ان پر پردہ کیا کہ کوئی دیکھ نہ سکے گویا کہ یہ اعلان تھا کہ حضرت صفیہ ام المومنین ہیں ام ولد نہیں...

حضرت صفیہ رضی اللہ عنہا کی خصوصیت

ایک دفعہ رسول اللہ صلی اللہ علیہ وسلم حضرت صفیہ کے پاس تشریف لے گئے تو دیکھا کہ حضرت صفیہ رو رہی ہیں... فرمایا کیوں روتی ہو کہا کہ عائشہ اور حفصہ مجھ کو چھیڑتی ہیں اور کہتی ہیں کہ ہم رسول اللہ صلی اللہ علیہ وآلہ وسلم کی نظر میں زیادہ مکرم اور محترم ہیں... ہم آپ کی زوجہ ہونے کے ساتھ آپ کے چچا کی بیٹیاں بھی ہیں... آپ نے فرمایا تم نے یہ کیوں نہ کہہ دیا کہ تم مجھ سے کیسے بہتر ہو سکتی ہو باپ میرے ہارون ہیں اور چچا میرے موسیٰ ہیں اور شوہر میرے محمد صلی اللہ علیہ وسلم ہیں...

حضور صلی اللہ علیہ وسلم کے لئے جاٹھاری

ایک بار تمام ازواج مطہرات مرض الوفات میں آپ کے پاس جمع ہوئیں... حضرت صفیہ نے عرض کیا کہ اے اللہ کے نبی میری یہ تمنا اور آرزو ہے کہ آپ کے بدلہ میں یہ تکلیف مجھ کو ہو جائے ازواج مطہرات نے آپس میں ایک دوسرے کی طرف اشارہ کیا... آپ نے دیکھ لیا اور فرمایا... خدا کی قسم البتہ تحقیق یہ سچی ہے...

اپنے زیور کی تقسیم

سعید بن مسیب سے مرسل مروی ہے کہ جب حضرت صفیہ مدینہ آئیں تو آپ کے کانوں میں سونے کا کچھ زیور تھا... اس میں سے کچھ تو حضرت فاطمہ کو دیا اور کچھ اور عورتوں کو... (اخرجہ ابن سعد بہ سند صحیح)

سبحان اللہ... پیغمبر کی زوجیت میں آئیں اور دنیا کا قصہ ختم کیا...

وفات: ماہ رمضان المبارک ۵۰ ہجری میں وفات پائی اور جنت البقیع میں دفن ہوئیں...

مزید حالات و واقعات

نبی اکرم صلی اللہ علیہ وسلم سے پہلے حضرت صفیہ رضی اللہ تعالیٰ عنہا کے دو نکاح ہوئے تھے... پہلا نکاح سلام بن مشکم سے ہوا، اس نے آپ کو طلاق دے دی تو دوسرا نکاح کنانہ بن ابی حقیق سے ہوا، یہ خیبر کے سردار کا بھتیجا تھا... آپ کے والد کا نام حمی بن اخطب تھا اور یہ بنو نضیر کا سردار تھا... خیبر کی لڑائی میں آپ کے والد، بھائی اور شوہر سب مارے گئے، تو سن 7 ہجری میں آپ صلی اللہ علیہ وسلم نے حضرت صفیہ رضی اللہ تعالیٰ عنہا سے نکاح فرمایا... نکاح کے وقت آپ صلی اللہ علیہ وسلم کی عمر مبارک 59 سال اور حضرت صفیہ رضی اللہ عنہا کی عمر 17 برس تھی... نکاح کے بعد آپ صلی اللہ علیہ وسلم کی خدمت میں 4 سال رہیں اور سن 50 ہجری میں مدینہ منورہ میں وفات پائی... وفات کے وقت آپ کی عمر 60 برس تھی... (تاریخ اسلام ص 45)

حضرت صفیہ رضی اللہ تعالیٰ عنہا فرماتی ہیں: میں نے خواب دیکھا کہ چاند میری گود میں آکر گرا ہے... یہ خواب میں نے اپنے شوہر کو سنایا تو اس نے بہت زور سے میرے منہ پر ایک تھپڑ مارا اور کہا: تو یثرب کے بادشاہ کی تمنا کرتی ہے! (البیہقی 251\9)

خیبر کی لڑائی کے بعد حضرت دحیہ کلبی رضی اللہ تعالیٰ عنہ نے رسول اللہ صلی اللہ علیہ وسلم سے ایک باندی مانگی، تو آپ صلی اللہ علیہ وسلم نے حضرت صفیہ رضی اللہ تعالیٰ عنہا کو مرحمت فرما دیا... چونکہ یہ سردار کی بیٹی تھیں... اس لئے لوگوں نے عرض کیا: یہ بات بہت سے لوگوں کو ناگوار ہوگی، صفیہ کو اگر آپ صلی اللہ علیہ وسلم اپنے نکاح میں لے لیں تو بہت سے لوگوں کی دل داری ہوگی... اس لئے حضرت دحیہ کلبی رضی اللہ تعالیٰ عنہ کو خاطر خواہ عوض دے کر آپ صلی اللہ علیہ وسلم نے حضرت صفیہ رضی اللہ تعالیٰ عنہا کو لے لیا اور آزاد فرما کر آپ سے نکاح کر لیا... بعض روایات میں آیا ہے کہ آپ صلی اللہ علیہ وسلم نے حضرت صفیہ رضی اللہ تعالیٰ عنہا کو اختیار دے دیا اور فرمایا: اگر تم اپنی قوم اور ملک میں رہنا چاہو تو آزاد ہو، چلی جاؤ اور اگر میرے پاس میرے نکاح میں رہنا چاہو تو رہو... آپ نے

عرض کیا: اے اللہ کے رسول! میں شرک کی حالت میں آپ کی تمنا کرتی تھی، اب مسلمان ہو کر کیسے جاسکتی ہوں! اس سے مراد آپ کا وہ خواب تھا جو آپ نے خیبر کی لڑائی سے پہلے دیکھا تھا... (فضائل اعمال ص: 155)

حضرت صفیہ رضی اللہ تعالیٰ عنہا فرماتی ہیں: خیبر کی لڑائی میں یہودیوں کی شکست کے بعد جب میں گرفتار ہوئی اور مجھے رسول اللہ صلی اللہ علیہ وسلم کے سامنے پیش کیا گیا تو اس وقت میرے نزدیک آپ صلی اللہ علیہ وسلم سے زیادہ ناپسندیدہ انسان کوئی بھی نہ تھا، کیونکہ میرا باپ، شوہر اور دوسرے رشتہ دار قتل ہو چکے تھے... شادی کے بعد آپ صلی اللہ علیہ وسلم میرے والد اور خاوند کے قتل کی وجوہات بیان فرماتے رہے اور یہ بھی فرمایا: اے صفیہ! تمہاری قوم نے ہمارے ساتھ یہ یہ کیا ہے... آپ فرماتی ہیں: جب میں آپ صلی اللہ علیہ وسلم کے پاس سے اٹھی تو آپ صلی اللہ علیہ وسلم سے زیادہ محبوب میرے نزدیک کوئی نہ تھا... (الطبرانی، المعجم، 251\9)

حضرت صفیہ رضی اللہ تعالیٰ عنہا فرماتی ہیں: میں نے رسول اللہ صلی اللہ علیہ وسلم سے زیادہ حسن اخلاق کا مجسمہ کوئی اور نہیں دیکھا... آپ صلی اللہ علیہ وسلم رات کے وقت خیبر سے ایک اونٹنی پر سوار ہوئے، اس وقت مجھے اونگھ آرہی تھی، آپ صلی اللہ علیہ وسلم بار بار مجھے جگاتے کہ کہیں میں اونٹ سے گرنے جاؤں اور فرماتے: اے بنتِ حنی! تھوڑی دیر انتظار کرو، یہاں تک کہ ہم صہبا پہنچ جائیں... (امہات المؤمنین قدم بہ قدم، عبداللہ فارانی)

حضرت صفیہ رضی اللہ تعالیٰ عنہا نہایت عقل مند، عالمہ اور فاضلہ تھیں... بردباری تو آپ میں کوٹ کوٹ کر بھری ہوئی تھی... آپ میں برداشت کا مادہ بھی بہت تھا... خیبر کی لڑائی کے بعد جب آپ اپنی بہن کے ساتھ گرفتار ہو کر آرہی تھیں تو آپ کی بہن یہودیوں کی لاشوں کو دیکھ کر چیخ اٹھتی تھیں، لیکن آپ ان کی طرح بالکل نہیں چیخیں، یہاں تک کہ اپنے شوہر کی لاش کو دیکھ کر بھی صبر سے کام لیا... (امہات المؤمنین قدم بہ قدم، عبداللہ فارانی)

اللہ تعالیٰ نے حضرت صفیہ رضی اللہ تعالیٰ عنہا کو حسن و جمال سے بھی خوب نوازا تھا... آپ جب خیبر سے مدینہ منورہ آئیں تو حضرت حارث بن نعمان رضی اللہ تعالیٰ عنہ کے مکان پر اتاری گئیں... آپ کے حسن و جمال کی شہرت سن کر بہت سی انصاری عورتیں آپ کو دیکھنے کیلئے آئیں... (طبقات ابن سعد)

حضرت صفیہ رضی اللہ تعالیٰ عنہا چونکہ یہودیوں کے سردار کی بیٹی تھیں، اس لئے شروع ہی سے اپنے چاروں طرف دولت کے انبار دیکھے... اللہ تعالیٰ نے آپ کی طبیعت میں فیاضی عطا فرمائی تھی... جب آپ ام المؤمنین بن کر مدینہ منورہ میں آئیں تو آپ کے پاس سونے کے زیورات تھے... آپ نے ان میں سے کچھ حضرت فاطمہ رضی اللہ تعالیٰ عنہا اور کچھ ان کے ساتھ آنے والی دوسری عورتوں کو تحفے کے طور پر دیے... (الاصلبۃ 347/4)

حضرت صفیہ رضی اللہ تعالیٰ عنہا نبی اکرم صلی اللہ علیہ وسلم سے بہت محبت کرتی تھیں... جب آپ صلی اللہ علیہ وسلم کی طبیعت آخری وقت میں ناساز ہوئی تو آپ نے نہایت حسرت سے کہا: کاش! آپ کی بیماری مجھے لگ جاتی... اس پر تمام ازواج مطہرات نے آپ کی طرف حیرت سے دیکھا تو آپ صلی اللہ علیہ وسلم نے فرمایا: صفیہ سچ کہہ رہی ہے...

نبی اکرم صلی اللہ علیہ وسلم کو بھی حضرت صفیہ رضی اللہ تعالیٰ عنہا سے بہت محبت تھی... نبی اکرم صلی اللہ علیہ وسلم ہر موقع پر آپ کی دلجوئی فرماتے تھے... ایک سفر میں حضرت صفیہ رضی اللہ تعالیٰ عنہا کا اونٹ بیمار ہو گیا... اس سفر میں دوسری ازواج مطہرات بھی آپ صلی اللہ علیہ وسلم کے ساتھ تھیں... ایک صحابیہ رضی اللہ تعالیٰ عنہا کے پاس دو اونٹ تھے، اس لئے آپ صلی اللہ علیہ وسلم نے ان سے فرمایا کہ ایک اونٹ صفیہ کو دے دو... انہوں نے نہ دیا تو آپ صلی اللہ علیہ وسلم دو ماہ تک ان صحابیہ رضی اللہ تعالیٰ عنہا سے ناراض رہے... (امہات المؤمنین قدم بہ قدم)

نکاح اور حرم نبوی میں آمد

حضرت انس رضی اللہ عنہ فرماتے ہیں کہ جب خیبر میں قیدی جمع کئے گئے تو

حضرت دحیہ رضی اللہ عنہ نے آ کر عرض کیا یا رسول اللہ! ان قیدیوں میں سے ایک باندی مجھے دے دیں حضور صلی اللہ علیہ وسلم نے فرمایا جا کر لے لو چنانچہ انہوں نے حضرت صفیہ بنت حنی رضی اللہ عنہا کو لے لیا تو ایک آدمی نے آ کر حضور صلی اللہ علیہ وسلم کی خدمت میں عرض کیا یا نبی اللہ! آپ نے قریظہ اور نضیر کی سردار صفیہ بنت حنی حضرت دحیہ رضی اللہ عنہ کو دے دی وہ تو آپ ہی کے مناسب ہے حضور صلی اللہ علیہ وسلم نے فرمایا اس (صفیہ) کو یہاں لاؤ... جب حضور صلی اللہ علیہ وسلم نے انہیں دیکھا تو فرمایا (اے دحیہ!) تم اس کی جگہ قیدیوں میں سے کوئی اور باندی لے لو پھر حضور صلی اللہ علیہ وسلم نے انہیں آزاد کیا اور ان سے شادی کر لی... (اخرجہ ابوودود و اخرجہ البخاری و مسلم)

حضرت انس رضی اللہ عنہ فرماتے ہیں کہ ہم لوگ خیبر گئے... جب خیبر کا قلعہ اللہ تعالیٰ نے فتح کر کے حضور صلی اللہ علیہ وسلم کو دے دیا تو آپ صلی اللہ علیہ وسلم کے سامنے کسی نے حضرت صفیہ بنت حنی بن اخطب رضی اللہ عنہما کے حسن و جمال کا تذکرہ کیا... ان کا خاوند قتل ہو چکا تھا اور ان کی نئی شادی ہوئی تھی اور وہ ابھی دلہن ہی تھیں تو حضور صلی اللہ علیہ وسلم نے انہیں اپنے لئے خاص کر لیا حضور انہیں وہاں سے لے کر چلے جب آپ صہباء کے مقام کے سد نامی پہاڑ کے قریب پہنچے تو حضرت صفیہ رضی اللہ عنہا حیض سے پاک ہو گئیں تو حضور صلی اللہ علیہ وسلم نے ان سے خلوت فرمائی پھر حضور صلی اللہ علیہ وسلم نے چمڑے کے چھوٹے دسترخوان پر کھجور گھی اور آٹے کا حلوہ تیار کیا پھر مجھ سے فرمایا اپنے آس پاس کے لوگوں کو خبر کر دو (کہ ولیمہ تیار ہے) حضرت صفیہ رضی اللہ عنہا کی رخصتی پر حضور صلی اللہ علیہ وسلم کی طرف سے یہی ولیمہ تھا پھر ہم وہاں سے مدینہ چلے تو میں نے دیکھا کہ حضور اونٹ کی کوہان پر چادر سے حضرت صفیہ رضی اللہ عنہا کے لئے پردے کا انتظام فرماتے پھر اونٹ کے پاس بیٹھ کر اپنا گھٹنا کھڑا کر دیتے جس پر اپنا پاؤں رکھ کر حضرت صفیہ رضی اللہ عنہا اونٹ پر سوار ہوتیں... (عند البخاری)

اُم المؤمنین سیدہ میمونہ بنت حارث رضی اللہ عنہا

نام و نسب

میمونہ آپ کا نام ہے... باپ کا نام حارث اور ماں کا نام ہند تھا...

نکاح

ماہ ذی قعدہ ۷ ہجری میں جب آپ عمرہ حدیبیہ کی قضاء کرنے کے لئے مکہ تشریف لائے اس وقت آپ کی زوجیت میں آئیں... ابن سعد کہتے ہیں کہ یہ آپ کی آخری بیوی تھیں... جن کے بعد آپ نے پھر کسی اور سے نکاح نہیں فرمایا... آپ سے پہلے ابورہم بن عبدالعزیٰ کے نکاح میں تھیں... ابورہم کے انتقال کے بعد آپ کی زوجیت میں آئیں... پانچ سو درہم مہر مقرر ہوا... ابن عباس سے مروی ہے کہ جب رسول اللہ صلی اللہ علیہ وآلہ وسلم نے حضرت میمونہ سے پیام دیا تو حضرت میمونہ نے حضرت عباس کو اپنا وکیل مقرر کیا... چنانچہ حضرت عباسؓ نے حضرت میمونہ سے آپ کا نکاح کر دیا... (رواہ احمد والنسائی)

روایات اس بارہ میں بہت مختلف ہیں کہ نکاح کے وقت آپ محرم تھے یا حلال تھے امام بخاری کے نزدیک یہی راجح ہے کہ نکاح کے وقت آپ محرم تھے... مکہ سے چل کر آپ مقام سرف میں ٹھہرے اور وہاں پہنچ کر عروسی فرمائی... بعض روایات سے معلوم ہوتا ہے کہ نکاح اور عروسی دونوں مقام سرف ہی میں ہوئے...

وفات

۵۱ ہجری میں مقام سرف میں اسی جگہ انتقال کیا جہاں عروسی ہوئی تھی... اور وہیں

دفن ہوئیں... عبداللہ بن عباس رضی اللہ تعالیٰ عنہ نے نماز جنازہ پڑھائی... قبر میں عبداللہ بن عباس اور یزید بن اہم اور عبداللہ بن شداد اور عبید اللہ خولانی نے اتارا... تین اول الذکر آپ کے بھانجے تھے اور چوتھے آپ کے پروردہ یتیم تھے...

یہ گیارہ ازواج مطہرات ہیں جو آنحضرت صلی اللہ علیہ وآلہ وسلم کی زوجیت میں رہیں اور امہات المؤمنین کے لقب سے مشہور ہوئیں اور چند عورتیں ایسی بھی ہیں کہ جن سے آپ نے نکاح تو فرمایا لیکن مقاربت سے پہلے ہی ان کو اپنی زوجیت سے جدا کر دیا... جیسے اسماء بنت نعمان جو نیتہ اور عمرہ بنت یزید کلابیہ...

حضرت میمونہ بنت حارث ہلالیہ رضی اللہ عنہا سے نکاح

حضرت ابن شہاب کہتے ہیں کہ حضور صلی اللہ علیہ وسلم صلح حدیبیہ کے اگلے سال ذیقعدہ ۷ ہجری میں عمرہ کے لئے تشریف لے چلے ذیقعدہ وہی مہینہ ہے جس میں ایک سال پہلے مشرکوں نے مسجد حرام میں جانے سے روکا تھا جب آپ یا حج مقام پر پہنچے تو حضرت جعفر بن ابی طالب رضی اللہ عنہ کو آگے حضرت میمونہ بنت حارث بن حزن عامریہ رضی اللہ عنہا کے پاس بھیجا حضرت جعفر رضی اللہ عنہ نے حضرت میمونہ رضی اللہ عنہا کو حضور صلی اللہ علیہ وسلم کی طرف سے شادی کا پیغام دیا....

تو حضرت میمونہ رضی اللہ عنہا نے اپنا معاملہ حضرت عباس بن عبدالمطلب رضی اللہ عنہ کے سپرد کر دیا، حضرت میمونہ رضی اللہ عنہا کی بہن حضرت ام فضل رضی اللہ عنہا، حضرت عباس رضی اللہ عنہ کی بیوی تھیں چنانچہ حضرت عباس نے حضرت میمونہ رضی اللہ عنہا کی شادی حضور صلی اللہ علیہ وسلم سے کر دی اس کے بعد حضور صلی اللہ علیہ وسلم سرف مقام پر آ کر ٹھہر گئے اور مکہ مکرمہ سے حضرت میمونہ رضی اللہ عنہا وہاں آ گئیں اور وہاں ان کی رخصتی ہوئی اور اللہ کی عجیب شان جہاں ان کی رخصتی ہوئی تھی وہاں ہی بغداد میں ان کا انتقال ہوا... (اخرجہ الحاکم ۳۰/۴)

مزید حالات

نبی اکرم صلی اللہ علیہ وسلم سے پہلے حضرت میمونہ رضی اللہ تعالیٰ عنہا کے دو نکاح ہوئے تھے... پہلا نکاح مسعود بن عمرو سے ہوا، لیکن کسی وجہ سے دونوں میں علیحدگی ہو گئی تھی... اس کے بعد دوسرا نکاح ابو رحم سے ہوا، اس کا انتقال ہوا تو سن 7 ہجری میں سرف کے مقام پر آپ صلی اللہ علیہ وسلم نے حضرت میمونہ رضی اللہ تعالیٰ عنہا سے نکاح فرمایا... نکاح کے وقت آپ صلی اللہ علیہ وسلم کی عمر مبارک 59 سال اور حضرت میمونہ رضی اللہ تعالیٰ عنہا کی عمر 36 برس تھی... نکاح کے بعد آپ صلی اللہ علیہ وسلم کی خدمت میں 3 سال رہیں اور سن 51 ہجری میں بمقام سرف، جہاں نکاح ہوا تھا وہیں وفات پائی... وفات کے وقت آپ کی عمر 81 برس تھی... (تاریخ اسلام ص: 46)

حضرت میمونہ رضی اللہ تعالیٰ عنہا حضرت عبداللہ بن عباس رضی اللہ تعالیٰ عنہ اور حضرت خالد بن ولید رضی اللہ تعالیٰ عنہ کی حقیقی خالہ تھیں... سن 7 ہجری میں جب رسول اللہ صلی اللہ علیہ وسلم عمرہ ادا کرنے کے لئے مدینہ منورہ سے مکہ مکرمہ تشریف لے گئے تو حضرت میمونہ رضی اللہ تعالیٰ عنہا کے بہنوئی نے عرض کیا: اے اللہ کے رسول! آپ میمونہ سے نکاح فرمائیں... چنانچہ آپ صلی اللہ علیہ وسلم نے رضا مندی کا اظہار کرتے ہوئے نکاح فرمایا... یہ بھی کہا جاتا ہے کہ آپ صلی اللہ علیہ وسلم نے حضرت جعفر طیار رضی اللہ تعالیٰ عنہ کو حضرت میمونہ رضی اللہ تعالیٰ عنہا کے پاس نکاح کا پیغام دے کر بھیجا تھا... آپ نے حضرت عباس رضی اللہ تعالیٰ عنہ کو اپنا وکیل بنا لیا اور انہوں نے آپ کا نکاح نبی اکرم صلی اللہ علیہ وسلم سے کر دیا... عمرۃ القضاء ادا کرنے کے بعد حد و حرم ہی میں آپ صلی اللہ علیہ وسلم نے حضرت میمونہ رضی اللہ تعالیٰ عنہا سے نکاح فرمایا... نکاح کے وقت آپ صلی اللہ علیہ وسلم احرام اتار چکے تھے... جب آپ صلی اللہ علیہ وسلم عمرے سے فارغ ہو کر مدینہ منورہ کی طرف لوٹے تو مقام سرف پر، جو کہ مدینہ منورہ

کے راستے پر مکہ مکرمہ سے 10 میل پر واقع ہے، قیام فرمایا... آپ صلی اللہ علیہ وسلم کے غلام حضرت ابو رافع رضی اللہ تعالیٰ عنہ حضرت میمونہ رضی اللہ تعالیٰ عنہا کو لے کر سرف پہنچے... یہیں رسم عروسی ادا ہوئی... (مستدرک الحاکم 304)

حضرت میمونہ رضی اللہ تعالیٰ عنہا بہت عقل مند اور دور اندیش تھیں... سفر حج میں حضرت میمونہ رضی اللہ تعالیٰ عنہا نبی اکرم صلی اللہ علیہ وسلم کے ساتھ تھیں... لوگوں کو 9 ذی الحجہ کو شک ہوا کہ آپ صلی اللہ علیہ وسلم کا روزہ ہے یا نہیں؟ حضرت میمونہ رضی اللہ تعالیٰ عنہا نے ایک پیالہ دودھ آپ صلی اللہ علیہ وسلم کی خدمت میں بھیج دیا، جسے آپ صلی اللہ علیہ وسلم نے پی لیا... سب لوگوں نے دیکھ لیا اور اس ترکیب سے پتہ چل گیا کہ آپ صلی اللہ علیہ وسلم کا روزہ نہیں... (ازواج مطہرات حیات و خدمات، ص: 201)

حضرت میمونہ رضی اللہ تعالیٰ عنہا دینی مسائل کی بہت بڑی عالمہ تھیں... ایک مرتبہ ایک عورت نے بیماری کی حالت میں منت مانی تھی کہ شفا یاب ہونے پر بیت المقدس جا کر نماز پڑھے گی... اللہ تعالیٰ نے اس کو شفاء دی اور وہ سفر کی تیاری کرنے لگی... جب رخصت ہونے کے لئے حضرت میمونہ رضی اللہ تعالیٰ عنہا کے پاس آئی تو آپ نے اس کو سمجھایا کہ تم یہیں رہو اور مسجد نبوی میں نماز ادا کر لو، کیونکہ یہاں نماز پڑھنے کا ثواب دوسری مسجدوں کے ثواب سے ہزار گنا زیادہ ہے... (ازواج مطہرات حیات و خدمات، ص: 199)

حضرت میمونہ رضی اللہ تعالیٰ عنہا مکہ مکرمہ میں مقیم تھیں... وہاں کچھ طبیعت خراب ہوئی تو فرمایا: مجھے مکہ سے لے چلو، کیونکہ مجھے مکہ میں موت نہیں آئے گی... یہ مجھے رسول اللہ صلی اللہ علیہ وسلم نے بتایا تھا... چنانچہ مکہ سے روانہ ہوئیں اور جب مقام سرف پہنچیں تو انتقال فرمایا...

(ازواج مطہرات حیات و خدمات، ص: 201) (بحوالہ اسلامی نظریہ تعداد ازواج)

اُمّ المؤمنین سیدہ اُمّ حبیبہ بنت ابوسفیان رضی اللہ عنہا

پیدائش اور نام و نسب

رملہ آپ کا نام اور ام حبیبہ آپ کی کنیت تھی... ابوسفیان بن حرب اموی قریش کے مشہور سردار کی بیٹی تھیں والدہ کا نام صفیہ بنت ابی العاص تھا... جو حضرت عثمان کی پھوپھی تھیں... بعثت سے ۷ سال پہلے پیدا ہوئیں...

نکاح، اسلام اور ہجرت حبشہ

پہلا نکاح عبید اللہ بن جحش سے ہوا ام حبیبہؓ ابتداء ہی میں مسلمان ہوئیں اور ان کے شوہر بھی اسلام لے آئے اور دونوں نے حبشہ کی طرف ہجرت کی وہاں جا کر ایک لڑکی پیدا ہوئی جس کا نام حبیبہ رکھا اور اسی کے نام پر ام حبیبہ کنیت رکھی گئی اور پھر اسی کنیت سے مشہور ہوئیں...

چند روز کے بعد عبید اللہ بن جحش تو اسلام سے مرتد ہو کر عیسائی بن گیا... مگر ام حبیبہ رضی اللہ عنہا برابر اسلام پر قائم رہیں...

خواب اور بیوگی

ام حبیبہ کہتی ہیں کہ عبید اللہ کے نصرانی ہونے سے پہلے اس کو نہایت بری اور بھیانک شکل میں خواب میں دیکھا بہت گھبرائی جب صبح ہوئی تو معلوم ہوا کہ عیسائی ہو

چکا ہے... میں نے یہ خواب بیان کیا (کہ شاید متنبہ ہو جائے) مگر کچھ توجہ نہیں کی اور شراب و کباب میں برابر منہمک رہا... حتیٰ کہ اسی حالت میں انتقال ہو گیا...

حضور صلی اللہ علیہ وسلم کا نجاشی کے نام پیغام

چند روز کے بعد خواب میں دیکھا کہ کوئی شخص یا ام المومنین کہہ کر آواز دے رہا ہے جس سے میں گھبرائی عدت کا ختم ہونا تھا کہ یکا یک رسول اللہ صلی اللہ علیہ وآلہ وسلم کا پیغام پہنچا... ادھر رسول اللہ صلی اللہ علیہ وآلہ وسلم نے عمرو بن امیہ ضمیری کو نجاشی شاہ حبشہ کے پاس یہ کہلا کر بھیجا کہ اگر ام حبیبہ مجھ سے نکاح کرنا چاہیں تو تم بطور وکیل نکاح پڑھو کر میرے پاس بھیج دو...

نجاشی کا بطور وکیل آپ کا نکاح حضور صلی اللہ علیہ وسلم سے کرنا

نجاشی نے اپنی باندی ابرہہ کو ام حبیبہ کے پاس یہ کہلا کر بھیجا کہ میرے پاس رسول اللہ صلی اللہ علیہ وآلہ وسلم کا ایک والا نامہ اس مضمون کا یعنی پیام کا آیا ہے اگر تم کو منظور ہو تو اپنی طرف سے کسی کو وکیل بنا لو... ام حبیبہ نے اس پیام کو منظور کیا... اور خالد بن سعید بن العاص اموی کو اپنا وکیل مقرر کیا اور اس بشارت اور خوشخبری کے انعام میں ہاتھوں کے دونوں کنگن اور پیروں کی پازیب اور انگلیوں کے چھلے جو سب نقرئی تھے ابرہہ کو دے دیئے... جب شام ہوئی تو نجاشی نے حضرت جعفر اور تمام مسلمانوں کو جمع کر کے خود خطبہ نکاح پڑھا... وہ خطبہ یہ ہے...

الحمد لله الملك القدوس السلام المؤمن المهيمن العزيز
الجبار اشهد ان لا اله الا الله و ان محمداً عبده و رسوله و انه الذي
بشر به عيسى بن مريم صلى الله عليهما وسلم

اما بعد... فان رسول الله صلى الله عليه وسلم كتب الى ان
ازوجه ام حبيبة بنت ابي سفيان فاجبت الى مادعا اليه رسول الله

صلی اللہ علیہ وسلم وقد اصدقتهما اربعماتہ دینار

حمد ہے خداوند قدوس اور خدائے غالب اور عزیز اور جبار کی میں گواہی دیتا ہوں کہ اللہ کے سوا کوئی معبود نہیں اور گواہی دیتا ہوں کہ محمد صلی اللہ علیہ وآلہ وسلم اللہ کے برگزیدہ بندہ اور رسول برحق ہیں... اور آپ وہی نبی ہیں جن کی عیسے بن مریم صلی اللہ علیہا وسلم نے بشارت دی ہے...

اما بعد... رسول اللہ صلی اللہ علیہ وسلم نے مجھ کو یہ تحریر فرمایا ہے کہ میں آپ کا نکاح ام حبیبہ بنت ابی سفیان سے کر دوں... میں نے آپ کے ارشاد کے مطابق آپ کا نکاح ام حبیبہ سے کر دیا اور چار سو دینار مہر مقرر کیا ہے...

اور اسی وقت وہ چار سو دینار خالد بن سعید اموی کے حوالے کر دیئے اس کے بعد خالد بن سعید کھڑے ہوئے اور یہ تقریر فرمائی...

الحمد لله احمده واستعينه، واستغفره واشهد ان لا اله الا الله وحده لا شريك له، و اشهد ان محمدا عبده و رسوله ارسله بالهدى و دين الحق ليظهره على الدين كله ولو كره المشركون...

اما بعد... فقد اجبت الى مادعا اليه رسول الله صلى الله عليه وسلم و زوجته ام حبيبہ بنت ابى سفیان فبارك الله لرسول الله صلى الله عليه وسلم...

الحمد لله... میں اللہ کی حمد و ثناء کرتا ہوں اور اس سے مغفرت طلب کرتا ہوں اور گواہی دیتا ہوں کہ اللہ کے سوا کوئی معبود نہیں وہ ایک ہے کوئی اس کا شریک نہیں اور گواہی دیتا ہوں محمد صلی اللہ علیہ وآلہ وسلم اللہ کے برگزیدہ بندے ہیں اور رسول برحق ہیں... جن کو اللہ تعالیٰ نے ہدایت اور دین برحق دے کر بھیجا ہے تاکہ اس دین کو تمام دینوں پر غالب کرے اگرچہ مشرکین کو ناگوار ہو...

اما بعد میں نے آنحضرت صلی اللہ علیہ وآلہ وسلم کے پیام کو قبول کیا اور آپ سے ام حبیبہ کا نکاح کر دیا... اللہ تعالیٰ مبارک فرمائے...

ولیمہ

لوگوں نے اٹھنے کا ارادہ کیا... نجاشی نے کہا کہ ابھی بیٹھے... حضرات انبیاء کی سنت یہ ہے کہ نکاح کے بعد ولیمہ بھی ہونا چاہئے... چنانچہ کھانا آیا اور دعوت سے فارغ ہو کر سب رخصت ہوئے مہر کی رقم جب حضرت ام حبیبہ کے پاس پہنچی تو ابرہہ کو بلا کر پچاس دینار اور دیئے ابرہہ نے یہ پچاس دینار اور وہ زیور جو پہلے دیا گیا تھا یہ کہہ کر سب واپس کر دیا کہ بادشاہ نے مجھ کو تاکید کر دی ہے کہ آپ سے کچھ نہ لوں... اور آپ یقین کیجئے کہ میں محمد رسول اللہ صلی اللہ علیہ وآلہ وسلم کے پیرو ہو چکی ہوں اور اللہ عزوجل کے لئے دین اسلام کو قبول کر چکی ہوں اور آج بادشاہ نے اپنی تمام بیگمات کو حکم دیا کہ ان کے پاس جو خوشبو اور عطر ہو اس میں سے ضرور آپ کے پاس ہدیہ بھیجیں... چنانچہ دوسرے روز ابرہہ بہت سا عود اور عنبر وغیرہ لے کر آپ کے پاس آئی...

حضور صلی اللہ علیہ وسلم کی خدمت میں آمد

ام حبیبہ فرماتی ہیں کہ میں نے وہ عود اور عنبر سب رکھ لیا اور اپنے ساتھ رسول اللہ صلی اللہ علیہ وآلہ وسلم کی خدمت میں لائی... اس کے بعد ابرہہ نے کہا کہ میری ایک درخواست ہے وہ یہ کہ آنحضرت صلی اللہ علیہ وآلہ وسلم سے میرا سلام کہہ دینا اور یہ عرض کر دینا کہ میں آپ کے دین کی پیرو ہو گئی ہوں... میری روانگی تک ابرہہ کا یہ حال رہا کہ جب آتی تو یہی کہتی کہ دیکھو میری درخواست کو بھول نہ جانا چنانچہ جب مدینہ پہنچی تو یہ تمام حالات اور واقعات آپ سے بیان کئے... آپ مسکراتے رہے اخیر میں ابرہہ کا سلام پہنچایا آپ نے فرمایا علیہا السلام ورحمۃ اللہ برکاتہ

انتقال

۴۴ ہجری میں مدینہ منورہ میں انتقال کیا اور بعض کہتے ہیں کہ دمشق میں انتقال ہوا مگر صحیح یہی ہے کہ مدینہ منورہ میں انتقال ہوا...

کل عمر

چونکہ بعثت سے سترہ سال پہلے پیدا ہوئیں لہذا اس حساب سے آنحضرت صلی اللہ علیہ وآلہ وسلم کے نکاح کے وقت آپ کی عمر ۳۷ سال تھی اور وفات کے وقت ۷۴ سال کی تھی...

حضرت عائشہ رضی اللہ عنہا سے آخری گفتگو

عائشہ صدیقہ فرماتی ہیں کہ ام حبیبہ نے انتقال کے وقت مجھ کو بلایا اور کہا کہ باہم سوکنوں میں جو کچھ پیش آتا ہے وہ تم کو معلوم ہے... جو کچھ ہوا ہو وہ معاف کرنا... اللہ تعالیٰ میری اور تمہاری مغفرت فرمائے... میں نے کہا سب معاف ہے... اللہ تعالیٰ میری اور تمہاری مغفرت فرمائے... ام حبیبہ نے فرمایا اے عائشہ تم نے مجھ کو خوش کیا... اللہ تعالیٰ تم کو خوش رکھے اور پھر ام سلمہ کو بلایا اور ان سے بھی یہی گفتگو ہوئی...

دینی غیرت و حمیت کا عجیب واقعہ

اللہ تعالیٰ نے حضرت ام حبیبہ رضی اللہ تعالیٰ عنہا کو سیرت کے ساتھ حسن صورت سے بھی نوازا تھا... آپ میں ایمانی غیرت، دینی حمیت اور محبت رسول صلی اللہ علیہ وسلم بھی حد درجہ تھی... یہی وجہ ہے کہ ہجرت حبشہ کے وقت آپ نے اپنے باپ تک کو چھوڑ دیا اور شوہر کے مرتد ہو جانے کے باوجود خود ایمان و اسلام پر ڈٹی رہیں... فتح مکہ سے پہلے آپ کے والد ابوسفیان جو اس وقت تک مسلمان نہیں ہوئے تھے، صلح کی مدت میں اضانے کے لئے جب مدینہ منورہ آئے تو سب سے پہلے اپنی بیٹی سے ملنے کے لئے ان کے گھر آئے...

اندر داخل ہونے کے بعد وہ رسول اللہ صلی اللہ علیہ وسلم کے بستر پر بیٹھنے لگے تو حضرت ام حبیبہ رضی اللہ تعالیٰ عنہا نے فوراً آپ صلی اللہ علیہ وسلم کا بستر لپیٹ دیا... ابوسفیان دھک سے رہ گئے اور ناراض ہو کر بولے: یہ کیا بیٹی! تم نے بستر کیوں لپیٹ دیا؟ تو نے بستر کو میرے قابل نہیں سمجھایا میں اس بستر کے قابل نہیں؟

حضرت ام حبیبہ رضی اللہ تعالیٰ عنہا نے فرمایا: یہ اللہ کے رسول کا بستر ہے، اس پر ایک مشرک نہیں بیٹھ سکتا جو شرک کی نجاست سے آلودہ ہو... یہ سن کر ابوسفیان کو غصہ آ گیا اور بولے: اللہ کی قسم تو میرے بعد شر میں مبتلا ہو گئی ہے...

حضرت ام حبیبہ رضی اللہ تعالیٰ عنہا نے جواب دیا: میں شر میں نہیں بلکہ کفر کے اندھیرے سے نکل کر اسلام کے نور اور ہدایت کی روشنی میں داخل ہو گئی ہوں اور حیرت ہے کہ آپ قریش کے سردار ہو کر پتھروں کو پوجتے ہیں، جو نہ سنتے ہیں نہ دیکھتے ہیں... (الاصابہ 298\4)

پیکر صبر و رضا

حضرت ام حبیبہ رضی اللہ تعالیٰ عنہا بڑی قبیح شریعت تھیں... جب آپ کے والد حضرت ابوسفیان رضی اللہ تعالیٰ عنہ کا انتقال ہوا تو تین دن بعد آپ نے خوشبو منگوائی، جس میں زردی تھی... پھر وہ خوشبو اپنے لباس، جسم اور اپنے رخساروں پر لگائی اور فرمایا: کسی عورت کے لئے جو اللہ اور رسول پر ایمان رکھتی ہو، حلال نہیں کہ کسی کے مرنے پر تین دن سے زیادہ سوگ کرے، البتہ شوہر کے مرنے پر چار ماہ دس دن سوگ کرے... (ازواج مطہرات حیات و خدمات ص 179)



اُم المؤمنین سیدہ زینب بنت جحش رضی اللہ عنہا

حضور صلی اللہ علیہ وسلم سے رشتہ داری

حضرت زینب بنت جحش آنحضرت صلی اللہ علیہ وآلہ وسلم کی پھوپھی امیمہ بنت عبدالمطلب کی بیٹی تھیں... یعنی آپ کی پھوپھی زاد بہن تھیں...

پہلا نکاح اور طلاق

آپ کی زوجیت میں آنے سے پہلے آپ کے متبنی اور آزاد کردہ غلام زید بن حارثہ کے عقد میں تھیں باہمی موافقت نہ ہونے کی وجہ سے زید نے ان کو طلاق دے دی... حضرت چونکہ موالی میں سے تھے... اور حضرت زینب رضی اللہ عنہا ایک نہایت شریف اور معزز خاندان سے تھیں اور آنحضرت صلی اللہ علیہ وسلم کی پھوپھی زاد بہن تھیں اور عرب کا یہ دستور تھا کہ موالی (آزاد کردہ غلاموں) سے مناکحت کو اپنے لئے باعث ننگ و عار سمجھتے تھے... اس لئے آنحضرت صلی اللہ علیہ وآلہ وسلم نے جب حضرت زینب سے اپنے آزاد کردہ غلام زید بن حارثہ کا پیغام دیا تو حضرت زینب اور ان کے بھائی نے صاف انکار کر دیا... اس پر یہ آیت نازل ہوئی...

وَمَا كَانَ لِمُؤْمِنٍ وَلَا مُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ
الْخِيَرَةُ مِنْ أَمْرِهِمْ... وَمَنْ يَعْصِ اللَّهَ وَرَسُولَهُ فَقَدْ ضَلَّ ضَلًّا مُبِينًا

اس آیت میں مومن سے عبد اللہ بن جحش یعنی حضرت زینب کے حقیقی بھائی مراد ہیں اور مومنہ سے خود حضرت زینب مراد ہیں اور مطلب یہ ہے کہ کسی مومن اور مومنہ

کے لئے یہ زیبا نہیں کہ جب اللہ اور اس کا رسول کوئی فیصلہ کر دے تو اس پر راضی نہ ہوں... اس آیت کے نزول کے بعد یہ دونوں راضی ہو گئے اور خدا کے حکم کے موافق زینب کا نکاح زید کے ساتھ ہو گیا... نکاح تو ہو گیا مگر گھر میں باہم لڑائی ہوتی اور موافقت مزاجی نہ ہوئی اور زید ہمیشہ آں حضرت صلی اللہ علیہ وسلم سے زینب کی بے اعتنائی کا شکوہ کیا کرتے اور عرض کرتے کہ میں زینب کو چھوڑ دیتا ہوں مگر آنحضرت صلی اللہ علیہ وسلم زید کو طلاق دینے سے منع فرماتے...

جب بار بار یہ جھگڑے پیش آتے رہے تو آپ کے دل میں یہ خیال گزرا کہ اگر زید نے زینب کو طلاق دیدی تو زینب کی دلجوئی بغیر اس کے ممکن نہیں کہ میں خود اس سے نکاح کروں... لیکن جاہلوں اور منافقوں کی بدگوئی سے اندیشہ کیا کہ یہ لوگ یہ طعنہ دیں گے کہ اپنے بیٹے کی بیوی کو گھر میں رکھ لیا... یعنی اس سے نکاح کر لیا... حالانکہ لے پالک یعنی متبنی کسی طرح بیٹے کے حکم میں نہیں اور عرب میں مدت سے یہ ایک بڑا دستور چلا آ رہا تھا کہ جس کو منہ بولا بیٹا بنا لیں اس کی مطلقہ عورت سے نکاح کرنے کو غایت درجہ معیوب سمجھتے تھے... خدا تعالیٰ نے چاہا کہ اس بری رسم کو آنحضرت صلی اللہ علیہ وسلم کے فعل اور عمل سے توڑ دیں اور آپ کو بذریعہ وحی آسمانی مطلع کر دیا گیا کہ زید کے طلاق دینے کے بعد زینب آپ کی زوجیت میں آئے گی تاکہ لوگوں کو یہ معلوم ہو جائے کہ منہ بولے بیٹے کی بیوی کا وہ حکم نہیں کہ جو صلیبی بیٹے کی بیوی کا حکم ہے...

غرض یہ کہ آپ کو بذریعہ وحی کے مطلع کر دیا گیا کہ زینب تمہارے نکاح میں آئے گی... مگر آنحضرت صلی اللہ علیہ وسلم نے بدباطنوں کے طعن و تشنیع کے خیال سے کہ یہ طعنہ دیں گے کہ اپنے متبنی کی مطلقہ سے نکاح کر لیا... شرم کے مارے اس پیشگوئی کو کسی پر ظاہر نہیں فرمایا بلکہ اس کو دل ہی میں پوشیدہ رکھا اور خیال کیا کہ خدا کی خبر بالکل حق اور صدق ہے... اپنے وقت آنے پر خود ظاہر ہو جائے گی... نیز خدا تعالیٰ کی طرف سے فی الحال اس پیشگوئی کے اظہار اور اعلان کا بھی کوئی حکم اور

اشارہ نہ تھا اس لئے آپ نے اس امر تکوینی کو تو دل میں مخفی رکھا اور تشریحی طور پر زید کو یہ مشورہ دیتے رہے کہ زینب کو طلاق نہ دینا اس لئے کہ شریعت کا حکم یہی ہے کہ شوہر کو یہی مشورہ دیا جائے کہ اپنی بیوی کو طلاق نہ دو اور بیوی کی بے اعتنائی اور چیرہ دستی پر صبر کرو اگر کسی کو بذریعہ وحی اور الہام یہ معلوم ہو جائے کہ تکوینی طور پر آئندہ چل کر یہ ماجرا پیش آنے والا ہے اور قضاء و قدر میں یہ مقدر ہو چکا ہے تو فی الحال تشریحی حکم کا اتباع کرنا ہوگا... قضاء و قدر اپنے وقت پر خود ظاہر ہو جائے گی... آخر کار ایک دن زید نے آ کر عرض کیا کہ یا رسول اللہ میں تنگ آ گیا ہوں اور طلاق دیدی ہے... آں حضرت صلی اللہ علیہ وسلم خاموش ہو گئے...

حضور اکرم صلی اللہ علیہ وسلم سے نکاح

حضرت انس سے مروی ہے کہ جب زینب رضی اللہ عنہا کی عدت پوری ہو گئی تو آنحضرت صلی اللہ علیہ وسلم نے زید ہی کو حکم دیا کہ تم خود جا کر زینب سے میرے نکاح کا پیغام دو (تاکہ یہ امر خوب واضح ہو جائے کہ یہ جو کچھ ہوا وہ زید کی رضامندی سے ہوا ہے) حضرت زید آپ کے نکاح کا پیغام لے کر زینب کے گھر گئے اور دروازہ کی طرف پشت کر کے کھڑے ہوئے... (حالانکہ حجاب اور پردہ کا حکم ابھی نازل نہ ہوا تھا مگر یہ ان کا کمال تقویٰ تھا) اور کہا اے زینب مجھے رسول اللہ صلی اللہ علیہ وسلم نے تم سے اپنے نکاح کا پیغام دے کر بھیجا ہے... حضرت زینب نے فی البدیہہ جواب دیا کہ میں اس وقت تک کچھ نہیں کر سکتی جب تک میں اپنے پروردگار عزوجل سے مشورہ یعنی استخارہ نہ کر لوں... اسی وقت انھیں اور گھر میں جو ایک جگہ مسجد کے نام سے عبادت کے لئے مخصوص کر رکھی تھی وہاں جا کر مشغول استخارہ ہو گئیں...

چونکہ حضرت زینب نے اس بارہ میں کسی مخلوق سے مشورہ نہیں کیا بلکہ خدائے عزوجل سے مشورہ چاہا اور اسی سے خیر طلب کی کیونکہ وہی اہل ایمان کا ولی ہے... اس

لئے خدائے عزوجل نے اپنی خاص ولایت سے آسمان پر فرشتوں کی موجودگی میں آنحضرت صلی اللہ علیہ وسلم کا نکاح حضرت زینب سے کر دیا... آسمانوں میں تو اعلان ہو ہی گیا... اب ضرورت ہوئی کہ زمین پر بھی اس کا اعلان ہو چنانچہ جبریل امین یہ آیت لے کر نازل ہوئے... فَلَمَّا قَضَىٰ زَيْدٌ مِّنْهَا وَطَرًا زَوَّجْنَاكَهَا

پس جب زید زینب سے اپنی حاجت پوری کر چکے اور ان کو طلاق دے دی تو اے نبی کریم ہم نے زینب کا نکاح تم سے کر دیا... اس کے بعد رسول اللہ صلی اللہ علیہ وسلم حضرت زینب کے گھر تشریف لے گئے اور بلا اذن داخل ہوئے... ایک روایت میں ہے کہ آنحضرت صلی اللہ علیہ وسلم حضرت عائشہ کے گھر میں تشریف فرما تھے کہ یہ آیتیں نازل ہوئیں جب وحی کا نزول ہو چکا تو آپ مسکراتے ہوئے ہماری طرف متوجہ ہوئے اور فرمایا کون ہے کہ جو جا کر زینب کو بشارت سنائے... اور اِذْ تَقُولُ لِلَّذِي أَنْعَمَ اللَّهُ عَلَيْهِ اٰخِرَتِكَ يَا اٰمِيْنُ آپ نے ہم پر تلاوت فرمائیں... حضرت عائشہ فرماتی ہیں کہ جب یہ آیتیں تلاوت فرما چکے تو مجھ کو یہ خیال آیا کہ حضرت زینب میں جمال تو تھا ہی اب وہ اس بات پر بھی فخر کریں گی کہ ان کا نکاح اللہ تعالیٰ نے آسمان پر کیا...

چونکہ حضرت زینب کو اس حکم ربانی اور وحی آسمانی کی خبر پہنچ چکی تھی اس لئے اس اطلاع کے بعد آنحضرت صلی اللہ علیہ وسلم ان کے مکان میں بغیر اذن کے داخل ہوئے کیونکہ زوجنا کہا... نکاح آسمانی کا یہ اعلان اور حضرت کا اطلاع کے بعد قولاً اور عملاً اس کو قبول کر لینا اور سجدہ شکر بجالانا اور پیغام نکاح حضرت زید کے ذریعہ پہلے ہی جا چکا تھا یہ رسمی نکاح سے بڑھ کر نکاح ہے... گھر میں داخل ہونے کے بعد آپ نے دریافت کیا کہ تمہارا نام کیا ہے چونکہ حضرت زینب کا اصلی نام برہ تھا... تو یہی کہا کہ میرا نام برہ ہے... آپ نے بجائے برہ کے زینب نام تجویز کیا...

نکاح کا سنہ اور عمر

حافظ ابن سید الناس فرماتے ہیں کہ حضرت زینب رضی اللہ عنہا ۴ھ میں آپ کی

زوجیت میں آئیں اور بعض کہتے ہیں ۵ ہجری میں آپ سے نکاح ہوا... نکاح کے وقت حضرت زینب رضی اللہ عنہا کی عمر ۳۵ سال کی تھی... مہر چار سو درہم مقرر ہوا...

ولیمہ

چونکہ یہ نکاح اللہ عزوجل نے اپنی خاص ولایت سے فرمایا اور پھر اس کے بارے میں قرآن کی آیتیں نازل فرمائیں اس لئے آنحضرت صلی اللہ علیہ وآلہ وسلم نے اس نکاح کے ولیمہ میں خاص اہتمام فرمایا... چنانچہ صحیح بخاری میں حضرت انس سے مروی ہے کہ رسول اللہ صلی اللہ علیہ وسلم نے کسی بیوی کے ولیمہ میں اس قدر اہتمام نہیں فرمایا... جس قدر کہ حضرت زینب بنت جحش کے ولیمہ میں فرمایا ایک بکری ذبح فرمائی اور لوگوں کو مدعو کیا اور پیٹ بھر کر لوگوں کو گوشت اور روٹی کھلائی...

ولیمہ کے موقعہ پر نازل ہونے والی آیات

لوگ کھانا کھا کر چلے گئے مگر تین آدمی بیٹھے باتیں کر رہے تھے... آپ نے شدتہ حیاء کی وجہ سے زبان سے تو کچھ نہیں فرمایا لیکن مجلس سے اٹھ کھڑے ہوئے تاکہ سمجھ جائیں اور حضرت عائشہ کے حجرے میں تشریف لے گئے... حضرت عائشہ نے آپ کو مبارکباد دی یکے بعد دیگرے تمام ازواج مطہرات کے حجروں میں تشریف لے گئے اور یہ آیتیں نازل ہوئیں...

يَا أَيُّهَا الَّذِينَ آمَنُوا لَا تَدْخُلُوا بُيُوتَ النَّبِيِّ إِلَّا أَنْ يُؤْذَنَ لَكُمْ إِلَى طَعَامٍ غَيْرَ نَظْرَيْنِ إِنَّهُ وَلَكِنْ إِذَا دُعِيتُمْ فَادْخُلُوا فَإِذَا طَعِمْتُمْ فَانْتَشِرُوا وَلَا مُسْتَأْنِسِينَ لِحَدِيثٍ... إِنَّ ذَلِكُمْ كَانَ يُؤْذِي النَّبِيَّ فَيَسْتَحْيِي مِنْكُمْ وَاللَّهُ لَا يَسْتَحْيِي مِنَ الْحَقِّ... وَإِذَا سَأَلْتُمُوهُنَّ مَتَاعًا فَسْأَلُوهُنَّ مِنْ وَرَاءِ حِجَابٍ... ذَلِكُمْ أَطْهَرُ لِقُلُوبِكُمْ وَقُلُوبِهِنَّ

اے ایمان والو نبی کے گھروں میں مت داخل ہو مگر جبکہ تم کو اذن دیا جائے کھانا کھانے کے لئے در آنحالیکہ اس کے پکنے کا انتظار نہ کرو... لیکن تم کو بلایا جائے کہ اب کھانا تیار ہو گیا تو آ جاؤ اور جب کھانے سے فارغ ہو جاؤ تو اٹھ کر چلے جاؤ اور باتوں میں مت

لگ جاؤ اس سے خدا کے نبی کو تکلیف پہنچتی ہے اور وہ کہنے سے شرماتے ہیں اور اللہ کو حق بات کے کرنے سے کوئی حجاب نہیں اور اگر تم بیبیوں سے کوئی ضرورت کی چیز مانگو تو پردہ کے پیچھے سے مانگو... اس میں تمہارے دلوں اور ان کے دلوں کی طہارت اور صفائی ہے...

حضرت زینب رضی اللہ عنہا کی خصوصیات

حضرت زینب رضی اللہ عنہا رسول اللہ صلی اللہ علیہ وسلم سے کہا کرتی تھیں کہ یا رسول اللہ میں تین وجہ سے آپ پر ناز کرتی ہوں...

(۱) میرے اور آپ کے جدا مجد ایک ہی ہیں... یعنی عبدالمطلب ایک روایت میں ہے کہ میں آپ کی پھوپھی کی بیٹی ہوں... اس کا بھی مطلب وہی ہے...

(۲) اللہ تعالیٰ نے آپ کا نکاح مجھ سے آسمان پر فرمایا...

(۳) جبریل امین اس بارہ میں کوشش کرتے رہے...

حضرت عائشہ فرماتی ہیں کہ زینب بنت جحش مرتبہ میں میرا مقابلہ کرتی ہیں... رسول اللہ علیہ وآلہ وسلم کے نزدیک وہ میری ہم پلہ تھیں میں نے ان سے زیادہ کسی عورت کو دیندار اور خدا سے زیادہ ڈرنے والی اور سب سے زیادہ سچ بولنے والی اور سب سے زیادہ صلہ رحمی کرنے والی اور سب سے زیادہ صدقہ اور خیرات کرنے والی نہیں دیکھی... اور نہ ان سے زیادہ محنت کر کے صدقہ کرنے والی اور اللہ عزوجل کا تقرب حاصل کرنے والی عورت کو دیکھا...

عبادت کا خاص ذوق

عبادت کا خاص ذوق تھا... نہایت خشوع و خضوع کے ساتھ عبادت کیا کرتی تھیں... چنانچہ جس وقت زید آنحضرت صلی اللہ علیہ وآلہ وسلم کا پیام لے کر گئے فوراً نماز استخارہ میں مشغول ہو گئیں... حضرت میمونہ رضی اللہ عنہا راوی ہیں کہ رسول اللہ صلی اللہ علیہ وآلہ وسلم ایک مرتبہ مال فئے مہاجرین پر تقسیم فرما رہے تھے کہ درمیان میں حضرت زینب بول پڑیں... حضرت عمر نے جھڑک دیا... آنحضرت نے فرمایا اے عمر تم ان کو رہنے

دو... یعنی زینب سے کچھ تعرض مت کرو... انھا اواہتہ تحقیق یہ بڑی اواہ ہیں...
 ایک شخص نے عرض کیا یا رسول اللہ اواہ کے کیا معنی آپ نے فرمایا کہ اواہ کے معنی
 خاشع اور متضرع کے ہیں... اور یہ آیت تلاوت فرمائی... إِنَّ اِبْرٰهٖمَ لَحَلِيْمٌ اَوَّاهٌ مُّنِيْبٌ
 تحقیق ابراہیم بڑے بردبار اور نرم دل اور خدا کی طرف رجوع کرنے والے ہیں
 تقویٰ وزہد

حضرت عمر رضی اللہ عنہ نے جب پہلی مرتبہ حضرت زینب کا سالانہ نفقہ بھیجا تو یہ
 سمجھیں کہ یہ سب ازواج مطہرات کا ہے اور یہ فرمایا اللہ عمر کی مغفرت فرمائے... بہ
 نسبت میرے وہ زیادہ تقسیم کرنے پر قادر تھا... لوگوں نے کہا یہ سب آپ کا ہے حضرت
 زینب نے فرمایا... سبحان اللہ اور اپنے اور اس مال کے درمیان میں کپڑے کا ایک پردہ
 ڈال دیا ہے... تاکہ وہ مال نظر نہ آئے کیونکہ وہ اجنبی اور نامحرم ہے...

اور برزہ بنت رافع کو حکم دیا کہ اس کو ایک طرف ڈال دو اور ایک کپڑا اس پر ڈھانک دو
 اور فرمایا کہ اس کپڑے کے نیچے سے مٹھی بھر کر فلاں یتیم کو دے آؤ اور پھر مٹھی بھر فلاں کو دے
 آؤ... جب اس طرح وہ مال تقسیم ہوتا رہا اور برائے نام کچھ باقی رہ گیا تو برزہ نے کہا اللہ تعالیٰ
 آپ کی مغفرت فرمائے آخر ہمارا بھی اس مال میں کچھ حق ہے... آپ نے فرمایا اچھا جو اس
 کپڑے کے نیچے ہو وہ تم لے لو برزہ کہتی ہیں جب میں نے کپڑا اٹھا کر دیکھا تو پچاسی درہم
 تھے جب مال سب تقسیم ہو چکا تو ہاتھ اٹھا کر یہ دعا مانگی... اے اللہ اس سال کے بعد عمر کا وظیفہ
 مجھ کو نہ پائے... چنانچہ سال گزرنے نہ پایا تھا کہ انتقال ہو گیا... ایک دوسری روایت میں ہے
 کہ حضرت زینب کا سالانہ وظیفہ بارہ ہزار درہم تھے... جو صرف ایک سال کے لئے لیا... جب
 وہ بارہ ہزار درہم بیت المال سے آپ کے پاس آئے تو بار بار کہتی تھیں...

اے اللہ یہ مال سال آئندہ میرے پاس نہ آئے تحقیق یہ بڑا فتنہ ہے... اور یہ کہہ
 کر اسی وقت تمام مال اپنے اقارب اور حاجت مندوں میں تقسیم کر دیا... حضرت عمر کو
 جب اطلاع ہوئی تو یہ فرمایا کہ کچھ ایسا نظر آتا ہے کہ اللہ کی طرف سے ان کے لئے خیر

اور بھلائی کا ارادہ کیا گیا ہے... فوراً ایک ہزار درہم اور روانہ کئے اور سلام کہلا کر یہ پیغام بھیجا کہ وہ آپ نے خیرات کر دیا... یہ ایک ہزار آپ اپنی ضرورتوں کے لئے رکھ لیں... حضرت زینب نے وہ ایک ہزار بھی اسی وقت تقسیم کر دیئے...

حضور صلی اللہ علیہ وسلم کی پیش گوئی

صحیحین میں حضرت عائشہ سے مروی ہے کہ رسول اللہ صلی اللہ علیہ وسلم نے ایک روز اپنی ازواج مطہرات سے یہ فرمایا کہ تم میں سب سے جلد مجھے وہ ملے گی جس کا ہاتھ تم میں سب سے زیادہ لانا ہوگا آنحضرت صلی اللہ علیہ وسلم کا اشارہ سخاوت اور فیاضی کی طرف تھا لیکن ازواج مطہرات نے اس کو ظاہر پر محمول کیا چنانچہ آپ کی وفات کے بعد ازواج مطہرات جب جمع ہوئیں تو باہم اپنے ہاتھوں کو ناپا کرتیں کہ کس کا ہاتھ لانا ہے... حضرت زینب جو قد میں چھوٹی تھیں جب سب سے پہلے ان کا انتقال ہوا تب معلوم ہوا کہ حضرت زینب کا ہاتھ صدقہ اور خیرات میں سب سے لانا تھا کیونکہ وہ اپنے دست و بازو سے کماتی تھیں چڑا رنگنے کا کام جانتی تھیں اس سے جو آمدنی ہوتی تھی وہ سب خدا کی راہ میں خیرات کر دیتی تھیں...

پہلے سے کفن کی تیاری

کفن بھی زندگی ہی میں تیار کر لیا تھا... قاسم بن محمد سے مروی ہے کہ جب حضرت زینب کی وفات کا وقت آیا تو فرمایا میں نے اپنا کفن تیار کر رکھا ہے... غالباً عمر بھی میرے لئے کفن بھیجیں گے... ایک کفن کام میں لے آنا اور دوسرا صدقہ کر دینا... چنانچہ حضرت عمرؓ نے وفات کے بعد پانچ کپڑے خوشبو لگا کر کفن کے لئے بھیجے... حضرت عمر ہی کے بھیجے ہوئے کفن میں ان کو کفنایا گیا اور وہ کفن جو خود حضرت زینب نے تیار کر رکھا تھا ان کی بہن حمنہ نے صدقہ کر دیا...

وفات

سن بیس ہجری میں مدینہ منورہ میں انتقال کیا... حضرت عمرؓ نے نماز جنازہ

پڑھائی انتقال کے وقت پچاس یا تریس سال کی عمر تھی اور جس وقت آنحضرت صلی اللہ علیہ وآلہ وسلم سے نکاح ہوا تھا اس وقت آپ کی عمر ۳۵ سال کی تھی...

حضرت عمر رضی اللہ عنہ کا خراج تحسین

افسوس آج ایسی عورت گزر گئی جو بڑی پسندیدہ اوصاف والی اور عبادت گزار اور
قیموں اور بیواؤں کا ٹھکانہ تھی...

مزید حالات

حضرت عبداللہ بن عباسؓ کو ایک روز یہ اطلاع ملی کہ رسول اللہ صلی اللہ علیہ وسلم کی زوجہ مطہرہ وفات پا گئی ہیں... فوراً سجدے میں چلے گئے... ساتھیوں نے پوچھا:
جناب! یہ سجدہ کا کیا موقعہ تھا؟ جواب دیا: رسول اللہ صلی اللہ علیہ وسلم کا فرمان ہے
اذا رايتم اية فاسجدوا (جب تم کوئی بڑی نشانی دیکھو، تو سجدے میں گرجاؤ)
اور رسول اللہ صلی اللہ علیہ وسلم کی زوجہ مطہرہ کی وفات سے بڑی نشانی کیا ہو سکتی
ہے؟ حقیقت یہ ہے کہ کسی نیک بخت خاتون کا حضور کے عقد میں آ کر آپ صلی اللہ علیہ
وسلم کے ساتھ زندگی گزارنے کے بعد دارالفناء سے دارالبقاء کو منتقل ہو جانا، ایہ من ایات
اللہ ہے بالخصوص حضرت زینب بنت جحش کا آپ صلی اللہ علیہ وسلم کے ساتھ رشتہ زوجیت
میں منسلک ہونا ایک خصوصی اہمیت کا حامل ہے... زوجتکھا کے قرآنی لفظ نے تمام ازواج
مطہرات میں ان کا سرفخار بلند کر دیا ہے... حضرت عائشہ صدیقہ رضی اللہ عنہا فرماتی ہیں:
ازواج مطہرات میں بی بی زینب ہیں، جو رسول اللہ صلی اللہ علیہ وسلم کے نزدیک چاہت
اور قدر و منزلت کے لحاظ سے میری ہمسرتی کرتی تھیں... میں نے کوئی عورت دین کے
معاملہ میں زینب سے بہتر، زیادہ خدا ترس، راست باز، قرابت داری کا لحاظ کرنے والی،
مخیر اور قرب الہی کے عمل میں زیادہ کوشاں نہیں دیکھی، بس مزاج میں کچھ تیزی تھی، اگر
کوئی بات ہو جاتی تو فوراً اصلاح کر لیتی تھیں... (مسلم شریف ص ۲۸۵ ج ۲)

اُمُّ الْكُمُوْمِيْنَ سَيِّدَةُ اُمِّ سَلْمَةَ بِنْتِ اَبِي اُمِيَّةٍ رَضِيَ اللهُ عَنْهَا

نام و نسب

ام سلمہ آپ کی کنیت تھی... ہند آپ کا نام تھا ابو امیہ قریشی مخزومی کی بیٹی تھیں...
ماں کا نام عاتکہ بنت عامر بن ربیعہ تھا...

پہلا نکاح اور اسلام

پہلا نکاح اپنے چچا زاد بھائی ابو سلمہ بن عبدالاسد مخزومی سے ہوا... انہی کے
ساتھ مشرف باسلام ہوئیں اور انہی کے ساتھ پہلے حبشہ کی طرف ہجرت کی اور پھر
وہاں سے مکہ واپس آ کر مدینہ کی طرف ہجرت کی...

بیوگی

ابو سلمہ غزوہ بدر اور غزوہ احد میں شریک ہوئے... غزوہ احد میں بازو پر ایک زخم آیا
ایک مہینہ تک اس کا علاج کرتے رہے زخم اچھا ہو گیا یکم محرم الحرام ۴ھ آنحضرت صلی اللہ
علیہ وآلہ وسلم نے ابو سلمہ کو ایک سریہ کا امیر بنا کر روانہ فرمایا... ۲۹ روز کے بعد واپس ہوئے
واپسی کے بعد وہ زخم پھر جاری ہو گیا... اسی زخم سے ۸ جمادی الاخریٰ ۴ھ میں انتقال کیا...

حضور اکرم صلی اللہ علیہ وسلم سے نکاح

ام سلمہ فرماتی ہیں کہ ایک بار میرے شوہر ابو سلمہ گھر میں آئے اور کہا کہ آج میں
رسول اللہ صلی اللہ علیہ وسلم سے ایک حدیث سن کر آیا ہوں جو میرے نزدیک دنیا اور

ما فیہا سے زیادہ محبوب ہے وہ یہ کہ جس شخص کو کوئی مصیبت پہنچے اور وہ انا للہ الخ پڑھے اور اس کے بعد یہ دعائے مانگے...

اللہم عندک احسب مصیبتی هذه اللہم اخلفنی فیہا بخیر منها
اے اللہ میں تجھ سے اپنی اس مصیبت میں اجر کی امید رکھتا ہوں اے اللہ تو مجھ کو
اس کا نعم البدل عطا فرما... تو اللہ تعالیٰ ضرور اس کو اس سے بہتر عطا فرمائے گا...

ام سلمہ فرماتی ہیں کہ ابو سلمہ کے انتقال کے بعد یہ حدیث مجھ کو یاد آئی جب دعا
پڑھنے کا ارادہ کیا تو یہ خیال آیا کہ مجھ کو ابو سلمہ سے بہتر کون ملے گا... مگر چونکہ رسول
اللہ صلی اللہ علیہ وسلم کا ارشاد تھا اس لئے پڑھ لیا... چنانچہ اس کا یہ ثمرہ ظاہر ہوا کہ
عدت گزرنے پر رسول اللہ صلی اللہ علیہ وسلم نے مجھ سے نکاح کا پیام دیا جن سے
دنیا میں کوئی بھی بہتر نہیں... آنحضرت صلی اللہ علیہ وسلم نے جب نکاح کا پیام دیا تو
ام سلمہ رضی اللہ عنہا نے چند عذر پیش کئے...

(۱) میرا سن زیادہ ہے... (۲) میں عیالدار ہوں... یتیم بچے میرے ساتھ ہیں...

(۳) میں بہت غیور ہوں... (مبادا آپ کو میری وجہ سے کوئی ناگواری پیش

آئے) آپ صلی اللہ علیہ وسلم نے جواب دیا میرا سن تم سے زیادہ ہے اور تمہاری عیال
اللہ اور اس کے رسول کی عیال ہیں اور میں اللہ سے دعا کروں گا کہ وہ غیرت (یعنی وہ
نازک مزاجی اور شک کا مادہ جس کا تم کو اندیشہ ہے) تم سے جاتی رہے گی... چنانچہ
آپ نے دعا فرمائی اور ویسا ہی ہوا...

ماہ شوال ۴ھ میں آپ سے نکاح ہوا تو شوال کا آخر تھا کچھ راتیں باقی تھیں...

حضرت انس سے مروی ہے کہ رسول اللہ صلی اللہ علیہ وسلم نے مہر میں کچھ سامان بھی دیا
جس کی قیمت دس درہم تھی...

ابن اسحاق راوی ہیں کہ ایک بستر بھی دیا جس میں بجائے روئی کے کھجور کی

چھال بھری ہوئی تھی اور ایک رکابی اور ایک پیالہ اور ایک چکی دی...

حسن و جمال

حضرت عائشہ رضی اللہ عنہا فرماتی ہیں کہ جب آنحضرت صلی اللہ علیہ وسلم نے ام سلمہ رضی اللہ عنہا سے نکاح کیا تو مجھ کو ان کے حسن و جمال کی وجہ سے بہت رشک ہوا...

فہم و فراست

ام المؤمنین ام سلمہ رضی اللہ عنہا کا فضل اور کمال حسن اور جمال فہم اور فراست عقل اور دانائی مسلم تھی... حدیبیہ میں آنحضرت صلی اللہ علیہ وآلہ وسلم نے صحابہ کو ہدی ذبح کرنے اور حلق کرانے کا تین بار حکم دیا... مگر کسی نے نہ ہدی ذبح کی اور نہ سر منڈایا ام سلمہ رضی اللہ عنہا کو جب خبر ہوئی تو فرمایا... یا رسول اللہ صحابہ اس صلح سے بہت افسردہ دل ہیں آپ کسی سے کچھ نہ فرمائیں... آپ اپنی ہدی ذبح کر لیں اور حلق کر لیں چنانچہ آپ کا ہدی ذبح کرنا تھا کہ صحابہ نے فوراً اپنے اپنے جانوروں کو ذبح کر لیا اور حلق بھی کرا لیا... یہ عقدہ ام المؤمنین ام سلمہ رضی اللہ عنہا کے رائے اور مشورہ سے حل ہوا...

وفات

سن وفات میں بہت اختلاف ہے امام بخاری تاریخ کبیر میں فرماتے ہیں کہ ۵۸ھ میں انتقال کیا... واقدی کہتے ہیں کہ ۵۹ھ میں انتقال کیا... ابن حبان کہتے ہیں کہ ۶۱ھ میں انتقال کیا جب امام حسن رضی اللہ عنہ کی شہادت کی خبر پہنچی ابو نعیم کہتے ہیں ۶۲ھ میں انتقال کیا... حافظ عسقلانی نے اصابہ اور تقریب میں اسی قول کو راجح قرار دیا ہے ازواج مطہرات رضی اللہ عنہن میں سب سے بعد میں حضرت ام سلمہ نے انتقال فرمایا... حضرت ابو ہریرہ نے نماز جنازہ پڑھائی انتقال کے وقت ۸۴ سال کی عمر تھی...

پہلے شوہر کے دونوں بیٹوں عمر اور سلمہ نے اور عبداللہ بن عبداللہ ابن ابی امیہ اور عبداللہ بن وہب بن زمعہ نے قبر میں اتارا اور جنت البقیع میں مدفون ہوئیں...

حضرت ام سلمہ رضی اللہ عنہا سے نکاح

حضرت ام سلمہ بنت ابی امیہ رضی اللہ عنہا فرماتی ہیں جب میری عدت پوری ہو گئی تو

حضرت ابو بکر رضی اللہ عنہ نے مجھے شادی کا پیغام بھیجا میں نے انہیں انکار کر دیا پھر حضور صلی اللہ علیہ وسلم نے شادی کا پیغام دے کر ایک آدمی بھیجا میں نے اس سے کہا اللہ کے رسول صلی اللہ علیہ وسلم کو بتا دو کہ مجھ میں غیرت کا مضمون بہت زیادہ ہے اور میرے بچے بھی ہیں اور میرا کوئی سرپرست یہاں موجود نہیں ہے (اس آدمی نے جا کر یہ باتیں حضور صلی اللہ علیہ وسلم کو بتائیں) حضور صلی اللہ علیہ وسلم نے فرمایا جا کر ام سلمہ سے کہہ دو کہ تم نے جو کہا ہے کہ مجھ میں غیرت کا مضمون بہت زیادہ ہے تو میں اللہ تعالیٰ سے دعا کروں گا یہ غیرت (کی زیادتی) جاتی رہے گی اور تم نے جو کہا ہے کہ میرے بچے بھی ہیں تو تمہارے بچوں کا بھی انتظام ہو جائے گا اور تم نے جو کہا ہے کہ میرا کوئی سرپرست یہاں نہیں ہے تو تمہارا کوئی موجود یا غیر حاضر سرپرست (مجھ سے شادی کرنے پر) ناراض نہیں ہوگا (اس آدمی نے جا کر حضرت ام سلمہ کو یہ باتیں بتائیں) اس پر حضرت ام سلمہ رضی اللہ عنہا نے اپنے بیٹے حضرت عمر رضی اللہ عنہ سے کہا اٹھو اور میری شادی اللہ کے رسول صلی اللہ علیہ وسلم سے کر دو چنانچہ اس نے میری حضور صلی اللہ علیہ وسلم سے شادی کر دی... (خرجہ النساء)

ام المؤمنین حضرت ام سلمہ رضی اللہ عنہا

نبی اکرم صلی اللہ علیہ وسلم سے پہلے حضرت ام سلمہ رضی اللہ تعالیٰ عنہا کا نکاح حضرت عبداللہ بن عبدالاسد مخزومی (ابو سلمہ) رضی اللہ تعالیٰ عنہ سے ہوا تھا، جو آپ صلی اللہ علیہ وسلم کے پھوپھی زاد اور دودھ شریک بھائی تھے... حضرت ابو سلمہ رضی اللہ تعالیٰ عنہا کے انتقال کے بعد سن 4 ہجری میں آپ صلی اللہ علیہ وسلم نے حضرت ام سلمہ رضی اللہ تعالیٰ عنہا سے نکاح فرمایا... نکاح کے وقت آپ صلی اللہ علیہ وسلم کی عمر مبارک 56 سال اور حضرت ام سلمہ رضی اللہ تعالیٰ عنہا کی عمر 24 برس تھی... نکاح کے بعد آپ صلی اللہ علیہ وسلم کی خدمت میں 7 سال رہیں اور سن 59 ہجری میں مدینہ منورہ میں وفات پائی... وفات کے وقت آپ کی عمر 59 برس تھی... ازواج مطہرات میں سب

سے آخر میں آپ کی وفات ہوئی... (تاریخ اسلام ص: 43)

حضرت ام سلمہ رضی اللہ تعالیٰ عنہا فرماتی ہیں: ایک دن میرے شوہر ابو سلمہ رسول اللہ صلی اللہ علیہ وسلم کے پاس سے میرے ہاں آئے اور انہوں نے کہا: میں نے رسول اللہ صلی اللہ علیہ وسلم سے ایک بات سنی ہے، جس سے مجھے بہت زیادہ خوشی ہوئی ہے، آپ صلی اللہ علیہ وسلم نے فرمایا کہ جب کسی مسلمان پر کوئی مصیبت آتی ہے اور وہ اس پر اِنَّا لِلّٰهِ وَاِنَّا اِلَيْهِ رَاٰجِعُوْنَ پڑھے اور یہ دعا پڑھے: اَللّٰهُمَّ اَجِرْنِيْ فِيْ مُصِيْبَتِيْ وَاخْلُفْ لِيْ خَيْرًا مِنْهَا... تو اللہ تعالیٰ اس سے بہتر ضرور عطا فرماتے ہیں... حضرت ام سلمہ رضی اللہ تعالیٰ عنہا فرماتی ہیں: میں نے ان کی اس بات کو یاد رکھا، چنانچہ جب ابو سلمہ کا انتقال ہوا تو میں نے یہ عمل کیا، دعا تو میں نے پڑھ لی، لیکن دل میں یہ خیال آتا رہا کہ ابو سلمہ سے بہتر مجھے کون مل سکتا ہے! جب میری عدت ختم ہو گئی تو آپ صلی اللہ علیہ وسلم نے نکاح کا پیغام دے دیا، تو واقعی اللہ تعالیٰ نے مجھے ابو سلمہ سے بہتر خاوند عطا فرمایا... (مسلم ح: 918، فتح الباری 2/335، البدایہ والنہایہ 4/91)

حضرت زینب رضی اللہ عنہا سے محبت والفت

حضرت ام سلمہ رضی اللہ عنہا فرماتی ہیں: جب میری بیٹی زینب پیدا ہوئی تو رسول اللہ صلی اللہ علیہ وسلم میرے پاس تشریف لائے اور مجھے شادی کا پیغام دیا... میں نے کہا: کیا مجھ جیسی عورت کا بھی نکاح ہو سکتا ہے؟ میری عمر اتنی زیادہ ہو گئی ہے کہ اب میرا کوئی بچہ پیدا نہیں ہوگا اور مجھ میں غیرت بھی بہت ہے اور میرے بچے بھی ہیں... آپ صلی اللہ علیہ وسلم نے فرمایا: میں عمر میں تم سے بڑا ہوں اور تمہاری غیرت کو اللہ تعالیٰ دور کر دے گا اور تمہارے بچے اللہ اور اس کے رسول کے حوالے... تو میں راضی ہو گئی اور آپ صلی اللہ علیہ وسلم نے مجھ سے نکاح فرمایا، پھر آپ صلی اللہ علیہ وسلم میرے پاس تشریف لائے اور ازراہ شفقت فرمایا: زینب کہاں ہے؟ زینب کو لاؤ... (پیار کی وجہ سے زینب فرمایا)... (طبقات ابن سعد 8/93، الاصابہ 4/459)

شوہر کی مختصر جامع تعریف

حضرت ام سلمہ رضی اللہ تعالیٰ عنہا جامع کلام فرماتی تھیں... ایک مرتبہ چند صحابہ کرام آپ کی خدمت میں حاضر ہوئے اور عرض کیا: رسول اللہ صلی اللہ علیہ وسلم کی اندرون خانہ زندگی کے متعلق کچھ ارشاد فرمائیں... آپ نے فرمایا: آپ صلی اللہ علیہ وسلم کا ظاہر و باطن یکساں ہے... نبی اکرم صلی اللہ علیہ وسلم تشریف لائے تو آپ نے واقعہ بیان کیا... آپ صلی اللہ علیہ وسلم نے فرمایا: تم نے بہت اچھا کہا... (ازواج مطہرات حیات و خدمات ص 148)

حسن تدبیر سے شوہر کو تسلی

حضرت ام سلمہ بہت بہترین مشورہ دینے والی اور لوگوں کی فطرت کا صحیح اندازہ لگانے والی خاتون تھیں... صلح حدیبیہ کے موقع پر جب رسول اللہ صلی اللہ علیہ وسلم صلح نامے کی لکھائی سے فارغ ہوئے تو آپ صلی اللہ علیہ وسلم نے اپنے صحابہ رضی اللہ عنہم اجمعین کو قربانی کرنے اور سرمنڈانے کا حکم فرمایا، کیونکہ معاہدے کی رو سے سب لوگوں کو بغیر عمرہ کئے واپس لوٹنا تھا... اس معاہدے کی شرائط ظاہری طور پر مسلمانوں کے لئے بہت سخت تھیں، اس وجہ سے مسلمان بہت غمگین تھے... وہ اس قدر غم زدہ تھے کہ کوئی بھی آپ صلی اللہ علیہ وسلم کے حکم کی تعمیل نہ کر سکا... اس پر آپ صلی اللہ علیہ وسلم کو بہت رنج محسوس ہوا اور آپ صلی اللہ علیہ وسلم اپنے خیمے میں تشریف لے آئے، وہاں حضرت ام سلمہ رضی اللہ تعالیٰ عنہا موجود تھیں... نبی اکرم صلی اللہ علیہ وسلم نے یہ بات آپ کو بتائی تو آپ نے عرض کیا: مسلمانوں کو یہ صلح بہت ناگوار گزری ہے، اس لئے وہ بہت رنجیدہ ہیں اور یہی وجہ ہے کہ انہوں نے آپ کے حکم کی تعمیل نہیں کی، آپ کسی سے کچھ نہ کہیں اور باہر نکل کر قربانی کر کے اپنا سرمنڈوا لیں... آپ صلی اللہ علیہ وسلم نے حضرت ام سلمہ رضی اللہ تعالیٰ عنہا کے مشورے پر عمل کیا، جب صحابہ نے یہ دیکھا تو وہ بھی کھڑے ہو گئے اور اپنے قربانی کے جانور ذبح کرنے کے بعد ایک دوسرے کے سر منڈانے لگے... اس وقت ہجوم کا یہ عالم تھا کہ ایک دوسرے پر ٹوٹا پڑتا تھا... (بخاری)

کمال خدمت کا جذبہ

حضرت ام سلمہ رضی اللہ عنہا نبی اکرم صلی اللہ علیہ وسلم کے آرام و آسائش کا بہت خیال رکھتی تھیں... حضرت سفینہ رضی اللہ تعالیٰ عنہ جو آپ صلی اللہ علیہ وسلم کے مشہور غلام تھے، درحقیقت حضرت ام سلمہ رضی اللہ تعالیٰ عنہا کے غلام تھے... آپ نے انہیں اس شرط پر آزاد کیا کہ جب تک آپ صلی اللہ علیہ وسلم باحیات رہیں، ان کی خدمات کرنا تمہارے لئے لازمی ہے... (مسند احمد)

ام المؤمنین حضرت زینب بنت خزیمہ رضی اللہ عنہا

نبی اکرم صلی اللہ علیہ وسلم سے پہلے حضرت زینب بنت خزیمہ رضی اللہ تعالیٰ عنہا کے تین نکاح ہوئے تھے... پہلا نکاح طفیل سے اور دوسرا نکاح عبیدہ سے، یہ دونوں آپ صلی اللہ علیہ وسلم کے چچا زاد تھے... ان کے بعد تیسرا نکاح عبداللہ بن جحش رضی اللہ تعالیٰ عنہ سے ہوا جو آپ صلی اللہ علیہ وسلم کے پھوپھی زاد تھے... حضرت عبداللہ بن جحش رضی اللہ عنہ جنگ احد میں شہید ہوئے تو اسی سال سن 3 ہجری میں آپ صلی اللہ علیہ وسلم نے حضرت زینب بنت خزیمہ رضی اللہ عنہا سے نکاح فرمایا... نکاح کے وقت آپ صلی اللہ علیہ وسلم کی عمر مبارک 55 سال اور حضرت زینب بنت خزیمہ رضی اللہ تعالیٰ عنہا کی عمر 30 برس تھی... نکاح کے بعد آپ صلی اللہ علیہ وسلم کی خدمت میں صرف 2 یا 3 ماہ رہنے پائی تھیں کہ آپ کا انتقال ہو گیا... نبی اکرم صلی اللہ علیہ وسلم کی زندگی میں حضرت خدیجہ رضی اللہ تعالیٰ عنہا کے بعد صرف آپ ہی ایک بی بی تھیں جنہوں نے وفات پائی... وفات کے وقت آپ کی عمر 30 برس تھی... (تاریخ اسلام ص: 42)

حضرت زینب بنت خزیمہ رضی اللہ تعالیٰ عنہا چونکہ غریبوں اور مسکینوں کو نہایت فیاضی کے ساتھ کھانا کھلایا کرتی تھیں، اس لئے آپ ”أم المساکین“ کی کنیت سے مشہور ہو گئیں... (الاصابة)

اُم المؤمنین سیدہ زینب بنت خزیمہ رضی اللہ عنہا

نام اور لقب

زینب آپ کا نام تھا... چونکہ آپ بہت سخی اور فیاض تھیں اس لئے ایام جاہلیت ہی سے ام المساکین کہہ کر پکاری جاتی تھیں... باپ کا نام خزیمہ بن الحارث ہلالی تھا... پہلا نکاح و بیوگی

پہلا نکاح عبداللہ بن جحش سے ہوا... ۳ھ میں عبداللہ بن جحش غزوہ احد میں شہید ہوئے حضور صلی اللہ علیہ وسلم سے نکاح عدت گزرنے کے بعد رسول اللہ صلی اللہ علیہ وآلہ وسلم نے نکاح فرمایا... پانچ سو درہم مہر مقرر ہوا...

وفات

نکاح کے دو تین ہی مہینے گزرے تھے کہ انتقال ہو گیا... آنحضرت صلی اللہ علیہ وسلم نے خود نماز جنازہ پڑھائی اور جنت البقیع میں دفن ہوئیں... انتقال کے وقت ۳۰ سال کی عمر تھی...

ام المؤمنین حضرت سودہ بنت زمعہ رضی اللہ عنہا

نام و نسب: حضرت خدیجہ کے انتقال کے کچھ ہی روز بعد حضرت سودہ آپ کے نکاح میں آئیں...

یہ بھی اشرف قریش میں سے تھیں ان کا سلسلہ نسب یہ ہے... سوودہ بنت زمعہ بن قیس بن عبد شمس بن عبد ود بن نصر بن مالک بن حسل بن عامر بن لوئی...
لوئی بن غالب پر پہنچ کر آنحضرت صلی اللہ علیہ وآلہ وسلم سے سلسلہ نسب مل جاتا ہے والد کا نام شمس بنت قیس بن عمرو بن زید انصاریہ ہے... انصار میں سے قبیلہ بنی النجار کی تھیں... ابتداء نبوت میں مشرف باسلام ہوئیں...

حلیہ و مزاج

حضرت سوودہ کا قد لانا اور بدن بھاری تھا... مزاج میں ظرافت تھی کبھی کبھی آنحضرت صلی اللہ علیہ وسلم کو ہنساتیں...

پہلا نکاح اور بیوگی

پہلا نکاح ان کے چچا زاد بھائی سکران بن عمرو سے ہوا... صحابہ نے جب دوسری بار حبشہ کی طرف ہجرت کی تو سوودہ اور سکران بھی ان مہاجرین میں تھے... جب مکہ واپس ہوئے تو راستہ میں سکران کا انتقال ہو گیا... ایک بیٹا عبدالرحمن نامی یادگار چھوڑا... عبدالرحمن مشرف باسلام ہوئے اور جنگ جلولہ میں شہید ہوئے...

حضور صلی اللہ علیہ وسلم سے نکاح

آنحضرت صلی اللہ علیہ وآلہ وسلم حضرت خدیجہ کے انتقال سے نہایت غمگین اور پریشان تھے... ایک دن خولہ بنت حکیم آپ کی خدمت میں حاضر ہوئیں اور عرض کیا یا رسول اللہ آپ کو خدیجہ کے نہ ہونے سے پریشان دیکھتی ہوں... آپ نے فرمایا ہاں بال بچوں کی پرورش اور گھر کا انتظام سب اسی سے تھا... خولہ نے کہا کیا میں آپ کے لئے کہیں پیام نہ دوں... آپ نے فرمایا مناسب ہے اور عورتیں ہی اس کام کے لئے زیادہ موزوں ہیں... آپ نے فرمایا کس جگہ پیام دینے کا خیال ہے خولہ نے کہا اگر کنواری سے نکاح کرنا چاہیں تو آپ کے نزدیک تمام مخلوق میں جو سب سے زیادہ

محبوب ہے اس کی بیٹی عائشہ سے نکاح فرمائیں اور اگر بیوہ سے چاہیں تو سودہ بنت زمعہ موجود ہے جو آپ پر ایمان لائی اور آپ کا اتباع کیا... آپ نے فرمایا دونوں جگہ پیام دیدو... خولہ اول سودہ کے پاس گئیں اور کہا مجھ کو رسول اللہ صلی اللہ علیہ وآلہ وسلم نے تمہارا پیام دے کر بھیجا ہے... سودہ نے کہا مجھ کو کوئی عذر نہیں مگر میرے باپ سے اس کا تذکرہ کر لو اور جاہلیت کے طریقہ پر ان کو سلام کرنا خولہ کہتی ہیں کہ میں ان کے باپ کے پاس پہنچی اور جاہلیت کے طریقہ پر انعم صباحاً کہا پوچھا کون ہے...

میں نے کہا خولہ ہوں... آپ نے مرحبا کہہ کر دریافت کیا کہ کیسے آنا ہوا... میں نے کہا محمد بن عبد اللہ بن عبد المطلب کا آپ کی بیٹی سے پیام لے کر آئی ہوں... آپ نے سن کر کہا ہاں بیشک وہ شریف کفو ہیں... لیکن معلوم نہیں کہ سودہ کی کیا رائے ہے... میں نے کہا وہ بھی آمادہ ہے... چنانچہ اس کے بعد آنحضرت صلی اللہ علیہ وسلم تشریف لے گئے اور نکاح پڑھا گیا...

حضرت سودہ کے بھائی عبد اللہ بن زمعہ کو جو اس وقت تک مشرف باسلام نہ ہوئے تھے... جب انکو اسکا علم ہوا تو سر پر خاک ڈال لی جب مشرف باسلام ہوئے تو اپنی اس حرکت پر بہت نادم ہوئے اور جب کبھی اس کا خیال آجاتا تو یہ کہتے کہ میں اس روز بڑا ہی نادان تھا کہ جس روز میں نے اپنے سر پر اس وجہ سے خاک ڈالی کہ آنحضرت صلی اللہ علیہ وآلہ وسلم نے میری بہن سے نکاح فرمایا...



اُم المؤمنین سیدہ جویریہ بنت حارث بن ضرار رضی اللہ عنہا

خاندان

حضرت جویریہ بنت حارث بن ضرار سردار بنی المصطلق کی بیٹی تھیں...
پہلا نکاح مساح بن صفوان مصطلقی سے ہوا تھا... جو غزوہ مرتسیح میں مارا گیا...

گرفتاری

اس غزوہ میں جہاں اور بہت سے بچے اور عورتیں گرفتار ہوئے...
ان میں جویریہ بھی تھیں...

آزادی اور حضور صلی اللہ علیہ وسلم سے نکاح

آنحضرت صلی اللہ علیہ وآلہ وسلم نے ان کو آزاد کر کے اپنی زوجیت میں لے لیا اور چار سو
درہم مہر مقرر کیا... ۵ ہجری میں آپ کی زوجیت میں آئیں اس وقت آپ بیس سال کی تھیں...

وفات

ربیع الاول ۵۰ ہجری میں انتقال کیا... اس وقت آپ کا سن ۶۵ سال تھا مروان
بن حکم نے جو اس وقت امیر مدینہ تھے نماز جنازہ پڑھائی اور مدینہ منورہ کے مشہور
قبرستان جنت البقیع میں مدفون ہوئیں...

عبادت کا خاص ذوق

عبادت کا خاص ذوق تھا... عبادت کے لئے مسجد کے نام سے گھر میں ایک جگہ مخصوص کر رکھی تھی... چنانچہ آپ فرماتی ہیں کہ ایک روز رسول اللہ صلی اللہ علیہ وآلہ وسلم علی الصبح تشریف لائے اور میں اپنی مسجد میں مشغول عبادت تھی... آپ واپس چلے گئے قریب نصف النہار کے پھر تشریف لائے اور مجھ کو اسی طرح مشغول عبادت دیکھا... فرمایا کیا تم اس وقت سے اس وقت تک اسی حالت میں ہو... میں نے کہا ہاں... آپ نے فرمایا میں تم کو کچھ کلمات بتلائے دیتا ہوں وہ پڑھا کرو... وہ کلمات یہ ہیں...

سبحان اللہ عدد خلقه ۳ بار سبحان اللہ رضا نفسه ۳ بار

سبحان اللہ وزنة عرشه ۳ بار سبحان اللہ مداد کلماته ۳ بار

ایک روایت میں ہے کہ آپ نے یہ فرمایا کہ میں نے تیرے بعد چار کلمے تین بار کہے ہیں... اگر ان کو تیری تمام تسبیحوں کے ساتھ تولا جائے جو تو نے صبح سے اس وقت تک پڑھی ہیں تو وہ چار کلمات وزن میں بڑھ جائیں گے... وہ کلمات یہ ہیں...

سبحان اللہ وبحمده عدد خلقه ورضا نفسه وزنة عرشه و مداد کلماته

مزید حالات و واقعات

نبی اکرم صلی اللہ علیہ وسلم سے پہلے حضرت جویریہ رضی اللہ تعالیٰ عنہا کا نکاح اپنے قبیلے کے ایک شخص مسافع بن صفوان مصطلق سے ہوا تھا... آپ کے والد حارث بن ابی فرار قبیلہ مصطلق کے سردار تھے... آپ کے والد اور شوہر دونوں اسلام کے دشمن تھے... آپ کے والد تو بعد میں ایمان لے آئے تھے، مگر آپ کا شوہر کفر کی حالت میں قتل ہوا... اس کے بعد سن 5 ہجری میں آپ صلی اللہ علیہ وسلم نے حضرت جویریہ رضی اللہ تعالیٰ عنہا سے نکاح فرمایا... نکاح کے وقت آپ صلی اللہ علیہ وسلم کی عمر مبارک 57 سال اور حضرت جویریہ رضی اللہ تعالیٰ عنہا کی عمر 20 برس تھی... نکاح کے بعد آپ

صلی اللہ علیہ وسلم کی خدمت میں 5 سال رہیں اور سن 50 ہجری میں مدینہ منورہ میں وفات پائی... وفات کے وقت آپ کی عمر 70 برس تھی... (تاریخ اسلام ص: 44)

حضرت جویریہ رضی اللہ تعالیٰ عنہا کے والد نے قریش کے اشارے پر مدینہ منورہ پر حملے کی تیاریاں شروع کر دیں، رسول اللہ صلی اللہ علیہ وسلم کو یہ اطلاع ملی تو آپ صلی اللہ علیہ وسلم نے حضرت زید بن حارثہ رضی اللہ تعالیٰ عنہ کو مدینہ منورہ میں اپنا قائم مقام مقرر فرمایا اور صحابہ کرام رضی اللہ تعالیٰ عنہم اجمعین کو لے کر قبیلہ بنی مصطلق کی طرف روانہ ہوئے... ازواج مطہرات میں سے آپ صلی اللہ علیہ وسلم نے حضرت عائشہ رضی اللہ تعالیٰ عنہا اور حضرت ام سلمہ رضی اللہ تعالیٰ عنہا کو ساتھ لیا... آپ صلی اللہ علیہ وسلم بہت تیز رفتاری سے سفر کرتے ہوئے اچانک دشمن پر حملہ آور ہوئے اور اتنا زوردار حملہ کیا کہ دشمن حملے کی تاب نہ لا سکے... ان کے دس مرد قتل ہوئے اور باقی مرد، عورتیں اور بچے گرفتار کر لئے گئے... بہت سا مال غنیمت بھی ہاتھ لگا... ان میں سردار حارث کی بیٹی ”بُرّة“ یعنی حضرت جویریہ رضی اللہ تعالیٰ عنہا بھی تھیں... جب مال غنیمت تقسیم کیا گیا تو حضرت جویریہ رضی اللہ تعالیٰ عنہا حضرت ثابت بن قیس رضی اللہ تعالیٰ عنہ کے حصے میں آئیں... لیکن حضرت جویریہ رضی اللہ تعالیٰ عنہا نے ان سے 4 اوقیہ سونے پر مکاتبت کر لی... آپ کے پاس اتنا سونا نہیں تھا کہ ادا کر سکیں، لہذا آپ صلی اللہ علیہ وسلم کی خدمت میں حاضر ہوئیں اور گزارش پیش کی... نبی اکرم صلی اللہ علیہ وسلم نے مکاتبت ادا کر دی اور آپ کو آزاد کر کے آپ سے نکاح فرمایا... صحابہ کرام رضی اللہ عنہم اجمعین کو یہ بات معلوم ہوئی تو انہوں نے بنی مصطلق کے تمام قیدیوں کو رہا کر دیا... (البدلیۃ والنہیۃ 159\4)

حضرت جویریہ رضی اللہ تعالیٰ عنہا فرماتی ہیں: رسول اللہ صلی اللہ علیہ وسلم کے حملہ آور ہونے سے تین رات پہلے میں نے خواب دیکھا کہ گویا یثرب کا چاند چل کر میری گود میں آ گیا ہے، میں نے یہ خواب کسی کو بھی نہیں بتایا، یہاں تک کہ آپ صلی اللہ علیہ وسلم تشریف لے آئے، جب ہم قید ہوئیں تو مجھے اپنے خواب کے پورا ہونے کی امید ہو گئی، چنانچہ آپ

صلی اللہ علیہ وسلم نے مجھے آزاد کر کے مجھ سے نکاح فرمایا... (البدلیۃ والنہیۃ 1594)
 حضرت جویریہ رضی اللہ تعالیٰ عنہا نہایت حسین تھیں، چہرے پر ملاحظت تھی، کہتے
 ہیں کہ جو نگاہ پڑ جاتی تھی اٹھتی نہ تھی... (الترغیب والترہیب 9813)

تین کلمات... جن کے پڑھنے کا بے انتہا ثواب ہے

ام المؤمنین حضرت جویریہ رضی اللہ عنہا کا بیان ہے کہ ایک دن نماز فجر سے
 فارغ ہو کر رسول اکرم صلی اللہ علیہ وسلم میرے پاس سے علی الصبح باہر تشریف لے
 گئے، اس وقت میں اپنے مصلے پر تھی، پھر چاشت کا وقت ہو جانے کے بعد آپ
 تشریف لائے، اس وقت میں اسی نماز کی جگہ بیٹھی ہوئی تھی جہاں آپ نے مجھے چھوڑا
 تھا، آپ نے مجھ سے دریافت فرمایا کیا تم اس وقت سے لے کر اب تک اسی حالت پر
 ہو، جس پر میں نے تم کو چھوڑا تھا؟ عرض کیا جی ہاں! آپ نے فرمایا میں نے تم سے جدا
 ہونے کے بعد چار کلمات تین مرتبہ پڑھے ہیں، تم نے جس قدر بھی آج (مسلل دو
 تین گھنٹے تک ذکر کیا ہے اگر اس کے مقابلہ میں ان کلمات کو تولا جائے تو ان کلمات کا
 وزن زیادہ ہو جائے گا وہ چار کلمات یہ ہیں جن کو تین مرتبہ پڑھا...

(۱) سُبْحَانَ اللَّهِ وَبِحَمْدِهِ عَدَدَ خَلْقِهِ... (۲) سُبْحَانَ اللَّهِ وَبِحَمْدِهِ

رِضًا نَفْسِهِ... (۳) سُبْحَانَ اللَّهِ وَبِحَمْدِهِ زِينَةَ عَرْشِهِ... (۴) سُبْحَانَ اللَّهِ

وَبِحَمْدِهِ مِدَادَ كَلِمَاتِهِ... (مشکوٰۃ ص ۲۰۰... بحوالہ مسلم)

حضرت جویریہ کیسے ام المؤمنین بن گئیں؟

حضرت جویریہ رضی اللہ عنہا حارث بن ابی ضرار کی بیٹی تھیں جو پہلے یہودی تھے،
 بعد میں اسلام قبول کیا، شعبان ۵ھ میں بنو المصطلق سے حضور اقدس صلی اللہ علیہ
 وسلم نے جہاد کیا اس غزوہ میں بنو المصطلق نے شکست کھائی ان کے دس آدمی مارے
 گئے اور بہت بھاری تعداد میں مسلمانوں کے ہاتھ قیدی آگئے ان قیدیوں میں حضرت
 جویریہ رضی اللہ تعالیٰ عنہا بھی تھیں... جنگ میں جو قیدی ہاتھ آئیں اسلام کے قانون

کے مطابق امیر المؤمنین کی صوابدید پر ان کو غلام اور باندی بنایا جاسکتا ہے...
 حضرت جویریہ رضی اللہ تعالیٰ عنہا چونکہ قید ہو کر آئی تھیں، اس لئے یہ بھی تقسیم میں
 آ گئیں یعنی حضرت ثابت بن قیسؓ یا ان کے چچا زاد بھائی کو دے دی گئیں... حضرت
 جویریہ رضی اللہ عنہا نے باندی بن کر رہنا پسند نہ کیا اور اپنے آقا سے نو اوقیہ سونے پر
 کتابت کا معاملہ کر لیا... ایک اوقیہ چالیس درہم کا ہوتا ہے، (ایک درہم ۳ ماشہ ایک رتی
 اور ۵/۱۰ اچاندی کا ہوتا تھا... ۱۲) کتابت اس کو کہتے ہیں کہ باندی اور غلام کا آقا سے اس
 طرح معاملہ ہو جائے کہ مخصوص اور متعین رقم آقا کو ادا کر دیں تو آزاد ہو جائیں...

حضرت جویریہ رضی اللہ عنہا نے کتابت کا معاملہ کر کے دربار رسالت میں حاضری
 دی اور عرض کیا کہ میں سردار قوم حارث بن ابی ضرار کی بیٹی ہوں اور میں نے کتابت کا
 معاملہ کر لیا ہے اور میں آپ سے مدد چاہتی ہوں... آپ صلی اللہ علیہ وسلم نے فرمایا کیا
 تمہیں اس سے بہتر راہ نہ بتا دوں؟ عرض کیا وہ کیا؟ فرمایا یہ کہ تمہاری طرف سے میں مال
 ادا کروں اور تم سے نکاح کر لوں، عرض کیا یا رسول اللہ مجھے منظور ہے... چنانچہ آپ نے
 ان کی طرف سے مال ادا فرمادیا اور اس طرح ان کو آزاد کرانے سے نکاح فرمایا...

حضرات صحابہ رضی اللہ عنہم کا بے مثال ادب

جب آپ نے ان سے نکاح فرمایا تو سارے مدینہ میں خبر گونج گئی، ان کی قوم اور
 خاندان کے سینکڑوں غلام اور باندی حضرات صحابہ کرام رضی اللہ عنہم کے گھروں میں موجود
 تھے... آنحضرت صلی اللہ تعالیٰ علیہ وسلم کے اس مبارک نکاح کی خبر پھلتے ہی حضرات صحابہ
 کرام رضی اللہ عنہم نے اس احترام کے پیش نظر کہ اب تو سید عالم صلی اللہ علیہ وسلم کے
 سسرال والے ہو گئے... یہ تمام غلام اور باندی آزاد کر دیئے... حضرت جویریہ رضی اللہ تعالیٰ
 عنہا نے فرمایا کہ میں نے اس بارے میں حضور اقدس صلی اللہ علیہ وسلم سے گفتگو بھی نہ کی
 تھی، مسلمانوں نے خود ہی میری قوم اور خاندان والوں کو آزاد کر دیا جس کی خبر میرے چچا
 کی لڑکی نے مجھے دی... حضرت عائشہؓ فرماتی ہیں کہ میں نے کوئی عورت ایسی نہیں دیکھی جو

جویریہؓ سے بڑھ کر اپنی قوم کے لئے بڑی برکت والی ثابت ہوئی ہو... حضور اقدس صلی اللہ علیہ وسلم نے ان سے نکاح کیا تو اس کی وجہ سے بنوالمصطلق کے سو گھرانے آزاد ہو گئے... جب آنحضرت صلی اللہ علیہ وسلم نے حضرت جویریہ رضی اللہ عنہا کو آزاد کر کے ان سے اپنا نکاح کر لیا تو حضرت جویریہؓ کے والد آنحضرت صلی اللہ علیہ وسلم کی خدمت میں آئے اور عرض کیا ”میری بیٹی معزز ہے جسے قیدی بنا کر رکھنا گوارا نہیں ہے لہذا آپ اسے چھوڑ دیجئے...“ آپ نے فرمایا اگر میں اسے اختیار دوں کہ جی چاہے تو چلی جائے اور چاہے تو میرے پاس رہے تو اس کو تم اچھا سمجھتے ہو؟ حارث نے جواب دیا جی ہاں بہت مناسب ہے! اس کے بعد حارث اپنی بیٹی کے پاس آئے اور پورا واقعہ نقل کیا کہ رسول اللہ صلی اللہ علیہ وسلم نے تجھے اختیار دے دیا ہے کہ چاہے تو چلی جائے... لہذا میرے ساتھ چل! حضرت جویریہ رضی اللہ عنہا نے جواب میں فرمایا اِخْتَرْتُ اللہَ وَرَسُوْلَهُ (میں اللہ اور رسول اللہ صلی اللہ علیہ وسلم کو اختیار کرتی ہوں تمہارے ساتھ نہ جاؤں گی)

حضرت جویریہ رضی اللہ عنہا کے والد کا مسلمان ہونا

آنحضرت صلی اللہ علیہ وسلم کا ایک معجزہ دیکھ کر حضرت جویریہ رضی اللہ عنہا کے والد بھی مسلمان ہو گئے تھے جس کی تفصیل یہ ہے کہ جنگ کے موقع پر جب بنوالمصطلق کو شکست ہو گئی اور مسلمانوں نے ان کو قید کر لیا جن میں حضرت جویریہ رضی اللہ عنہا بھی تھیں تو اس موقع پر ان کے والد کسی طرح فرار ہو گئے اور قید ہونے سے بچ گئے... بعد میں اپنی بیٹی کو چھڑانے کے لئے مدینہ منورہ کا رخ کیا، اور مال دے کر چھڑانے کی نیت سے بہت سے اونٹ ساتھ لے کر چلے... چلتے چلتے ان اونٹوں میں سے دو اونٹ دل کو بہت ہی زیادہ بھاگئے جنہیں عقیق کی گھاٹیوں میں چھپا کر باقی اونٹ لے کر بارگاہ رسالت میں حاضر ہوئے اور عرض کیا کہ ہماری بیٹی آپ کے قبضہ میں آگئی ہے لہذا اس کے بدلے یہ اونٹ لے کر اسے چھوڑ دیجئے...

آپ نے فرمایا کہ وہ اونٹ کہاں ہیں جن کو تم عقیق کی گھاٹیوں میں چھپا کر آئے

ہو؟ یہ سنتے ہی حضرت جویریہ رضی اللہ عنہا کے والد نے کلمہ شہادت پڑھ لیا اور یہ کہا کہ واقعی آپ اللہ کے رسول ہیں ان دونوں اونٹوں کے چھپانے کا علم اللہ کے سوا کسی کو نہیں تھا... جب آپ نے ان کے متعلق خبر دی تو ضرور اللہ تعالیٰ نے آپ کو خبر دی ہے ان کے ساتھ ان کے دو بیٹوں اور قوم کے بہت سے لوگوں نے اسلام قبول کیا...

نام بدلنا

حضرت سید عالم صلی اللہ علیہ وسلم نامناسب ناموں کو بدل دیا کرتے تھے... حضرت جویریہ رضی اللہ عنہا کا نام برہ تھا آپ نے بدل کر جویریہ رکھا (برہ بمعنی نیک ہے اس کو اس لئے تبدیل کیا کہ اسے خود ستائی ہوتی ہے، اور نیک ہونے کا دعویٰ ظاہر ہوتا ہے) چونکہ اس کتاب میں حضرت جویریہ رضی اللہ عنہا کی روایت پہلی دفعہ آئی ہے اس لئے ہم نے ان کا تعارف کرادیا ہے، گو بات لمبی ہوگئی مگر مفید بہت ہے یہ حالات الاصابہ اور الاستیعاب سے ماخوذ ہیں...

یہاں یہ بات دیکھنے کی ہے کہ ایک یہودی عورت رسول خدا صلی اللہ علیہ وسلم کی صحبت بابرکت میں آتے ہی کیسی عابدہ اور ذاکرہ بن گئی کہ گھنٹوں مصلے پر بیٹھی ہوئی اللہ سے لو لگا رہی ہے، درحقیقت حضور اقدس صلی اللہ علیہ وسلم کی تعلیم و تربیت سے مردوں اور عورتوں میں شان عبدیت اُجاگر ہو جاتی تھی اور خالق و مخلوق کا رشتہ بہت مضبوط ہو جاتا تھا... بندے اپنے خالق کو پہچاننے لگتے تھے اور خالق کے احکام کی تکمیل کیلئے مرمتے تھے اور دل میں اپنے خالق و مالک کی یاد بساتے تھے اور زبان کو بھی اس کی یاد میں تر رکھتے تھے، آج بھی جو مرد و عورت اتباع سنت کے ذریعہ رسول اللہ صلی اللہ علیہ وسلم سے نزدیک ہیں دل و جان اور لسان و جنان (زبان و دل) سے ذکر الہی میں لگے رہتے ہیں...

حدیث شریف سے ایک یہ بات معلوم ہوئی کہ کثرت عمل ہی کثرت ثواب کا ذریعہ نہیں ہے بلکہ بعض مرتبہ تھوڑا عمل بھی بڑے عمل سے بڑھ جاتا ہے جس کا ثواب زیادہ مل جاتا ہے... (تحفہ خواتین)

حرم نبوی کی دیگر کنیریں

آنحضرت صلی اللہ علیہ وآلہ وسلم کی چار کنیریں تھیں...

۱: ماریہ قبطیہ رضی اللہ عنہا

یہ آپ کی ام ولد ہیں آپ کے صاحبزادے حضرت ابراہیم انہی کے لطن سے ہیں... ماریہ قبطیہ کو مقوقس شاہ اسکندر یہ نے بطور نذرانہ آپ کی خدمت میں بھیجا تھا... ماریہ قبطیہ نے حضرت عمر کے زمانہ خلافت ۱۶ ہجری میں انتقال کیا اور بقیع میں دفن ہوئیں...

۲: ریحانہ بنت شمعون رضی اللہ عنہا

ریحانہ... خاندان بنو قریظہ یا بنی نضیر سے تھیں... اسیر ہو کر آئیں اور بطور کنیر آپ کے حضور میں رہیں... حجۃ الوداع کے بعد ۱۰ ہجری میں انتقال کیا... اور بقیع میں دفن ہوئیں اور ایک قول یہ ہے کہ آپ نے ان کو آزاد کر کے نکاح فرمایا تھا... واللہ اعلم

۳: نفیسہ رضی اللہ عنہا

نفیسہ اصل میں ام المؤمنین زینب بنت جحش کی جاریہ تھیں... ایک مرتبہ آنحضرت صلی اللہ علیہ وآلہ وسلم حضرت صفیہ کے بارے میں حضرت زینب سے ناراض ہو گئے تھے... دو تین مہینہ تک آپ ناراض رہے... جب آپ راضی ہوئے تو حضرت زینب نے اس خوشی میں اپنی باندی نفیسہ آپ کو ہبہ کر دی تھی... ان کے علاوہ ایک اور کنیر تھیں جن کا نام معلوم نہیں ہو سکا...

ازواج مطہرات رضی اللہ تعالیٰ عنہن

کامہر اور نکاح

حضرت خدیجہ الکبریٰ رضی اللہ تعالیٰ عنہا کا مہر پانچ سو درہم یا اس قیمت کے اونٹ تھے جو ابوطالب نے اپنے ذمہ رکھے تھے (سیرۃ ابن ہشام ج ۲ ص ۲۲۲)

حضرت ام سلمہ رضی اللہ تعالیٰ عنہا کا مہر کوئی برتنے کی چیز تھی جو دس درہم کی تھی... (جمع الفوائد ج ۱ ص ۲۱۹)

حضرت جویریہ رضی اللہ تعالیٰ عنہا کا مہر چار سو درہم تھا (سیرت ابن ہشام ج ۱ ص ۲۲۵)

اور حضرت ام حبیبہ رضی اللہ تعالیٰ عنہا کا مہر چار سو دینار تھا جو حبشہ کے بادشاہ نے اپنے ذمہ رکھے تھے (زاد المعاد ج ۱ ص ۲۷)

اور حضرت سودہ رضی اللہ تعالیٰ عنہا کا مہر چار سو درہم تھا (ابن ہشام ج ۲ ص ۲۲۲)

حضرت ام سلمہ رضی اللہ تعالیٰ عنہا سے نکاح ہوا تو آنحضرت صلی اللہ علیہ وآلہ وسلم نے ولیمہ کیا تو اس میں جو کا کھانا تھا (فتح الباری ج ۹ ص ۲۰۷) اور حضرت زینب بنت جحش کے ولیمہ میں ایک بکری ذبح ہوئی تھی اور لوگوں کو گوشت روٹی کھلایا گیا... (مشکوٰۃ ص ۲۷۸)

اور حضرت صفیہ رضی اللہ عنہا کی دفعہ صحابہ کرام رضی اللہ عنہم کے پاس خیبر سے واپسی پر راستے میں سفر ہی میں جو کچھ موجود تھا سب جمع کر لیا گیا اور اکٹھے ہو کر کھالیا یہی ولیمہ تھا... (مشکوٰۃ ص ۲۷۸)

حضرت عائشہ رضی اللہ تعالیٰ عنہا کا ولیمہ وہ خود فرماتی ہیں نہ اونٹ ذبح ہوا

نہ بکری، بلکہ سعد بن عبادہ رضی اللہ عنہ کے گھر سے ایک پیالہ دودھ آیا تھا، بس وہی ولیمہ تھا (خمیس ج ۱ ص ۳۵۸)

معلوم ہوا کہ بروقت جو میسر ہوا احباء و اقرباء کو شکرانے میں کھانا کھلا دیا جائے نہ قرض لینے کی حاجت نہ فخریہ دعوت کرنے کی حاجت آسانی کے ساتھ جو ہو جائے یہی ولیمہ مسنونہ ہے...

اور مہر زیادہ مقرر کرنے کی رسم بھی خلاف سنت ہے حضرت عمر رضی اللہ عنہ نے فرمایا ہے خبردار مہر زیادہ مت مقرر کرو اس لئے کہ اگر یہ کوئی عزت کی چیز ہوتی دنیا میں اور اللہ تعالیٰ کے نزدیک تقویٰ کی بات ہوتی تو تمہارے پیغمبر اس کے زیادہ مستحق تھے... مجھ کو معلوم نہیں رسول اللہ صلی اللہ علیہ وسلم نے کسی بی بی سے نکاح کیا ہو یا کسی صاحبزادی کا نکاح کیا ہو تو بارہ اوقیہ سے زیادہ اور بعض روایات میں ساڑھے بارہ اوقیہ سے زیادہ مہر مقرر کیا ہو... (مشکوٰۃ ص ۳۷۰)

ایک اوقیہ چالیس درہم کا ہوتا ہے تو بارہ اوقیہ ۲۸۰ درہم ہوئے اور نصف اوقیہ بیس درہم ہوئے تو ساڑھے بارہ اوقیہ ۵۰۰ درہم ہوتے ہیں اور ۱۰ درہم سات مثقال چاندی ہوتے ہیں تو ۵۰۰ درہم ۳۵۰ مثقال چاندی ہوئے اور ایک مثقال ساڑھے چار ماشہ کا ہوتا ہے تو ۲۵۰ مثقال ۵۷۵ ماشہ چاندی ہوئے جس کے ۱۳۱ تولہ ۳ ماشہ چاندی ہوتی ہے اس وقت کے لحاظ سے اتنی چاندی کی قیمت لگائیں اس سے زیادہ مہر گوجائز ہے مگر خلاف سنت اور مکروہ ہے... مستحب یہی ہے کہ آنحضرت صلی اللہ علیہ وآلہ وسلم کا سامہر ٹھہرائے بلکہ ہر شخص کی حیثیت دیکھ کر اس کے موافق مقرر کریں اور تقاخر سے زیادہ مقرر کرنا گوجائز ہے مگر گناہ ہوتا ہے...

ازواج مطہرات رضی اللہ عنہن کی خدمات

نیک کردار شریک حیات بلاشبہ ایک انمول خزانہ کے مانند ہے... تاریخ بتلاتی

ہے کہ بعض بڑے نامور لوگوں کی ناموری اور شہرت میں نیک سیرت شریک زندگی (بیوی) کا بھی بڑا دخل رہا ہے...

چنانچہ دنیا کے سب سے محترم انسان حضرت محمد صلی اللہ علیہ وسلم پر جب غارِ حرا میں پہلی وحی حضرت جبرئیل علیہ السلام کے ذریعے نازل ہوئی تو آپ صلی اللہ علیہ وسلم بے حد متوحش و پریشان ہوئے... گھبراہٹ اور پسینہ آلود پیشانی لیے جب گھر تشریف لائے تو سب سے پہلے آپ صلی اللہ علیہ وسلم کو تسلی دینے، ماتھے کا پسینہ پوچھنے، ہمت و حوصلہ بڑھانے اور آپ صلی اللہ علیہ وسلم کے کلمہ حق پر ایمان لانے والی ہمدرد اور غمگسار ہستی ام المؤمنین حضرت خدیجہ الکبریٰ آپ صلی اللہ علیہ وسلم کی زوجہ محترمہ تھیں... جنہوں نے قدم قدم پر جانثاری کا حق ادا کیا اور اپنی تمام دولت اشاعت اسلام کے لیے وقف کر دی اور جب آپ صلی اللہ علیہ وسلم مرض وفات میں مبتلا ہوئے اس وقت بھی آپ کا سر مبارک زانوئے ام المؤمنین حضرت عائشہ صدیقہ رضی اللہ تعالیٰ عنہا پر ہی تھا... وہ امت کی مائیں تھیں جنہوں نے حضور سرور کائنات صلی اللہ علیہ وسلم کے تبلیغی مشن کے لیے اپنا سب کچھ قربان کیا... خاندانی اہل ثروت والی بعض زوجہ محترمہ بھی تھیں جو اگر چاہتیں تو اس دولت کا سہارا لے کر بڑے عیش و راحت کی زندگی بسر کر سکتی تھیں مگر انہوں نے زوجہ رسول صلی اللہ علیہ وسلم بن کر عسرت کی زندگی کو دولت پر ترجیح دی...

ایک حدیث پاک میں ہے کہ بہترین خزانہ نیک سیرت شریک زندگی ہے کہ جب مرد اس کو دیکھے تو وہ اسے خوش کر دے اور جب شوہر اسے کچھ حکم دے تو وہ دل و جان سے اس کو پورا کرے اور اگر شوہر گھر میں موجود نہ ہو تو وہ اپنے نفس اور عصمت کی حفاظت، شوہر کے گھر کی حفاظت، نیز بچوں کی بہترین تربیت کرے اور ایسے کسی شخص کو شوہر کی عدم موجودگی میں گھر کے اندر نہ آنے دے جس کا آنا شوہر کو ناپسند ہو... (نسائی، کتاب النکاح، مسند احمد)

یہ سچ ہے کہ دولت تو صرف مادی ضروریات کی تکمیل کرتی ہے لیکن صالح عورت

(بیوی) خاندان کو اور گھر کو خوشی اور امن و امان کا گہوارہ بنا دیتی ہے... وہ اپنی شیریں گفتگو اور بلند اخلاق سے گھر کی فضا میں مٹھاس گھول دیتی ہے اور محبت کی خوشبو سارے گھر میں بکھیر دیتی ہے... اس کا بلند اخلاق اور گھر کے سبھی افراد کے ساتھ خوشگوار برتاؤ خاندان کے تمام افراد کے لیے تربیت گاہ بن جاتا ہے...

آپ صلی اللہ علیہ وسلم کا ارشاد گرامی ہے کہ آپ صلی اللہ علیہ وسلم فرماتے ہیں پوری کائنات تو عارضی نفع پہنچاتی ہے مگر عورت (بیوی) دائمی خوشی اور خوشگوار زندگی (دُنیا میں عارضی جنت کا نمونہ بن جاتی ہے) کی ضمانت ہے... کسی دانشور نے اس کو اس انداز سے ثابت کرنے کی کوشش کی جو حکایت کے طور پر درج ذیل ہے جس میں عورتوں کے لیے لائق تقلید درس بھی ہے...

ایک ضعیفہ جو باوجود کبر سنی کے انتہائی خوبصورت اور نورانی چہرہ کی مالک تھیں... ان سے کسی جوان شادی شدہ عورت نے اس نورانیت اور خوبصورتی کا راز دریافت کیا... اس معمر عورت نے جو کچھ کہا اس کا خلاصہ یہ ہے "میں نے اپنے ہونٹوں پر ہمیشہ حق کی سرخی لگائی، اپنی زبان کو ہمیشہ اللہ کے ذکر سے تر رکھا، جن چیزوں کو اللہ نے دیکھنے سے منع فرمایا ہے ان سے ہمیشہ پرہیز کیا یعنی پرہیز کا سرمہ استعمال کیا، اپنے ہاتھوں میں عطا (سخاوت و فیاضی) کی مہندی لگائی اور اپنے اعمال پر صبر و استقامت کا پاؤڈر لگایا، اپنے دل پر خدا کی محبت اور اس کا خوف لازم کیا، اپنی عقل پر حکمت و بصیرت کو غالب رکھا اور اپنے نفس پر اللہ کے حکم کے بعد اپنے شوہر کی اطاعت اور خوشنودی کو مقدم جانا... نفس کو اس خیال سے باندھ کر رکھا کہ اللہ تو ہر جگہ ہے اور وہ ہر بات سے واقف ہے... وہ سب کچھ دیکھ رہا ہے یہ میرے چہرے کا نور اسی نیک اعمال کا صدقہ ہے..." دعا ہے کہ اللہ تعالیٰ مومنین کے گھرانوں کے ماحول کو بھی اسی بزرگ مومنہ خاتون کے اعمال جیسا بنا دے... آمین

ازواج مطہرات کے ساتھ محمد صلی اللہ علیہ وسلم کا حسن سلوک

حدیث میں ہے... خیر کم خیر کم باہلہ وانا خیر کم باہلی سب لوگوں میں اچھا وہ ہے جو اپنی بیوی (کنبہ) کے ساتھ اچھا ہے اور میں تم سب سے بڑھ کر اپنی بیویوں کے ساتھ اچھا ہوں...

نبی صلی اللہ علیہ وآلہ وسلم ہر ایک شوہر کے لئے ضروری بتایا کرتے تھے کہ وہ اپنی بیوی کے ساتھ خوش مذاق ہو... حضور علیہ الصلوٰۃ والسلام کا معمول یہ تھا کہ جب گھر میں داخل ہوتے تو السلام علیکم خود فرمایا کرتے... رات کے وقت سلام ایسی آہستگی سے فرماتے کہ بیوی جاگتی ہو تو سن لے اور سو گئی ہو تو جاگ نہ پڑے...

کھانے، پہننے، مکان اور گزارہ اور ملاقات میں ہر ایک بیوی کے ساتھ برابر سلوک فرمایا کرتے... عموماً بعد عصر ہر ایک کے مکان پر تشریف لے جا کر ان کی ضروریات کو معلوم فرماتے اور بعد نماز مغرب سب بیویوں سے ایک مکان میں مختصر ملاقات فرماتے... شب کو نوبت بہ نوبت ہر ایک کے گھر میں استراحت فرمایا کرتے... بیویوں کی سہیلیوں کی عزت فرمایا کرتے اور ان کے عزیز واقارب کو حسن سلوک سے خوش رکھتے... سفر میں روانہ ہونے کے وقت قرعہ اندازی کی جاتی... جس بیوی کا نام نکلتا اسی کو ساتھ لیتے... ہر ایک بیوی کے رہنے کا مکان الگ تھا اور یہ سب مکان جن کو اللہ پاک نے حجرات اور بیوت النبی اور بیوتکن فرمایا ہے باہم پیوستہ

تھے... مکان نہایت مختصر تھے... مثلاً عائشہ طیبہؓ کا حجرہ جس کا دریچہ مسجد نبوی کے اس حصہ پر کھلتا ہے جسے روضة من ریاض الجنة خیابانان جنت میں سے ایک چمن فرمایا گیا ہے... اس قدر تھا کہ جب نماز جنازہ مطہر کے لئے لوگ اندر داخل ہونے لگے تو دس آدمیوں سے زیادہ کی اس میں گنجائش نہ تھی... حجرات کے اندر سامان برائے نام ہوتا تھا... مثلاً حضرت حفصہ رضی اللہ تعالیٰ عنہا کے گھر میں حضور صلی اللہ علیہ وسلم کے آرام فرمانے کے لئے ایک ٹاٹ کا ٹکڑا تھا... جسے دو تہہ کر کے بچھا دیا گیا تھا...
حضرت عائشہ صدیقہ رضی اللہ عنہا کے گھر میں حضور صلی اللہ علیہ وسلم کا بستر چمڑے کا تھا... جس کے اندر کھجور کے پٹھے بھرے ہوئے تھے...

ام سلمہ رضی اللہ عنہا کو ام المومنین ہونے کے بعد ام المساکین زینب رضی اللہ عنہا کا گھر ملا تھا... ان کو اس گھر میں جو اثاثا بیت نظر آیا وہ ایک چکی اور چند سیر جو تھے... ابن عباس رضی اللہ عنہما نے بتایا ہے کہ ان کی خالہ ام المومنین میمونہؓ کے گھر میں پانی ایک مشک میں ہوتا تھا... حضرت انس رضی اللہ عنہ نے نبی صلی اللہ علیہ وسلم کے ایک پیالہ چوبی کا ذکر کیا ہے... جسے مختلف اشربہ میں برتا جاتا تھا... فتح خیبر کے بعد نبی صلی اللہ علیہ وسلم نے ہر ایک بیوی کے لئے ۸۰ وسق کھجور کے اور ۲۰ وسق جو کے سالانہ مقرر کر دیئے تھے... دودھ کے واسطے عموماً ہر ایک بیوی کو ایک ایک دودھ والی اونٹنی ملا کرتی تھی... ازواج مطہرات بھی ہر ایک شے میں ضرورت کی مقدار رکھ کر باقی سب چیزوں کو بیواؤں اور یتیموں پر خیرات کر دیا کرتی تھیں...

باوجود اس قدر دلداری اور اور مہربانی کے نبی صلی اللہ علیہ وسلم کو یہ گوارا نہ تھا کہ کسی بیوی کے منہ سے اپنی سوکن کی نسبت کوئی ایسا لفظ بھی نکلے جو ان کی شان بلند سے گرا ہوا ہو... ام المومنین زینب بنت جحش رضی اللہ عنہا نے ایک بار ام المومنین صفیہ رضی اللہ عنہا کو یہودن کہہ دیا... کچھ شک نہیں کہ ان کا نسب یہود بن یعقوب تک منتہی ہوتا تھا... مگر کہنے کا انداز اور لہجہ حقارت آمیز تھا... اتنی بات پر حضور صلی اللہ علیہ وسلم کچھ عرصہ تک ام

المؤمنین زینب رضی اللہ عنہا کے گھر نہ گئے... جب انہوں نے توبہ کی تو خطا بخش ہوئی... جب ہم دیکھتے ہیں کہ یہ چھوٹی سی بات یہودن کہنا بھی مرویات میں نقل کی گئی ہے تو ہم کو ازواج النبی صلی اللہ علیہ وسلم کی پاک زندگی کا صحیح تصور بندھ جاتا ہے... کیونکہ اس سے زیادہ کوئی بات تلخ بھی کہی گئی ہوتی تو وہ بھی ضرور روایت میں آ جاتی... اللہ اکبر یہ نتیجہ نبی صلی اللہ علیہ وسلم کے فیضان عالیہ کا تھا کہ زوجات کو تاثرات طبعی و جنسی سے ارفع و اعلیٰ بنا کر محبت صادقہ ایمانیہ میں متفق و متحد بنا دیا تھا...

اس راز کے سمجھنے سے وہ افراد قاصر ہیں جو تعلقات زوجین کی حقیقت صرف خواہشات طبعی کے نفاذ کو سمجھا کرتے ہیں غالباً یہی وجہ ہے کہ عیسائیوں نے بہشت میں زن و شوہر کے زن و شوہر ہو کر رہنے سے انکار کیا ہے...

امہات المؤمنین کے کام

زنان امت کی خواتین کو تعلیم دینا... ان کے معروضات کو حضور نبوی صلی اللہ علیہ وسلم میں پہنچانا... پھر جواب سمجھانا... نبی صلی اللہ علیہ وسلم کے افعال و اقوال و عبادات کو جو حجرات کے اندر کیا کرتے تھے... حفظ و اتقان کے ساتھ امت تک پہنچانا مشکلات علمیہ میں فرزند ان امت کی رہبری کرنا تھا...

ازواج مطہرات سے محبت بھری باتیں

حضور صلی اللہ علیہ وسلم کا بیان فرمودہ گیارہ عورتوں کا قصہ حضرت عائشہ رضی اللہ عنہا فرماتی ہیں کہ حضور صلی اللہ علیہ وآلہ وسلم نے یہ قصہ بیان فرمایا کہ ایک مرتبہ گیارہ عورتیں یہ معاہدہ کر کے بیٹھیں کہ اپنے اپنے شوہر کا پورا پورا حال سچ سچ بیان کر دیں... کچھ چھپائیں گی نہیں...

حضرت شیخ الحدیث مولانا محمد زکریا مہاجر مدنی اپنی کتاب شمائل ترمذی میں لکھتے ہیں ان گیارہ عورتوں کے نام صحیح روایات سے ثابت نہیں... اگرچہ بعض روایات

میں بعض کا نام آتا ہے... یہ عورتیں یمنی یا حجازی تھیں ان کے ناموں میں بہت اختلاف ہے اس لئے نام حذف کر دیئے گئے... ان گیارہ عورتوں سے اپنے اپنے شوہروں کا جو حال بیان کیا پڑھے اور حضور صلی اللہ علیہ وآلہ وسلم کی ازواج مطہرات کے ساتھ مثالی زندگی کو اپنے لئے مشعل راہ بنائیے...

1..... ایک عورت ان میں بولی کہ میرا شوہر نا کارہ دبلے اونٹ کے گوشت کی طرح ہے... (گویا بالکل گوشت کا ایک ٹکڑا ہے جس میں زندگی باقی ہی نہیں رہی اور گوشت بھی اونٹ کا جو زیادہ مرغوب بھی نہیں ہوتا) اور گوشت بھی سخت دشوار گزار پہاڑ کی چوٹی پر رکھا ہو کہ نہ پہاڑ کا راستہ سہل ہے جس کی وجہ سے وہاں چڑھنا ممکن ہو اور نہ وہ گوشت ایسا ہے کہ اس کی وجہ سے سو وقت اٹھا کر اس کے اتارنے کی کوشش کی ہی جائے اور اس کو اختیار کیا ہی جائے...

فائدہ: مطلب یہ کہ وہ ایک بے کار ہستی ہے جس سے کسی کو جانی یا مالی نفع نہیں ہے اور پھر اس کے باوجود متکبر اور بدخلق بھی اس درجہ کا ہے اس تک رسائی بھی مشکل ہے... نہ ملتے بن پڑے نہ چھوڑے بن پڑے کسی مصرف کی دوا نہیں ہے محض بے کار اور بد خلقی اور سخت مزاجی کی وجہ سے اس تک رسائی بھی مشکل ہے...

2..... دوسری بولی (کہ میں اپنے شوہر کی بات کہوں تو کیا کہوں؟ اس کے متعلق کچھ کہہ نہیں سکتی) مجھے یہ ڈر ہے کہ اگر اس کے عیوب شروع کروں تو پھر خاتمہ کا ذکر نہیں اگر کہوں تو ظاہری اور باطنی عیوب سب ہی کہوں)

فائدہ... مقصود یہ ہے کہ میں اس کے عیوب کو گنواؤں تو کہاں تک گنواؤں؟ سراپا عیب ہے... کسی میں دو چار عیب ہوں تو ان کو گنوا بھی دے اور جس میں عیوب ہی عیوب ہوں کہاں تک گنوائے... کس کس کو جتائے اتنی لمبی داستان ہے کہ سننے والے اکتا جائیں... بعض شراح نے اس پر یہ اعتراض کیا ہے کہ اس نے معاہدہ کے خلاف اپنے شوہر کی بات کہنے سے انکار کر دیا مگر صحیح یہ ہے کہ اس نے مختصر الفاظ میں سب ہی

کچھ کہہ دیا کہ مجسمہ عیوب ہے اس کے عیوب شمار سے باہر ہیں)

3..... تیسری بولی کہ میرا شوہر لم ڈھینگ ہے یعنی بہت زیادہ لمبے قد کا آدمی ہے اگر میں کبھی کسی بات میں بول پڑوں تو فوراً طلاق اگر چپ رہوں تو ادھر میں لٹکی رہوں... فائدہ... اس کے زیادہ لمبے ہونے کو یا تو اس لئے ذکر کیا کہ مشہور قول کے موافق یہ بیوقوفی کی علامت ہوتی ہے اور اگر اگلا کلام اس کی بیوقوفی کا بیان ہے اس لئے ذکر کیا کہ بد صورت بھی ہے منارہ کی طرح لمبا جو بلا مناسب مٹاپے کے بدنما ہوتا ہے اور بد خلق بھی ہے کہ اگر کوئی بات بھی زبان سے نکالوں کوئی اپنی ضرورت ظاہر کروں فوراً طلاق دے دے اور چپ رہوں کوئی ضرورت اپنی اس پر ظاہر نہ کروں تو خود اسے کسی بات کی پرواہ نہیں ہے بس یوں ہی ادھر میں لٹکی رہتی ہوں نہ شوہر والیوں میں شمار کہ شوہروں والی کوئی بات ہی نہیں اور نہ بے شوہر والیوں میں کہ کوئی دوسری جگہ تلاش کروں... بعض روایات میں اس عورت کے بیان میں ایک جملہ اور بھی ہے جس کا مطلب یہ ہے کہ میں ہر وقت ایسی رہتی ہوں جیسے کوئی تیز تلوار کی دھار کے نیچے ہو کہ ہر وقت فکر سوار نہ معلوم کب کام تمام ہو جائے...

4..... چوتھی نے کہا کہ میرا شوہر تہامہ کی رات کی طرح معتدل مزاج ہے نہ گرم ہے نہ ٹھنڈا اس سے کسی قسم کا خوف ہے نہ ملال...

فائدہ... یعنی معتدل مزاج ہے نہ زیادہ چا پلوسی کرتا ہے نہ بیزار رہتا ہے... نہ اسکے پاس رہنے سے خوف ہوتا ہے نہ طبیعت اکتاتی ہے... اس عورت کا نام مہد بنت ابی ہر دمہ بتلایا جاتا ہے... تہامہ مکہ مکرمہ اور اسکے گرد و نواح کو کہتے ہیں وہاں کی رات ہمیشہ معتدل رہتی ہے خواہ دن میں کتنی ہی گرمی ہو...

5..... پانچویں نے کہا کہ میرا شوہر جب گھر میں آتا ہے تو چیتا بن جاتا ہے اور جب باہر جاتا ہے تو شیر بن جاتا ہے اور جو کچھ گھر میں ہوتا ہے اس کی تحقیقات نہیں کرتا... فائدہ... اس عورت کا نام کبشہ بتلایا جاتا ہے اس میں علماء کا اختلاف ہے کہ اس

نے اپنے شوہر کی مذمت کی یا تعریف کی... اس کے کلام سے دونوں نکل سکتی ہیں لیکن ظاہر تعریف ہی معلوم ہوتی ہے بالجملہ اگر اس کو مذمت قرار دیا جائے تو مطلب یہ ہے کہ گھر میں آکر چھتے کی طرح بن جاتا ہے نہ بات کا کہنا نہ کام سے غرض باہر جاتا ہے تو اچھا خاصہ شریفانہ برتاؤ کرتا ہے گھر میں کچھ مصیبت آجائے اس سے کچھ مطلب نہیں... نہ پوچھنا نہ خبر لینا اور اگر تعریف ہے تو مطلب یہ ہے کہ گھر میں آکر نہایت بے خبر ہو جاتا ہے کسی بات میں کرچیں نہیں نکالتا... خفا نہیں ہوتا... ایسا بے خبر رہتا ہے جیسے سونے والا ہوتا ہے، ہم جو چاہیں کھائیں پکائیں وہ کسی چیز میں دخل نہیں دیتا نہ ہم سے ہر بات کی تحقیق کرتا ہے کہ فلاں کام کیوں کیا؟ فلاں بات کیوں ہوئی؟ باہر جاتا ہے تو شیروں کی طرح سے ڈانٹ ڈپٹ خوب کرتا ہے گھر میں جو کھانے پینے وغیرہ کی اشیاء ہوں ان کا مطالبہ اور تحقیقات نہیں کرتا کہ کہاں خرچ کی اور کیوں خرچ کی... جو چیز گھر میں آگئی گھر والے جس طرح چاہیں اس کو خرچ کریں...

6..... چھٹی بولی کہ میرا شوہرا گر کھاتا ہے تو سب نمٹا دیتا ہے اور جب پیتا ہے تو سب چڑھا جاتا ہے جب لیٹتا ہے تو اکیلا ہی کپڑے میں لپٹ جاتا ہے... میری طرف ہاتھ بھی نہیں بڑھاتا جس سے میری پراگندگی معلوم ہو سکے...

فائدہ... اس کے کلام میں بھی تعریف اور مذمت دونوں کہی جاتی ہیں لیکن جیسا کہ پانچویں کے کلام میں تعریف زیادہ ہے جیسا کہ ترجمہ سے معلوم ہو گیا ہوگا... اگر مدح ہے جیسا کہ بعض شراح نے کہا ہے تو مطلب یہ ہے کہ جب کھاتا ہے تو سب کچھ کھاتا ہے کہیں میوہ جات ہیں کہیں پھل ہیں مختلف انواع کے کھانے ہیں اور جب پینے کا نمبر آتا ہے تو کبھی دودھ ہے کبھی شراب ہے... کبھی شربت ہے، غرض سب کچھ پیتا ہے ہر قسم کی چیزیں اس کے دسترخوان پر ہوتی ہیں خرچ کرنے والا ہے... کنجوس بخیل نہیں ہے کہ دال ہے تو گوشت نہیں ہے پانی ہے تو دودھ نہیں، جھگڑوں سے علیحدہ رہتا ہے دوسروں کی پھٹن میں ہاتھ نہیں ڈالتا یعنی تفتیش نہیں کرتا، کوتاہیوں کو تلاش کرتا نہیں

پھرتا اور اگر مذمت ہے جیسا کہ اکثر کی رائے ہے تو مطلب یہ ہے کہ جب کھانے کا نمبر آئے تو جو کچھ سامنے ہے سب نمٹا دے گھر والوں کو بچے نہ بچے بھینس کی طرح ساری کوٹ ختم کر دے... پینے کا نمبر آئے تو سارا کنواں چڑھا جائے... غیروں اور اجنبیوں کی طرح الگ اپنی چادر میں لپٹ کر سو جائے مجھ سے لپٹنا تو درکنار کبھی بدن کو ہاتھ بھی نہیں لگاتا کہ میرے دکھ درد کی کوئی خبر لے یا میرے بدن کی گرمی سردی کا کچھ پتہ لے...

7..... ساتویں کہنے لگی کہ میرا شوہر محبت سے عاجز نامرد اور اتنا بے وقوف کہ بات بھی نہیں کر سکتا... دنیا میں جو کوئی بیماری کسی میں ہوگی وہ اس میں موجود ہے... اخلاق ایسے کہ میرا سر پھوڑ دے یا بدن زخمی کر دے یا دونوں ہی کر گزرے...

8..... آٹھویں نے کہا کہ میرا شوہر چھونے میں خرگوش کی طرح نرم اور خوشبو میں زعفران کی طرح مہکتا ہوا ہے...

فائدہ... اس عورت کا نام ناشرہ بنت اوس بتلایا جاتا ہے اس کی تعریف کا حاصل یہ ہے کہ وہ نرم مزاج ہے... سخت اور بد خو نہیں اس میں لذت جسمانی اور روحانی دونوں موجود ہیں کہ نازک بدن ہے لپٹنے کو دل چاہے یا نرم مزاج ہے کہ غصہ کا نام نہیں اس کے ساتھ خوشبو میں مہکتا رہتا ہے... بعض روایات میں اس کے بیان میں ایک جملہ اور بھی ہے جس کا ترجمہ ہے کہ میں اس پر غالب رہتی ہوں اور وہ لوگوں پر غالب رہتا ہے یعنی میرا غالب رہنا اس کے عاجز ناکارہ ہونے کی وجہ سے نہیں ہے اس لئے کہ وہ سب پر غالب رہتا ہے بلکہ میری محبت یا اس کی شرافت کی وجہ سے میں غالب رہتی ہوں...

9..... نویں نے کہا کہ میرا شوہر رفیع الشان بڑا مہمان نواز اور اونچے مکان والا بڑی راکھ والا ہے... دراز قدر والا ہے اس کا مکان مجلس اور دارالمشورہ کے قریب ہے...

فائدہ... اس عورت نے اپنے اس کلام میں بہت سی تعریفیں کی ہیں... اول یہ کہ اس کا گھر اونچا ہے اس سے اگر حقیقت میں بڑی عمارت مراد ہے تب تو اس کی ریاست اور مالدار ہونے کی طرف اشارہ کیا ہے... اس لئے کہ اونچا محل مالدار ہی تیار کرانے گا اور

اگر اونچے محل سے مکان کا اونچائی پر ہونا مراد ہے جیسا کہ عرب کا دستور تھا کہ سخی اور کریم لوگ اپنا مکان بلندی پر بناتے تھے تاکہ پردیسی مسافر دور سے دیکھ کر چلا آئے تو اس صورت میں اس کے شریف کریم سخی ہونے کی تعریف ہے اور بعض حکماء نے لکھا ہے کہ اونچے مکان سے مراد شرافت اور حسب نسب کے اعتبار سے اونچائی مراد ہے تو مطلب یہ ہے کہ اونچے خاندان کا ہے... دوسری تعریف اس کی مہمان نوازی کی ہے... گھر میں راکھ کا بہت ہونا لازم ہے کثرت سے کھانا پکنے کو جو مہمان نوازی کیلئے لازم ہے... تیسری تعریف اس کے دراز قد کی ہے دراز قد ہونا بشرطیکہ اعتدال سے زیادہ نہ ہو مردوں میں ممدوح شمار ہوتا ہے... مجلس کے گھر کے قریب ہونے کا مطلب یہ ہے کہ ذی رائے اور سمجھدار ہے ہر شخص اس سے مشورہ لینے آتا ہے اس لئے گویا اس کا گھر ہر وقت دارالمشورہ رہتا ہے کہ ہر وقت کوئی نہ کوئی شخص مشورہ لینے آتا ہی رہتا ہے... بندہ کے نزدیک اس کا مطلب یہ بھی محتمل ہے کہ دارالمشورہ سے اپنا گھر قریب رکھتا ہے تاکہ مجتمع ہونے والوں کیلئے تواضع وغیرہ میں یہ کہنا نہ پڑے اگر میرا گھر تو دور ہے اس لئے گھر قریب رکھتا ہے تاکہ تواضعی سامان میں دیر نہ لگے اور اس کی وجہ سے عذر کرنے کی نوبت نہ آئے...

10..... دسویں نے کہا کہ میرا شوہر مالک ہے مالک کا کیا حال بیان کروں؟ وہ ان سب سے جواب تک کسی نے تعریف کی ہے یا ان سب تعریفوں سے جو میں بیان کروں گا بہت ہی زیادہ قابل تعریف ہے اس کے اونٹ بکثرت ہیں جو اکثر مکان کے قریب بٹھائے جاتے ہیں... چراگاہ میں چرنے کیلئے کم جاتے ہیں... وہ اونٹ جب باجہ کی آواز سنتے ہیں تو سمجھ لیتے ہیں کہ اب ہلاکت کا وقت آ گیا...

فائدہ... اس عورت کا نام کبشہ بنت مالک بتلایا جاتا ہے... اس نے اپنے شوہر کی سخاوت کی تعریف کی ہے جس کی توضیح یہ ہے کہ اونٹ اگر چراگاہ میں چرنے جائیں تو ضیافت اور مہمانی کے وقت ان کے واپس آنے کا انتظار کرنا پڑتا ہے اور اس کے یہاں ہر وقت مہمانداری رہتی ہے اس لئے اس کے اونٹ چرنے نہیں جاتے گھر ہی کھڑے

کر کے کھلائے جاتے ہیں تاکہ مہمانوں کے آنے پر فوراً ذبح کر دیئے جائیں... باجے کی آواز کی بعض نے یہ تفسیر کی ہے کہ اس کی بات ہے کہ جب کوئی مہمان وغیرہ آتا ہے تو اس کی مسرت میں باجے سے اس کا استقبال کرتا ہے تو اس باجے کی آواز سنتے ہی اونٹ سمجھ لیتے ہیں کہ اب ذبح کا وقت آ گیا کوئی مہمان آیا ہے لیکن عرب کے دستور کے موافق یہ مطلب زیادہ اچھا معلوم ہوتا ہے کہ جب کوئی مہمان آتا ہے تو وہ شراب کباب گانے بجانے سے اس کی فوری تواضع کرتا ہے... اس آواز سے اونٹ سمجھتے ہیں کہ اب عنقریب کھانے کا وقت آیا چاہتا ہے اس کی تیاری کیلئے ہمارے ذبح کا وقت آ گیا ہے...

11..... گیارہویں عورت ام زرعہ نے کہا میرا شوہر ابو زرع تھا... ابو زرع کی کیا تعریف کروں؟ زیوروں سے میرے کان جھکا دیئے... (اور کھلا کھلا) کر چربی سے میرے بازو پر کر دیئے مجھے ایسا خوش و خرم رکھتا تھا کہ میں خود پسندی اور عجب میں اپنے آپ کو بھلی لگنے لگی مجھے اس نے ایک ایسے غریب گھرانہ میں پایا تھا جو بڑی تنگی کے ساتھ چند بکریوں پر گزر کرتے تھے اور وہاں سے ایسے خوشحال خاندان میں لے آیا تھا جن کے یہاں گھوڑے اونٹ کھیتی کے بیل اور کسان تھے (یعنی ہر قسم کی ثروت موجود تھی اس سب کے علاوہ اس کی خوش خلقی کہ) میری کسی بات پر بھی مجھے برا نہیں کہتا تھا... میں دن چڑھے تک سوتی رہتی تو کوئی جگا نہیں سکتا تھا کھانے پینے میں ایسی ہی وسعت کہ میں سیر ہو کر چھوڑ دیتی تھی (اور ختم نہ ہوتا تھا) ابو زرع کی ماں (میری خوش دامن) بھلا اس کی کیا تعریف کروں اس کے بڑے بڑے برتن ہمیشہ بھر پور رہتے تھے... اس کا مکان نہایت وسیع تھا... (یعنی مالدار بھی تھی اور عورتوں کی عادت کے موافق بخیل بھی نہیں اس لئے مکان کی وسعت کی کثرت مراد لی جاتی ہے) ابو زرع کا بیٹا بھلا اس کا کیا کہنا وہ بھی نور علی نور ایسا پتلا دبلا چھریرے بدن کا کہ اس کے سونے کا حصہ (یعنی پسلی وغیرہ) ستی ہوئی ٹہنی یا ستی ہوئی تلوار کی طرح سے باریک بکری کے بچہ کا ایک دست اس کے پیٹ بھرنے کیلئے کافی (یعنی بہادر کہ سونے کے لمبے چوڑے

انتظامات کی ضرورت نہ تھی... سپاہیانہ زندگی ذرا سی جگہ میں تھوڑا بہت لیٹ لیا اسی طرح کھانے میں بھی مختصر مگر بہادری کے مناسب گوشت کے دو چار ٹکڑے اس کی غذا تھی... ابو زرع کی بیٹی بھلا اس کی کیا بات ماں کی تابعدار باپ کی فرمانبرداری موٹی تازی سوکن کی جلن تھی (یعنی سوکن کو اس کے کمالات سے جلن پیدا ہو عرب میں مرد کیلئے چھریا ہونا اور عورت کیلئے موٹی تازی ہونا مدوح شمار کیا جاتا ہے) ابو زرع کی باندی کا بھی کیا کمال بتاؤں ہمارے گھر کی بات کبھی بھی باہر جا کر نہ کہتی تھی... کھانے تک کی چیز بھی بے اجازت خرچ نہیں کرتی تھی... گھر میں کوڑا کباڑ نہیں ہونے دیتی تھی...

مکان کو صاف شفاف رکھتی تھی ہماری یہ حالت تھی لطف سے دن گزر رہے تھے کہ ایک دن صبح کے وقت جبکہ دودھ کے برتن بلوئے جا رہے تھے ابو زرع گھر سے نکلا... راستہ میں ایک عورت پڑی ہوئی ملی جس کی کمر کے نیچے چیتے جیسے دو بچے اناروں سے کھیل رہے تھے... (چیتے کے ساتھ تشبیہ کھیل کود میں ہے اور اناروں سے یا تو حقیقتہً انار مراد ہیں کہ ان کو لڑھکا کر کھیل رہے تھے یا دو اناروں سے اس عورت کے دونوں پستان مراد ہیں) پس وہ کچھ ایسی پسند آئی کہ مجھے طلاق دے دی اور اس سے نکاح کر لیا (طلاق اس لئے دی کہ سوکن ہونے کی وجہ سے اس کو رنج نہ ہو اور اس کی وجہ سے مجھے طلاق دے دینے پر اس کے دل میں ابو زرع کی وقعت اور زیادہ ہو جائے) ایک روایت میں ہے کہ اس سے نکاح کر لیا نکاح کے بعد وہ مجھے طلاق دینے پر اصرار کرتی رہی... آخر مجھے طلاق دے دی... اس کے بعد میں نے ایک اور سردار شریف آدمی سے نکاح کر لیا... جو شہسوار ہے اور سپہ گر ہے... اس نے مجھے بڑی نعمتیں دیں اور ہر قسم کے جانور اونٹ گائے بکری وغیرہ وغیرہ ہر چیز میں سے ایک ایک جوڑا مجھے دیا اور یہ بھی کہا کہ ام زرع خود بھی کھا اور اپنے میکہ میں جو چاہے بھیج دے لیکن بات یہ ہے کہ اگر میں اس کی ساری عطاؤں کو جمع کروں تو تب بھی ابو زرع کی چھوٹی سے چھوٹی عطا کے برابر نہیں ہو سکتی...

حضرت عائشہ رضی اللہ عنہا فرماتی ہیں کہ حضور اقدس صلی اللہ علیہ وآلہ وسلم

نے یہ قصہ سنا کر مجھے یہ ارشاد فرمایا کہ میں بھی تیرے لئے ایسا ہی ہوں جیسا کہ ابو زرع ام زرع کے واسطے...

فائدہ... طبرانی کی روایت میں ہے کہ حضرت عائشہ رضی اللہ عنہا نے اس پر فرمایا کہ حضرت صلی اللہ علیہ وآلہ وسلم! ابو زرع کی کیا حقیقت... میرے ماں باپ آپ صلی اللہ علیہ وآلہ وسلم پر قربان آپ صلی اللہ علیہ وآلہ وسلم میرے لئے اس سے بہت زیادہ بڑھ کر ہیں... حق تعالیٰ جل شانہ ہر مسلم زوجین کو حضور اقدس صلی اللہ علیہ وآلہ وسلم کا اتباع اس مضمون میں بھی نصیب فرمائے کہ یہ عفت کا باعث ہوتا ہے... آمین... بعض علماء نے اس قصہ میں یہ اشکال کیا ہے کہ جن عورتوں نے اپنے شوہروں کی برائیاں بیان کی ہیں وہ غیبت ہے... جو حضور اکرم صلی اللہ علیہ وآلہ وسلم کی مجلس میں ہوئی اور اگر خود حضور اکرم صلی اللہ علیہ وآلہ وسلم نے اس قصہ کو ارشاد فرمایا تو اشکال اور بھی قوی ہو جاتا ہے... مگر صحیح یہ ہے کہ غیبت کی حدود میں داخل نہیں ہے... کسی غیر معروف شخص کا حال بیان کرنا جس کو لوگ نہ جانتے ہوں غیبت نہیں ہے... (ازشائل ترمذی)

کمال محبت کا عجیب واقعہ

ہر گھر میں بعض اوقات شکر رنجیاں ہو جاتی ہیں... میاں بیوی میں بھی کبھی کبھار غلط فہمیاں پیدا ہو جاتی ہیں... بعض اوقات بیوی خاوند سے ناراض اور بسا اوقات خاوند کو بیوی سے شکوہ... کائنات کے سب سے بہترین گھرانے میں بھی بعض اوقات ایسی شکر رنجیاں پیدا ہو جاتی تھیں... ان کا اظہار کیسے ہوا؟ آئیے ایک حدیث میں پڑھتے ہیں... اس کے مطالعے کے بعد بہت سے امور آپ کے علم میں آئیں گے... حضرت عائشہ صدیقہ رضی اللہ تعالیٰ عنہا بیان کرتی ہیں کہ ایک مرتبہ رسول اکرم صلی اللہ علیہ وسلم نے مجھ سے فرمایا: "إِنِّي لَأَعْلَمُ إِذَا كُنْتُ عَنِّي رَاضِيَةً وَإِذَا كُنْتُ عَلَيَّ غَضَبِي" ترجمہ:..... "جب تم مجھ سے خوش ہوتی ہو تو مجھے معلوم ہو جاتا ہے اور جب

ناراض ہو جاتی ہو تب بھی میں سمجھ جاتا ہوں...“ حضرت عائشہ صدیقہ رضی اللہ تعالیٰ عنہا نے عرض کیا: ”مِنْ أَيْنَ تَعْرِفُ ذَلِكَ“

ترجمہ:..... ”آپ صلی اللہ علیہ وسلم کیسے یہ سمجھ جاتے ہیں؟“

حضور صلی اللہ علیہ وسلم نے ارشاد فرمایا:

”أَمَّا إِذَا كُنْتُ عَنِّي رَاضِيَةً فَإِنَّكَ تَقُولِينَ“

”لَا وَرَبِّ مُحَمَّدٍ، وَإِذَا كُنْتُ غَضْبِي قُلْتُ: لَا وَرَبِّ إِبْرَاهِيمَ“

ترجمہ:..... ”جب تم مجھ سے خوش رہتی ہو تو کہتی ہو: محمد (صلی اللہ علیہ وسلم) کے

رب کی قسم اور جب مجھ سے ناخوش ہوتی ہو تو کہتی ہو: ابراہیم علیہ السلام کے رب کی قسم!“

حضرت عائشہ صدیقہ رضی اللہ تعالیٰ عنہا نے عرض کیا:

”أَجَلُ وَاللَّهِ! يَا رَسُولَ اللَّهِ، مَا أَهْجُرُ إِلَّا اسْمَكَ“ (بخاری: ۵۲۲۸، مسلم: ۲۲۳۹)

ترجمہ:..... ”بالکل درست فرمایا آپ نے اے اللہ کے رسول! میں قسم کھاتے وقت

صرف آپ کا نام چھوڑ دیتی ہوں...“ دیکھئے اظہار ناراضی کا کتنا لطیف انداز ہے اور بیوی

کے مزاج کو اللہ کے رسول صلی اللہ علیہ وسلم کس قدر گہرائی میں جا کر سمجھ لیتے ہیں...

حدیث پاک سے معلوم ہوا کہ بڑے لوگوں کی شکر رنجی کے انداز بھی نرالے اور

باوقار ہوتے ہیں...

میاں بیوی ایک دوسرے کا ستر نہ دیکھیں

اسلامی تعلیم یہ ہے کہ زوجین بھی آپس میں بالکل بے شرم نہ ہو جایا کریں بلکہ حتی

الامکان ستر کا خیال رکھیں... چنانچہ ایک مرسل روایت میں حضرت عبداللہ بن مسعود

رضی اللہ عنہ رسول اکرم صلی اللہ علیہ وسلم کا یہ مبارک ارشاد نقل فرماتے ہیں:

”إِذَا أَتَى أَحَدُكُمْ أَهْلَهُ فَلْيَسْتِرْ وَلَا يَتَجَرَّدَ ان تَجَرَّدَ الْعَيْرَيْنِ...“

ترجمہ:..... ”جب تم میں سے کوئی شخص اپنی بیوی کے پاس جائے تو حتی الامکان

ستر پوشی کرے اور جانوروں کی طرح بالکل ننگے نہ ہو جایا کریں...“

معلوم ہوا کہ حیا کا تقاضا یہ ہے کہ میاں بیوی بھی ایک دوسرے کے ستر کو نہ دیکھیں... حضرت عائشہ صدیقہ رضی اللہ عنہا فرماتی ہیں کہ پوری زندگی نہ میں نے آنحضرت صلی اللہ علیہ وسلم کا ستر دیکھا... نہ آپ صلی اللہ علیہ وسلم نے میرا دیکھا... اس بات کا خاص لحاظ رکھ کر شرم و حیا کا ثبوت دینا چاہیے...

والدین کے اعمال و اخلاق کا اولاد پر بہت اثر پڑتا ہے... اگر ہم شرم و حیا کے تقاضوں پر عمل پیرا ہوں گے تو ہماری اولاد بھی ان ہی صفات و خصال کی حامل ہوگی اور اگر ہم شرم و حیا کا خیال نہ رکھیں گے تو اولاد میں بھی اسی طرح کے خراب جراثیم سرایت کر جائیں گے... آج ٹیلی ویژن کے پردے پر ننگے اور انسانیت سے گرے ہوئے مناظر دیکھ کر ہمارے معاشرے میں ان کی نقل اتارنے کی کوشش کی جاتی ہے اور اس کا بالکل لحاظ نہیں رکھا جاتا کہ ہمارا رب اور ہمارا خالق و مالک تنہائیوں میں بھی ہمارے اعمال سے پوری طرح واقف ہے، وہ اس بدترین حالت میں ہمیں دیکھے گا تو اسے کس قدر ناگوار گزرے گا... اس لیے اللہ سے شرم کرنی ضروری ہے... یہ شرم و حیا ہی ہمیں ایسی بری باتوں سے بچا سکے گی...

علاوہ ازیں ستر پوشی میں لاپرواہی کا ایک اور نقصان حضرات فقہاء نے لکھا ہے کہ اس کی وجہ سے آدمی پر بھول اور نسیان کا غلبہ ہو جاتا ہے اور ضروری باتیں بھی اسے یاد نہیں رہتیں... علامہ شامی رحمہ اللہ تعالیٰ فرماتے ہیں کہ بھول کا مرض پیدا کرنے والی چیزوں میں سے یہ بھی ہے کہ آدمی اپنی شرم گاہ سے کھیل کرے اور اس کی طرف دیکھے... (شامی: ۲۲۵/۱ کتاب الطہارۃ مطلب ست تورث النسیان)

بہر حال نظر سے صادر ہونے والی نامناسب باتوں میں سے اپنے ستر پر بلا ضرورت نظر کرنا بھی ہے جس سے نظر کو محفوظ رکھنا چاہیے...

سرتاجِ دوعالم صلی اللہ علیہ وسلم

کے خرچ اخراجات کی کیا صورت تھی؟

حضرت عبداللہ ہوزنی کہتے ہیں کہ حضور صلی اللہ علیہ وسلم کے موزن حضرت بلال رضی اللہ عنہ سے حلب میں میری ملاقات ہوئی... میں نے عرض کیا اے بلال! آپ ذرا مجھے یہ بتائیں کہ حضور صلی اللہ علیہ وسلم کے اخراجات کی کیا صورت تھی؟ انہوں نے فرمایا حضور صلی اللہ علیہ وسلم کے پاس کچھ ہوتا تو تھا نہیں... آپ کی بعثت کے وقت سے لے کر آپ کی وفات تک یہ خدمت میرے سپرد رہی جس کی صورت یہ تھی کہ جب کوئی مسلمان آپ کے پاس آتا اور آپ اسے ضرورت مند سمجھتے تو آپ ارشاد فرما دیتے میں جا کر کہیں سے قرض لے کر چادر اور کھانے کی کوئی چیز خرید لاتا اور چادر اسے پہنا دیتا اور کھانا کھلا دیتا... ایک مرتبہ ایک مشرک مجھے سامنے سے آتا ہوا ملا...

اس نے کہا اے بلال! مجھے خوب وسعت حاصل ہے تم کسی سے قرض نہ لیا کرو، جب ضرورت ہو مجھ سے ہی لیا کرو میں نے اسی سے قرض لینا شروع کر دیا... ایک دن میں وضو کر کے اذان دینے کے لئے کھڑا ہوا ہی تھا کہ وہ مشرک تاجروں کی ایک جماعت کے ساتھ آیا اور مجھے دیکھ کر کہنے لگا اوجبشی! میں نے کہا میں حاضر ہوں (کیا کہتے ہو؟) وہ بڑی ترش روئی کے ساتھ پیش آیا اور بہت برا بھلا کہنے لگا اور کہنے لگا تمہیں معلوم ہے کہ مہینہ ختم ہونے میں کتنے دن باقی ہیں؟

میں نے کہا عنقریب ختم ہونے والا ہے... اس نے کہا چار دن باقی ہیں... اگر تو

نے اس مدت میں قرضہ ادا نہ کیا تو میں تجھے اس کے عوض غلام بنا لوں گا میں نے تم کو یہ قرضہ جو دیا ہے وہ تمہاری یا تمہارے ساتھی کی بزرگی کی وجہ سے نہیں دیا ہے بلکہ اس لئے دیا ہے تاکہ تم میرے غلام بن جاؤ پھر تم پہلے جس طرح بکریاں چرایا کرتے تھے اسی طرح تمہیں بکریاں چرانے میں لگا دوں... (یہ کہہ کر وہ تو چلا گیا) اور ایسی باتیں سن کر لوگوں کے دلوں میں جو خیالات پیدا ہوتے ہیں وہ سب میرے دل میں بھی پیدا ہوئے... پھر میں نے جا کر اذان دی... جب میں عشاء کی نماز پڑھ چکا اور حضور صلی اللہ علیہ وسلم بھی اپنے گھر تشریف لے گئے تو میں نے اندر حاضر ہونے کی اجازت مانگی... آپ نے اجازت مرحمت فرمادی...

میں نے اندر جا کر عرض کیا یا رسول اللہ! میرے ماں باپ آپ پر قربان ہوں... جس مشرک کا میں نے آپ سے تذکرہ کیا تھا کہ میں اس سے قرضہ لیتا رہتا ہوں آج اس نے آ کر مجھے بہت برا بھلا کہا ہے اور اس وقت نہ آپ کے پاس اس کے قرضے کی ادائیگی کا فوری انتظام ہے اور نہ میرے پاس ہے اور وہ مجھے ضرور رسوا کرے گا اس لئے آپ مجھے اجازت دے دیں، میں ان مسلمان قبیلوں میں سے کسی قبیلہ میں چلا جاتا ہوں... جب اللہ تعالیٰ اپنے رسول اللہ صلی اللہ علیہ وسلم کو اتنا دے دیں گے جس سے میرا یہ قرضہ ادا ہو سکے تو پھر میں آ جاؤں گا... یہ عرض کر کے میں اپنے گھر آیا اور اپنی تلوار، تھیلا، نیزہ اور جوتی اپنے سر ہانے رکھ کر مشرق کی طرف منہ کر کے صبح کے انتظار میں لیٹ گیا... تھوڑی دیر نیند آتی... پھر فکر کی وجہ سے میری آنکھ کھل جاتی... لیکن جب میں دیکھتا کہ ابھی رات باقی ہے تو میں دوبارہ سو جاتا...

جب صبح کاذب ہو گئی تو میں نے جانے کا ارادہ کیا ہی تھا کہ اتنے میں ایک صاحب نے آ کر آواز دی اے بلال! حضور صلی اللہ علیہ وسلم کی خدمت میں جلدی چلو... میں فوراً چل پڑا... وہاں پہنچ کر دیکھا کہ چار اونٹنیاں سامان سے لدی ہوئی بیٹھی ہیں... میں نے حضور صلی اللہ علیہ وسلم کی خدمت میں حاضری کی اجازت مانگی تو حضور صلی اللہ علیہ وسلم

نے مجھ سے فرمایا خوش ہو جاؤ! اللہ نے تمہارے قرضہ کی ادائیگی کا انتظام کر دیا ہے... میں نے اللہ کا شکر ادا کیا پھر آپ نے فرمایا کیا تمہارا گزر بیٹھی ہوئی چار اونٹنیوں پر نہیں ہوا ہے؟ میں نے کہا جی ہوا ہے... آپ نے فرمایا وہ سامان سمیت تمہارے حوالے ہیں تم یہ لے لو اور اپنا قرضہ ادا کر لو... میں نے دیکھا تو ان پر کپڑے اور غلہ لدا ہوا تھا جو فدک کے رئیس نے حضور صلی اللہ علیہ وسلم کی خدمت میں ہدیہ بھیجا تھا... چنانچہ میں نے وہ اونٹنیاں لیں اور ان کا سارا سامان اتارا اور ان کے سامنے چارہ ڈالا... پھر میں نے فجر کی اذان دی... جب حضور صلی اللہ علیہ وسلم نماز سے فارغ ہوئے تو میں بقیع چلا گیا اور وہاں جا کر دونوں کانوں میں انگلیاں ڈال کر بلند آواز سے یہ اعلان کیا کہ جس کا بھی اللہ کے رسول اللہ صلی اللہ علیہ وسلم کے ذمہ قرضہ ہے وہ آ جائے...

چنانچہ وہ کپڑے اور غلہ خریداروں کے سامنے پیش کرتا اور اسے بیچ کر قرضہ ادا کرتا رہا... یہاں تک کہ حضور صلی اللہ علیہ وسلم پر روئے زمین میں کچھ بھی قرضہ باقی نہ رہا بلکہ دو یا ڈیڑھ اوقیہ چاندی بیچ گئی یعنی اسی یا ساٹھ درہم... اسی میں دن کا اکثر حصہ گزر چکا تھا پھر میں مسجد گیا تو آپ وہاں اکیلے بیٹھے ہوئے تھے میں نے آپ کو سلام کیا... آپ نے مجھ سے پوچھا جو کام تمہارے ذمہ تھا اس کا کیا ہوا؟

میں نے عرض کیا کہ اللہ کے رسول صلی اللہ علیہ وسلم کے ذمہ جتنا قرض تھا وہ سب اللہ نے اتر وادیا اب کچھ باقی نہیں رہا... آپ نے فرمایا اس میں سے کچھ بچا ہے؟ میں نے کہا جی ہاں دو دینار بچے ہیں (قرض ادا کرنے کے بعد دو یا ڈیڑھ اوقیہ چاندی بچی تھی لیکن وہاں سے مسجد تک آتے آتے حضرت بلال رضی اللہ عنہ لوگوں کو دیتے چلے آئے ہوں گے اس لئے جب مسجد میں پہنچے تو صرف دو دینار باقی رہ گئے) آپ نے فرمایا انہیں بھی تقسیم کر دو تا کہ مجھے راحت حاصل ہو... جب تک تم انہیں خرچ کر کے مجھے راحت نہیں پہنچا دیتے میں اس وقت تک اپنے کسی گھر میں نہیں جاؤں گا... چنانچہ اس دن ہمارے پاس کوئی نہیں آیا (اور وہ خرچ نہ ہو سکے) تو حضور صلی اللہ علیہ وسلم

نے وہ رات مسجد میں گزاری اور اگلادن بھی سارا مسجد میں ہی گزارا... شام کو دو سوار آئے... میں ان دونوں کو لے گیا اور ان دونوں کے کپڑے پہنائے اور غلہ بھی دیا...
جب آپ عشاء سے فارغ ہوئے تو آپ نے مجھے بلایا اور فرمایا جو تمہارے پاس بچا تھا اس کا کیا بنا؟ میں نے عرض کیا اللہ تعالیٰ نے اس کے خرچ کرنے کی صورت بنا کر آپ کی راحت کی صورت پیدا کر دی ہے...

آپ نے خوش ہو کر فرمایا اللہ اکبر اور اللہ کا شکر ادا کیا... آپ کو یہ ڈرتھا کہ کہیں ایسا نہ ہو کہ آپ کو موت آجائے اور یہ بچا ہو اسامان آپ کے پاس ہی ہو... پھر وہاں سے آپ چلے اور میں بھی آپ کے پیچھے پیچھے چلا... آپ اپنی ازواج مطہرات میں سے ایک ایک اہلیہ محترمہ کے پاس گئے اور ہر ایک کو الگ الگ سلام کیا اور پھر جس گھر میں رات گزارنی تھی وہاں تشریف لے گئے... یہ تھی حضور صلی اللہ علیہ وسلم کے خرچ اخراجات کی صورت جس کے بارے میں تم نے پوچھا تھا... (اخراج لیبہتی)

حضرت عبداللہ بن مسعود رضی اللہ عنہ کی بیوی حضرت زینب رضی اللہ عنہا فرماتی ہیں کہ حضرت عبداللہ رضی اللہ عنہ جب ضرورت پوری کر کے گھر واپس آتے اور دروازے پر پہنچتے تو کھنکارتے اور تھوکتے تاکہ ایسا نہ ہو کہ وہ اچانک اندرائیں اور ہمیں کسی نامناسب حالت میں دیکھ لیں؟ چنانچہ وہ ایک دن آئے اور انہوں نے کھنکارا... اس وقت میرے پاس ایک بوڑھی عورت تھی جو پت کا منتر پڑھ کر مجھ پر دم کر رہی تھی... میں نے اس کو پلنگ کے نیچے چھپا دیا... حضرت عبداللہ اندر آ کر میرے پاس بیٹھ گئے ان کو میری گردن میں ایک دھاگہ نظر آیا... انہوں نے کہا یہ دھاگہ کیسا ہے؟ میں نے کہا اس پر منتر پڑھ کر کسی نے مجھے دیا ہے... انہوں نے دھاگہ پکڑ کر کاٹ دیا اور فرمایا عبداللہ کے گھر والوں کو شرک کی کوئی ضرورت نہیں... میں نے حضور صلی اللہ علیہ وسلم کو یہ فرماتے ہوئے سنا کہ منتر، تعویذ اور گنڈا یہ سب شرک ہے... (بشرطیکہ ان چیزوں کو ہی خود اثر کرنے والا سمجھے) میں نے ان سے کہا آپ یہ کیسے کہہ رہے ہیں؟ میری آنکھ دکھنے آتی تھی میں

فلاں یہودی کے پاس جایا کرتی تھی وہ دم کیا کرتا تھا... جب بھی وہ دم کرتا میری آنکھ ٹھیک ہو جاتی... حضرت عبداللہ رضی اللہ عنہ نے فرمایا یہ سب کچھ شیطان کی طرف سے تھا... شیطان تمہاری آنکھ پر ہاتھ سے چوکہ مارتا تھا (جس سے آنکھ دکھنے لگ جاتی تھی) جب وہ یہودی دم کرتا تو وہ اپنا ہاتھ پیچھے ہٹا لیتا (جس سے آنکھ ٹھیک ہو جاتی) تمہیں یہ کافی تھا کہ تم اس موقع پر یہ دعا پڑھ لیتیں جو کہ حضور صلی اللہ علیہ وسلم پڑھا کرتے تھے...

”اذھب الباس رب الناس اشف وانت الشافی لا شفاء الا

شفائک شفاء لا یغادر سقماً“ (اخرجا احمد کذا فی التفسیر لابن کثیر ۲/۴۹۴)

میاں بیوی میں ہنسی مذاق

ایک مرتبہ حضرت علی رضی اللہ عنہ نے ہنسی کے طور پر عورتوں کی مذمت میں ایک شعر حضرت فاطمہ رضی اللہ عنہا کے سامنے پڑھا...

ان النساء الشیاطین خلقن لنا نعوذ باللہ من شر الشیاطین
بے شک عورتیں ہمارے لئے شیطان پیدا کی گئی ہیں... ہم خدا کی شیاطین (یعنی عورت) کے شر سے پناہ مانگتے ہیں تو حضرت فاطمہ رضی اللہ عنہا نے اس کے جواب میں فرمایا
ان النساء ریاحین خلق لکم و کلکم یشمی شم الریاحین
بلاشبہ عورتیں پھول ہیں جو تمہارے لئے پیدا کی گئی ہیں اور تم میں سے ہر شخص پھولوں کی جانب مائل ہوتا ہے...

حضرت عائشہ رضی اللہ عنہا کا واقعہ گھر کے فقر وفاقہ کی حالت

حضرت مسروق کہتے ہیں کہ میں حضرت عائشہ رضی اللہ عنہا کی خدمت میں حاضر ہوا... آپ نے میرے لئے کھانا منگایا اور فرمایا میں جب بھی پیٹ بھر لیتی ہوں اور رونا چاہوں تو رو سکتی ہوں... میں نے کہا کیوں؟

انہوں نے فرمایا مجھے وہ حال یاد آ جاتا ہے جس حال پر حضور صلی اللہ علیہ وسلم نے اس دنیا کو چھوڑا تھا... اللہ کی قسم! آپ نے کبھی بھی ایک دن میں روٹی اور گوشت دو مرتبہ پیٹ بھر کر نہیں کھایا... (اخرجہ الترمذی کذا فی الترغیب ۵/۱۳۸)

بیہقی کی روایت میں یہ ہے کہ حضرت عائشہ رضی اللہ عنہا فرماتی ہیں کہ حضور صلی اللہ علیہ وسلم نے کبھی بھی تین دن تک مسلسل پیٹ بھر کر نہیں کھایا... اگر ہم چاہتے تو ہم بھی پیٹ بھر کر کھاتے لیکن آپ دوسروں کو کھلا دیا کرتے... (کذا فی الترغیب ۵/۱۳۹)

حضرت حسن رضی اللہ عنہ فرماتے ہیں کہ حضور صلی اللہ علیہ وسلم اپنی جان سے لوگوں کی مدد کیا کرتے تھے... یہاں تک کہ اپنی لنگی میں چمڑے کا پیوند لگا لیا کرتے اور آپ نے انتقال تک کبھی تین دن تک صبح اور شام کا کھانا مسلسل نہیں کھایا... (اخرجہ ابن ابی الدنیامرسلا)

فقر و تنگدستی کا تحمل

حضرت ابو ہریرہ رضی اللہ عنہ فرماتے ہیں کہ حضور صلی اللہ علیہ وسلم کے پاس گرم کھانا لایا گیا... آپ نے اسے نوش فرمایا اور کھانے سے فارغ ہو کر آپ نے فرمایا الحمد للہ! میرے پیٹ میں اتنے اتنے دنوں سے گرم کھانا نہیں گیا تھا... (بیہقی)

فقیرانہ طرز زندگی

حضرت سہل بن سعد رضی اللہ عنہما فرماتے ہیں کہ حضور صلی اللہ علیہ وسلم نے اپنی بعثت سے لے کر انتقال تک کبھی میدہ نہیں دیکھا... حضرت سہل رضی اللہ عنہ سے پوچھا گیا کیا حضور صلی اللہ علیہ وسلم کے زمانہ میں آپ لوگوں کے پاس چھلنی ہوتی تھیں؟ تو انہوں نے کہا کہ حضور صلی اللہ علیہ وسلم نے اپنی بعثت سے لے کر انتقال تک کبھی چھلنی نہیں دیکھی تھی... تو ان سے پوچھا گیا کہ آپ لوگ جو کا آٹا بغیر چھانے ہوئے کیسے کھا لیتے تھے؟ انہوں نے کہا کہ ہم جو کو پیس کر اس پر پھونک مارتے... جو اڑنا ہوتا وہ اڑ جاتا... باقی کو ہم گوندھ لیتے... (بخاری)

سَرْتَاجِ دُوعَالَمِ صَلَّى اللهُ عَلَيْهِ وَسَلَّمَ

کے گھر کا زاہدانہ ماحول

رسول اللہ صلی اللہ علیہ وسلم کو اپنے اہل و عیال سے کامل محبت تھی اور آپ صلی اللہ علیہ وسلم ان کا پورا پورا خیال رکھتے تھے... اس کا تقاضا یہ ہو سکتا تھا کہ آپ خود تنگی و پریشانی کے ساتھ گزر اوقات کر لیتے مگر اپنے گھر والوں کے لیے تو کم از کم رفاہیت اور آرام کے انتظام کر ہی دیتے... انسان کے لیے خود پریشانیاں برداشت کرنا آسان ہوتا ہے مگر اپنے اہل خانہ اور بچوں کے چہروں پر وہ فقر کے سائے نہیں دیکھ سکتا... لیکن آپ صلی اللہ علیہ وسلم کا طرز عمل اس سلسلہ میں بالکل ممتاز اور آپ صلی اللہ علیہ وسلم کی شان نبوت کے مطابق ہے... آپ کے گھر کا ماحول اور عمومی نقشہ ویسا ہی تھا جو:

”اللَّهُمَّ لَا عَيْشَ إِلَّا عَيْشُ الْآخِرَةِ“ اور ”الدُّنْيَا مَلْعُونَةٌ مَلْعُونَةٌ مَا فِيهَا إِلَّا ذِكْرُ اللَّهِ وَمَا وَالَاهُ“...

(یعنی اصل زندگی تو آخرت کی زندگی ہی ہے اور رہی دنیا تو یہ لعنتی ہے سوائے ان چیزوں کے جن کا اللہ سے کچھ تعلق ہے)... آپ صلی اللہ علیہ وسلم نے کبھی اس کی فکر نہیں کی کہ آپ کے گھر والوں کو دنیا کی زندگی میں رفاہیت حاصل ہو... آپ صلی اللہ علیہ وسلم یہ دعا اکثر فرماتے تھے کہ:

”اللَّهُمَّ ارْزُقْ آلَ مُحَمَّدٍ قُوْتًا...“ (بخاری، کتاب الرقاق، باب کیف کان عیش النبی)

”اے اللہ! محمد کے گھر والوں کو بقدر ضرورت رزق عطا فرما دیجئے...“

ام المؤمنین حضرت عائشہ صدیقہ رضی اللہ تعالیٰ عنہا جو آپ صلی اللہ علیہ وسلم کو

انتہائی محبوب تھیں، فرماتی ہیں کہ ہمارے گھر میں کئی کئی دن چولہا جلنے کی نوبت نہیں آتی تھی، پوچھا گیا: اُم المؤمنین رضی اللہ تعالیٰ عنہا پھر کیسے بسر ہوتی تھی؟ کہا بس کھجور اور پانی سے... (بخاری، کتاب الرقاق، باب کیف کان عیش النبی)

ایک اور روایت میں فرماتی ہیں کہ کبھی ہم کو دو وقت لگاتار باقاعدہ کھانا نہیں ملا، ایک وقت ضرور صرف کھجور پر بسر کرتے... (بخاری، کتاب الرقاق، باب کیف کان عیش النبی)

ازواجِ مطہرات کے پاس صرف ایک ہی جوڑا کپڑا رہتا...

(بخاری، کتاب الحيض، باب تصلي المرأة في ثوب)

گھر میں آٹا چھانے بغیر پکتا... کبھی چپاتی پکنے کی نوبت نہیں آتی، راتوں کو چراغ نہیں جلتے تھے... (بخاری، کتاب الصلوٰۃ، باب الصلوٰۃ علی فراش)

آپ صلی اللہ علیہ وسلم کے بستر کی یہ حالت ہوتی کہ ایسی چٹائی پر لیٹتے کہ جسم مبارک پر اس کے نشان پڑ جاتے... (حوالہ بالا وترندی، کتاب الزہد)

کبھی چمڑے کے اندر بھوسا بھر کر گدا بن جاتا، بس یہی بستر تھا (بخاری، کتاب الرقاق)

ایک مرتبہ حضرت عمر رضی اللہ تعالیٰ عنہ نے گھر کے اندر نظر دوڑائی تو گھر کی کل متاع چند کلو جو اور چمڑے کے چند ٹکڑے ہی نظر آئے... رسول اللہ صلی اللہ علیہ وسلم کی اس بے سروسامانی کی زندگی پر ان کا یہ فدائی رو پڑا... عرض کیا: اللہ کے رسول! (صلی اللہ علیہ وسلم) آپ کا یہ حال ہے، قیصر و کسریٰ اللہ کے باغی کیسے کیسے عیش لوٹتے ہیں؟ آپ کا چہرہ سرخ ہو گیا اور جلالی شان کے ساتھ فرمایا: عمر کچھ شک ہے، اُن لوگوں کو سارے مزے دُنیا میں لوٹ لینے ہیں... (طبقات ابن سعد)

حجراتِ نبوی کی تعمیر کا یہ حال تھا کہ تعمیرچی اینٹ کی تھی... کچھ حجرے کھجور کی ٹیٹوں کے تھے، چھت اتنی نیچی کہ کھڑے ہو کر ہاتھ لگتا... چوڑائی چھ سات گز اور لمبائی دس ہاتھ تھی... دروازوں کو قاعدے کا پردہ بھی میسر نہ تھا... بوسیدہ کبیل ہی ڈال دیا جاتا تھا...

ازواجِ مطہرات بھی اس طرزِ عمل پر نہایت قانع تھیں اور صبر و شکر سے گزر کرتی تھیں...

جب اللہ کی طرف سے فتوحات کے بعد غذائی اشیاء اور مال و دولت کی کچھ فراوانی ہوئی تو ان کو اُمید ہوئی کہ عام انسانوں کی طرح اللہ کے رسول صلی اللہ علیہ وسلم اپنے گھر کے معیار میں کچھ بہتری لائیں گے... کم از کم دو وقت کی روٹی کی حد تک تو ان کو بھی اُمید تھی کہ یہ میسر ہو ہی جائے گی اور انہوں نے اس کا مطالبہ کیا مگر اللہ کے رسول صلی اللہ علیہ وسلم نے اس کو ایسا ناپسند کیا کہ ایک ماہ تک گھر کے اندر تشریف نہیں لے گئے اور اللہ کی طرف سے آپ کو یہ حکم دیا گیا کہ آپ اپنی بیویوں سے صاف کہہ دیں کہ اللہ کے رسول صلی اللہ علیہ وسلم کی رفاقت تو اسی حال اور فقر و فاقہ کے ساتھ ہی ممکن ہے اس گھر کا تو یہی حال رہے گا اگر تم میں سے کسی کو دُنیا کی زندگی کی رفاہیت و زینت کی طلب ہے تو وہ مجھ سے بحسن و خوبی الگ ہو سکتی ہے اور اگر تم کو اللہ کی رضا رسول خدا کی رفاقت اور آخرت زیادہ محبوب ہے تو اللہ نے تمہارے لیے اجرِ عظیم تیار کر رکھا ہے... یہ حکم قرآن کی آیات کی شکل میں نازل ہوا... (سورہ احزاب: ۲۸، ۲۹)

آپ نے ازواجِ مطہرات کو اس فیصلہ سے مطلع کر دیا، ان سب نے بیک زبان اللہ کے رسول صلی اللہ علیہ وسلم کی رفاقت کو اختیار کیا... (مسلم کتاب الطلاق باب بیان ان تخیر المرأة لا یكون طلاقاً)

جیسا کہ ابھی اشارہ کیا جا چکا ہے کہ یہ فقر و زیوں حالی اس وقت بھی قائم رہی جب آپ صلی اللہ علیہ وسلم کے پاس مال و دولت کے ڈھیر آ کر لگنے لگے تھے جس دن مال آتا، آپ اس وقت تک گھر کے اندر تشریف نہ لے جاتے جب تک وہ تقسیم نہ ہو جاتا، فدک سے کچھ غلہ آیا، حضرت بلال رضی اللہ تعالیٰ عنہ نے بیچ کر وہ قرض ادا کیا جو ایک یہودی سے آپ صلی اللہ علیہ وسلم نے کسی دینی ضرورت کے لیے لیا تھا... آپ نے حضرت بلال رضی اللہ تعالیٰ عنہ سے (جو گھریلو امور کی نگرانی کرتے تھے) پوچھا کہ کچھ بچا تو نہیں؟ انہوں نے کہا: کچھ بیچ رہا... فرمایا: جب تک کچھ بیچ رہے گا میں گھر کے اندر نہیں جاسکتا... انہوں نے عرض کیا: اللہ کے رسول صلی اللہ علیہ وسلم کیا کروں، کوئی سائل بھی تو نہیں... مگر آپ نے رات مسجد ہی میں بسر کی... دوسرے دن حضرت بلال رضی اللہ تعالیٰ عنہ نے اطلاع دی، اللہ کے رسول! اللہ نے آپ کو سبکدوش کر دیا، یعنی جو کچھ تھا وہ تقسیم کر دیا گیا، آپ نے خدا کا شکر ادا کیا اور پھر گھر کے اندر گئے... (ابوداؤد باب ہدایات المشرکین)

سرتاجِ دوعالم صلی اللہ علیہ وسلم

بحیثیت سرپرست و والد بزرگوار

آنحضرت صلی اللہ علیہ وآلہ وسلم کی اولاد کے بارے میں اقوال مختلف ہیں سب سے زیادہ معتبر اور مستند قول یہ ہے کہ تین صاحبزادے اور چار صاحبزادیاں تھیں... قاسم، عبداللہ جن کو طیب اور طاہر کے نام سے بھی پکارا جاتا تھا... ابراہیم، زینب، رقیہ، ام کلثوم، فاطمہ الزہراء صاحبزادیوں کے بارے میں کوئی اختلاف نہیں... بالاتفاق چار تھیں چاروں بڑی ہوئیں... بیاہی گئیں... اسلام لائیں... ہجرت کی... حضرت ابراہیم کے بارے میں بھی کوئی اختلاف نہیں... یہ بالاتفاق آپ کی ام ولد ماریہ قبطیہ کے لطن سے تھے اور بچپن ہی میں انتقال کر گئے... حضرت ابراہیم کے سوا تمام اولاد حضرت خدیجہ ہی کے لطن سے ہے اور کسی بیوی سے آپ کو کوئی اولاد نہیں ہوئی...

حضرت خدیجہ کے لطن سے جس قدر لڑکے پیدا ہوئے وہ سب بچپن ہی میں داغ مفارقت دے گئے... اس لئے ان کی تعداد میں اختلاف ہے... جمہور علماء سیر کا قول یہ ہے کہ حضرت خدیجہ کے لطن سے دو صاحبزادے پیدا ہوئے ایک قاسم اور دوسرے عبداللہ اور حضرت عبداللہ ہی کا دوسرا نام طیب و طاہر بھی تھا... بعض کہتے ہیں کہ طیب اور طاہر آپ کے دو صاحبزادے تھے جو حضرت قاسم اور حضرت عبداللہ کے علاوہ تھے... اس قول کی بناء پر حضرت خدیجہ کے لطن سے لڑکوں اور لڑکیوں کی تعداد برابر ہو جاتی ہے... بعض کہتے ہیں کہ حضرت خدیجہ کے لطن سے چھ صاحبزادے ہوئے

پانچویں اور چھٹے صاحب زادے کا نام مطیب اور مطہر تھا... واللہ اعلم...
 مؤرخین اور محدثین کا اس پر اتفاق ہے کہ آپ صلی اللہ علیہ وسلم کی چار لڑکیاں ہوئیں
 اور اکثر کی تحقیق یہ ہے کہ ان میں سب سے بڑی حضرت زینب رضی اللہ عنہا ہیں پھر
 حضرت رقیہ رضی اللہ عنہا پھر حضرت ام کلثوم رضی اللہ عنہا پھر حضرت سیدہ فاطمہ رضی
 اللہ عنہا... لڑکوں میں البتہ بہت اختلاف ہے... جس کی وجہ یہ ہے کہ یہ سب حضرات بچپن
 ہی میں انتقال فرما گئے تھے اور عرب میں اس زمانہ میں تاریخ کا اہتمام کچھ ایسا نہ تھا...
 صحابہ رضی اللہ عنہم جیسے جاں نثار بھی اس وقت تک کثرت سے نہیں ہوئے تھے جو ہر
 بات پوری پوری محفوظ رہتی... اکثر کی تحقیق یہ ہے کہ تین لڑکے حضرت قاسم رضی اللہ عنہ...
 حضرت عبداللہ رضی اللہ عنہ... حضرت ابراہیم رضی اللہ عنہ ہوئے... بعضوں نے کہا کہ
 چوتھے صاحب زادے حضرت طیب رضی اللہ عنہ اور پانچویں حضرت طاہر رضی اللہ عنہ
 تھے... اس طرح پانچ ہوئے... بعض کہتے ہیں کہ طیب رضی اللہ عنہ اور طاہر رضی اللہ عنہ
 دونوں ایک ہی صاحب زادہ کے نام ہیں... اس طرح چار ہوئے... اور بعض نے کہا کہ
 حضرت عبداللہ رضی اللہ عنہ ہی کا نام طیب رضی اللہ عنہ اور طاہر رضی اللہ عنہ تھا... اس طرح
 تین ہی لڑکے ہوئے اور بعضوں نے دو لڑکے اور بھی بتائے... مطیب رضی اللہ عنہ اور مطہر
 رضی اللہ عنہ اور لکھا ہے کہ طیب رضی اللہ عنہ اور مطیب رضی اللہ عنہ ایک ساتھ پیدا ہوئے
 اور طاہر رضی اللہ عنہ اور مطہر رضی اللہ عنہ ایک ساتھ پیدا ہوئے... اس طرح سات
 لڑکے ہوئے لیکن اکثر کی تحقیق تین لڑکوں کی ہے اور حضور صلی اللہ علیہ وسلم کی ساری اولاد
 حضرت ابراہیم رضی اللہ عنہ کے سوا حضرت خدیجہ رضی اللہ عنہا ہی سے پیدا ہوئی...

بیٹی اللہ کی رحمت بھی ہے اور نعمت بھی ہے

خداوند کریم نے اس کائنات میں کوئی تخلیق بے مقصد بے کار اور بے فائدہ نہیں
 پیدا کی، خواہ اس کا تعلق حیوانات، جمادات اور نباتات سے ہو یا اشرف المخلوقات
 حضرت انسان سے ہو... یہ تو ہو سکتا ہے کہ بعض کی علت تخلیق فہم انسانی اور اس کے

شعور و ادراک سے ماورا ہو لیکن یہ حق کسی کو حاصل نہیں ہے کہ رب العالمین کی تخلیق پر اعتراض کرے، ناراضگی اور ناپسندیدگی کا اظہار کرے کیونکہ خالق کائنات اپنی تخلیق کی افادیت و اہمیت سے خوب واقف ہے، خواہ دیکھنے میں وہ ہمیں کتنی ہی حقیر لگے... حضرت موسیٰ علیہ السلام کے دور میں □ اسرائیل کی ایک عورت نے حضرت موسیٰ علیہ السلام سے سوال کیا کہ حضرت! پروردگار عالم نے چھپکلی کو کیوں پیدا کیا؟ یہ تو کسی کام کی نہیں، دیکھنے میں بھدی اور شکل و صورت ایسی کہ ڈر لگے، کوئی خوبصورتی نہیں، کسی کام کی نہیں... حضرت موسیٰ علیہ السلام نے فرمایا: ”یہی سوال انسان کے بارے میں پروردگار عالم سے چھپکلی نے کیا کہ اے خداوند عالم! آپ نے انسان کو کیوں پیدا فرمایا، یہ ناشکر، بے صبرا، لڑنے جھگڑنے والا، روئے زمین پر فساد برپا کرنے والا، طمع پسند، بغض کینہ رکھنے والا ہے، اس کی تخلیق سے کیا فائدہ؟“ اس کو جواب ملا ”میں اپنی تخلیق کی افادیت اور حکمت سے زیادہ واقف ہوں...“

کسی کی پیدائش ہماری خواہش اور مرضی کے مطابق ہو؟ یہ سوچ اور یہ خیال نادانی پر ہی نہیں عقل و فہم سے بھی بعید ہے... اس سوچ کا مظاہرہ اگر انسان کی طرف سے ہو جس کو اپنی فہم و فراست پر ناز ہے، اپنے علم اور عقل پر گھمنڈ ہے تو تعجب ہی نہیں افسوس بھی ہوتا ہے... زمانہ جاہلیت سے وطیرہ چلا آ رہا ہے کہ انسان لڑکے کی پیدائش پر خوشی اور لڑکی کی پیدائش پر ناخوشی کا اظہار کرتا ہے... قرآن پاک میں اس طرز عمل پر ناراضگی کا اظہار کرتے ہوئے ارشاد فرمایا گیا ہے:

وَإِذَا بُشِّرَ أَحَدُهُم بِالْأُنثَىٰ ظَلَّ وَجْهُهُ مُسْوَدًّا وَهُوَ كَظِيمٌ يَتَوَارَىٰ مِنَ الْقَوْمِ مِنْ سُوءِ مَا بُشِّرَ بِهِ أَيُمْسِكُهُ عَلَىٰ هُونٍ أَمْ يَدُسُّهُ فِي التُّرَابِ (النحل: ۵۸-۵۹)

ترجمہ:..... ”جب ان میں سے کسی کو لڑکی کی پیدائش کی خوشخبری دی جاتی ہے تو اس کا چہرہ سیاہ ہو جاتا ہے، غصے کی وجہ سے وہ لوگوں سے چھپتا پھرتا ہے... کیا اسے ذلت کے ساتھ رکھے گا یا مٹی میں چھپا دے گا...“

ان کے اس سنگ دلانہ اور وحشیانہ طرز عمل سے تو دنیا واقف ہے کہ وہ لڑکی کو زندہ دفن کر دیا کرتے تھے اور اس پر فخر بھی کرتے تھے... بد قسمتی سے ہمارے معاشرے میں آج بھی لڑکی کے حوالے سے یہ منہی رویہ پایا جاتا ہے... لڑکے کی پیدائش پر خوشی کا جو اظہار نظر آتا ہے، لڑکی کی پیدائش پر وہ مفقود ہوتا ہے... عالم فاضل اور جاہل سب ہی کم و بیش اس مرض میں مبتلا ہیں... ذرا غور تو فرمائیں لڑکی کی پیدائش میں عورت کا کیا قصور؟ جو چیز اس کی قدرت میں نہیں جس پر اسے اختیار نہیں بلکہ وہ ۹ ماہ کی مدت تک جو مشقت اور تکلیف برداشت کرتی ہے، مرد ۹ دن تو کیا شاید ۹ گھنٹے بھی برداشت نہ کر سکے، ہمارا طرز عمل اس کے ساتھ ظالمانہ اور بے رحمانہ ہوتا ہے... ہم لڑکی کی پیدائش پر ناراض ہو جاتے ہیں، تیوری پر بل آ جاتا ہے بلکہ کئی روز تک بیوی سے بات تک نہیں کرتے اور بچی کا چہرہ نہیں دیکھتے...

پھر عورت کا عورت کے ساتھ یہ ظلم ہوتا ہے کہ ساس، نندیں برا بھلا کہتی ہیں، بدکلامی، بدزبانی سے پیش آتی ہیں... یہاں تک کہ اپنے لڑکے کی دوسری شادی کرنے کی دھمکی دے کر اس کا دل دکھاتی ہیں بلکہ کچھ تو ایسا کر گزرتی ہیں... ایک مسلمان ہونے کے ناطے ہمارا یہ طرز عمل خدا کی نعمت کا ناشکر اپن ہے... اس کی عطا کی ناقدری ہے، انسانیت کے ناطے بے قصور کو قصور وار ٹھہرانا ایک ظالمانہ طرز عمل ہے...

بیٹی خدا کی نعمت بھی ہے اور رحمت بھی... حضور اکرم صلی اللہ علیہ وسلم کا ارشاد گرامی ہے: ”جس نے دو لڑکیوں کی پرورش کی اور انہیں حسن تربیت سے مالا مال کیا یہاں تک کہ وہ سن شعور کو پہنچیں، قیامت کے دن میں اور وہ اس طرح آئیں گے جس طرح میرے ہاتھ کی یہ دو انگلیاں...“ (مسلم، کتاب البر والصلة)

اس موقع پر آپ صلی اللہ علیہ وسلم نے اپنی انگشت شہادت اور ساتھ والی انگلی کو ملا کر دکھایا... صحیح مسلم میں حدیث مبارک ہے حضور صلی اللہ علیہ وسلم نے ارشاد فرمایا: ”جو شخص لڑکیوں کی پیدائش میں آزمائش میں ڈالا جائے پھر ان کے ساتھ اچھا برتاؤ کرے تو یہ لڑکیاں اس کے

لیے قیامت کے روز دوزخ سے آڑ ہوں گی...“ (مسلم کتاب البر واصلۃ باب فضل الاحسان الی البنات)
 اس کے علاوہ متعدد احادیث مبارکہ میں لڑکیوں کی پرورش اور حسن
 تربیت پر نوید بخشش ہے اور ان کے فضائل بیان کیے گئے ہیں... اسی لیے کہا گیا
 ہے کہ بیٹی نعمت بھی ہے اور رحمت بھی... اولاد ہونے کی وجہ سے نعمت اور بخشش کا
 سبب ہونے کی وجہ سے رحمت...

اسلام نے عورت کو بڑے مراتب عطا کیے ہیں... عورت کو ماں، بہن اور بیٹی
 کے مقدس رشتے سے سرفراز کیا ہے... آج کی پیدا ہونے والی بیٹی کل ماں کے مقدس
 رشتہ کی حامل ہوگی کہ اس کی رضا بخشش کا سبب اس کی دعا قبولیت کا ذریعہ اس کو
 عزت و احترام سے دیکھنا حج کا ثواب اس کی خدمت میں دخول جنت کا راستہ... یہ
 بیٹی ہی تو ہے جو اس مقدس مرتبہ کی حامل □...

سلسلہ نسب میں سب سے اعلیٰ و ارفع سلسلہ سادات کا ہے... اس پر غور کیجئے تو
 بہت واضح طور پر یہ چیز سامنے آتی ہے... اس سلسلہ نسب کا تعلق حضور اکرم صلی اللہ
 علیہ وسلم کی صاحبزادی خاتون جنت حضرت فاطمہ الزہراء رضی اللہ تعالیٰ عنہا سے
 ہے... یہ شرف ایک بیٹی کو حاصل ہے کہ وہ سلسلہ سعادت کی منبع ہے...

احادیث مبارکہ کی روشنی میں کیا ہمیں یہ بات زیب دیتی ہے کہ ہم بیٹی کی
 ولادت پر غم، رنج، ناراضی اور خدا کی نعمت کی ناشکری کریں اور جس کی تخلیق یعنی
 اس کی پیدائش میں جس کا کوئی دخل نہ ہو، کوئی قصور نہ ہو اس کو قصور وار ٹھہرائیں؟
 ہمارا یہ طرز عمل جہاں ظالمانہ ہے وہاں نعمت خداوندی پر ناشکرا پن بھی اور غضب
 الہی کو دعوت دینے کے مترادف ہے...

روزمرہ زندگی میں یہ تجربہ ہے کہ بیٹے کے مقابلے میں بیٹی زیادہ وفادار، محبت کی
 مظہر، شریک غم اور دکھ درد میں شامل رہتی ہے...

حضور صلی اللہ علیہ وسلم کی پیاری بیٹیوں کا تذکرہ

خاتون جنت حضرت فاطمہ الزہراء رضی اللہ عنہا

نام و لقب

فاطمہ آپ کا نام اور زہراء اور بتول یہ دو آپ کے لقب تھے... حضرت سیدہ کو بتول اس لئے کہا جاتا ہے کہ بتول بتل بمعنی قطع سے مشتق ہے کہ اپنے فضل و کمال کی وجہ سے دنیا کی عورتوں سے منقطع تھیں یا یہ کہ ماسوائے اللہ سے منقطع اور علیحدہ تھیں اور بوجہ باطنی زہرت و بہجت و صفاء و نورانیت زہراء کہلاتی تھیں...

پیدائش

ابن عبدالبر فرماتے ہیں کہ بعثت کے پہلے سال میں پیدا ہوئیں ابن جوزی کہتے ہیں کہ بعثت سے پانچ سال پیشتر پیدا ہوئیں جبکہ قریش خانہ کعبہ کی تعمیر کر رہے تھے... آپ کی تمام صاحبزادیوں میں حضرت فاطمہ الزہراء سب سے چھوٹی ہیں... سب سے بڑی حضرت زینب ہیں... پھر حضرت رقیہ پھر حضرت ام کلثوم پھر حضرت فاطمہ اس ترتیب سے پیدا ہوئیں...

نکاح

۲ ہجری میں حضرت علی کے ساتھ آپ کا نکاح ہوا... پہلے قول کی بناء پر حضرت فاطمہ اس وقت پندرہ سال اور ساڑھے پانچ مہینہ کی تھیں... اور دوسرے قول کی بنا پر

انیس سال اور ڈیڑھ مہینے کی تھیں... حضرت علی رضی اللہ عنہ کے متعلق اختلاف ہے کہ وہ کس سن میں اسلام لائے... ایک قول یہ ہے کہ آٹھ سال کی عمر میں اور دوسرا قول یہ ہے کہ دس سال کی عمر میں اسلام لائے... پہلے قول کی بناء پر نکاح کے وقت حضرت علی کی عمر اکیس سال اور پانچ مہینہ ہوگی اور دوسرے قول کے بناء پر چوبیس سال اور ڈیڑھ مہینہ ہوگی... حضرت فاطمہ کے نکاح کی تفصیل ۲ ہجری کے واقعات میں گزر چکی ہے...

فضائل و مناقب

حضرت فاطمہ رسول اللہ صلی اللہ علیہ وآلہ وسلم کو سب سے زیادہ محبوب تھیں... بار بار آپ نے یہ فرمایا ہے کہ اے فاطمہ کیا تو اس پر راضی نہیں کہ تو جنت کی تمام عورتوں کی سردار ہو... ایک روایت میں ہے کہ آپ نے یہ فرمایا کہ تو تمام عالم کی عورتوں کی سردار ہے... سوائے مریم کے آپ کا معمول تھا کہ جب آپ سفر میں جاتے تو سب سے اخیر میں حضرت فاطمہ سے ملتے اور جب سفر سے واپس آتے تو سب سے پہلے حضرت فاطمہ کے پاس جاتے...

اولاد

حضرت فاطمہ کے پانچ اولاد ہوئیں... تین لڑکے اور دو لڑکیاں... حسن، حسین، محسن، ام کلثوم، زینب سوائے حضرت فاطمہ کے اور کسی صاحب زادی سے آنحضرت صلی اللہ علیہ وآلہ وسلم کی نسل کا سلسلہ نہیں چلا... محسن تو بچپن ہی میں انتقال کر گئے... حضرت ام کلثوم سے حضرت عمر نے نکاح فرمایا اور کوئی اولاد نہیں ہوئی... اور حضرت زینب کا نکاح عبداللہ بن جعفر سے ہوا اور ان سے اولاد ہوئی...

وفات

آنحضرت صلی اللہ علیہ وآلہ وسلم کی وفات کے چھ مہینہ بعد ماہ رمضان ۱۱ ہجری میں فاطمہ الزہرا نے انتقال فرمایا... حضرت عباس نے نماز جنازہ پڑھائی... اور حضرت علی اور حضرت عباس اور فضل بن عباس نے قبر میں اتارا...

حضرت فاطمہ الزہرا رضی اللہ عنہا کا نکاح

جب حضرت فاطمہ الزہرا رضی اللہ تعالیٰ عنہا کی عمر ساڑھے پندرہ سال کی ہو گئی اور سن بلوغت کو پہنچ گئیں تو پہلے حضرت ابوبکر رضی اللہ تعالیٰ عنہ اور حضرت عمر فاروق رضی اللہ تعالیٰ عنہ نے آنحضرت صلی اللہ علیہ وسلم سے اس دولت عظمیٰ کے شرف کی درخواست کی مگر آپ نے کم عمر ہونے کا عذر فرما دیا پھر حضرت علی رضی اللہ تعالیٰ عنہ نے کہ ان کی عمر اس وقت اکیس سال کی تھی... شرماتے ہوئے خود ہی حاضر خدمت ہو کر حضور صلی اللہ علیہ وسلم سے زبانی عرض کیا... آپ صلی اللہ علیہ وسلم پر حکم الہی آیا اور آپ نے ان کی عرض کو قبول کر لیا... حضور صلی اللہ علیہ وسلم نے ارشاد فرمایا اے انس جاؤ ابوبکر و عمر و عثمان و طلحہ و زبیر اور ایک جماعت انصار رضی اللہ عنہم اجمعین کو بلا لاؤ یہ سب لوگ حاضر ہو گئے اور آپ نے خطبہ پڑھ کر نکاح کر دیا اور چار سو مثقال چاندی مہر مقرر ہوا... پھر آپ صلی اللہ علیہ وسلم نے ایک طباق میں خرمالے کر حاضرین کو پہنچا دیئے پھر حضور صلی اللہ علیہ وسلم نے حضرت ام ایمن رضی اللہ عنہا کے ہمراہ حضرت فاطمہ رضی اللہ تعالیٰ عنہا کو حضرت علی رضی اللہ تعالیٰ عنہ کے گھر بھیج دیا...

پھر حضور اکرم صلی اللہ علیہ وآلہ وسلم ان کے گھر تشریف لائے اور حضرت فاطمہ رضی اللہ عنہا سے پانی منگایا وہ ایک لکڑی کے پیالہ میں پانی لائیں... حضور صلی اللہ علیہ وسلم نے اپنی کلی اس میں ڈال دی اور حضرت فاطمہ رضی اللہ عنہا سے فرمایا ادھر منہ کرو اور ان کے سینہ مبارک اور سر مبارک پر تھوڑا پانی چھڑکا اور دعا کی الہی ان دونوں کی اولاد کو شیطان مردود سے آپ کی پناہ دیتا ہوں... پھر فرمایا ادھر پیٹھ کرو اور آپ صلی اللہ علیہ وسلم نے ان کے شانوں کے درمیان پانی چھڑکا اور پھر وہی دعا کی پھر حضرت علی رضی اللہ تعالیٰ عنہ سے پانی منگایا اور یہی عمل ان کے ساتھ بھی کیا مگر پیٹھ کی طرف پانی نہیں چھڑکا...

پھر ارشاد فرمایا بسم اللہ کی برکت کے ساتھ اپنے گھر میں رہو اور ایک روایت میں

ہے کہ نکاح کے دن حضور صلی اللہ علیہ وآلہ وسلم بعد نماز عشاء حضرت علی مرتضیٰ رضی اللہ عنہ کے گھر تشریف لائے اور برتن میں پانی لے کر اس میں اپنا لعاب مبارک ڈالا اور قُلْ اَعُوْذُ بِرَبِّ الْفَلَقِ اور قُلْ اَعُوْذُ بِرَبِّ النَّاسِ پڑھ کر دعا کی... پھر حضرت علی رضی اللہ عنہ اور حضرت فاطمہ رضی اللہ عنہا کو آگے پیچھے پینے کا حکم فرمایا اور کہا کہ اس سے وضو کرو پھر دونوں کے لئے طہارت اور آپس میں محبت سے رہنے کی اور اولاد میں برکت ہونے کی اور خوش نصیبی کی دعادی اور فرمایا جاؤ آرام کرو دو نہالی میں اسی کی چھال بھری تھی اور چار گدے دو بازو بند چاندی کے ایک کملی ایک تکیہ ایک پیالہ ایک چکی اور ایک پانی کا مشکیزہ اور بعض روایتوں میں ایک پلنگ بھی آیا ہے... ان کو یہ جہیز میں عطا کیا... پھر حضور صلی اللہ علیہ وآلہ وسلم نے گھر کے کام کو اس طرح تقسیم فرمایا کہ باہر کا کام حضرت علی رضی اللہ عنہ کے ذمہ اور گھر کا کام حضرت فاطمہ رضی اللہ عنہا کے ذمہ کیا... پھر حضرت علی کرم اللہ وجہہ نے ولیمہ کیا جس میں یہ سامان تھا چند صاع جو کی پکی ہوئی روٹی اور کچھ کھجوریں کچھ مالیدہ تھا وہ کھلا دیا... (تاریخ خمیس ج ۱ ص ۳۶۲)

لیجئے... دو جہان کے سردار صلی اللہ علیہ وآلہ وسلم کی صاحبزادی جو تمام عورتوں کی جنت میں سردار ہوں گی شادی ہو گئی کیا ہی سیدھا سادہ سنت کا طریقہ ہے...

مذکورہ واقعہ سے حاصل شدہ فوائد

اس سے معلوم ہوا کہ منگنی کے یہ تمام بکھیرے جن کا آج کل رواج ہو رہا ہے لغو اور سنت کے خلاف ہیں... زبانی پیغام خود یا کسی کے ذریعہ پہنچانا اور زبانی جواب ملنا کافی ہے اس سے یہ بھی معلوم ہوا کہ اس عمر کو پہنچنے کے بعد بلاوجہ توقف کرنا اچھا نہیں ہے اور یہ بھی معلوم ہوا کہ دولہا، دلہن کی عمر میں جوڑ کا لحاظ رکھنا بھی مناسب ہے اور بہتر یہ ہے کہ دولہا عمر میں کچھ زیادہ ہو اور یہ بھی معلوم ہوا کہ نکاح کی مجلس میں اپنے خاص لوگوں کو بلوانے میں کوئی مضائقہ نہیں اور اس میں حکمت یہ ہے کہ نکاح کا سب کو علم ہو جائے مگر اس جمع کرنے میں کوئی اہتمام نہ ہو بلکہ وقت پر بلا تکلف قریب نزدیک کے دو چار آدمی ہو جائیں کافی ہے...

یہ بھی معلوم ہوا کہ باپ چھپ کر بیٹھ جاتا ہے نکاح کی اجازت دیتے ہوئے شرماتا ہے یہ اچھا نہیں بلکہ عالم ہو تو خود نکاح پڑھنا بہتر ہے اس سے یہ بھی معلوم ہوا کہ لمبا چوڑا مہر باندھنا بھی خلاف شریعت ہے... ہاں مہر فاطمی باعث برکت ہے اگر وسعت نہ ہو تو اس سے بھی کم باندھ لے اور دیکھ رہے ہو کہ آنحضرت صلی اللہ علیہ وسلم دو جہان کے سردار کی بیٹی کی الوداعی کیسے ہوئی نہ دھوم دھام نہ سواری نہ کنبہ برادری کا کھانا، کتنا سادہ سادہ کم خرچ سنت طریقہ تعلیم دے گئے ہیں... ہم کو لازم ہے کہ اپنے پیغمبر اسلام صلی اللہ علیہ وسلم کی پیروی کریں اور اپنی عزت کو حضور کی عزت سے بڑھ کر نہ سمجھیں اور یہ بھی معلوم ہوا کہ نئی دہن اتنی شرم کرے کہ ایک طرف کو بیٹھ جائے اور نماز بھی نہ پڑھے کام کے ہاتھ نہ لگائے یہ کوئی اچھی بات نہیں ہے اور مناسب ہے کہ نکاح کے بعد گھر داماد کے قریب ہو تو پانی چھڑکنے کا مسنون عمل اختیار کیا جائے اور جب نکاح ہو گیا تو اب خاوند سے پردہ کھول دینا چاہئے اور یہ بھی معلوم ہوا کہ جہیز میں تین باتوں کا خیال رکھو اول گنجائش سے زیادہ اکٹھا کرنے کی فکر نہ کرو دوسری جن چیزوں کی ان کو ضرورت ہوگی وہ دینا چاہئے تیسرے اعلان و اظہار نہ ہونا چاہئے کیونکہ یہ تو اپنی اولاد کے ساتھ احسان و سلوک ہے اس میں دکھلانے کی کیا بات ہے اور عورتوں کو گھر کے کاروبار کو سنبھال لینا چاہئے... عار کرنا اور ناک منہ چڑھانا باعث فساد ہوتا ہے اور یہ بھی معلوم ہو گیا کہ لڑکی کا ولیمہ نہیں ہوتا نہ نکاح کی دعوت ہوتی ہے ہاں لڑکے والے ولیمہ کی دعوت کریں یہ مسنون ہے بلکہ بلا تکلف بلا تفاخر اختصار کے ساتھ جو میسر ہو اپنے خاص لوگوں کو کھلا دیں بس یہی ولیمہ ہے...

نکاح کا تفصیلی واقعہ

حضرت علی رضی اللہ عنہ فرماتے ہیں کہ حضور صلی اللہ علیہ وسلم کے پاس حضرت فاطمہ رضی اللہ عنہا کی شادی کا پیغام آیا تو میری ایک باندی نے مجھ سے کہا کیا تمہیں معلوم ہے کہ حضور کے پاس حضرت فاطمہ رضی اللہ عنہا کی شادی کا پیغام آیا ہے میں نے کہا نہیں اس نے کہا ان کی شادی کا پیغام آچکا ہے آپ حضور صلی اللہ علیہ وسلم کے

پاس کیوں نہیں چلے جاتے تاکہ حضور تم سے شادی کر دیں میں نے کہا کیا میرے پاس ایسی کوئی چیز ہے جس کے ذریعہ میں شادی کر سکوں؟ اس باندی نے کہا اگر آپ حضور صلی اللہ علیہ وسلم کے پاس جائیں گے تو حضور آپ سے ضرور شادی کر دیں گے اللہ کی قسم وہ مجھے امید دلاتی رہی یہاں تک کہ میں حضور صلی اللہ علیہ وسلم کے پاس چلا گیا جب میں حضور صلی اللہ علیہ وسلم کے سامنے بیٹھا تو مجھ سے بولا نہ گیا اور حضور کے رعب اور دبدبہ کی وجہ سے میں بات نہ کر سکا حضور صلی اللہ علیہ وسلم نے فرمایا تم کیوں آئے ہو؟ کیا تمہیں کوئی ضرورت ہے؟ میں خاموش رہا پھر حضور صلی اللہ علیہ وسلم نے فرمایا شاید تم فاطمہ سے شادی کا پیغام دینے آئے ہو... میں نے کہا جی ہاں...

حضور نے فرمایا مہر میں دینے کے لئے تمہارے پاس کچھ ہے؟ میں نے کہا یا رسول اللہ! کچھ نہیں ہے حضور نے فرمایا میں نے تم کو جو زرہ بطور اسلحہ کے دی تھی اس کا کیا ہوا؟ وہ زرہ قبیلہ حطمہ بن محارب کی بنائی ہوئی تھی اور اس ذات کی قسم جس کے قبضہ میں علی کی جان ہے اس کی قیمت چار درہم نہ تھی (بلکہ چار سو اسی درہم تھی) میں نے کہا وہ میرے پاس ہے حضور صلی اللہ علیہ وسلم نے فرمایا میں نے فاطمہ رضی اللہ عنہا سے تمہاری شادی کر دی ہے تم وہ زرہ فاطمہ رضی اللہ عنہا کو بھیج دو اور اسی کو فاطمہ رضی اللہ عنہا کا مہر سمجھو... بس یہ تھا رسول اللہ صلی اللہ علیہ وسلم کی بیٹی حضرت فاطمہ رضی اللہ عنہا کا مہر... (اخرجہ البیہقی فی الدلائل کذا فی البدیۃ ۳/۳۲۶)

حضرت بریدہ رضی اللہ عنہ فرماتے ہیں کہ انصار کے چند لوگوں نے حضرت علی رضی اللہ عنہ سے کہا تم حضرت فاطمہ رضی اللہ عنہا سے شادی کا پیغام دو چنانچہ حضرت علی رضی اللہ عنہ حضور صلی اللہ علیہ وسلم کی خدمت میں گئے حضور نے فرمایا ابو طالب کے بیٹے (علی) کو کیا کام ہے؟ حضرت علی نے کہا میں رسول اللہ صلی اللہ علیہ وسلم کی بیٹی فاطمہ رضی اللہ عنہا سے شادی کا پیغام دینا چاہتا ہوں حضور نے فرمایا مرحبا و اہلا... مزید اور کچھ نہ فرمایا حضرت علی رضی اللہ عنہ باہر آئے تو انصار کے وہی لوگ حضرت علی

رضی اللہ عنہ کا انتظار کر رہے تھے ان لوگوں نے پوچھا کیا ہوا؟ حضرت علی نے کہا اور تو میں کچھ جانتا نہیں بس اتنا فرمایا مرحبا و اہلاً ان لوگوں نے کہا حضور صلی اللہ علیہ وسلم نے (جملہ فرما کر) تمہیں اہل بھی عنایت فرمایا اور مرحبا بھی یعنی کشادہ جگہ بھی حضور صلی اللہ علیہ وسلم کی طرف سے تو ان دو میں سے ایک چیز ہی کافی تھی... جب حضور نے حضرت علی کی شادی کر دی تو ان سے فرمایا...

اے علی! دلہن (کے گھر) آنے پر ولیمہ کا ہونا ضروری ہے حضرت سعد رضی اللہ عنہ نے کہا میرے پاس ایک مینڈھا ہے (میں وہ دے دیتا ہوں) اور انصار نے حضرت علی رضی اللہ عنہ کے لئے چند صاع مکئی جمع کی جب رخصتی کی رات آئی تو حضور نے فرمایا مجھ سے ملنے سے پہلے کچھ نہ کرنا... چنانچہ حضور صلی اللہ علیہ وسلم نے پانی منگا کر اس سے وضو کیا اور وہ پانی حضرت علی رضی اللہ عنہ پر ڈال دیا اور یہ دعادی اے اللہ! ان دونوں میں برکت نصیب فرما اور ان دونوں کے لئے اس رخصتی میں برکت نصیب فرما... (اخرجہ الطبرانی)

حضرت علی رضی اللہ عنہ فرماتے ہیں کہ جب نبی کریم صلی اللہ علیہ وسلم نے حضرت فاطمہ رضی اللہ عنہا کی (مجھ سے) شادی کی تو آپ صلی اللہ علیہ وسلم نے پانی منگا کر اس سے کلی کی پھر مجھے اپنے ساتھ اندر لے گئے اور وہ پانی میرے گریبان اور میرے دونوں کندھوں کے درمیان چھڑکا اور قُلْ هُوَ اللَّهُ أَحَدٌ، قُلْ أَعُوذُ بِرَبِّ الْفَلَقِ، قُلْ أَعُوذُ بِرَبِّ النَّاسِ پڑھ کر مجھ پر دم کیا... (اخرجہ ابن عساکر کذا فی الكنز ۷/۱۱۳)

حضرت علی رضی اللہ عنہ فرماتے ہیں کہ حضور صلی اللہ علیہ وسلم نے حضرت فاطمہ رضی اللہ عنہا کو جہیز میں ایک جھالروالی چادر ایک مشکیزہ اور ایک چمڑے کا تکیہ دیا جس میں اذخر گھاس بھرا ہوا تھا... (اخرجہ البیہقی فی الدلائل کذا فی الكنز ۷/۱۱۳)

حضرت عبداللہ بن عمرو رضی اللہ عنہ فرماتے ہیں کہ جب حضور صلی اللہ علیہ وسلم نے حضرت فاطمہ رضی اللہ عنہا کو حضرت علی رضی اللہ عنہ کے گھر بھیجا تو ان کے ساتھ ایک جھالرو

والی چادر اور چمڑے کا تکیہ جس میں کھجور کی چھال اور اذخر گھاس بھرا ہوا تھا اور ایک مشکینہ بھی بھیجا وہ دونوں آدھی چادر کو نیچے بچھا لیتے تھے اور آدھی کو اوپر اوڑھ لیتے تھے... (عند الطبرانی)

حضرت فاطمہ رضی اللہ عنہا کا مشقت اٹھانا

حضرت فاطمہ رضی اللہ تعالیٰ عنہا، جنت کی خواتین کی سردار، ایک مرتبہ نبی کریم صلی اللہ علیہ وسلم کی خدمت میں حاضر ہوتی ہیں، اور اپنے ہاتھ مبارک دکھا کر عرض کرتی ہیں کہ میرے ہاتھوں میں چکی پیس پیس کر گئے پڑ گئے ہیں، اور پانی کی مشک ڈھو ڈھو کر سینے پر نیل آ گئے ہیں یا رسول اللہ! خیبر کی فتح کے بعد سارے مسلمانوں کے درمیان غلام اور کنیریں تقسیم ہوئی ہیں، جوان کے گھروں کا کام کرتی ہیں، لہذا کوئی خدمت گار کنیر مجھے بھی عطا فرما دیجئے... اگر حضرت فاطمہ رضی اللہ عنہا کو کوئی کنیر خدمت کے لئے مل جاتی تو اس کی وجہ سے آسمان نہ ٹوٹتا، لیکن جو اب میں نبی کریم صلی اللہ علیہ وسلم نے ارشاد فرمایا کہ: فاطمہ! جب تک سارے مسلمانوں کا انتظام نہیں ہو جاتا، اس وقت تک محمد رسول اللہ (صلی اللہ علیہ وسلم) اور ان کے گھر والوں کے لئے کوئی غلام اور کنیر نہیں آئیگی میں تمہیں اس مشقت کے عوض غلام اور کنیر سے بہتر نسخہ بتاتا ہوں، اور پھر فرمایا کہ ہر نماز کے بعد ”سبحان اللہ“ ۳۳ بار ”الحمد للہ“ ۳۳ بار، اور ”اللہ اکبر“ ۳۳ بار پڑھا کرو... (صحیح مسلم)

اس وجہ سے اس کو ”تسبیح فاطمہ“ کہا جاتا ہے کہ حضور اقدس صلی اللہ علیہ وسلم نے حضرت فاطمہ رضی اللہ عنہا کو اس کی تلقین فرمائی تھی... لہذا دوسروں کے ساتھ تو معاملہ یہ ہے کہ غلام تقسیم ہو رہے ہیں... کنیریں تقسیم ہو رہی ہیں، اور پیسے بھی تقسیم ہو رہے ہیں، اور خود اپنے گھر میں یہ حالت ہے...

حضرت فاطمہ رضی اللہ عنہا کی دربار نبوت میں حاضری

آنحضرت صلی اللہ علیہ وسلم کی صاحبزادی اپنے گھر کا تمام کام کاج پینا پکانا خود

اپنے ہاتھ سے کرتی تھیں.... جب حضرت علی رضی اللہ عنہ کو معلوم ہوا کہ آنحضرت صلی اللہ علیہ وسلم کے پاس غنیمت میں کچھ لونڈیاں آئی ہیں.... آپ رضی اللہ عنہ نے حضرت فاطمہ الزہرا رضی اللہ تعالیٰ عنہا سے کہا تم ہمیشہ شکایت کیا کرتی ہو کہ چکی پیستے پیستے میرے ہاتھوں میں آبلے پڑ گئے ہیں اور گھر کے کام کاج سے مجھ کو اتنی فرصت نہیں ملتی کہ بچوں کی خبر لوں ایسے میں جا کر اپنے والد صاحب سے ایک لونڈی مانگ لاؤ....

فاطمہ الزہرا رضی اللہ عنہا گئیں.... ان کو معلوم تھا کہ آنحضرت صلی اللہ علیہ وسلم مہاجر مسلمانوں کی تکلیف کے آگے اپنی اور اپنے قرابت مندوں کی تکلیف کی پروا نہیں کرتے مگر کچھ ضرورتاً اور کچھ حضرت علی رضی اللہ تعالیٰ عنہ کے ایماء سے مجبوراً جانا پڑا.... اتفاق سے آنحضرت صلی اللہ علیہ وسلم گھر تشریف نہیں رکھتے تھے اس لئے آپ واپس آ گئیں.... حضرت فاطمہ رضی اللہ تعالیٰ عنہا کا آنا اور ان کا پیغام سن کر آنحضرت صلی اللہ علیہ وسلم فاطمہ رضی اللہ عنہا کے گھر تشریف لے گئے اور فرمانے لگے کیا بات تھی؟

حضرت فاطمہ رضی اللہ تعالیٰ عنہا تو ادب و حیا کی وجہ سے خاموش ہو رہی ہیں.... حضرت علی رضی اللہ عنہ نے سارا واقعہ بیان کیا.... آپ نے جو کچھ جواب میں ارشاد فرمایا مولانا شبلی نے ذیل کے اشعار میں اسے ادا کیا۔

ارشاد یہ ہوا کہ غریبان بے وطن	جن کا کہ صفہ نبوی میں قیام تھا
میں انکے بند و بست سے فارغ نہیں ہنوز	ہر چند اس میں خاص مجھے اہتمام تھا
جو جو مصیبتیں کہ اب ان پر گزرتی ہیں	میں اس کا ذمہ دار ہوں میرا یہ کام تھا
کچھ تم سے بھی زیادہ مقدم تھا ان کا حق	جن کو کہ بھوک پیاس سے سونا حرام تھا
خاموش ہو کے سیدہ پاک رہ گئیں	جرات نہ کر سکیں کہ ادب کا مقام تھا

آخر جب جنگ خیبر کے بعد لونڈی غلاموں کی کثرت ہو گئی تو حضرت نبی کریم صلی اللہ علیہ وسلم نے ایک کنیز فضیہ نامی آپ کے پاس بھیج دی اور ارشاد فرمایا کہ آدھا کام گھر کا یہ کرے اور آدھا تم کرنا اور دونوں مل کر چکی پیسنا.... جو کھانا تم خود کھاؤ وہی اس کنیز کو کھلانا.... (نا قابل فراموش واقعات)

حضور اکرم صلی اللہ علیہ وسلم کا کئی دن کا فاقہ

مسند حافظ ابو یعلیٰ میں حدیث ہے کہ حضور اکرم صلی اللہ علیہ وسلم پر کئی دن بغیر کچھ کھائے گزر گئے، بھوک سے آپ صلی اللہ علیہ وسلم کو تکلیف ہونے لگی، آپ اپنی سب بیویوں کے گھر ہو آئے لیکن کہیں بھی کچھ نہ پایا... حضرت فاطمہ رضی اللہ عنہا کے پاس آئے اور دریافت فرمایا کہ بچی! تمہارے پاس کچھ ہے کہ میں کھا لوں؟ مجھے بہت بھوک لگ رہی ہے، وہاں سے بھی یہی جواب ملا کہ حضور صلی اللہ علیہ وسلم پر میرے ماں باپ قربان ہوں! کچھ بھی نہیں...

اللہ کے نبی صلی اللہ علیہ وسلم وہاں سے نکلے ہی تھے کہ حضرت فاطمہ رضی اللہ عنہا کی لونڈی نے دو روٹیاں اور گوشت کا ٹکڑا حضرت فاطمہ رضی اللہ عنہا کے پاس بھیجا، حضرت فاطمہ رضی اللہ عنہا نے اسے لے کر لگن میں رکھ لیا اور فرمانے لگیں: گو مجھے میرے خاوند اور بچوں کو بھی بھوک ہے لیکن ہم سب فاقہ سے گزار دیں گے اور اللہ کی قسم! آج تو یہ رسول اللہ صلی اللہ علیہ وسلم کو ہی دوں گی...

پھر حضرت حسن رضی اللہ عنہ یا حسین رضی اللہ عنہ کو آپ صلی اللہ علیہ وسلم کی خدمت میں بھیجا کہ آپ صلی اللہ علیہ وسلم کو بلا لائیں... حضور اکرم صلی اللہ علیہ وسلم راستے ہی میں تھے لوٹ آئے، کہنے لگیں: میرے ماں باپ آپ پر فدا ہوں، خدا تعالیٰ نے کچھ بھجو دیا ہے جسے میں نے آپ صلی اللہ علیہ وسلم کے لیے چھپا کر رکھ دیا ہے... آپ صلی اللہ علیہ وسلم نے فرمایا: پیاری بچی! لے آؤ... اب جو کونڈا کھولا تو دیکھتی ہیں کہ برتن روٹی اور گوشت سے بھرا ہوا ہے، دیکھ کر حیران ہو گئیں، لیکن فوراً سمجھ گئیں کہ خدا تعالیٰ کی طرف سے اس میں برکت نازل ہو گئی ہے... اللہ کا شکر ادا کیا، خدا تعالیٰ کے نبی پر درود پڑھا اور آپ صلی اللہ علیہ وسلم کے پاس لا کر پیش کر دیا...

آپ صلی اللہ علیہ وسلم نے بھی اسے دیکھ کر خدا کی تعریف کی اور دریافت فرمایا

کہ بیٹی! یہ کہاں سے آیا ہے؟ جواب دیا کہ ابا جان! خدا تعالیٰ کے پاس سے وہ جسے چاہے بے حساب روزی دے...

آپ صلی اللہ علیہ وسلم نے فرمایا: خدا تعالیٰ کا شکر ہے کہ اے پیاری بچی! تجھے بھی اللہ تعالیٰ نے اسرائیل کی تمام عورتوں کی سردار (یعنی حضرت مریم علیہا السلام) جیسا کر دیا... انہیں جب کبھی اللہ تعالیٰ کوئی چیز عطا فرماتا اور ان سے پوچھا جاتا تو یہی جواب دیا کرتی تھیں کہ خدا تعالیٰ کے پاس سے ہے... اللہ تعالیٰ جسے چاہے بے حساب رزق دیتا ہے...

پھر آنحضور صلی اللہ علیہ وسلم نے حضرت علی رضی اللہ عنہ کو بلایا اور آپ صلی اللہ علیہ وسلم نے اور حضرت علی، حضرت فاطمہ، حضرت حسن اور حضرت حسین رضی اللہ عنہم اور آپ صلی اللہ علیہ وسلم کی سب ازواج مطہرات اور اہل بیت نے خوب شکم سیر ہو کر کھایا، پھر بھی اتنا ہی باقی رہا جتنا پہلے تھا جو آس پاس کے پڑوسیوں کے ہاں بھیجا گیا... یہ تھی خیر کثیر اور برکت خدائے تعالیٰ کی طرف سے... (تفسیر ابن کثیر اردو: جلد ۱ صفحہ ۴۰۶)

فائدہ: اس واقعے سے ایک طرف حضور اکرم صلی اللہ علیہ وسلم کا بھوک کی شدت اور فاقہ برداشت کرنے کا سبق ملا...

دوسری طرف نیک اور دین دار عورتوں کے لیے یہ سبق بھی ہے کہ جب کہیں سے اللہ کی نعمت ملے اور کوئی پوچھے کہ کس نے دیا؟ تو جواب میں کہیں: ”هُوَ مِنْ عِنْدِ اللَّهِ ط إِنَّ اللَّهَ يَرْزُقُ مَنْ يَشَاءُ بِغَيْرِ حِسَابٍ“ (آل عمران آیت ۳۳) ترجمہ: ”یہ اللہ تعالیٰ کی طرف سے آیا ہے بے شک اللہ تعالیٰ جسے چاہتا ہے بے حساب رزق دیتا ہے...“

(۲) حضرت فاطمہ زہرا رضی اللہ عنہا مدینے میں رسول اللہ صلی اللہ علیہ وسلم کے مکان سے ذرا فاصلے پر رہتی تھیں... ایک دن خدا کے رسول صلی اللہ علیہ وسلم اپنی بیٹی سے ملنے کے لیے ان کے یہاں پہنچے، بات چیت ہو رہی تھی کہ شفیق باپ نے شفقت کرتے ہوئے فرمایا...

لخت جگر! تم بہت دور رہتی ہو، میرا جی چاہتا ہے کہ میں تمہیں اپنے قریب بلا لوں، شفیق باپ کے قریب رہنے کی بات سن کر حضرت فاطمہ رضی اللہ عنہا بے چین ہو گئیں، بولیں یا رسول اللہ! حارث بن نعمان کے کئی مکان ہیں، ایک تو آپ سے بہت ہی قریب ہے، اگر آپ ان سے فرمادیں تو وہ ہرگز انکار نہ کریں گے...

”مگر بیٹی میں ان سے کیسے کہوں؟ مجھے تو یہ بات کہتے ہوئے اچھا نہیں لگتا... خیر خدا خود ہی کوئی انتظام فرمادے گا...“ حضور صلی اللہ علیہ وسلم نے بیٹی کے سر پر ہاتھ پھیرا، دُعائیں دیں اور رخصت ہو گئے...

حارث رضی اللہ تعالیٰ عنہ کو کسی طرح یہ بات معلوم ہو گئی کہ خدا کے رسول صلی اللہ علیہ وسلم اپنی بیٹی کو اپنے قریب بلانا چاہتے ہیں، وہ خود ہی دربار رسالت میں حاضر ہوئے اور عرض کیا یا رسول اللہ! میں نے سنا ہے کہ آپ فاطمہ زہرا کو اپنے قریب کسی مکان میں بلانا چاہتے ہیں، خدا کے رسول صلی اللہ علیہ وسلم خاموش تھے، حارث رضی اللہ عنہ نے کہا یا رسول اللہ! میرا مال و جان سب کچھ خدا اور اس کے رسول پر قربان ہے... آپ جانتے ہی ہیں کہ آپ کے قریب میرے کئی مکان ہیں اور خدا شاہد ہے کہ میری جو چیز آپ قبول فرمائیں گے... اس کا آپ کے پاس رہنا مجھے اپنے پاس رکھنے سے زیادہ محبوب ہوگا، یا رسول اللہ! میرا جو مکان پسند ہو حاضر ہے، میری خوشی بھی یہی ہے کہ آپ فاطمہ زہرا کو اپنے قریب بلا لیں...

رسول اللہ صلی اللہ علیہ وسلم نے حارث کو دُعائیں دیں اور فرمایا حارث! تم نے جو کچھ کہا سچ ہے اور پھر آپ صلی اللہ علیہ وسلم نے اپنی پیاری بیٹی فاطمہ زہرا رضی اللہ عنہا کو اپنے قریبی مکان میں بلا لیا...

(۴) سرور کائنات صلی اللہ علیہ وسلم کا مستقل معمول تھا کہ جب بھی سفر سے آتے تو مسجد میں دو رکعت ادا کرنے کے بعد سب سے پہلے اپنی پیاری بیٹی حضرت فاطمہ رضی اللہ عنہا کے یہاں تشریف لے جاتے اور اسی طرح جب بھی سفر پر تشریف لے جاتے تو

سب سے آخر میں حضرت فاطمہ رضی اللہ عنہا کے یہاں سے رخصت ہوتے...
 حضرت فاطمہ رضی اللہ عنہا کو بھی شفیق باپ سے ایسے ہی مثالی محبت تھی... رسول
 اللہ صلی اللہ علیہ وسلم کی تجہیز و تکفین سے فارغ ہونے کے بعد صحابہ کرام رضی اللہ عنہم
 فاطمہ رضی اللہ عنہا کی خدمت میں حاضر ہوئے، تسلی اور تشفی کے کلمات کہنے لگے تو
 فاطمہ زہرا رضی اللہ عنہا نے حضرت انس رضی اللہ تعالیٰ عنہ سے کہا...

”آخر تمہارے دل نے یہ کیسے گوارا کیا کہ منوں خاک کے نیچے رسول اللہ صلی اللہ
 علیہ وسلم کو دبا دیا“ اور بے اختیار آنکھوں سے آنسو ٹپکنے لگے، پھر مبارک قبر پر پہنچیں اور
 زار و قطار روتی رہیں، پھر قبر سے مٹی اٹھائی، آنکھوں پر ملی اور یہ دو شعر پڑھے...
 ”جو شخص بھی حضور صلی اللہ علیہ وسلم کے مزار کی خاک سونگھے اس پر لازم ہے کہ
 وہ پھر زندگی بھر کوئی دوسری خوشبو نہ سونگھے... مجھ پر جو مصیبتیں آئی ہیں، اگر یہ مصیبتیں
 دنوں پر پڑتیں تو یہ دن رات بن جاتے...“

لخت جگر کے کان میں سرگوشی

آنحضرت صلی اللہ علیہ وسلم کے آخری دن تھے... آپ گھر میں تشریف فرما تھے...
 ازواج مطہرات جمع تھیں... ایسے میں حضرت فاطمہ رضی اللہ عنہا تشریف لے آئیں...
 اس وقت آپ صلی اللہ علیہ وسلم کی اولاد میں سے سیدہ فاطمہ رضی اللہ عنہا ہی زندہ تھیں...
 ان کے چلنے کا انداز آپ صلی اللہ علیہ وسلم کے موافق تھا... آپ صلی اللہ علیہ وسلم نے انہیں
 آتے دیکھا تو مرحبا فرمایا اور اپنے پاس بٹھالیا... پھر آپ صلی اللہ علیہ وسلم نے سیدہ فاطمہ
 کے کان میں کچھ کہا... وہ اس بات کو سن کر بے ساختہ رونے لگیں... جب آپ صلی اللہ علیہ
 وسلم نے ان کی غمگینی دیکھی تو پھر ان کے کان میں کچھ فرمایا، وہ یہ سن کر ہنسنے لگیں...

جب نبی اقدس صلی اللہ علیہ وسلم اس مجلس سے تشریف لے گئے تو سیدہ عائشہ
 صدیقہ رضی اللہ عنہا نے سیدہ فاطمہ رضی اللہ عنہا سے پوچھا: ”اللہ کے رسول صلی اللہ

علیہ وسلم نے آپ کے کان میں کیا کہا تھا؟“ جواب میں حضرت فاطمہ رضی اللہ عنہا نے فرمایا: ”میں رسول اللہ صلی اللہ علیہ وسلم کی راز کی بات کو ظاہر نہیں کرنا چاہتی...“ اس کے بعد جب آپ صلی اللہ علیہ وسلم کا انتقال ہو گیا تو حضرت عائشہ صدیقہ رضی اللہ عنہا نے سیدہ فاطمہ رضی اللہ عنہا سے کہا: ”میں آپ کو اس حق کا واسطہ دے کر کہتی ہوں، جو میرا آپ پر ہے، مجھے وہ بات ضرور بتادیں جو نبی کریم صلی اللہ علیہ وسلم نے آپ کے کان میں کہی تھی...“ جواب میں سیدہ فاطمہ رضی اللہ عنہا نے فرمایا:

”پہلی مرتبہ نبی کریم صلی اللہ علیہ وسلم نے میرے کان میں فرمایا تھا کہ جبرئیل علیہ السلام ہر سال ایک مرتبہ آ کر قرآن مجید کا دور کرتے تھے یعنی مجھے قرآن سناتے تھے اور مجھ سے سنتے تھے، اس مرتبہ انہوں نے دوبار مجھے قرآن مجید سنا اور سنایا... اس سے میں یہی خیال کرتا ہوں کہ میری وفات قریب آ گئی ہے، اے فاطمہ! اللہ سے خوف کھانا اور صبر کرنا، میں تمہارے لیے بہترین پیش رو ہوں گا... یہ سن کر میں رونے لگی... جب آنحضرت صلی اللہ علیہ وسلم نے مجھے روتے دیکھا، میری گھبراہٹ اور پریشانی کو دیکھا تو دوبارہ سرگوشی کی اور فرمایا: اے فاطمہ! کیا تمہیں یہ بات پسند نہیں کہ تم اہل جنت کی عورتوں کی سردار ہو یا مومنوں کی عورتوں کی سردار ہو...“

ایک دوسری روایت کے مطابق نبی کریم صلی اللہ علیہ وسلم نے فرمایا تھا: ”اے فاطمہ! تم میرے اہل بیت میں سے پہلی شخصیت ہو جو میرے پیچھے آئے گی (یعنی سب سے پہلے تمہاری وفات ہوگی اور تم مجھ سے ملو گی) یہ سن کر میں ہنسنے لگی...“

عورت کیلئے بہترین عمل

رسول اللہ صلی اللہ علیہ وسلم کے پاس حضرت علی رضی اللہ عنہ حاضر تھے کہ حضور صلی اللہ علیہ وسلم نے سب سے دریافت فرمایا کہ بتلاؤ عورت کے لئے کون سی بات سب سے بہتر ہے؟ اس پر صحابہ رضی اللہ عنہم خاموش ہو گئے اور کسی نے جواب نہ دیا....

حضرت علی رضی اللہ عنہ کہتے ہیں کہ میں نے واپس آ کر حضرت فاطمہ رضی اللہ

عنها سے دریافت کیا کہ عورتوں کے لئے سب سے بہتر کیا بات ہے؟

حضرت فاطمہ رضی اللہ عنہا نے فرمایا کہ نہ وہ مردوں کو دیکھیں نہ مرد... ان کو دیکھیں... میں نے یہ جواب رسول اللہ صلی اللہ علیہ وسلم سے بیان کیا تو آپ صلی اللہ علیہ وسلم نے فرمایا کہ فاطمہ میری لخت جگر ہے (اسی لئے وہ خوب سمجھیں) (رواہ ابن ابی شیبہ از والدہ قطنی فی الافراد)

حضرت سیدہ فاطمہ رضی اللہ عنہا کی اولاد

حضور اکرم صلی اللہ علیہ وسلم کی اولاد کا سلسلہ انہیں سے چلا اور ان شاء اللہ قیامت تک چلتا رہے گا... ان کی چھ اولاد تین لڑکے تین لڑکیاں ہوئیں... سب سے اول حضرت حسن رضی اللہ عنہ نکاح سے دوسرے سال میں پیدا ہوئے پھر حضرت حسین رضی اللہ عنہ تیسرے سال میں یعنی ۴ھ میں... پھر حضرت محسن رضی اللہ عنہ (یہ س کی تشدید کے ساتھ ہے) پیدا ہوئے جن کا انتقال بچپن ہی میں ہو گیا...

صاحبزادیوں میں سے حضرت رقیہ رضی اللہ عنہا کا انتقال بچپن ہی میں ہو گیا تھا... اسی وجہ سے بعض مؤرخین نے ان کو لکھا بھی نہیں... دوسری صاحبزادی حضرت ام کلثوم رضی اللہ عنہا کا پہلا نکاح حضرت عمر رضی اللہ عنہ امیر المؤمنین سے ہوا جن سے ایک صاحبزادے زید رضی اللہ عنہ اور ایک صاحبزادی رقیہ رضی اللہ عنہا پیدا ہوئیں... حضرت عمرؓ کے وصال کے بعد ام کلثوم رضی اللہ عنہا کا نکاح عون بن جعفر رضی اللہ عنہ سے ہوا... ان سے کوئی اولاد نہیں ہوئی... ان کے انتقال کے بعد ان کے بھائی محمد بن جعفر رضی اللہ عنہ سے ہوا... ان سے ایک لڑکی پیدا ہوئی جو بچپن ہی میں انتقال کر گئی...

ان کے انتقال کے بعد ان کے تیسرے بھائی عبداللہ بن جعفر رضی اللہ عنہ سے ہوا... ان سے بھی کوئی اولاد نہیں ہوئی اور انہیں کے نکاح میں حضرت ام کلثوم رضی اللہ عنہا کا انتقال ہوا اور اسی دن ان کے صاحبزادے زید رضی اللہ عنہ کا بھی انتقال ہوا... دونوں جنازے ساتھ ہی اٹھے اور کوئی سلسلہ اولاد کا ان سے نہیں چلا... یہ تینوں بھائی وہی عبداللہ رضی اللہ عنہ اور عون اور محمد رضی اللہ عنہ ہیں جن کا قصہ چھٹے باب کے

نمبر ۱۱ پر گذرا ہے... یہ حضرت علی رضی اللہ عنہ کے بھتیجے اور جعفر طیار کے صاحبزادے ہیں... حضرت فاطمہ رضی اللہ عنہا کی تیسری صاحبزادی حضرت زینب رضی اللہ عنہا تھیں جن کا نکاح عبداللہ بن جعفر رضی اللہ عنہ سے ہوا اور دو صاحبزادے عبداللہ رضی اللہ عنہ اور عون رضی اللہ عنہ پیدا ہوئے اور انہیں کے نکاح میں انتقال فرمایا... ان کے انتقال کے بعد عبداللہ بن جعفر رضی اللہ عنہ کا نکاح ان کی ہمیشہ حضرت ام کلثوم رضی اللہ عنہا سے ہوا تھا... یہ اولاد حضرت فاطمہ رضی اللہ عنہا سے ہے ورنہ حضرت علی کرم اللہ وجہہ کی دوسری بیویوں سے جو بعد میں ہوئیں اور بھی اولاد ہے... مؤرخین نے حضرت علی رضی اللہ عنہ کی تمام اولاد بتیس (۳۲) لکھی ہے جن میں سولہ لڑکے سولہ لڑکیاں اور حضرت امام حسن رضی اللہ عنہ کے پندرہ لڑکے آٹھ لڑکیاں اور حضرت امام حسین رضی اللہ عنہ کے چھ لڑکے تین لڑکیاں... رضی اللہ تعالیٰ عنہم وارضاهم اجمعین

حضرت زینب رضی اللہ عنہا

(۱) حضرت زینب رضی اللہ تعالیٰ عنہا فخر موجودات صلی اللہ علیہ وسلم کی سب سے بڑی صاحبزادی تھیں... کم سنی ہی میں ان کی شادی ابو العاص بن ربیع سے ہو گئی تھی، ابو العاص، حضرت زینب رضی اللہ تعالیٰ عنہا کے خالہ زاد بھائی تھے... حضرت خدیجہ رضی اللہ تعالیٰ عنہا کی بہن حضرت ہالہ رضی اللہ عنہا کے نور نظر تھے... حضرت زینب رضی اللہ عنہا ماں باپ کی بڑی لاڈلی تو تھیں... ماں نے جہیز بھی بڑا قیمتی دیا تھا، جہیز میں حضرت خدیجہ رضی اللہ عنہا نے یہی عقیق کا اپنا قیمتی ہار بھی بیٹی کو دیا تھا...

مکہ میں تیرہ سال دعوت حق کا کام کرنے کے بعد جب خدا کا حکم آیا کہ مدینے کو ہجرت کر جاؤ تو نبی کریم صلی اللہ علیہ وسلم نے مکہ سے مدینے کو ہجرت فرمائی اور حضرت زینب رضی اللہ عنہا مکہ ہی میں سسرال میں رہ گئیں... دوسرے سال بدر جنگ ہوئی تو ان کے شوہر ابو العاص بھی مشرکین مکہ کے ساتھ جنگ میں شریک تھے... بدر

میں عبداللہ بن زبیر رضی اللہ عنہما نے بہت سے دشمنوں کو قید کیا، ان میں رسول اللہ صلی اللہ علیہ وسلم کے داماد ابوالعاص بھی تھے...

مکے والوں کو معلوم ہوا تو انہوں نے اپنے قیدیوں کو آزاد کرانے کے لیے فدیے بھیجے، حضرت زینب رضی اللہ عنہا کو شوہر کی گرفتاری کی خبر پہنچی تو بے چین ہو گئیں اور ان کی رہائی کے لیے اپنی ماں کا دیا ہوا ہارا اپنے دیور عمرو بن ربیع کو دے کر مدینے بھیجا...

یہ تمام فدیے رسول اللہ صلی اللہ علیہ وسلم کی خدمت میں پیش کیے گئے... فدیے کی چیزوں میں جب آپ کی نظر اس ہار پر پڑی تو حالت غیر ہو گئی، دل بھر آیا، بیٹی کی محبت نے بھی جوش مارا اور خدیجہ رضی اللہ عنہا کی یاد بھی تازہ ہو گئی، کچھ دیر آپ خاموش بیٹھے رہے...

پھر آپ صلی اللہ علیہ وسلم نے صحابہ سے کہا، یہ ہار محمد کی بیٹی زینب کا ہے جو اس کی ماں نے اس کو جہیز میں دیا تھا، میں کیسے کہوں کہ ابوالعاص کو فدیہ لیے بغیر چھوڑ دو... مگر میرے غم کو تم لوگ سمجھ رہے ہو، تم لوگ خود ہی سوچو کہ ابوالعاص کا فدیہ کیا ہو، مناسب ہو تو یہ ہار بھی زینب کو واپس کر دو اور ابوالعاص کو بھی رہا کر دو...

صحابہ رضی اللہ عنہم نے مشورہ کیا اور کسی طرح یہ بات مناسب معلوم نہ ہوئی کہ ابوالعاص کو فدیہ لیے بغیر واپس کر دیا جائے... یہ امتیازی سلوک اسلامی ذہن پر بڑا گراں تھا... مشورہ یہ ہوا کہ ابوالعاص کو فدیہ لیے بغیر رہا نہ کیا جائے اور ابوالعاص کا فدیہ یہ ہے کہ وہ مکہ پہنچ کر رسول اللہ صلی اللہ علیہ وسلم کی بیٹی حضرت زینب رضی اللہ عنہا کو یہاں بھیج دیں... ابوالعاص نے بخوشی اس بات کو منظور کیا... رسول اللہ صلی اللہ علیہ وسلم کو اس کی اطلاع دی گئی تو آپ کا چہرہ خوشی سے چمک اٹھا اور فرمایا کہ ابوالعاص کے ساتھ زید بن حارثہ کو بھی بھیج دو... زید مکے سے پہلے بطن یانح میں قیام کر کے انتظار کریں اور ابوالعاص زینب کو ان کے پاس بطن یانح پہنچادیں اور زید بن حارثہ، زینب رضی اللہ عنہا کو لے کر مدینے کو واپس آ جائیں... زید اور ابوالعاص دونوں روانہ ہو گئے... زید بن حارثہ بطن یانح میں ٹھہر گئے اور ابوالعاص مکہ پہنچے اور اپنے وعدے کے مطابق بطن یانح

میں حضرت زید رضی اللہ تعالیٰ عنہ کے پاس حضرت زینب رضی اللہ عنہا کو پہنچا گئے...
حضرت زینب کو انہوں نے مدینے تو روانہ کر دیا لیکن زینب کے بغیر ان کے
شب و روز بے نور ہو گئے... وہ مغموم رہنے لگے... ایک بار شام کے سفر میں تھے کہ بیوی
کی یاد نے بے تاب کر دیا اور وہ بے ساختہ یہ اشعار گنگنانے لگے...

”میں مقام ارا سے گزر رہا تھا کہ زینب کی یاد نے مجھے تڑپا دیا اور بے اختیار میری
زبان سے یہ دُعا نکلی... خدا اس شخص کو شاداب و شاد کام رکھے جو حرم میں قیام پذیر ہے
اور امین صلی اللہ علیہ وسلم کی لڑکی کو خدا جزائے خیر دے، شوہر اسی بات کو یاد کر کے
تعریف کرتا ہے جس کو وہ خوب جانتا ہے...“

ابوالعاص جب شام سے اپنے تجارتی قافلے کے ساتھ واپس آرہے تھے،
رسول خدا صلی اللہ علیہ وسلم نے قافلے کے تعاقب میں ایک سوستر سوار روانہ کیے، عیص
کے مقام پر ان کا سامان قبضے میں لے لیا گیا... مگر اسلامی شہسواروں نے داماد رسول
ابوالعاص سے کچھ نہ کہا...

اب ابوالعاص نے مکے کے بجائے مدینہ کا رخ کیا... مدینہ پہنچ کر زینب رضی
اللہ عنہا کا گھر معلوم کیا اور ان کے پاس پہنچ کر ان سے پناہ کے طالب ہوئے... مسجد
نبوی میں فجر کی نماز ہو رہی تھی، لوگوں نے ایک نسوانی آواز سنی ”میں نے ابوالعاص کو
پناہ دے دی ہے...“

حضور صلی اللہ علیہ وسلم نماز سے فارغ ہوئے تو فرمایا، تم لوگوں نے آواز سنی؟
عجیب معاملہ ہے کہ مسلمانوں کی کمزور ہستیاں دشمنوں کو پناہ دے رہی ہیں...
آپ گھر پہنچے تو پیاری بیٹی خدمت میں حاضر ہوئیں اور اپنے شفیق باپ سے کہا،
یا رسول اللہ! کیا یہ ممکن نہیں کہ ابوالعاص کے قافلے کا جو سامان چھینا گیا ہے وہ واپس
کر دیا جائے، بیٹی کا مطالبہ سن کر آپ کا دل بھر آیا مگر خاموش رہے اور کچھ دیر کے بعد
ان لوگوں کے پاس یہ پیغام بھیجا ”ابوالعاص میری پیاری بیٹی کا شوہر ہے اور زینب کی

خواہش ہے کہ ابوالعاص کا سامان واپس کر دیا جائے، میں تم سے یہ تو نہیں کہتا کہ تم ضرور ایسا کرو... مگر تم جانتے ہو، زینب کی خوشی میری خوشی ہے، اگر تم ابوالعاص کے ساتھ احسان کرو تو مجھے خوشی ہوگی... سب نے یک زبان ہو کر کہا، حضور ہم آپ پر قربان ہم سب کچھ واپس کرنے کو تیار ہیں... رسول خدا صلی اللہ علیہ وسلم اپنی پیاری بیٹی کے پاس آئے اور فرمایا، دیکھو سامان سب واپس ہو جائے گا... تم ابوالعاص کی خاطر تواضع اور عزت و احترام میں ذرا کمی نہ کرنا... رسول خدا صلی اللہ علیہ وسلم کی پیغمبرانہ آنکھیں وہ سب دیکھ رہی تھیں جس تک دوسروں کی نگاہیں نہیں پہنچ سکتی تھیں...

ابوالعاص سارا مال و اسباب لے کر مکے کی طرف روانہ ہوئے مگر اس مرتبہ وہ بار بار مڑ کر مدینے کو دیکھتے تھے، قدم کچھ بوجھل تھے اور دل کی دنیا کچھ بدلی ہوئی تھی... رسول پاک صلی اللہ علیہ وسلم کا بے پناہ احسان و سلوک رنگ لایا، ابوالعاص مکہ پہنچے جس جس کا جو مال تھا ادا کیا....

ابوالعاص ہمیشہ سے مکہ میں ایک تجربہ کار اور دیانت دار تاجر کی حیثیت سے مشہور تھے، سب کے مطالبات ادا کرنے کے بعد آپ نے اعلان کیا، مکہ کے کسی شخص کا میرے ذمہ کوئی اور مطالبہ ہو تو وہ مجھ سے وصول کر لے، مکے والوں نے کہا آپ انتہائی با وفا، اور انتہائی شریف بھائی ہیں... اب ابوالعاص دل کی بات زبان پر لائے اور کہا، اس بار مدینے سے واپس ہونے کو ہرگز جی نہیں چاہ رہا تھا مگر یہ سوچ کر واپس ہوا کہ تم یہ خیال نہ کرو کہ میں نے تمہارا مال و اسباب غبن کر لیا... اب جبکہ میں تمہارے سارے مطالبے ادا کر چکا اور خدا نے یہ بوجھ میرے دل اور کندھے سے اتار دیا تو میں اعلان کرتا ہوں سن لو...

أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ

ترجمہ:.... میں گواہی دیتا ہوں کہ اللہ کے سوا کوئی معبود نہیں اور میں گواہی دیتا ہوں کہ محمد صلی اللہ علیہ وسلم اللہ کے بندے اور اس کے رسول ہیں...

۷ ہجری محرم کے مہینہ میں حضرت ابوالعاص رضی اللہ عنہ دولتِ ایمان سے مالا مال ہو کر رسولِ خدا صلی اللہ علیہ وسلم کی خدمت میں حاضر ہوئے... وہ بات پوری ہوئی جس کو رسولِ پاک صلی اللہ علیہ وسلم کی پیغمبرانہ نگاہیں اس وقت دیکھ چکی تھیں، جب آپ صلی اللہ علیہ وسلم ابوالعاص کو مکے رخصت کر رہے تھے اور اس خبر سے مدینے میں ہر طرف خوشی کی لہر دوڑ گئی...

رحمتِ عالم صلی اللہ علیہ وسلم کے سب سے چھوٹے صاحبزادے مدینے کے بیرونی علاقے میں ایک لوہار ابوسیف کے یہاں پرورش پا رہے تھے، آپ اکثر پیدل وہاں جاتے... ابوسیف لوہار تھے، گھر دھوئیں سے بھرا رہتا، خدا کے رسول صلی اللہ علیہ وسلم اپنی نظافتِ طبع کے باوجود بیٹے کی محبت میں وہاں بیٹھے رہتے اور اسی دھوئیں میں اپنے پیارے بچے کو گود میں لیتے، پیار کرتے، اپنا منہ اور ناک اس کے گالوں پر رکھتے، گویا سونگھ رہے ہیں اور پھر پیدل مدینہ واپس آ جاتے...

ایک بار آپ ابوسیف کے یہاں پہنچے تو پیارے بچے کی سانس اُکھڑ چکی تھی، حضرت انس اور عبدالرحمن بن عوف رضی اللہ عنہما بھی ہمراہ تھے... آپ صلی اللہ علیہ وسلم لختِ جگر کو گود میں لیے بیٹھے تھے، آنکھوں سے بے اختیار آنسو رواں تھے، عبدالرحمن بن عوف رضی اللہ عنہ نے یہ منظر دیکھا تو خدا کے رسول سے کہا، یا رسول اللہ! آپ بھی رو رہے ہیں، فرمایا: ”عوف! یہ آنسو رحمت کی نشانی ہیں“ اور آنکھوں سے آنسو پھر ٹپ ٹپ کرنے لگے...

نگاہیں حضرت ابراہیم پر تھیں، شفیق باپ کا دل دکھی تھا، آپ فرما رہے تھے، ”آنکھیں آنسو بہاتی ہیں، دل دکھتا ہے مگر ہم زبان سے صرف وہی کہتے ہیں جس کو ہمارا پروردگار پسند کرتا ہے، اے ابراہیم! ہمیں تیری جدائی کا بہت غم ہے...“



حضرت رقیہ رضی اللہ عنہا

ابولہب اور اس کے بیٹوں کی بدبختی

حضرت رقیہ اور حضرت ام کلثوم... آپ کی یہ دونوں صاحبزادیاں ابولہب کے بیٹوں سے منسوب تھیں... رقیہ عتبہ بن ابی لہب سے اور ام کلثوم عتبہ بن ابی لہب سے فقط نکاح ہوا تھا... عروسی نہیں ہوئی تھی... جب تبت یدابی لہب و تب نازل ہوئی ابی لہب نے بیٹوں کو بلا کر کہا کہ اگر تم محمد کی بیٹیوں کو طلاق نہ دو گے تو سمجھ لو کہ تمہارے ساتھ میرا سونا اور بیٹھنا حرام ہے... دونوں بیٹوں نے باپ کے حکم کی تعمیل کی اور عروسی سے پہلے ہی آپ کی دونوں صاحبزادیوں کو طلاق دیدی...

نکاح، ہجرت اور اولاد

آپ نے حضرت رقیہ کا نکاح حضرت عثمان سے کر دیا... حضرت عثمان نے جب حبشہ کی طرف ہجرت کی تو حضرت رقیہ بھی آپ کے ہمراہ تھیں... کچھ عرصہ تک آپ کو ان دونوں کی کچھ خبر معلوم نہ ہوئی...

ایک عورت آئی اور اس نے یہ خبر دی کہ میں نے دونوں کو دیکھا ہے آپ نے فرمایا... اللہ ان دونوں کے ساتھ ہو تحقیق عثمان لوط علیہ السلام کے بعد پہلا شخص ہے جس نے مع اہل و عیال کے ہجرت کی ہے... وہاں جا کر ایک بچہ پیدا ہوا جس کا نام عبداللہ رکھا گیا... چھ سال زندہ رہ کر انتقال کر گیا...

وفات

جس وقت آنحضرت صلی اللہ علیہ وآلہ وسلم غزوہ بدر کے لئے روانہ ہوئے تو

حضرت رقیہ بیمار تھیں اسی وجہ سے حضرت عثمان غزوہ بدر میں شریک نہ ہو سکے ان کی تیمارداری میں رہے... عین اسی روز کہ جس روز حضرت زید بن حارث رضی اللہ عنہ اسلام کی فتح اور مشرکین کی ہزیمت کی بشارت اور خوشخبری لے کر مدینہ آئے... حضرت رقیہ رضی اللہ عنہا نے انتقال فرمایا...

حضرت رقیہ کی علالت کی وجہ سے اسامہ بن زید بھی بدر میں شریک نہیں ہوئے صاحبزادی کے دفن میں مشغول تھے کہ یکا یک تکبیر کی آواز سنائی دی... حضرت عثمان نے پوچھا اے اسامہ یہ کیا ہے...

دیکھتے کیا ہیں کہ زید بن حارثہ آنحضرت صلی اللہ علیہ وآلہ وسلم کی ناقہ پر سوار ہیں اور مشرکین کے قتل کی بشارت لے کر آئے ہیں... انتقال کے وقت بیس سال کی عمر تھی...

حضرت ام کلثوم رضی اللہ عنہا

ام کلثومؓ اسی کنیت کے ساتھ مشہور تھیں بظاہر یہ کنیت ہی آپ کا نام تھا... اس کے علاوہ آپ کا کوئی نام ثابت نہیں...

نکاح

حضرت رقیہ کی وفات کے بعد ماہ ربیع الاول ۲ ہجری حضرت عثمان کے نکاح میں آئیں... چھ سال حضرت عثمان کے ساتھ رہیں اور کوئی اولاد نہیں ہوئی...

وفات

ماہ شعبان ۹ ہجری میں انتقال کیا... رسول اللہ صلی اللہ علیہ وآلہ وسلم نے نماز جنازہ پڑھائی... حضرت علی اور فضل بن عباس اور اسامہ بن زید نے قبر میں اتارا... آنحضرت صلی اللہ علیہ وآلہ وسلم قبر کے کنارہ پر بیٹھے ہوئے تھے اور آنکھوں سے آنسو جاری تھے...

عتیبہ کی بد بختی

حضرت ام کلثوم... پہلے ابوالہب کے بیٹے عتیبہ سے منسوب تھیں... باپ کے کہنے پر طلاق دیدی... طلاق تو دوسرے بیٹے عتبہ نے بھی حضرت رقیہ کو دیدی تھی... مگر عتیبہ نے فقط طلاق پر اکتفا نہ کی بلکہ طلاق دیکر آپ کے پاس آیا اور یہ کہا... کہ میں آپ کے دین کا منکر ہوں اور آپ کی بیٹی کو طلاق دیدی ہے وہ مجھ کو پسند نہیں کرتی اور میں اس کو پسند نہیں کرتا...

اس کے بعد آپ پر حملہ کیا اور آپ کا پیرا ہن چاک کر دیا... آپ نے بددعا فرمائی کہ اے اللہ اس پر کوئی درندہ اپنے درندوں میں سے مسلط فرما... چنانچہ ایک مرتبہ قریش کا تجارتی قافلہ شام کی طرف گیا جا کر مقام زرقاء میں اترا ابولہب اور عتیبہ بھی اس قافلہ میں تھے... رات کے وقت ایک شیر آ گیا وہ شیر قافلہ والوں کے چہروں کو دیکھتا جاتا تھا اور سونگھتا جاتا تھا... جب عتیبہ پر پہنچا تو فوراً اس کا سر چبا لیا... عتیبہ کا اسی وقت دم نکل گیا اور شیر ایسا غائب ہوا کہ کہیں اس کا پتہ نہ چلا...

حضرت عثمان غنی رضی اللہ عنہ کی عظمت

حضرت ام کلثوم کا انتقال ہو گیا تو رسول اللہ صلی اللہ علیہ وآلہ وسلم نے یہ ارشاد فرمایا کہ اگر میرے دس لڑکیاں بھی ہوتیں تو یکے بعد دیگرے عثمان کی زوجیت میں دیتا رہتا...



سرتاجِ دوعالمِ صلی اللہ علیہ وسلم

کے صاحبزادے

صاحبزادہ حضرت قاسم رضی اللہ تعالیٰ عنہ

لڑکوں میں حضرت قاسم رضی اللہ عنہ سب سے پہلے پیدا ہوئے... لیکن اس میں اختلاف ہے کہ حضرت زینب رضی اللہ عنہا ان سے بڑی تھیں یا چھوٹی... حضرت قاسم رضی اللہ عنہ نے بچپن ہی میں انتقال فرمایا... دو سال کی عمر اکثر نے لکھی ہے اور بعضوں نے اس سے کم یا زیادہ بھی لکھی ہے...

صاحبزادہ حضرت عبداللہ رضی اللہ عنہ

دوسرے صاحبزادے حضرت عبداللہ رضی اللہ عنہ جو نبوت کے بعد پیدا ہوئے اور اسی وجہ سے ان کا نام طیب رضی اللہ عنہ اور طاہر رضی اللہ عنہ بھی پڑا اور بچپن ہی میں انتقال ہوا... ان کے انتقال پر بعضوں نے لکھا ہے کہ حضرت قاسم رضی اللہ عنہ کے انتقال پر کفار بہت خوش ہوئے کہ آپ صلی اللہ علیہ وسلم کی نسل منقطع ہو گئی جس پر سورہ انا اعطینا نازل ہوئی اور کفار کے اس کہنے کا کہ جب نسل ختم ہو گئی تو کچھ دنوں میں نام مبارک بھی مٹ جائے گا...

یہ جواب ملا کہ آج ساڑھے تیرہ سو برس بعد تک بھی حضور صلی اللہ علیہ وسلم کے نام کے فدائی کروڑوں موجود ہیں...

صاحبزادہ حضرت ابراہیم رضی اللہ تعالیٰ عنہ

تیسرے صاحبزادے حضرت ابراہیم رضی اللہ عنہ تھے جو ہجرت کے بعد مدینہ طیبہ میں بالاتفاق ذی الحجہ ۸ھ میں پیدا ہوئے۔

یہ حضور کی باندی حضرت ماریہ رضی اللہ عنہا کے پیٹ سے پیدا ہوئے... یہ حضور صلی اللہ علیہ وسلم کی سب سے آخری اولاد ہیں... حضور صلی اللہ علیہ وسلم نے ساتویں دن اُن کا عقیقہ کیا اور دو مینڈھے ذبح کئے اور بالوں کے برابر چاندی صدقہ فرمائی اور بالوں کو دفن کرایا۔

ابوہند بیاضی رضی اللہ عنہ نے سر کے بال اتارے حضور صلی اللہ علیہ وسلم نے ارشاد فرمایا کہ میں نے اپنے باپ حضرت ابراہیم رضی اللہ عنہ کے نام پر نام رکھا ہے اور سولہ مہینے کی عمر میں ان صاحبزادہ نے بھی ۱۰ ربیع الاول ۱۰ھ میں انتقال فرمایا بعضوں نے اٹھارہ مہینے کی عمر بتلائی ہے۔

حضور صلی اللہ علیہ وسلم کا ارشاد ہے کہ ابراہیم رضی اللہ عنہ کیلئے جنت میں دودھ پلانے والی تجویز ہوگئی۔

سیدنا حضرت ابراہیم رضی اللہ عنہ

پیدائش، عقیقہ

حضرت ابراہیم آنحضرت صلی اللہ علیہ وسلم کی آخری اولاد ہیں... جو ماریہ قبطنیہ کے لطن سے ماہ ذی الحجہ ۸ ہجری میں پیدا ہوئے...

ساتویں روز آپ نے عقیقہ کیا... عقیقہ میں دو مینڈھے ذبح کرائے سرمنڈوایا گیا... بالوں کے برابر چاندی تول کر صدقہ کی گئی اور بال زمین میں دفن کئے گئے اور ابراہیم نام رکھا...

رضاعت

اور عوالی میں ایک دودھ پلانے والی کے حوالے کیا...
کبھی کبھی آپ تشریف لے جاتے اور گود میں لے کر پیار کرتے...

انتقال

تقریباً پندرہ سولہ مہینہ زندہ رہ کر، ہجری میں انتقال کیا... جس روز انتقال
ہوا اتفاق سے اس روز سورج گہن ہوا... عرب کا یہ عقیدہ تھا کہ جب کوئی بڑا
شخص مرتا ہے تو سورج گہن ہوتا ہے... اس لئے آپ نے اس عقیدہ فاسدہ
کے رد کرنے کے لئے خطبہ دیا کہ چاند اور سورج اللہ کی نشانیاں ہیں کسی کے
مرنے یا جینے سے ان کو گہن نہیں لگتا... اللہ تعالیٰ اپنے بندوں کو ڈراتا ہے کہ
جب ایسا دیکھو تو نماز پڑھو اور دعا کرو... اور صدقہ دو...

سیدنا حضرت قاسم رضی اللہ عنہ

آپ کی اولاد میں سب سے پہلے حضرت قاسم پیدا ہوئے اور بعثت
نبوی سے پیشتر ہی انتقال کر گئے... صرف دو سال زندہ رہے اور بعض کا
قول ہے کہ سن تمیز کو پہنچ کر وفات پائی اور آنحضرت صلی اللہ علیہ وآلہ
وسلم کی کنیت ابو القاسم انہی کے انتساب سے تھی...



سرتاجِ دوعالمِ صلی اللہ علیہ وسلم

بحیثیتِ سراپا رحمتِ خُسر

ایک بار حضرت علی رضی اللہ تعالیٰ عنہ نے اپنے خسر جناب رسول صلی اللہ علیہ وسلم سے پوچھا ”یا رسول اللہ! آپ اپنی بیٹی (فاطمہ) اور اپنے داماد (یعنی مجھ علی) دونوں میں سب سے زیادہ کس سے محبت کرتے ہیں؟“ عجیب و غریب سوال تھا مگر ہادی اعظم صلی اللہ علیہ وسلم نے بھی بڑا عجیب و غریب جواب دیا

”فرمایا تم سے زیادہ مجھے فاطمہ محبوب ہے اور فاطمہ سے زیادہ تم مجھے عزیز ہو...“
حضرت علی اور حضرت فاطمہ رضی اللہ عنہما کے درمیان کسی بات پر ایک بار کچھ خفگی ہو گئی... حضرت علی رضی اللہ عنہ نے ذرا سخت رویہ اختیار کیا، فاطمہ زہرا رضی اللہ عنہا روٹھ کر اپنے شفیق باپ کے یہاں پہنچیں کہ باپ کو اپنا غم سنا کر دل کا کچھ بوجھ ہلکا کریں... پیچھے پیچھے رسول اللہ صلی اللہ علیہ وسلم کے داماد بھی گھبرائے ہوئے پہنچے اور آڑ میں کھڑے ہو گئے... خدا نخواستہ خدا کے رسول صلی اللہ علیہ وسلم ناراض ہو گئے تو دین و دنیا تباہ ہو جائیں گے...

فاطمہ رضی اللہ عنہا نے اپنے شوہر کی سختی اور غصہ کی شکایت کی، ان کی زیادتی کا حال سنایا اور زار و قطار رونے لگیں...

شفیق باپ نے اس طرح بیٹی کو روتے دیکھا تو ان کا دل بھر آیا، آبدیدہ ہو گئے مگر داماد کے حق میں کوئی جملہ کہنے کے بجائے بیٹی کو سمجھاتے ہوئے شفیق باپ نے کہا

”بیٹی! میں نے تمہارا نکاح اس شخص سے کیا ہے جو قریش کے جوانوں میں اور اسلام لانے والوں میں سب سے افضل ہے...“

”بیٹی! میاں بیوی میں کبھی کبھی ایسی باتیں ہو ہی جاتی ہیں، وہ کون سے میاں بیوی ہیں جن کے درمیان کبھی کوئی رنجش کی بات نہ ہو اور بیٹی یہ کیسے ممکن ہے کہ مرد سارے کام ہمیشہ عورت کی مرضی کے مطابق ہی کیا کرے اور اپنی بیوی سے کچھ نہ کہے، بیٹی! جاؤ اپنے گھر جاؤ، خدا تمہیں ہمیشہ خوش اور آباد رکھے اور میں تم دونوں کو خوش دیکھ کر آنکھیں ٹھنڈی کروں...“ بیٹی کے دل سے کبیدگی دور ہو گئی...

ادھر علی مرتضیٰ رضی اللہ عنہ نے مہربان خسر کی مشفقانہ گفتگو سنی تو ان کا دل بھی بھر آیا، سامنے آئے، آنکھوں میں آنسو تھے...

رقت کے انداز میں فاطمہ رضی اللہ عنہا سے کہا

”خدا کی قسم! آئندہ تم ایسی بات نہ دیکھو گی جس سے تمہارے نازک دل کو دکھ پہنچے...“ فاطمہ رضی اللہ عنہا کا دل بھی بھر آیا، بولیں ”نہیں، غلطی تو میری ہی تھی...“

اور دونوں ایک دوسرے کی محبت سے سرشار، خوش خوش اپنے گھر لوٹ گئے... رحمت عالم صلی اللہ علیہ وسلم کی آنکھوں میں خوشی کے آنسو تیرنے لگے اور پھر یہ محبت اس قدر بڑھی کہ حضرت فاطمہ رضی اللہ عنہا کی وفات ہوئی تو آپ روزانہ ان کی قبر پر بے تابانہ پہنچتے اور یہ اشعار آپ کی زبان پر ہوتے...

”اے اللہ! یہ میری کیا حالت ہو گئی کہ میں روزانہ قبر پر سلام کرنے آتا ہوں... لیکن میرے حبیب کی قبر مجھے کوئی جواب ہی نہیں دیتی، اے قبر! تجھے کیا ہوا کہ پکارنے والے کی پکار کا کوئی جواب نہیں دیتی... کیا تو احباب کی محبت سے کبیدہ خاطر ہو گئی ہے؟“

دلچسپ واقعہ

رسول کریم صلی اللہ علیہ وسلم ایک دن اپنے داماد حضرت علی رضی اللہ تعالیٰ عنہ

کے یہاں پہنچے، گھر میں فاطمہ رضی اللہ تعالیٰ عنہا تنہا تھیں اور علی رضی اللہ تعالیٰ عنہ نہیں تھے... بیٹی سے پوچھا: ”کہاں ہیں تمہارے چچا کے بیٹے؟“ بیٹی نے کہا: ”میرے اور ان کے درمیان کچھ ناگواری ہو گئی، وہ مجھ پر بگڑ گئے اور خفا ہو کر کہیں چلے گئے... یہاں انہوں نے قیلولہ بھی نہیں کیا...“

نبی کریم صلی اللہ علیہ وسلم نے ایک آدمی سے کہا: ”ذرا دیکھ کے تو آؤ علی کہاں ہیں؟“ اس آدمی نے بتایا: ”وہ مسجد کی دیوار سے لگے سو رہے ہیں...“ نبی کریم صلی اللہ علیہ وسلم ان کے پیچھے نکلے دیکھا کہ وہ چت لیٹے ہوئے ہیں، چادر بھی کچھ سرک کر گر گئی ہے اور جسم پر مٹی لگ رہی ہے... نبی کریم صلی اللہ علیہ وسلم ان کی پیٹھ سے مٹی جھاڑتے جا رہے تھے اور کہہ رہے تھے ”اٹھ ابوتراب! اٹھ ابوتراب!“

تسبیحات فاطمہ رضی اللہ عنہا

حضرت علی رضی اللہ عنہ کا بیان ہے کہ (ایک بار) حضرت فاطمہ (رضی اللہ تعالیٰ عنہا) نبی کریم صلی اللہ تعالیٰ علیہ وسلم کی خدمت میں حاضر ہوئیں اور چکی پیسنے کے نشان جو ان کے ہاتھوں میں تھے ان کو دکھا کر اپنی تکلیف ظاہر کرنے کا ارادہ کیا (مقصد یہ تھا کہ کوئی غلام، باندی مل جائے) اور وجہ یہ تھی کہ حضرت فاطمہ رضی اللہ عنہا نے سنا تھا کہ آج کل آپ کے پاس کچھ غلام آئے ہوئے ہیں...

حضرت سیدہ فاطمہ رضی اللہ تعالیٰ عنہا جب آپ کے دولت کدہ پر پہنچیں، تو وہاں آپ تشریف نہ رکھتے تھے، لہذا ملاقات نہ ہو سکی (جس کی وجہ سے) اپنی معروض حضرت عائشہ رضی اللہ عنہا سے کہہ آئیں...

جب حضور اقدس صلی اللہ علیہ وسلم تشریف لائے تو حضرت عائشہ رضی اللہ عنہا نے عرض کر دیا، کہ حضرت فاطمہ رضی اللہ عنہا تشریف لائی تھیں وہ ایسی ایسی بات کہہ گئی ہیں (کہ مجھے چکی پیسنے کی وجہ سے تکلیف ہے، اگر خدمت کیلئے کوئی غلام باندی مل

جائے تو محنت کے کام سے نجات مل جائے)... حضرت علی رضی اللہ عنہ فرماتے ہیں کہ یہ بات سن کر آپ رات کو ہمارے پاس تشریف لائے، اس وقت ہم (دونوں میاں بیوی) سونے کیلئے لیٹ چکے تھے، (آپ کے احترام کے لئے) اٹھنے لگے، تو فرمایا تم دونوں اپنی اپنی جگہ پر رہو، ہمارے قریب تشریف لائے اور میرے اور سیدہ فاطمہؓ کے درمیان تشریف فرما ہو گئے، اور اتنے قریب مل کر بیٹھ گئے کہ مبارک قدم کی ٹھنڈک مجھے اپنے پیٹ پر محسوس ہو گئی... پھر آپ نے ارشاد فرمایا کہ کیا میں تم دونوں کو اس سے بہتر نہ بتا دوں جو تم نے مجھ سے سوال کیا؟ تم ایسا کیا کرو کہ (رات کو) سونے کیلئے لیٹو تو ۳۳ مرتبہ سبحان اللہ اور ۳۳ مرتبہ الحمد للہ اور ۳۳ مرتبہ اللہ اکبر، کہہ لیا کرو، یہ تمہارے لئے خادم سے بہتر ہے..." (مشکوٰۃ شریف، ص ۲۰۹، از بخاری و مسلم)

تشریح: مسلم شریف کی ایک روایت میں ہے کہ حضور اقدس صلی اللہ علیہ وسلم نے حضرت فاطمہ رضی اللہ عنہا کو اس موقع پر (فرض) نماز کے بعد بھی یہ تسبیحات پڑھنے کو ارشاد فرمایا، فرض نماز کے بعد اور سوتے وقت ان تسبیحات کو پابندی سے پڑھنا چاہئے، بزرگوں نے بتایا ہے اور تجربہ کیا گیا ہے کہ چونکہ آنحضرت صلی اللہ علیہ وسلم نے خادم دینے کے بجائے سوتے وقت ان تسبیحات کے پڑھنے کو ارشاد فرمایا تھا، اس لئے سوتے وقت ان کے پڑھنے سے ایک طرح کی قوت حاصل ہوتی ہے، اور دن بھر کی تھکن محنت اور کام کاج کی ڈکھن دور ہو جاتی ہے...

حضرت فاطمہ رضی اللہ عنہا گھر کا کام کاج خود کرتی تھیں

ایک روایت میں ہے کہ حضرت سیدہ فاطمہ رضی اللہ عنہا اپنے ہاتھوں پر چکی پیسنے کے نشانات دکھا کر غلام یا باندی حاصل کرنے کے لئے بارگاہ رسالت میں حاضر ہوئی تھیں، دوسری روایات میں ہے کہ سیدہ فاطمہ رضی اللہ عنہا صرف چکی ہی نہیں پیستی تھیں، بلکہ پانی کا مشکیزہ بھی بھر کر لاتی تھیں، جس کے نشانات ان کے سینے میں پڑ

گئے تھے، اور اپنے گھر میں جھاڑو بھی خود ہی دیتی تھیں، جس سے کپڑے غبار میں بھر جاتے تھے اور ہانڈی کے نیچے آگ بھی خود جلاتی تھیں جس سے ان کے کپڑوں کا رنگ دھویں کے اثر سے سیاہی مائل ہو جاتا تھا (ابوداؤد... ۱۲)

جب حضور اقدس صلی اللہ علیہ وسلم سے اپنی محنت و مشقت اور تکلیف کی شکایت کر کے غلام یا باندی کی درخواست کی تو آپ صلی اللہ علیہ وسلم نے ان کو نہ باندی عطا فرمائی نہ غلام دیا بلکہ آپ صلی اللہ علیہ وسلم نے یہ فرمایا کہ جو غلام باندی آئے تھے وہ تم سے پہلے شہداء بدر کے یتیم بچے لے گئے... (ابوداؤد، باب التبیح عند النوم) دوسری روایت میں یہ ہے کہ آپ صلی اللہ علیہ وسلم نے حضرت علیؓ و فاطمہؓ سے فرمایا خدا کی قسم ایسا نہ کروں گا کہ یہ غلام باندی تم کو دے دوں اور اصحاب صفہؓ کو چھوڑ دوں، جن کے پیٹ بھوک سے پیچ و تاب کھا رہے ہیں، ان کی قیمت اصحاب صفہ پر خرچ کروں گا، پھر ان کے پاس رات کو تشریف لے گئے اس وقت دونوں ایک ایسی چھوٹی چادر میں لپٹے ہوئے تھے کہ سر ڈھانکتے تھے تو پاؤں کھل جاتے تھے، اور پاؤں ڈھانکتے تھے تو سر کھل جاتے تھے....

آپ صلی اللہ علیہ وسلم کو دیکھ کر دونوں اٹھنے لگے، آپ صلی اللہ علیہ وسلم نے فرمایا اپنی اپنی جگہ رہو اور فرمایا، کیا تمہیں اس چیز سے بہتر نہ بتا دوں جو تم نے سوال کیا ہے؟ عرض کیا ضرور ارشاد فرمائیے، اس پر آپ صلی اللہ علیہ وسلم نے نماز کے بعد اور سوتے وقت مذکورہ تسبیحات پڑھنے کو بتائیں... (الاصابہ)

حافظ منذری کی کتاب ”الترغیب والترہیب“ میں یہ بھی ہے کہ ایک خادم مل جانے کی آرزو ظاہر کرنے پر حضور اکرم صلی اللہ علیہ وسلم نے ارشاد فرمایا:...

اتقی الله يا فاطمة وادی فریضة ربک واعملى عمل اہلک.

”یعنی اے فاطمہ! اللہ سے ڈرو، اور اپنے رب کے فرائض ادا کرتی رہو اور اپنے

شوہر کے کام کاج میں لگی رہو...“

گھر میں سامان کی کمی کوئی عیب نہیں

حضرت سیدہ فاطمہ رضی اللہ عنہا گھر کا کام کاج خود ہی کرتی تھیں، جیسا کہ مذکورہ بالا حدیث سے ثابت ہوا، کھانے پینے کی بھی کمی رہتی تھی، گھر میں سامان بس بہت ہی معمولی تھا، حضور اقدس صلی اللہ علیہ وسلم نے ایک مرتبہ دیکھا کہ حضرت سیدہ فاطمہ رضی اللہ عنہا نے زینت کیلئے عمدہ قسم کے کپڑے کا پردہ دروازہ پر لٹکا رکھا ہے تو اس پر خفگی کا اظہار فرمایا اور ارشاد ہوا کہ یہ میرے گھر والے ہیں میں یہ پسند نہیں کرتا کہ اپنے حصہ کی عمدہ چیزیں اسی زندگی کے اندر کھالیں... (مشکوٰۃ)

حضور اقدس صلی اللہ علیہ وسلم کا فقر اختیار ہی تھا، اپنے گھر والوں کیلئے بھی اسی کو پسند فرماتے تھے... ایک مرتبہ حضرت سیدہ فاطمہ رضی اللہ عنہا حاضر خدمت ہوئیں اور عرض کیا یا رسول اللہ میرے اور علیؑ کے پاس صرف مینڈھے کی ایک کھال ہے، جسم پر ہم رات کو سوتے ہیں، اور دن کو اس پر اونٹ کو چارہ کھلاتے ہیں... آنحضرت صلی اللہ علیہ وسلم نے فرمایا کہ اے میری بیٹی صبر کر، کیونکہ موسیٰ (علیہ السلام) نے دس برس تک اپنی بیوی کے ساتھ قیام کیا، اور دونوں کے پاس صرف ایک عبا تھی، (اسی کو اوڑھتے اور اسی کو بچھاتے تھے)... (شرح مواہب لدنیہ)

حضور اقدس صلی اللہ علیہ وسلم اگر چاہتے تو اپنی صاحبزادی کو ایک غلام یا باندی عنایت فرما دیتے، مگر آپؐ نے ضرورت کا احساس فرمایا اور آپ کی خداداد رحمت و رافت نے اسی پر آپ کو آمادہ کیا، کہ صفہ میں رہنے والے میری بیٹی سے زیادہ ضرورت مند ہیں کسی نہ کسی طرح دکھ تکلیف سے محنت و مشقت کرتے ہوئے صاحبزادی کی زندگی گذرتی رہی ہے، مگر صفہ والے تو بہت ہی بد حال ہیں، جن کو فاقوں پر فاقے گذر جاتے ہیں ان کی رعایت مقدم ہے، اور صاحبزادی کو ایسا عمل بتایا جو آخرت میں بے انتہا اجر و ثواب کا ذریعہ بنے، دنیا کی فنا ہونے والی تکلیف آخرت کے لئے بے انتہا انعامات کے مقابلہ میں بہت ہی بے حقیقت ہے، اسی لئے

آنحضرت صلی اللہ علیہ وسلم نے اس موقع پر حضرت سیدہ رضی اللہ عنہا سے فرمایا کہ اللہ سے ڈرو اور اپنے شوہر کا کام انجام دیتی رہو، اور اپنے رب کا فریضہ ادا کرتی رہو، حضرت فاطمہ رضی اللہ عنہا نے جواب میں عرض کیا، کہ میں اللہ (کی تقدیر) اور اس کے رسول (کی تجویز) پر راضی ہوں، شاید ڈرنے کو اس لئے فرمایا کہ دنیاوی راحت و آرام کا سامان طلب کرنا ان کے بلند مرتبہ کے خلاف تھا، واللہ اعلم...

اگر میری لڑکی ہوتی تو تجھے اپنا داماد بنا لیتا

حضرت تمیم داری رضی اللہ تعالیٰ عنہ جب شام سے مدینہ آئے تو آپ اپنے ساتھ کچھ قندیلیں اور تھوڑا سا تیل بھی لیتے آئے مدینہ پہنچ کر قندیلوں میں تیل ڈال کر مسجد نبوی میں لٹکا دیں اور جب شام ہوئی تو انہوں نے انہیں جلا دیا اس سے پہلے مسجد میں روشنی نہیں ہوتی تھی آنحضرت صلی اللہ علیہ وسلم مسجد میں تشریف لائے اور مسجد کو روشن پایا تو دریافت فرمایا کہ مسجد میں روشنی کس نے کی ہے؟

صحابہ نے حضرت تمیم رضی اللہ تعالیٰ عنہ کا نام بتایا آپ صلی اللہ علیہ وسلم بے حد خوش ہوئے ان کو دعائیں دیں... اور فرمایا اگر کوئی میری لڑکی ہوتی تو میں تمیم سے اس کا نکاح کر دیتا... اتفاق سے اس وقت نوفل بن حارث رضی اللہ تعالیٰ عنہ موجود تھے انہوں نے اپنی بیوہ صاحبزادی ام المغیرہ کو پیش کیا...

آپ نے اسی مجلس میں ام المغیرہ سے حضرت تمیم داری رضی اللہ تعالیٰ عنہ کا نکاح کر دیا... حضرت تمیم داری رضی اللہ تعالیٰ عنہ شام کے رہنے والے تھے قبیلہ لخم سے نسبی تعلق تھا اور مذہباً عیسائی تھے اسلام لانے کے بعد جتنے غزوات پیش آئے سب میں شریک ہوئے رسول اللہ صلی اللہ علیہ وسلم نے کفاف (گزارہ) کے لیے شام میں قریہ عینو کا ایک حصہ آپ کو دے دیا تھا اور اس کی تحریری سند بھی لکھ دی تھی مگر دیا محبوب کی محبت نے وطن کی محبت فراموش کر دی چنانچہ عہد نبوی کے بعد خلفائے ثلاثہ کے زمانہ تک آپ مدینہ ہی میں رہے حضرت عثمان رضی اللہ تعالیٰ عنہ کی شہادت کے بعد ملی فتنہ

وفساد شروع ہوا تو آپ بادل ناخواستہ مدینہ چھوڑ کر اپنے وطن شام چلے گئے...
فتح الباری میں ہے کہ حضرت عمر رضی اللہ تعالیٰ عنہ نے تراویح باجماعت قائم کی
تو مردوں کا امام حضرت ابی بن کعب رضی اللہ تعالیٰ عنہ کو اور عورتوں کا امام حضرت تمیم
داری رضی اللہ تعالیٰ عنہ کو مقرر کیا ایک مرتبہ روح بن زبناح رضی اللہ تعالیٰ عنہ آپ کی
خدمت میں گئے تو دیکھا کہ گھوڑے کیلئے جو صاف کر رہے ہیں اور گھر کے تمام لوگ
آپ کے گرد بیٹھے ہیں روح نے عرض کیا کیا ان لوگوں میں سے کوئی شخص ایسا نہیں
ہے جو اس کام کو کر سکے؟ آپ رضی اللہ تعالیٰ عنہ نے فرمایا یہ ٹھیک ہے لیکن میں نے
رسول اللہ صلی اللہ علیہ وسلم سے سنا ہے کہ جب کوئی مسلمان اپنے گھوڑے کے لیے
دانہ صاف کرتا ہے اور پھر اس کو کھلاتا ہے تو ہر دانہ کے بدلے سے ایک نیکی ملتی ہے“
اس لیے میں خود اپنے ہاتھ سے کام کرتا ہوں تاکہ ثواب سے محروم نہ رہ جاؤں...
انہوں نے ایک بہت قیمتی جوڑا خریدا تھا جس روز ان کو شب قدر کی توفیق ہوتی
تھی اسے اس روز پہنتے تھے حضرت عمر رضی اللہ تعالیٰ عنہ کے زمانہ خلافت میں ایک
مرتبہ مقام حرہ میں آگ لگ گئی حضرت عمر رضی اللہ عنہ حضرت تمیم داری رضی اللہ تعالیٰ
عنہ کے پاس آئے اور ان سے واقعہ بیان کیا حضرت تمیم رضی اللہ تعالیٰ عنہ وہاں گئے
اور بے خطر آگ میں گھس گئے اور اسے بجھا کر صحیح و سالم واپس چلے آئے... حضرت
عمر رضی اللہ تعالیٰ عنہ آپ کو خیر اہل المدینہ (مدینہ کے سب سے اچھے اور نیک آدمی)
فرمایا کرتے تھے... (سیر الصحابہ: ۳/۱۴۰)

ابو جہل، ولید عتبہ وغیرہ کو بددعا

حضرت ابن مسعودؓ کہتے ہیں کہ ایک مرتبہ رسول اللہ صلی اللہ علیہ وسلم بیت اللہ
شریف کے پاس نماز ادا فرما رہے تھے اور ابو جہل اور اس کے رفقاء جو وہاں جمع تھے ان
میں سے کسی نے ایک اونٹ ذبح کیا تھا اس کی اوجھڑی وہاں پڑی ہوئی تھی... ابو جہل بولا

تم میں سے ہے کوئی شخص جو اٹھ کر اس اونٹ کی اوچھڑی لے آئے اور جب محمدؐ سجدہ کریں تو ان کے شانوں پر جا کر رکھ دے... آخر جوان میں سب سے زیادہ بدنصیب تھا اس نے یہ ہمت کی اور جب آپؐ سجدہ میں تشریف لے گئے تو اس نے وہ اوچھڑی لا کر آپ کے شانوں پر ڈال دی پھر کیا تھا ایک قہقہہ لگا کہ ہنسی کے مارے ایک دوسرے پر جا جا کر گرنے لگا... میں یہ سب ماجرا کھڑا دیکھ رہا تھا... کاش میرے ساتھ کوئی چھوٹی سی جماعت بھی ہوتی تو میں آپ کے شانوں سے اس کو اٹھا کر پھینک دیتا ادھر رسول اللہ صلی اللہ علیہ وسلم بدستور سر بسجود تھے اور اپنا سر مبارک نہ اٹھاتے تھے... اتنے میں کسی نے جا کر حضرت فاطمہؑ کو اس کی خبر کی یہ اس وقت بہت کم سن تھیں بھاگ کر آئیں اور آپ کے شانوں سے وہ اوچھڑی اٹھا کر پھینک دی پھر ان بدکرداروں کو برا بھلا کہنے لگیں...

آنحضرت صلی اللہ علیہ وسلم جب نماز سے فارغ ہو گئے تو بآواز بلند ان پر بددعا فرمائی... اور آپ صلی اللہ علیہ وسلم کا دستور مبارک یہ تھا کہ جب بددعا فرماتے تو تین بار فرماتے اسی طرح جب کوئی دعا مانگتے تو تین بار مانگتے پھر تین بار فرمایا الہی قریش سے انتقام لے... جب انہوں نے آپ صلی اللہ علیہ وسلم کی زبان مبارک سے یہ کلمہ سنا تو ان کی سب ہنسی خوشی غائب ہو گئی اور سہم کر رہ گئے...

اس کے بعد آپ صلی اللہ علیہ وسلم نے نام لے لے کر بددعائیں فرمائیں الہی ابو جہل، عتبہ، شیبہ، ولید، امیہ اور عقبہ سے اور ایک ساتویں شخص کا نام لیا جو اس وقت مجھ کو یاد نہیں رہا... انتقام لے اس ذات کی قسم جس نے محمد صلی اللہ علیہ وسلم کو دین حق دے کر بھیجا ہے جن جن مشرکین کے آپ صلی اللہ علیہ وسلم نے نام لئے تھے میں نے ان میں سے ایک ایک کو جنگ بدر کے میدان میں مقتول پڑا ہوا دیکھا اس کے بعد وہ گھسیٹ کر وہاں ایک کنویں میں ڈال دیئے گئے... (بخاری و مسلم)

جب ابولہب حضور صلی اللہ علیہ وسلم کا دشمن ہو گیا تو اس نے اپنے دونوں بیٹوں کو حکم دیا کہ وہ حضور صلی اللہ علیہ وسلم کی دونوں صاحبزادیوں رقیہؑ اور ام کلثومؑ کو رخصتی سے

قبل ہی طلاق دیدیں... تو عتیبہ نے تو حضور صلی اللہ علیہ وسلم کے سامنے جا کر بدتمیزی سے یوں کہا کہ میں تمہارے دین کو نہیں مانتا اور میں نے تمہاری لڑکی کو چھوڑ دیا کہ نہ وہ میرے بلانے پر آئے نہ میں اس کے بلانے پر آؤں... (یا نہ وہ مجھے جواب دے نہ میں اسے جواب دوں) پھر اس بد بخت نے حضور کو ایذا دینے کا قصد کیا اور آپ کا پیرا، بن مبارک پھاڑ دیا تو حضور صلی اللہ علیہ وسلم نے بددعا فرمائی کہ اے میرے اللہ! اس پر اپنے کتوں میں سے کوئی کتا مسلط کر دیجئے...

کچھ دنوں کے بعد قریش کے ایک قافلہ کے ساتھ وہ لڑکا کسی سفر کو نکلا... ملک شام میں ایک مقام پر جس کا نام زرقا تھا وہ قافلہ رات کو اترا... ایک شیر رات میں ان کے پاس سے گھوم گیا تو عتیبہ کہنے لگا اے بھائی بڑا غضب ہو گیا... یہ شیر بخدا مجھے کھا جائے گا... جیسا محمد (صلی اللہ علیہ وسلم) نے مجھ پر بددعا کی ہے حالانکہ وہ اس وقت مکہ میں ہیں اور میں شام میں ہوں...

بس پھر اس شیر نے قافلہ کے بیچ میں سے گزر کر اسی پر حملہ کیا اور اس کا سر پکڑا اور اسے مار ڈالا... اور ہشام نے اپنے والد عمروہ سے یوں روایت کی ہے کہ جب شیر اس رات میں ان کے پاس سے گھوم گیا تو قافلے والے اٹھ بیٹھے اور وہ عتیبہ کو بیچ میں کر کے چاروں طرف خود پھیل گئے تو وہ شیر سب کے بیچ میں سے گزرتا ہوا آگے آیا اور اس نے عتیبہ کا سر پکڑا اور اسے توڑ ڈالا... اہل سیر کے یہاں اسی طرح مشہور ہے... ابن تیمیہ نے اس کا ذکر الجواب الصحیح میں کیا ہے...



سرتاجِ دوعالمِ صلی اللہ علیہ وسلم

بحیثیتِ سراپا رحمت... نانا محترم

(۱) خدا کے رسول صلی اللہ علیہ وسلم اپنی مسجد میں خطبہ دے رہے تھے، دیکھا کہ مسجد میں حضرت حسن اور حضرت حسین رضی اللہ عنہما بھی آ رہے ہیں، مسجد کے صحن میں تیز تیز قدم اٹھاتے ہوئے نانا جان کے پاس جلد پہنچنا چاہتے ہیں لیکن قدم لڑکھڑا رہے ہیں اور ہر قدم پر خطرہ ہے کہ کہیں گرنہ جائیں... چھوٹے چھوٹے معصوم بچے سرخ جوڑا پہنے بڑے پیارے لگ رہے ہیں، ننھی ننھی ٹانگیں لرز رہی ہیں، اور وہ نانا جان کی طرف بڑھ رہے ہیں، خدا کے رسول صلی اللہ علیہ وسلم کچھ دیر تک تو دیکھتے رہے مگر ضبط نہ کر سکے، منبر سے اترے، نواسوں کو آغوش میں لیا اور لے جا کر اپنے سامنے بٹھالیا، اب سامعین کو مخاطب کرتے ہوئے فرمایا، خدا نے کتنی سچی بات فرمائی ہے...

إِنَّمَا أَمْوَالُكُمْ وَأَوْلَادُكُمْ فِتْنَةٌ

فی الواقع تمہارے اموال اور تمہاری اولاد تمہارے لیے ذریعہ آزمائش ہیں... آپ صلی اللہ علیہ وسلم اکثر فرمایا کرتے، ”حسین میرا ہے اور میں حسین کا... خدا اس سے محبت رکھے جو میرے حسین سے محبت رکھتا ہے...“

(۲) حضرت حسن رضی اللہ تعالیٰ عنہ یا حضرت حسین رضی اللہ تعالیٰ عنہ محبت کرنے والے نانا کے پیروں پر پیر رکھے کھڑے تھے... آپ نے دونوں کے ہاتھ پکڑے اور فرمایا بیٹے! اور اوپر چڑھ آؤ، اور وہ اوپر چڑھتے چڑھتے اس سینے پر چڑھ

آئے جس میں پوری انسانیت کا درد تھا، نانا جان نے پیار سے نواسے کا منہ چوما اور خدا سے التجا کی ”پروردگار! میں اس سے پیار کرتا ہوں تو بھی اس سے پیار کر...“

(۳) خدا کے رسول صلی اللہ علیہ وسلم کسی کے یہاں مدعو تھے، تیز تیز قدموں سے جا رہے تھے، چلتے چلتے رُک گئے... پیارے نواسے حضرت حسین رضی اللہ عنہ راستے میں کھیل رہے تھے... آپ نے آگے بڑھ کر اپنے دونوں ہاتھ پھیلا دیئے اور نواسے کو سینے سے لگانے کے لیے بلایا... حضرت حسین رضی اللہ عنہ ہنسے اور دوڑتے ہوئے آئے مگر پاس آ کر ہر بار کتر اجاتے اور بیچ کر نکل جاتے... آخر ایک بار پکڑ میں آ گئے... حضور صلی اللہ علیہ وسلم نے ایک ہاتھ ان کی ٹھوڑی پر رکھا اور ایک ہاتھ ان کے سینے پر اور مبارک سینے سے جوش محبت میں چمٹا لیا... پھر بڑے پیار سے فرمایا ”حسین میرا ہے اور میں حسین کا ہوں...“

(۴) آپ ایک شاہراہ سے گزر رہے ہیں، پیارا نواسہ اس کندھے پر سوار ہے جس پر پورے عالم کی قیادت کا بوجھ تھا... راہ میں کسی نے کہا، کیا اچھی سواری ہاتھ آئی ہے تمہیں صاحبزادے! پیار کرنے والے نانا نے کہا، ”سوار بھی کیسا اچھا ہے...“

(۵) خدا کے رسول صلی اللہ علیہ وسلم نماز پڑھ رہے ہیں وہ نماز جس کے خلوص اور خشوع و خضوع کی کوئی رمت بھی مل جائے تو پوری اُمت کی نماز نماز ہو جائے... اسی دوران ایک پیاری معصوم بچی آتی ہے اور کندھے پر سوار ہو جاتی ہے، آپ رکوع میں جانا چاہتے ہیں اور بچی کندھے پر سوار ہے... آپ صلی اللہ علیہ وسلم نہایت نرمی سے پیاری بچی کو کندھے سے اتار دیتے ہیں اور خدا کے حضور رکوع و سجد کرتے ہیں، پھر کھڑے ہوتے ہیں تو بچی پھر سوار ہو جاتی ہے، نماز سے فارغ ہوتے ہیں تو پیاری نواسی کو نہ ڈانٹتے ہیں نہ جھڑکتے ہیں بلکہ جوش محبت میں سینے سے لپٹا لیتے ہیں...

ایک بار خدا کے رسول صلی اللہ علیہ وسلم کے پاس کچھ تحفے آئے، اچھے تحفے، ان تحفوں میں ایک سنہرا خوبصورت ہار بھی تھا، یہی بچی ایک کونے میں کھیل رہی تھی، خدا کے رسول صلی اللہ علیہ وسلم نے فرمایا، یہ ہار تو میں اپنے گھر والوں میں سے اسے دوں گا

جو مجھے بہت زیادہ پیاری ہے، لوگوں نے سمجھا ضرور آپ یہ ہار حضرت عائشہ رضی اللہ عنہا کے گلے کی زینت بنائیں گے...

مگر آپ صلی اللہ علیہ وسلم نے کھینے والی پیاری بچی کو اپنے پاس بلایا، پیار کیا اور اپنے مبارک ہاتھوں سے وہ ہار پیاری نو اسی امامہ رضی اللہ عنہا کے گلے میں ڈال دیا...

(۶) پیاری بیٹی زینب رضی اللہ عنہا نے اپنے شفیق باپ کے پاس قاصد بھیجا اور کہلوایا میرے بچے کی جاں کنی کا نازک وقت ہے، ذرا دیر کے لیے تشریف لے آئیے... خدا کے رسول صلی اللہ علیہ وسلم کے پاس پیغام پہنچا تو قدرتی طور پر غمزدہ ہوئے، ضبط سے کام لیا اور قاصد سے کہلا بھیجا، بیٹی! تم پر سلامتی ہو، جو کچھ خدا نے لے لیا وہ خدا ہی کا ہے اور جو کچھ اس نے عطا فرمایا وہ بھی خدا ہی کا ہے، ہر چیز کا اس کے یہاں وقت مقرر ہے... بیٹی! صبر سے کام لو خدا تمہیں ضرور اس کا بہترین صلہ دے گا...

حضرت زینب رضی اللہ عنہا جاں کنی کا منظر دیکھ کر بے حال تھیں، جگر گوشہ گود میں پڑا اور اپنی آخری گھڑیاں پوری کر رہا تھا، آپ نے پھر قاصد بھیجا اور کہلوایا، حضور ضرور تشریف لائیں بڑا سخت وقت ہے، حضور صلی اللہ علیہ وسلم اسی وقت اٹھ کھڑے ہوئے... آپ کے ہمراہ حضرت سعد بن عبادہ، معاذ بن جبل، ابی ابن کعب، زید بن ثابت اور کچھ دوسرے صحابہ رضی اللہ تعالیٰ عنہم اجمعین بھی تھے، خدا کے رسول صلی اللہ علیہ وسلم بیٹی کے یہاں پہنچے تو بچے کو آپ صلی اللہ علیہ وسلم کی گود میں دیا گیا... بچے کی جاں کنی ہو رہی تھی، معصوم بچہ آخری ہچکیاں لے رہا تھا، نو اسے کی یہ کیفیت دیکھ کر بے اختیار آپ صلی اللہ علیہ وسلم کی آنکھوں سے آنسو ٹپا ٹپ کرنے لگے...

سعد بن عبادہ رضی اللہ عنہ بولے یا رسول اللہ! یہ کیا آپ رو رہے ہیں؟ ارشاد فرمایا یہ رحم ہے رحم، جو اللہ نے اپنے بندوں کے دلوں میں پیدا کیا ہے اور اللہ تعالیٰ انہیں بندوں پر رحم فرماتا ہے جو آپس میں ایک دوسرے پر رحم کرتے ہیں...

نواسوں سے شفقت و محبت

خاتون جنت حضرت فاطمہ رضی اللہ عنہا ارشاد فرماتی ہیں کہ ایک روز آنحضرت صلی اللہ علیہ وسلم تشریف لائے اور فرمایا میرے بچے (حسن و حسین رضی اللہ عنہما) کہاں ہیں؟ میں نے عرض کیا آج ہم صبح اٹھے تو گھر میں چکھنے کو بھی کوئی چیز نہ تھی، ان کے والد نے کہا میں ان دونوں کو لے کر باہر جاتا ہوں اگر گھر پر رہیں گے تو تمہارے سامنے روئیں گے اور کھلانے کو تمہارے پاس کچھ ہے ہی نہیں چنانچہ وہ انہیں لے کر فلاں یہودی کی طرف گئے ہیں، رسول اللہ صلی اللہ علیہ وسلم بھی ادھر ہی تشریف لے گئے وہاں پہنچے تو دیکھا کہ دونوں بچے ایک صراحی سے کھیل رہے ہیں اور ان کے سامنے بچا کھچا ادھ کٹا قسم کا کچھ کھجور ہے...

حضور صلی اللہ علیہ وسلم نے فرمایا: اے علی! اب بچوں کو گھر لے چلو دھوپ بڑھ رہی ہے، انہوں نے عرض کیا یا رسول! آج صبح سے ہمارے گھر میں ایک دانہ نہیں ہے اگر آپ تھوڑی دیر تشریف رکھیں تو میں فاطمہ کیلئے کچھ بچے کھچے کھجور جمع کر لوں، یہ سن کر رسول اللہ صلی اللہ علیہ وسلم بیٹھ گئے یہاں تک کہ فاطمہ رضی اللہ عنہا کے لئے کچھ بچے ہوئے کھجور جمع ہو گئے، حضرت علی رضی اللہ عنہ نے کھجور ایک کپڑے میں باندھ لئے اور بڑھ کر دونوں کو گود لیا اور اٹھا کر لے آئے...

حضرت عبدالرحمن سے روایت ہے کہ رسول اللہ صلی اللہ علیہ وسلم فرما رہے تھے کہ حضرت حسن اور حضرت حسین رضی اللہ عنہما دنیا میں میرے دو پھول ہیں... حضرت انس رضی اللہ فرماتے ہیں حضور صلی اللہ علیہ وسلم سے کسی نے عرض کی کہ آپ کو اپنے اہل بیت میں کون زیادہ محبوب ہے؟، آپ صلی اللہ علیہ وسلم نے ارشاد فرمایا حسن اور حسین رضی اللہ عنہما، حضرت انس رضی اللہ عنہ فرماتے ہیں آپ

صلی اللہ علیہ وسلم حضرت فاطمہ رضی اللہ عنہا سے فرماتے میرے بیٹوں کو بلاؤ! پھر آپ صلی اللہ علیہ وسلم انہیں سینے سے لگاتے...

حضرت یعلیٰ بن مرہ رضی اللہ تعالیٰ عنہ فرماتے ہیں کہ

ہم ایک دعوت پر حضور صلی اللہ علیہ وسلم کے ساتھ جا رہے تھے کہ راستہ کی گلی میں حضرت حسین رضی اللہ عنہ بچوں کے ساتھ کھیل رہے تھے حضور صلی اللہ علیہ وسلم انہیں دیکھ کر آگے بڑھے اور دونوں ہاتھ پھیلا لئے باقی بچے ادھر ادھر بھاگنے لگے لیکن حضور صلی اللہ علیہ وسلم حضرت حسین رضی اللہ عنہا کو ہنساتے ہوئے ان کی طرف بڑھ گئے یہاں تک کہ پکڑ لیا تو حضور صلی اللہ علیہ وسلم نے اپنا ایک ہاتھ حضرت حسین رضی اللہ عنہ کی ٹھوڑی کے نیچے رکھا دوسرا سر کے اوپر رکھا اور بوسہ لے لیا...

حضرت اسامہ بن زید رضی اللہ عنہ فرماتے ہیں... ایک دفعہ میں کسی ضرورت کیلئے رات کے وقت حضور صلی اللہ علیہ وسلم کی خدمت میں حاضر ہوا آپ صلی اللہ علیہ وسلم تشریف لائے تو کپڑے کے اندر کوئی چیز آپ نے اٹھائی ہوئی تھی مجھے معلوم نہیں کہ وہ کیا تھا جب میں اپنے کام سے فارغ ہو گیا تو عرض کیا یا رسول اللہ! یہ کپڑے میں کیا چیز ہے؟

آپ صلی اللہ علیہ وسلم نے کپڑا ہٹایا تو وہ حضرت حسین رضی اللہ عنہ تھے...
حضور صلی اللہ علیہ وسلم نے ارشاد فرمایا...

یہ میرے بیٹے ہیں، میرے نواسے ہیں، اے اللہ!

میں ان سے محبت کرتا ہوں آپ بھی ان سے محبت کریں اور جو ان سے محبت رکھے ان سے بھی آپ محبت کریں... حضرت عبداللہ بن عباس رضی اللہ تعالیٰ عنہما سے روایت ہے کہ ایک بار رسول اللہ صلی اللہ علیہ وسلم اپنے کندھے مبارک پر حضرت حسن بن علی رضی اللہ عنہما کو لئے جا رہے تھے تو ایک شخص نے دیکھ کر کہا

”صاحبزادے! بڑی اچھی سواری پر بیٹھے ہو“ رسول اللہ صلی اللہ علیہ وسلم نے فرمایا ”اور سوار بھی بہترین ہے“...

حضرت ابو ہریرہ رضی اللہ تعالیٰ عنہ فرماتے ہیں کہ میں جب حضرت حسن رضی اللہ عنہ کو دیکھتا ہوں تو آنکھوں میں آنسو بھر آتے ہیں اس لئے کہ میں نے دیکھا کہ ایک روز دوڑتے ہوئے آئے اور آکر رسول اللہ صلی اللہ علیہ وسلم کی گود میں بیٹھ گئے (حضرت ابو ہریرہ رضی اللہ عنہ نے اپنی داڑھی پکڑ کر دکھایا کہ یہ)

اس طرح حضور صلی اللہ علیہ وسلم کی ریش مبارک ہاتھ سے پکڑنے لگے اور رسول اللہ صلی اللہ علیہ وسلم اپنا وہن مبارک کھول کر ان کے منہ میں ڈالنے لگے اور فرماتے جا رہے تھے...

”اے اللہ! میں اس سے محبت کرتا ہوں تو بھی اس سے محبت فرما“ یہ بات آپ صلی اللہ علیہ وسلم نے تین بار فرمائی...

حضرت حسین رضی اللہ عنہ جب پیدا ہوئے تو رسول اللہ نے خود آپ کو شہد چٹایا اور ان کے وہن پاک کو اپنی زبان بابرکت سے ترکیا، دعائیں دیں اور حسین نام رکھا...



سُرَتَا جِ دَوَعَا لَمْ صَلَّی اللہُ عَلَیْہِ وَاٰلِہٖ وَسَلَّمَ

بحیثیت سر اپا رحمت بھائی

مجاہدین اسلام نے قبیلہ □ ہوازن پر حملہ کیا اور بہت کچھ سامان، لوٹدی غلام قبضے میں آئے، ان عورتوں میں حارث کی بیٹی شیما بھی تھیں، یہ باندیاں بھی خدا کے رسول صلی اللہ علیہ وسلم کی خدمت میں پیش کی گئیں تو شیما دیر تک تمٹکنگی باندھے حضور صلی اللہ علیہ وسلم کو دیکھتی رہیں، پھر بولیں جانتے ہو میں کون ہوں؟ میں تمہاری رضاعی بہن شیما ہوں، دیکھو یہ میری نشانی ہے جس سے تم واقف ہو، حضور صلی اللہ علیہ وسلم نے وہ نشانی دیکھی تو کچھ یادیں تازہ ہو گئیں، آنکھوں میں آنسو آ گئے، وہ منظر یاد آ گیا جب شیما حضور صلی اللہ علیہ وسلم کو اپنی والدہ سعدیہ کی گود میں کھلایا کرتی تھیں... شیما بولیں، محمد! تمہیں یاد ہے جب میں تمہیں گود میں لیے کھلاتی تھی اور یہ گیت گایا کرتی تھی:

يَا رَبَّنَا اَبْقِ لَنَا مُحَمَّدًا حَتَّىٰ اَرَاهُ يَافِعًا وَاَمْرًا
ثُمَّ اَرَاهُ سَيِّدًا مَسْعُوْدًا وَاكْبَتْ اَعَادِيْہِ الْحُسَدَا

ترجمہ: اے ہمارے رب! محمد کو جیتا رکھ کہ ہم اپنی آنکھوں سے ان کو جوان دیکھیں، پھر ہم اس کو ایک معزز سردار دیکھیں اور اس سے حسد رکھنے والے دشمن، ذلیل اور سرنگوں ہوں، خدایا! تو اس کو ایسی عزت عطا کر جو ہمیشہ ہمیشہ رہے...
خدا کا شکر ہے یہ سب کچھ آج میں نے اپنی آنکھوں سے دیکھ لیا اور شیما کی

آنکھوں سے خوشی کے دو موٹے موٹے آنسو ٹپک پڑے، انہیں اسیرانِ جنگ میں آپ کی رضاعی بہن حضرت شیما بھی تھیں، لوگوں نے جب اُن کو گرفتار کیا تو انہوں نے کہا میں تمہارے پیغمبر کی بہن ہوں، لوگ تصدیق کے لیے آپ کی خدمت میں لے کر آئے، شیما نے کہا اے محمد! میں تمہاری بہن ہوں اور علامت بتلائی کہ لڑکپن میں ایک مرتبہ تم نے دانت سے کاٹا تھا جس کا یہ نشان موجود ہے..

آپ صلی اللہ علیہ وسلم نے پہچان لیا اور مرحبا کہا اور بیٹھنے کے لیے چادر بچھادی اور فرط مسرت سے آنکھوں میں آنسو بھرا آئے اور فرمایا اگر تم میرے پاس رہنا چاہو تو نہایت عزت و احترام کے ساتھ تم کو رکھوں گا اور اگر اپنے قبیلہ میں جانا چاہو تو تم کو اختیار ہے... شیما نے کہا میں اپنی قوم میں جانا چاہتی ہوں اور مسلمان ہو گئیں... آنحضرت صلی اللہ علیہ وسلم نے چلتے ہوئے ان کو کچھ اونٹ اور بکریاں اور تین غلام اور ایک باندی عطا فرمائی... رسول اللہ صلی اللہ علیہ وسلم کی نگاہوں میں بچپن کا پورا منظر گھوم گیا، پرانی یادیں تازہ ہو گئیں، آنکھوں سے آنسو رواں ہو گئے، اپنی پاک چادر اپنے ہاتھ سے بچھائی، بڑی بہن کو عزت کے ساتھ اس پر بٹھایا، کچھ دیر باتیں کرتے رہے، خوشی سے آپ صلی اللہ علیہ وسلم کا چہرہ دمک رہا تھا، پھر بہن سے کہا، اگر تم میرے پاس رہنا پسند کرو تو یہاں تمہیں ہر طرح کا آرام ملے گا، عزت و آسائش سے یہاں رہو گی اور اگر اپنے قبیلے ہی میں واپس جانا چاہتی ہو تو تمہیں وہیں آرام و عزت کے ساتھ روانہ کر دیا جائے...

شیما نے کہا، پیارے بھائی! سب سے پہلے تو مجھے کلمہ پڑھا کر اسلام میں داخل کرو، لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کلمہ پڑھ کر شیما اسلام کی دولت سے مالا مال ہو گئیں... پھر درخواست کی یا رسول اللہ! اب مجھے میرے قبیلے ہی میں واپس بھیجنے کا انتظام فرما دیجئے... آپ نے شیما کو تین غلام، ایک باندی، ایک بکری اور کچھ نقد رقم دے کر عزت و اکرام کے ساتھ رخصت کر دیا...

سرتاجِ دوعالم صلی اللہ علیہ وسلم

بحیثیت سرِ اِپارِ حمت... بھتیجا

(۱) غزوہٴ اُحد میں حضرت حمزہ رضی اللہ عنہ دودستی تلوار مارتے، بہادری کے جوہر دکھاتے ہوئے برابر آگے بڑھ رہے تھے، کفار کی صفوں میں ان کی جاں بازی سے افراتفری مچی ہوئی تھی، جبیر بن مطعم کا ایک حبشی غلام تھا، وحشی، جبیر نے وحشی سے وعدہ کر لیا تھا کہ اگر وہ حمزہ رضی اللہ عنہ کو قتل کر دے تو آزاد کر دیا جائے گا... اس لیے وہ برابر حضرت حمزہ رضی اللہ عنہ کی تاک میں لگا رہا...

ایک موقع پر حضرت حمزہ رضی اللہ عنہ، وحشی کے قریب آئے تو اس حبشی نے اپنا چھوٹا نیزہ، حربہ تاک کر پیٹ میں مارا، نیزہ ناف میں لگا اور پار ہو گیا... حضرت حمزہ رضی اللہ عنہ نے چاہا کہ پلٹ کر وحشی پر حملہ کریں لیکن زخم کاری تھا، لڑکھڑا کر گر پڑے اور جام شہادت نوش کیا...

اس غزوہ میں اگرچہ رسول برحق صلی اللہ علیہ وسلم کی غیر معمولی شجاعت اور استقلال اور بے مثال تدبیر و بصیرت سے مسلمانوں کی شکست فتح میں بدل گئی تھی لیکن یہ واقعہ ہے کہ مسلمانوں کو اس جنگ میں سخت زک اٹھانی پڑی اور بہت سے مسلمان شہید ہوئے...

اسلامی فوج جب جنگ سے واپس مدینے پہنچی تو مدینے میں گھر گھر کہرام مچا تھا، خواتین اپنے اپنے شہیدوں کو یاد کر کے نوحہ کر رہی تھیں... بڑا ہی رقت انگیز منظر تھا...

نبی کریم صلی اللہ علیہ وسلم نے یہ منظر دیکھا کہ عورتیں اپنے جگر گوشوں اور عزیزوں کا تذکرہ کر رہی ہیں تو آپ صلی اللہ علیہ وسلم کا دل بھر آیا... حضرت حمزہ رضی اللہ عنہ کی شہادت کا منظر سامنے آ گیا اور بڑے ہی رقت انگیز انداز میں فرمایا ”کیا حمزہ کا تذکرہ کرنے والا کوئی نہیں ہے؟“

وحشی جنگ طائف کے بعد ایمان لے آئے تھے لیکن جب بھی وحشی پر رحمت عالم کی نظر پڑتی، چچا یاد آ جاتے... بہت ضبط فرماتے مگر ایک دن وحشی سے فرمایا ”تم میرے سامنے نہ آیا کرو...“

(۲) غزوہ بدر کے قیدیوں میں رحمت عالم صلی اللہ علیہ وسلم کے چچا عباس بھی قید ہو کر آئے... مسلمانوں نے قیدیوں کے ہاتھ پاؤں جکڑ کر باندھ دیئے تھے، عباس کے ہاتھ پاؤں بھی رسی اور زنجیروں سے جکڑ دیئے گئے تھے، عباس برابر درد سے کراہ رہے تھے... ان کے کراہنے کی آواز رحم دل بھتیجے کے کان میں پہنچ رہی تھی اور آپ بے قراری اور بے چینی میں بار بار کروٹیں بدل رہے تھے، نیند کسی کروٹ پر نہیں آ رہی تھی مگر کیسے کہتے کہ عباس کے بندھن ڈھیلے کر دو...

آپ کو بے قرار دیکھ کر جاں نثار بھی بے قرار ہو گئے اور سمجھ گئے کہ عباس کی کراہوں نے آپ کو بے چین کر رکھا ہے... لوگوں نے عباس کے بندھن ڈھیلے کر دیئے... ان کے درد و کرب میں کمی آئی... کراہیں بند ہوئیں، تو رحمت عالم صلی اللہ علیہ وسلم کو بھی آرام ملا اور آپ صلی اللہ علیہ وسلم سو گئے...



سرتاجِ دوعالمِ صلی اللہ علیہ وسلم

یتیموں کیلئے سراپا رحمت

بچپن میں حضور صلی اللہ علیہ وسلم کا انصاف

آپ صلی اللہ علیہ وسلم حضرت حلیمہ سعدیہ کا دودھ پیتے تھے تو دایاں
پستان کا دودھ پیتے تھے اور باایاں حضرت حلیمہ کے بیٹے کے لئے چھوڑ
دیتے تھے اس کو منہ بھی نہ لگاتے تھے... (نثر الطیب ص: ۲۳)

سب سے اچھا گھر

نبی کریم صلی اللہ علیہ وسلم نے ارشاد فرمایا: مسلمانوں کے مکانوں میں سے وہ
مکان سب سے اچھا ہے جس میں کسی یتیم بچے کی پرورش ہو رہی ہو اور وہ مکان سب
سے بُرا ہے جس میں کسی یتیم کو تکلیف دی جاتی ہو... (رواہ البخاری فی الادب)

لڑکیوں کی پرورش پر مغفرت

آنحضرت صلی اللہ علیہ وسلم نے فرمایا: کوئی مسلمان ہو، اسکی تین بیٹیاں
ہوں اور اس نے ان پر خرچ کیا حتیٰ کہ وہ (نکاح کے بعد) اس سے جدا
ہو گئیں یا ان کی وفات ہو گئی تو وہ اس کیلئے دوزخ سے پردہ ہو جائیں گی...
ایک عورت نے عرض کیا، اگر کسی کی دو بیٹیاں ہوں؟ آپ صلی اللہ علیہ وسلم
نے فرمایا: دو کیلئے بھی یہی حکم ہے... (طبرانی)

جنت میں خصوصی مکان

نبی کریم صلی اللہ علیہ وسلم نے ارشاد فرمایا: جنت میں ایک مکان ہے جس کو دارالفرح کہتے ہیں... اس مکان میں ان لوگوں کے سوا کوئی داخل نہیں ہو سکتا جو مسلمان یتیم بچوں کو خوش کرتے اور ان کا جی بہلاتے ہیں... (رواہ ابن النجار)

سرتاجِ دو عالم صلی اللہ علیہ وسلم سے ایک یتیم کی ملاقات

نبی علیہ الصلوٰۃ والسلام عید کے دن گھر سے مسجد کی طرف تشریف لانے لگے.... راستے میں آپ صلی اللہ علیہ وسلم نے کچھ بچوں کو کھلتے دیکھا انہوں نے اچھے کپڑے پہنے ہوئے تھے.... بچوں نے سلام عرض کیا تو نبی علیہ الصلوٰۃ والسلام نے جواب ارشاد فرمایا.... اس کے بعد آپ صلی اللہ علیہ وسلم آگے تشریف لے گئے تو ایک بچے کو خاموشی کے ساتھ اداس بیٹھے دیکھا....

آپ صلی اللہ علیہ وسلم اس کے قریب رک گئے.... آپ صلی اللہ علیہ وسلم نے اس بچے سے پوچھا کہ تمہیں کیا ہوا ہے کہ تم اداس اور پریشان نظر آ رہے ہو؟ اس نے رو کر کہا.... اے اللہ کے محبوب صلی اللہ علیہ وسلم! میں یتیم مدینہ ہوں.... میرے سر پر باپ کا سایہ نہیں ہے جو میرے لئے کپڑے لا دیتا.... میری امی مجھے نہلا کر کپڑے پہنا دیتی اس لئے میں یہاں اداس بیٹھا ہوں.... نبی علیہ الصلوٰۃ والسلام نے اسے فرمایا کہ تم میرے ساتھ آؤ....

آپ صلی اللہ علیہ وسلم اسے لے کر واپس اپنے گھر تشریف لائے اور سیدہ عائشہ صدیقہ رضی اللہ عنہا سے فرمایا.... حمیرا! انہوں نے عرض کیا بیک یا رسول اللہ اے اللہ کے رسول صلی اللہ علیہ وسلم! میں حاضر ہوں.... آپ صلی اللہ علیہ وسلم نے فرمایا اس بچے کو نہلا دو چنانچہ اسے نہلا دیا گیا.... اتنے میں نبی کریم صلی اللہ علیہ وسلم نے اپنی چادر کے دو ٹکڑے کر دیئے.... کپڑے کا ایک ٹکڑا اسے تہبند کی طرح باندھ

دیا اور دوسرا اس کے بدن پر لپیٹ دیا گیا.... پھر اس کے سر پر تیل لگا کر کنکھی کی گئی... حتیٰ کہ جب وہ بچہ تیار ہو گیا اور نبی علیہ الصلوٰۃ والسلام کے ساتھ چلنے لگا تو نبی علیہ الصلوٰۃ والسلام نیچے بیٹھ گئے اور اس بچے کو فرمایا آج تو پیدل چل کر مسجد میں نہیں جائے گا بلکہ میرے نبوت والے کندھوں پر سوار ہو کر جائے گا....

نبی علیہ الصلوٰۃ والسلام نے اس بچے کو کندھوں پر سوار کر لیا اور اسی حالت میں اسی گلی میں تشریف لائے جس میں بچے کھیل رہے تھے.... جب بچوں نے یہ معاملہ دیکھا تو وہ رو رو کر کہنے لگے کاش ہم بھی یتیم ہوتے اور آج ہمیں بھی نبی کریم علیہ الصلوٰۃ والسلام کے نبوت والے کندھوں پر سوار ہونے کا شرف حاصل ہوتا.... نبی علیہ الصلوٰۃ والسلام جب مسجد میں تشریف لائے تو آپ صلی اللہ علیہ وسلم منبر پر بیٹھ گئے تو وہ بچہ نیچے بیٹھنے لگا.... نبی علیہ الصلوٰۃ والسلام نے اسے اشارہ کر کے فرمایا کہ تم آج زمین پر نہیں بیٹھو گے چنانچہ آپ صلی اللہ علیہ وسلم نے اس بچے کو اپنے ساتھ منبر پر بٹھایا اور پھر اس کے سر پر ہاتھ رکھ کر ارشاد فرمایا کہ جو شخص یتیم کی کفالت کرے گا اور محبت و شفقت کی وجہ سے اس کے سر پر ہاتھ پھیرے گا اس کے ہاتھ کے نیچے جتنے بال آئیں گے اللہ تعالیٰ اس کے نامہ اعمال میں اتنی نیکیاں لکھ دے گا.... (از خطبات فقیر)



سرتاجِ دوعالم صلی اللہ علیہ وسلم

سراپا شفقت ہمسایہ

پڑوسی... آنحضرت صلی اللہ علیہ وسلم کی نظر میں

انسان کا اپنے ماں باپ اپنی اولاد اور قریبی رشتہ داروں کے علاوہ ایک مستقل واسطہ اور تعلق ہمسایوں اور پڑوسیوں سے بھی ہوتا ہے اور اس کی خوشگوااری اور ناخوشگوااری کا زندگی کے چین و سکون پر اور اخلاق کے بناؤ بگاڑ پر بہت زیادہ اثر پڑتا ہے... رسول اللہ صلی اللہ علیہ وسلم نے اپنی تعلیم و ہدایت میں ہمسائیگی اور پڑوس کے اس تعلق کو بڑی عظمت بخشی ہے اور اس کے احترام و رعایت کی بڑی تاکید فرمائی ہے... یہاں تک کہ اس کو جزو ایمان اور جنت میں داخلہ کی شرط اور اللہ و رسول کی محبت کا معیار قرار دیا ہے...

اس سلسلہ میں آنحضرت صلی اللہ علیہ وسلم کے درج ذیل ارشادات پڑھئے:

(۱) ایک انصاری صحابی رضی اللہ تعالیٰ عنہ فرماتے ہیں کہ میں آنحضرت صلی اللہ علیہ وسلم کی خدمت میں حاضر ہونے کے لیے گھر سے چلا وہاں پہنچ کر دیکھتا ہوں کہ ایک صاحب کھڑے ہیں اور حضور صلی اللہ علیہ وسلم ان کی طرف متوجہ ہیں، میں نے خیال کیا کہ شاید انہیں آپ صلی اللہ علیہ وسلم سے کام ہوگا... حضور اکرم صلی اللہ علیہ وسلم کھڑے ہیں اور ان سے باتیں ہو رہی ہیں، بڑی دیر ہو گئی، یہاں تک کہ مجھے

آپ صلی اللہ علیہ وسلم کے تھک جانے کے خیال نے بے چین کر دیا، بہت دیر کے بعد آپ صلی اللہ علیہ وسلم لوٹے اور میرے پاس آئے...

میں نے کہا حضور! اس شخص نے تو آپ کو بہت دیر تک کھڑا رکھا، میں تو پریشان ہو گیا، آپ کے پاؤں تھک گئے ہوں گے، آپ نے فرمایا: اچھا تم نے ان کو دیکھا؟

میں نے کہا ہاں! خوب اچھی طرح دیکھا، فرمایا جانتے ہو وہ کون تھے؟ وہ جبرائیل علیہ السلام تھے مجھے پڑوسیوں کے حقوق کی تاکید کرتے رہے یہاں تک کہ ان کے حقوق بیان کیے کہ مجھے کھٹکا ہوا کہ غالباً آج تو پڑوسی کو وارث ٹھہرا دیں گے... (مسند امام احمد)

(۲) بزار میں ہے حضور اکرم صلی اللہ علیہ وسلم نے فرمایا: پڑوسی تین قسم کے ہیں:

(۱) ایک وہ پڑوسی جس کا صرف ایک ہی حق ہے اور وہ (حق کے لحاظ سے)

سب سے کم درجہ کا پڑوسی ہے... (۲) دوسرا وہ پڑوسی جس کے دو حق ہیں...

(۳) اور تیسرا وہ پڑوسی جس کے تین حق ہیں...

ایک حق والا وہ مشرک (غیر مسلم) پڑوسی ہے جس سے کوئی رشتہ داری نہ ہو اس کا

صرف پڑوسی ہونے کا حق ہے اور دو حق والا وہ پڑوسی ہے جو پڑوسی ہونے کے ساتھ مسلمان بھی ہو اس کا ایک حق مسلمان ہونے کی وجہ سے ہے اور دوسرا پڑوسی ہونے کی وجہ سے...

اور تین حق والا پڑوسی وہ ہے جو پڑوسی بھی ہو، مسلمان بھی ہو اور رشتہ دار بھی ہو تو اس

کا ایک حق مسلمان ہونے کا ہوگا، دوسرا پڑوسی ہونے کا اور تیسرا حق رشتہ داری کا ہوگا...

تشریح: اس حدیث میں صراحت اور وضاحت فرمادی گئی ہے کہ پڑوسیوں

کے جو حقوق قرآن و حدیث میں بیان کیے گئے ہیں اور ان کے اکرام اور رعایت و

حسن سلوک کی جو تاکیدیں فرمائی گئی ہیں ان میں غیر مسلم پڑوسی بھی شامل ہیں اور ان

کے بھی وہ سب حقوق ہیں... صحابہ کرام رضی اللہ تعالیٰ عنہم نے رسول اللہ صلی اللہ علیہ

وسلم کی تعلیم سے یہی سیکھا... جامع ترمذی وغیرہ میں حضرت عبداللہ بن عمرو بن عاص

رضی اللہ تعالیٰ عنہ کے متعلق روایت کیا گیا ہے کہ ایک دن ان کے گھر بکری ذبح ہوئی،

وہ تشریف لائے تو انہوں نے گھر والوں سے کہا:

”تم لوگوں نے ہمارے یہودی پڑوسی کے لیے بھی گوشت کا ہدیہ بھیجا؟ تم لوگوں نے ہمارے یہودی پڑوسی کے لیے بھی بھیجا؟ میں نے رسول اللہ صلی اللہ علیہ وسلم سے سنا ہے: آپ صلی اللہ علیہ وسلم فرماتے تھے کہ پڑوسیوں کے ساتھ حسن سلوک کے بارے میں مجھے جبرائیل علیہ السلام (اللہ کی طرف سے) برابر وصیت اور تاکید کرتے رہے یہاں تک کہ مجھے خیال ہونے لگا کہ وہ اس کو وارث بھی قرار دے دیں گے۔“

افسوس ہے کہ عہد نبوی سے جتنا بعد ہوتا گیا، اُمت آپ صلی اللہ علیہ وسلم کی تعلیمات اور ہدایات سے اسی قدر دور ہوتی چلی گئی..... رسول اللہ صلی اللہ علیہ وسلم نے پڑوسیوں کے بارے میں جو وصیت اور تاکید اُمت کو فرمائی تھی، اگر صحابہ کرام رضوان اللہ تعالیٰ علیہم اجمعین کے بعد بھی اس پر اُمت کا عمل رہا ہوتا تو یقیناً آج دُنیا کا نقشہ کچھ اور ہوتا... اللہ تعالیٰ ہم مسلمانوں کو توفیق دے کہ آنحضرت صلی اللہ علیہ وسلم کی تعلیم و ہدایت کی قدر و قیمت سمجھیں اور اس کو اپنا دستور العمل بنائیں... (معارف الحدیث: ۱۰۰۶)

(۳) مسند احمد میں ہے حضرت عائشہ صدیقہ رضی اللہ عنہا نے رسول اللہ صلی اللہ علیہ وسلم سے دریافت کیا کہ میرے دو پڑوسی ہیں، میں ایک کو ہدیہ بھیجنا چاہتی ہوں تو کسے بھجواؤں؟ آپ صلی اللہ علیہ وسلم نے فرمایا: جس کا دروازہ قریب ہو... (ابن کثیر)

(۴) طبرانی میں ہے کہ رسول اللہ صلی اللہ علیہ وسلم نے وضو کیا، لوگوں نے آپ کے وضو کے پانی کو لینا اور ملنا شروع کیا... آپ نے پوچھا ایسا کیوں کرتے ہو؟ انہوں نے کہا اللہ تعالیٰ اور اس کے رسول کی محبت میں... آپ نے فرمایا: جسے یہ خوش لگے کہ اللہ اور اس کا رسول اس سے محبت کریں تو اسے چاہیے کہ جب بات کرے تو سچ بولے، جب کوئی امانت اس کے سپرد کی جائے تو امانت داری کے ساتھ اس کو ادا کرے اور اپنے پڑوسیوں کے ساتھ اچھا سلوک کرے...

(۵) مسند احمد میں ہے کہ قیامت کے دن سب سے پہلے جو جھگڑا خدا کے

سامنے پیش ہوگا وہ دو پڑوسیوں کا ہوگا... (۶) مسند احمد میں ہے رسول اللہ صلی اللہ علیہ وسلم فرماتے ہیں: مجھے جبرائیل علیہ السلام پڑوسیوں کے بارے میں یہاں تک وصیت و نصیحت کرتے رہے کہ مجھے گمان ہوا کہ شاید یہ پڑوسیوں کو وارث بنا دیں گے...

(۷) آپ صلی اللہ علیہ وسلم فرماتے ہیں بہتر ساتھی اللہ کے نزدیک وہ ہے جو اپنے ہمراہیوں کے ساتھ خوش سلوک زیادہ ہو اور پڑوسیوں میں سب سے بہتر خدا تعالیٰ کے نزدیک وہ ہے جو ہمسایوں سے نیک سلوک زیادہ ہو...

(۸) ایک مرتبہ آپ صلی اللہ علیہ وسلم نے صحابہ سے سوال کیا کہ زنا کے بارے میں تم کیا کہتے ہو؟ لوگوں نے کہا وہ حرام ہے اللہ اور اس کے رسول صلی اللہ علیہ وسلم نے اسے حرام کیا ہے اور قیامت تک وہ حرام ہی رہے گا... آپ صلی اللہ علیہ وسلم نے فرمایا: سنو! دس عورتوں سے زنا کرنے والا اس شخص کے گناہ سے کم گنہگار ہے جو اپنے پڑوسی کی عورت سے زنا کرے... پھر دریافت فرمایا: تم چوری کی نسبت کیا کہتے ہو؟ انہوں نے جواب دیا کہ اسے بھی اللہ تعالیٰ اور اس کے رسول صلی اللہ علیہ وسلم نے حرام کیا ہے اور وہ بھی قیامت تک حرام ہے... آپ صلی اللہ علیہ وسلم نے فرمایا: سنو! دس گھروں سے چوری کرنے والے کا گناہ اس شخص کے گناہ سے ہلکا ہے جو اپنے پڑوسی کے گھر سے کچھ چرائے...

(۹) صحیحین کی حدیث میں ہے کہ حضرت ابن مسعود رضی اللہ تعالیٰ عنہ سوال کرتے ہیں کہ یا رسول اللہ! (صلی اللہ علیہ وسلم) کون سا گناہ سب سے بڑا ہے؟ آپ صلی اللہ علیہ وسلم نے فرمایا: یہ کہ تو اللہ کے ساتھ شریک ٹھہرائے حالانکہ اسی ایک نے تجھے پیدا کیا ہے... میں نے پوچھا پھر کون سا؟ فرمایا تو اپنی پڑوسن سے زنا کرے...

(۱۰) مسند بن حمید میں ہے حضرت جابر بن عبد اللہ رضی اللہ تعالیٰ عنہ فرماتے ہیں کہ ایک شخص عوالی مدینہ سے آیا اس وقت رسول اللہ صلی اللہ علیہ وسلم اور حضرت جبرائیل علیہ السلام اس جگہ نماز پڑھ رہے تھے جہاں جنازوں کی نماز پڑھی جاتی تھی... جب آپ فارغ ہوئے تو اس شخص نے کہا کہ حضور صلی اللہ علیہ وسلم کے ساتھ

یہ دوسرا کون سا شخص نماز پڑھ رہا تھا؟ آپ صلی اللہ علیہ وسلم نے فرمایا: تم نے انہیں دیکھا؟ اس نے کہا ہاں! فرمایا: تم نے بہت بڑی بھلائی دیکھی؟ یہ جبرائیل علیہ السلام تھے مجھے پڑوسی کے بارے میں وصیت کرتے رہے یہاں تک کہ میں نے دیکھا کہ عنقریب اسے وارث بنا دیں گے... (تفسیر ابن کثیر: ۵۶۱/۱)

پڑوسی کے یہاں کھانا بھیجنا

مسلم میں ابو ذر غفاری رضی اللہ تعالیٰ عنہ سے ایک روایت ہے کہ حضور اکرم صلی اللہ علیہ وسلم نے بطور وصیت کے حضرت ابو ذر غفاری رضی اللہ تعالیٰ عنہ سے فرمایا جب کھانے کی ہنڈیا تیار کرو تو اس میں ذرا شوربہ زیادہ کر دیا کرو تا کہ تم اپنے پڑوسیوں کے پاس بھی کچھ بھیج سکو... (مسلم شریف: ۲۹/۲)

نوٹ: آنحضرت صلی اللہ علیہ وآلہ وسلم نے ابو ذر غفاری کو جو وصیت فرمائی وہ پوری امت کے لیے ہے تنہا ان کے لیے نہیں ہے...

پڑوسی سے حُسنِ سلوک کمالِ ایمان کی علامت ہے

بخاری شریف میں ایک روایت ہے جو بخاری میں چار مقامات پر مذکور ہے حضور اکرم صلی اللہ علیہ وسلم نے اس روایت کے اندر پڑوسی کے ساتھ ہمدردی اور رواداری کو کمالِ ایمان کی علامت قرار دیا جو شخص پڑوسیوں کے ساتھ غم خواری و ہمدردی کا معاملہ نہیں کرتا ہے وہ مومن کامل نہیں ہے...

حضور اکرم صلی اللہ علیہ وسلم نے ارشاد فرمایا جو شخص اللہ اور آخرت پر ایمان رکھتا ہے وہ ہرگز اپنے پڑوسی کو ایذا نہ پہنچائے اور جو شخص اللہ اور آخرت پر ایمان رکھتا ہے وہ ضرور اپنے پڑوسی کے ساتھ ہمدردی اور اکرام کا معاملہ کرے اور جو شخص اللہ اور آخرت پر ایمان رکھتا ہے وہ ضرور مہمانوں کی مہمانداری اور ان کے ساتھ عزت و اکرام کا معاملہ کرے... (بخاری شریف: ۷۷۹/۲، حدیث نمبر ۳۹۹۱)

جب پڑوسی کے ساتھ ہمدردی اور رواداری کا معاملہ کرنا کمال ایمان کی علامت ہے تو یہی اللہ اور رسول صلی اللہ علیہ وسلم سے محبت کی علامت ہوگی جس شخص کے اندر یہ صفات موجود ہیں اس کا اللہ و رسول سے محبت کا دعویٰ سچا ہوگا اور جس شخص کے اندر پڑوسی کی ہمدردی نہیں ہے اس کا اللہ اور رسول سے محبت کا دعویٰ جھوٹا ہے...

پڑوسیوں کی دل شکنی سے بچتے رہو

حضرت امام ابو حامد غزالی رحمہ اللہ تعالیٰ نے احیاء العلوم میں نقل فرمایا ہے کہ تم اپنے گھر کی عمارت کو اتنی اونچی نہ کرو جس سے پڑوسی کا گھر ڈھک جائے اور اس کے گھر میں ہوا پہنچنے سے رکاوٹ بن جائے البتہ پڑوسی تمہارے گھر کے اونچا کرنے پر راضی ہے تو کوئی حرج نہیں ہے اور اپنی اونچی اونچی عمارتوں کے ذریعہ غریب پڑوسی کو مت ستایا کرو کہ اس کا گھر بیکار نہ ہو جائے اور اس کے گھر میں دھوپ اور ہوا داخل نہ ہو اور جب تم بازار سے پھل فروٹ خرید کر لاؤ تو پڑوسی کے یہاں بھی اس میں سے بھیج دو ورنہ اس کو اپنے گھر میں خفیہ طور پر داخل کر لو اور تمہارے بچے پھل لے کر باہر نہ نکلیں کہ اس سے پڑوسی کے بچے کبیدہ خاطر ہوں گے اور اپنی پکی ہوئی ہانڈی سے اور اپنے پکوان کی خوشبو سے پڑوسی کو مت ستاؤ... ہاں البتہ پڑوسی کے یہاں اس میں سے کچھ بھیجنے کا ارادہ ہے تو کوئی حرج نہیں... (احیاء العلوم: ۱۱۹/۲)

پڑوسیوں کے بعض متعین حقوق

حضرت معاویہ بن حیدر رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا: پڑوسی کے حقوق تم پر یہ ہیں

(۱) اگر وہ بیمار ہو جائے تو اس کی عیادت اور خبر گیری کرو...

(۲) اور اگر انتقال کر جائے تو اس کے جنازے کے ساتھ جاؤ (اور تدفین کے

کاموں میں ہاتھ بٹاؤ)

(۳) اور اگر وہ (اپنی ضرورت کے لیے) قرض مانگے تو (بشرط

استطاعت) اس کو قرض دو...

(۴) اور اگر وہ کوئی برا کام کر بیٹھے تو پردہ پوشی کرو...

(۵) اور اگر اُسے کوئی نعمت ملے تو اس کو مبارکباد دو...

(۶) اور اگر کوئی مصیبت پہنچے تو تعزیت کرو...

(۷) اور اپنی عمارت اس کی عمارت سے اس طرح بلند نہ کرو کہ اس کے گھر

کی ہو ابند ہو جائے...

(۸) اور (جب تمہارے گھر کوئی اچھا کھانا پکے تو اس کی کوشش کرو کہ) تمہاری

ہانڈی کی مہک اس کے لیے (اور اس کے بچوں کے لیے) باعث ایذاء نہ ہو (یعنی اس کا

اہتمام کرو کہ ہانڈی کی مہک اس کے گھر تک نہ جائے) الا یہ کہ اس میں سے تھوڑا سا

کچھ اس کے گھر بھی بھیج دو (اس صورت میں کھانے کی مہک اس کے گھر تک جانے میں

کوئی مضائقہ نہیں)... (معجم کبیر طبرانی)

تشریح: اس حدیث میں ہمسایوں کے جو متعین حقوق بیان کیے گئے ہیں ان میں

سے آخری دو خاص طور سے قابل غور ہیں: ایک یہ کہ اپنے گھر کی تعمیر میں اس کا لحاظ رکھو

اور اس کی دیواریں اس طرح نہ اٹھاؤ کہ پڑوسی کے گھر کی ہو ابند ہو جائے اور اس کو تکلیف

پہنچے... اور دوسرے یہ کہ گھر میں جب کوئی اچھی مرغوب چیز پکے تو اس کو نہ بھولو کہ ہانڈی

کی مہک پڑوسی کے گھر تک جائے گی اور اس کے یا اس کے بچوں کے دل میں اس کی

طلب اور طمع پیدا ہوگی جو ان کے لیے باعث ایذاء ہوگی اس لیے یا تو اپنے پر لازم کر لو کہ

اس کھانے میں سے کچھ تم پڑوسی کے گھر میں بھی بھیجو گے یا پھر اس کا اہتمام کرو کہ ہانڈی

کی مہک پڑوسی کے گھر تک نہ جائے جو ظاہر ہے کہ مشکل ہے... رسول اللہ صلی اللہ علیہ

وسلم کی ان دو ہدایتوں سے اندازہ کیا جاسکتا ہے کہ پڑوسیوں کے بارے میں کتنے نازک

اور باریک پہلوؤں کی رعایت کو آپ صلی اللہ علیہ وسلم نے ضروری قرار دیا ہے...

قریب قریب اسی مضمون کی ایک حدیث ابن عدی نے ”کامل“ میں اور خرائطی نے ”مکارم الاخلاق“ میں حضرت عبداللہ بن عمرو بن عاص رضی اللہ تعالیٰ عنہ سے بھی روایت کی ہے اور اس میں یہ اضافہ ہے:

(۹) اور اگر تم کوئی پھل خرید کر لاؤ تو اس میں سے پڑوسی کے ہاں بھی ہدیہ بھیجو
 (۱۰) اور اگر ایسا نہ کر سکو تو اس کو چھپا کر لاؤ (کہ پڑوس والوں کو خبر نہ ہو اور اس کی بھی احتیاط کرو کہ) تمہارا کوئی بچہ وہ پھل لے کے گھر سے باہر نہ نکلے کہ پڑوسی کے بچے کے دل میں اُسے دیکھ کے جلن پیدا ہوگی... (کنز العمال)
 اللہ تعالیٰ اُمت کو توفیق دے کہ وہ اللہ کے رسول صلی اللہ علیہ وسلم کی ان ہدایتوں کی قدر و قیمت کو سمجھیں اور اپنی زندگی کا معمول بنا کر ان کی بیش بہا برکات کا دنیا ہی میں تجربہ کریں... (معارف الحدیث: ۶/۹۷۹۸)

پڑوسی کے شر سے بچنے کا نبوی نسخہ

حدیث میں ایک واقعہ آتا ہے کہ ایک شخص حاضر ہوا اس نے عرض کیا یا رسول اللہ! میرا پڑوسی مجھے اتنا ستاتا ہے کہ اس نے میری زندگی تلخ کر دی میں نے خوشامدیں کر لیں سب کچھ کر لیا مگر ایسا موزی ہے کہ رات دن مجھے ایذا پہنچاتا ہے یا رسول اللہ! میں کیا کروں میں تو عاجز آ گیا فرمایا ”میں تدبیر بتلاتا ہوں، وہ یہ کہ سارا سامان گھر سے نکال کر سڑک پر رکھ دے اور سامان کے اوپر بیٹھ جا اور جو آ کے پوچھے کہ بھائی گھر کے ہوتے ہوئے سڑک پر کیوں بیٹھے ہوئے ہو؟“

کہنا کہ پڑوسی ستاتا ہے اللہ کے رسول صلی اللہ علیہ وسلم نے فرمایا کہ بھائی گھر چھوڑ دو، اس واسطے میں نے چھوڑ دیا چنانچہ لوگ آئے پوچھا کہ بھئی! گھر کیوں چھوڑ دیا گھر موجود ہے سامان یہاں کیوں ہے؟ اس نے کہا جی کیا کروں، پڑوسی نے ستانے میں انتہا کر دی اللہ کے رسول صلی اللہ علیہ وسلم نے کہا کہ بھئی گھر چھوڑ دے تو جو سنے وہ

کہے لعنت اس پڑوسی کے اوپر جو آ رہا ہے، واقعہ سن رہا ہے لعنت لعنت کرتا ہے مدینہ میں صبح سے شام تک ہزاروں لعنتیں اس پر ہوئیں... لعنتوں کی تسبیح پڑھی جانے لگی... وہ پڑوسی موذی عاجز آیا اس نے آگے ہاتھ جوڑے اور کہا خدا کے واسطے گھر چل میری زندگی تو تباہ و برباد ہوگئی اور میں وعدہ کرتا ہوں کہ عمر بھر اب کبھی نہیں ستاؤں گا بلکہ تیری خدمت کروں گا اب انہوں نے نخرے کرنے شروع کر دیئے کہ بتا پھر تو نہیں ستائے گا؟ اس نے کہا حلف اٹھاتا ہوں کبھی نہیں ستاؤں گا الغرض اسے گھر میں لایا سارا سامان خود رکھا اور روزانہ ایذا پہنچانے کے بجائے خدمت شروع کر دی... تو تدبیر کار گر ہوئی حضور صلی اللہ علیہ وسلم نے یہ تدبیر عقل سے بتلائی تھی وحی کے ذریعہ سے نہیں تو پیغمبر عقلمند بھی اتنے ہوتے ہیں کہ انکی عقل کے سامنے دنیا کی عقل گرد ہوتی ہے اور اس کی وجہ یہ ہے کہ عقل اللہ سے تعلق قوی ہونے کا نام ہے اللہ سے تعلق ہوگا تو دل کا راستہ سیدھا ہوگا... عقلمندی یہی ہے کہ اخیر تک کی بات آدمی کو سیدھی نظر آ جائے وہ بغیر تعلق مع اللہ کے نہیں ہوتی تعلق اللہ سے نہ رہے پھر آدمی عقلمند بنے وہ عقل نہیں چالاکی و عیاری ہوتی ہے...

عیاری اور چیز ہے عقلمندی اور چیز ہے چالاکی میں دھوکہ دہی ہوتی ہے دھوکہ دہی سے اپنی غرض پوری کی جاتی ہے عقل میں کسی کو دھوکہ نہیں دیا جاتا سیدھی بات تدبیر سے انجام دی جاتی ہے تو انبیاء علیہم السلام کی نسبت اللہ سے کس کا تعلق زیادہ مضبوط ہو سکتا ہے؟ تو ان سے زیادہ عقل بھی کس کی کامل ہو سکتی ہے؟ (اس حدیث کا مضمون دیکھئے تفسیر ابن کثیر: جلد ۱ صفحہ ۶۵۹)

پڑوسیوں کے حقوق اور ان کے ساتھ حسن سلوک

حضرت ابو ہریرہ رضی اللہ تعالیٰ عنہ سے روایت ہے کہ ایک شخص نے عرض کیا کہ یا رسول اللہ! بلاشبہ فلاں عورت ایسی ہے کہ اس کی نماز اور روزہ اور صدقہ کی

کثرت کا (لوگوں میں) تذکرہ رہتا ہے، لیکن اس کے ساتھ یہ بات بھی ہے کہ وہ اپنے پڑوسیوں کو اپنی زبان سے ایذا دیتی ہے، یہ سن کر حضور اقدس صلی اللہ تعالیٰ علیہ وسلم نے فرمایا کہ یہ عورت دوزخ میں ہے...

پھر اس شخص نے عرض کیا یا رسول اللہ! بے شک فلاں عورت کے بارے میں لوگوں میں یہ تذکرہ رہتا ہے کہ (نفل) روزے اور (نفل) صدقہ اور (نفل) نماز کم ادا کرتی ہے اور پنیر کے کچھ ٹکڑے صدقہ دے دیتی ہے اور اپنے پڑوسیوں کو اپنی زبان سے ایذا نہیں دیتی، یہ سن کر آنحضرت فخر عالم صلی اللہ تعالیٰ علیہ وسلم نے فرمایا کہ وہ جنت میں جانے والی ہے...“ (مشکوٰۃ المصابیح ص ۱۴۲۵ از احمد ربیع)

تشریح: انسان کو اپنے گھر والوں کے بعد سب سے زیادہ اور تقریباً روزانہ اپنے پڑوسیوں سے واسطہ پڑتا ہے، پڑوسیوں کے احوال و اخلاق مختلف ہوتے ہیں، ان کے بچے بھی گھر میں آجاتے ہیں، بچوں بچوں میں لڑائی بھی ہو جاتی ہے، پڑوس کی بکری اور مرغی بھی گھر میں چلی آتی ہے، ان چیزوں سے ناگواری ہو جاتی ہے اور ناگواری بڑھتے بڑھتے بغض و کینہ اور قطع تعلقات تک نوبت پہنچ جاتی ہے اور ہر فریق ایک دوسرے پر زیادتی کرنے لگتا ہے، اور غیبتوں اور تہمتوں بلکہ مقدمہ بازیوں تک نوبت آ جاتی ہے اور ایسا بھی ہوتا ہے کہ بعض مرد اور عورت تیز مزاج اور تیز زبان ہوتے ہیں، بغیر کسی وجہ کے اپنی بدزبانی سے لڑائی کا سامان پیدا کر دیتے ہیں، عورتوں کی بدزبانی اور تیز کلامی تو بعض مرتبہ اس حد تک پہنچ جاتی ہے کہ پورا محلہ ان سے بیزار رہتا ہے...

اسی طرح کی ایک عورت کے بارے میں حضور اقدس صلی اللہ علیہ وسلم سے عرض کیا گیا کہ بڑی نمازن ہے، خوب صدقہ کرتی ہے، نفلی روزے بھی کثرت سے رکھتی ہے لیکن اس سب کے باوجود اس میں ایک یہ بات ہے کہ اپنی بدزبانی سے پڑوسیوں کو تکلیف دیتی ہے...

حضور اقدس صلی اللہ علیہ وسلم نے فرمایا کہ وہ دوزخی ہے، دیکھو! پڑوسیوں کے

ستانے کے سامنے نماز روزوں کی کثرت سے بھی کام نہ چلا...

اس کے برخلاف ایک دوسری عورت کا ذکر کیا گیا جو فرض پڑھ لیتی تھی، فرض روزہ رکھ لیتی تھی، زکوٰۃ فرض ہوئی تو وہ بھی دے دی، نفلی نماز، روزہ اور صدقہ کی طرف اس کو خاص توجہ نہ تھی، لیکن پڑوسی اس کی زبان سے محفوظ تھے، جب اس کا تذکرہ حضور اقدس صلی اللہ تعالیٰ علیہ وسلم کے سامنے کیا گیا تو آپ نے اس کو جنتی فرمایا...

پڑوسیوں کے ساتھ اچھے اخلاق اور اچھے معاملات کے ساتھ زندگی گزارنے کی شریعت اسلامیہ میں بہت زیادہ ترغیب دی گئی ہے، اس سے جو تکلیف پہنچے اس پر صبر کرے اور اپنی طرف سے اس کو کسی قسم کی کوئی تکلیف نہ پہنچائے اور اس کی مشکلات و مصائب میں کام آئے جہاں تک ممکن ہو اس کی مدد کرے، اس کے گھر کے سامنے کوڑا کچرا نہ ڈالے، اس کے بچوں کے ساتھ شفقت کا برتاؤ کرے، ان باتوں کا لکھنا اور بول دینا اور سن لینا تو آسان ہے لیکن عمل کرنے کے لئے بڑی ہمت اور حوصلہ کی ضرورت ہے، اگر کسی طرح کا کوئی اچھا سلوک کر سکے تو کم سے کم اتنا تو ضرور کرے کہ اس کو کوئی تکلیف نہ پہنچائے، اور آگے پیچھے اس کی خیر خواہی کرے، حضور اقدس صلی اللہ تعالیٰ علیہ وسلم نے ارشاد فرمایا کہ جبرئیل علیہ السلام مجھے برابر پڑوسی کے ساتھ حسن سلوک کرنے کی وصیت کرتے رہے، یہاں تک کہ میں نے یہ گمان کیا کہ آپ پڑوسی کو وارث بنا کر چھوڑیں گے... (بخاری و مسلم)

پڑوسی کو تکلیف پہنچانا تو کجا اس کے ساتھ اس طرح زندگی گزارے کہ اس کو کسی قسم کا کوئی خطرہ اور کھٹکا اس بات کا نہ ہو کہ فلاں پڑوسی سے مجھے تکلیف پہنچے گی...

ایک مرتبہ حضور اقدس صلی اللہ تعالیٰ علیہ وسلم نے فرمایا، اللہ کی قسم وہ مؤمن نہیں، اللہ کی قسم وہ مؤمن نہیں، اللہ کی قسم وہ مؤمن نہیں، عرض کیا گیا یا رسول اللہ کس کے بارے میں ارشاد فرما رہے ہیں؟ فرمایا جس کا پڑوسی اس کی شرارتوں سے بے خوف نہ ہو... (مسلم)

اور ایک روایت میں یوں ہے کہ آپ نے ارشاد فرمایا کہ وہ شخص جنت میں داخل

نہ ہوگا جس کا پڑوسی اس کی شرارتوں سے بے خوف نہ ہو... (مسلم)

حضرت عبداللہ بن مسعود رضی اللہ تعالیٰ عنہ سے روایت ہے کہ ایک شخص نے حضور اقدس صلی اللہ تعالیٰ علیہ وسلم سے عرض کیا کہ یا رسول اللہ میں اپنے بارے میں کیسے جانوں کہ میں اچھا ہوں یا بُرا ہوں، حضور اقدس صلی اللہ تعالیٰ علیہ وسلم نے فرمایا جب تو اپنے پڑوسیوں سے سنے کہ وہ تیرے بارے میں یہ کہہ رہے ہیں کہ تو اچھے کام کرنے والا ہے، تو تو اچھا ہے، اور جب تو سنے کہ وہ تیرے بارے میں یہ کہہ رہے ہیں کہ تو بُرے کام کرنے والا ہے تو تو بُرا ہے... (ابن ماجہ)

یہ اس لئے فرمایا کہ انسان کے اچھے بُرے اخلاق سب سے زیادہ اور سب سے پہلے پڑوسیوں کے سامنے آتے ہیں، اور انکی گواہی اس لئے زیادہ معتبر ہے کہ ان کو بارہا دیکھنے کا تجربہ کر نیکا موقع ملتا ہے... ایک روز حضرت عائشہ رضی اللہ تعالیٰ عنہا نے آٹا پیس کر چھوٹی چھوٹی روٹیاں پکائیں، اس کے بعد ان کی آنکھ لگ گئی، اسی اثناء میں پڑوسن کی بکری آئی اور وہ روٹیاں کھا گئی، آنکھ کھلنے پر حضرت عائشہ رضی اللہ تعالیٰ عنہا اس کے پیچھے دوڑیں... یہ دیکھ کر حضور اقدس صلی اللہ تعالیٰ علیہ وسلم نے فرمایا کہ اے عائشہ ہمسایہ کو اس کی بکری کے بارے میں نہ ستاؤ... (الادب المفرد باب لایؤذی جارہ)

حضرت ابن عباس رضی اللہ تعالیٰ عنہما نے فرمایا کہ میں نے حضور اقدس صلی اللہ تعالیٰ علیہ وسلم سے سنا ہے کہ وہ شخص مؤمن نہیں ہے جو پیٹ بھر لے اور اس کا پڑوسی اس کی بغل میں بھوکا ہو... (بیہقی)

ایک حدیث میں ارشاد ہے کہ قیامت کے دن سب سے پہلے مدعی اور مدعا علیہ دو پڑوسی ہونگے... (رواہ احمد)

ان سب احادیث سے معلوم ہوا کہ پڑوسی پر کسی طرح سے کوئی ظلم و زیادتی تو بالکل ہی نہ کرے، اور جہاں تک ممکن ہو اس کی خدمت، دلداری اور معاونت کرے ...

سَرْتاجِ دَوْلَمِ صَلَّی اللہُ عَلَیْہِ وَاٰلِہٖ وَسَلَّمَ

خُدَامِ کِلَیۡے سِرَاطِ رَحْمَتِ

گھر کے لوگوں میں سب سے کمزور پوزیشن ملازم یا خادم پیشہ لوگوں کی ہوتی ہے اور اگر یہ لوگ غلام یا باندی ہوں تب تو ان کی بیچارگی اور کسمپرسی کی کوئی حد اور انتہا ہی نہیں رہتی... زمانہ جاہلیت میں ان کی حالت جانوروں سے بھی بدتر ہوتی تھی...

رسول اللہ صلی اللہ علیہ وسلم نے ان کو اس ذلیل مقام سے اٹھا کر آزادوں کے تقریباً مساوی مقام دیا، غلاموں کے مالکوں کو مخاطب کر کے فرمایا:

یہ تمہارے بھائی ہیں، اللہ نے ان کو تمہاری ملکیت میں دے دیا ہے، مالکوں کی ذمہ داری ہے کہ اپنے غلاموں کے ساتھ نہایت درجہ کا حسن سلوک کریں، جو خود کھائیں وہی انہیں بھی کھلائیں جو خود پہنیں وہی ان کو بھی پہنائیں... ان کی طاقت سے زیادہ کاموں کا بوجھ ان پر نہ ڈالیں اور اگر کسی وجہ سے کوئی مشکل کام ان کے سپرد کریں تو خود بھی اس کام میں شریک ہو جائیں اور ان کی مدد کریں... (بخاری)

کتاب الایمان، باب المعاصی من امر الجاہلیۃ

غلاموں کے ساتھ حسن سلوک اور ان کے حقوق کی ادائیگی کے بارے میں آپ صلی اللہ علیہ وسلم کی تاکید اور خود آپ کے طرز عمل نے صحابہ کرام رضی اللہ تعالیٰ عنہم کے یہاں محمود وایاز کا فرق باقی نہ رہنے دیا تھا... آپ نے حضرت زید کی شادی اپنی پھوپھی زاد بہن حضرت زینب رضی اللہ تعالیٰ عنہا سے کر دی تھی، وہ آپ

کے آزاد کردہ غلام ہی تھے... آپ ان سے اور ان کے صاحبزادہ حضرت اُسامہ رضی اللہ تعالیٰ عنہ سے ایسی شفقت و محبت کا معاملہ فرماتے تھے کہ دیگر صحابہ ان دونوں کو ”محبوب رسول“ کے لقب سے یاد کرتے تھے...

ایک مرتبہ ایک خاص مسئلہ میں صحابہ کرام رضوان اللہ تعالیٰ علیہم اجمعین نے آپ صلی اللہ علیہ وسلم سے سفارش کرنی چاہی مگر رعب کی وجہ سے ایسا نہیں کر پارہے تھے، باہمی مشورہ سے کہا گیا کہ یہ سفارش بس اُسامہ ہی کر سکتے ہیں جو رسول اللہ صلی اللہ علیہ وسلم کے محبوب بھی ہیں اور محبوب زادے بھی... (بخاری، کتاب احادیث الانبیاء، مسلم کتاب الحد و ذباب قطع ید السارق)

آپ کا عام معمول تھا کہ جو غلام بھی آپ صلی اللہ علیہ وسلم کے پاس آتا اس کو آپ فوراً آزاد کر دیتے... وہ آزاد ہو جاتا لیکن آپ کے احسان و کرم کی قید سے آزاد نہیں ہو سکتا تھا... حضرت زید رضی اللہ تعالیٰ عنہ کو آپ نے آزاد کر دیا تھا، ان کے باپ ان کو لینے کے لیے آئے لیکن اللہ کے رسول صلی اللہ علیہ وسلم کی محبت و تعلق نے ان کو جانے نہیں دیا...

آپ صلی اللہ علیہ وسلم نے اپنی عمر بھر کسی عورت یا خادم پر ہاتھ نہیں اٹھایا... (شمائل ترمذی) حضرت انس رضی اللہ تعالیٰ عنہ آپ صلی اللہ علیہ وسلم کے خادم خاص تھے... کہتے ہیں کہ میں نے دس سال لگا تا آپ صلی اللہ علیہ وسلم کی خدمت کی... آپ نے ایک مرتبہ بھی مجھ سے اُف تک نہیں کہا اور نہ کبھی یہ کہا کہ ایسا کیوں کیا؟ یا ایسا کیوں نہیں کیا... (بخاری، کتاب الادب، باب حسن الخلق والسخاء)

حضرت انس رضی اللہ تعالیٰ عنہ اپنا واقعہ بیان کرتے ہیں کہ ایک مرتبہ حضور صلی اللہ علیہ وآلہ وسلم نے مجھے کسی کام کیلئے بھیجا کہ فلاں کام کر آؤ... میں گھر سے نکلا تو باہر کچھ کھیل تماشا ہو رہا تھا... میں اس کھیل تماشے میں لگ گیا اور جس کام کیلئے حضور صلی اللہ علیہ وآلہ وسلم نے مجھے بھیجا تھا وہ بھول گیا... اب حضور صلی اللہ علیہ وآلہ وسلم اس

انتظار میں تھے کہ میں واپس آ کر بتاؤں کہ اس کام کا کیا ہوا؟

جب کافی دیر گزر گئی اور میں واپس نہ پہنچا تو حضور اقدس صلی اللہ علیہ وآلہ وسلم باہر تشریف لائے اور جا کر وہ کام خود کر لیا جس کیلئے مجھے بھیجا تھا.... آپ وہ کام کر کے واپس آئے تو آپ نے دیکھا کہ میں بچوں کے ساتھ کھیل رہا ہوں.... جب میری نظر آپ صلی اللہ علیہ وآلہ وسلم پر پڑی تو مجھے خیال آیا کہ مجھ سے غلطی ہو گئی.... آپ صلی اللہ علیہ وآلہ وسلم نے مجھے کام سے بھیجا تھا اور میں کھیل میں لگ گیا.... مجھے صدمہ بھی ہوا اور فکر بھی ہوئی کہ حضور صلی اللہ علیہ وآلہ وسلم ناراض ہوں گے چنانچہ میں حضور اقدس صلی اللہ علیہ وآلہ وسلم کے پاس جا کر عرض کیا کہ یا رسول اللہ صلی اللہ علیہ وآلہ وسلم!

جب گھر سے باہر نکلا تو میں وہ کام کرنا بھول گیا اور بچوں کے ساتھ کھیل میں لگ گیا.... آپ صلی اللہ علیہ وآلہ وسلم نے فرمایا کہ کوئی بات نہیں.... میں وہ کام خود کر آیا.... آپ صلی اللہ علیہ وآلہ وسلم نے مجھ کو نہ ڈانٹا.... نہ ڈپٹا اور نہ کوئی اور سزا دی.... (اصلاحی خطبات ج ۱۲)

حضور اکرم صلی اللہ علیہ وسلم کا بیمار کی مزاج پر سی کیلئے جانا
رسول اللہ صلی اللہ علیہ وسلم کی عادت شریفہ یہ بھی تھی کہ آپ بیمار لوگوں کی عیادت فرمایا کرتے تھے خواہ کسی بھی درجہ کا بیمار ہوتا شریف اور معزز آدمی ہوتا یا غیر معزز اور معمولی سب کی عیادت فرماتے... حتیٰ کہ غیر مسلموں تک کی عیادت اور مزاج پر سی فرمایا کرتے تھے اور جس سے آپ کو بے حد اذیت اور تکلیف پہنچی اور جو آپ کا بہت بڑا دشمن تھا، یعنی رئیس المنافقین عبد اللہ بن ابی اس تک کی آپ نے عیادت فرمائی ہے...

حدیث شریف میں آتا ہے کہ ایک یہودی لڑکا آپ کی خدمت میں حاضر ہوا کرتا

تھا اور کبھی کبھار آپ اس سے کوئی کام بھی لے لیا کرتے تھے وہ بیمار ہو گیا... سرکارِ دو عالم صلی اللہ علیہ وسلم اس کے پاس عیادت کے لیے تشریف لے گئے اور آپ صلی اللہ علیہ وسلم اس کے سر کے قریب بیٹھ گئے...

اس لڑکے کا آخری وقت تھا، آپ نے ازراہ شفقت اور اپنے حق رسالت کو ادا کرتے ہوئے اس لڑکے کو اسلام کی تبلیغ فرمائی، لڑکے نے اپنے یہودی باپ کی طرف دیکھا، باپ حقیقت دین محمدی علی صاحبہا الصلوٰۃ والسلام سے واقف تھا ہی... اس لیے قبولِ اسلام کی اجازت دے دی اور وہ لڑکا مشرف باسلام ہو گیا اور اسلام پر اس کا خاتمہ ہوا... رسول اللہ صلی اللہ علیہ وسلم کو بے حد مسرت اور خوشی ہوئی اور اللہ کا شکر ادا کرتے ہوئے فرمایا:

”الْحَمْدُ لِلَّهِ الَّذِي أَنْقَذَهُ مِنَ النَّارِ“

غرض یہ کہ آپ صلی اللہ علیہ وسلم کی عادت مبارکہ کو اہل علم سے معلوم کر کے ہمیں اپنی زندگیوں میں لانا چاہیے... آپ کی ایک ایک سنت اور آپ کی ایک ایک ادا اللہ کو محبوب ہے اور جو اس کو اختیار کرے گا یقیناً نص قرآنی ہے وہ خدا کا محبوب ہوگا: ”فَاتَّبِعُونِي يُحْبِبْكُمُ اللَّهُ“ (سورہ آل عمران، آیت: ۳۱) اللہ پاک ہمیں عمل کی توفیق دے... (ماہنامہ محمود، ۱۳۱۹ ہجری مطابق ۱۹۹۷ء صفحہ ۱۱)



سرتاجِ دوعالم صَلَّی اللہُ عَلَیْہِ وَاٰلِہٖ وَسَلَّمَ

کی نظر میں کمزوروں کا مقام

غریبوں.... مزدوروں کمزوروں اور کسانوں کے ہی نام پر دنیا کی ساری جماعتیں زندہ ہیں.... دنیا کا کوئی ملک نہیں.... کوئی جماعت نہیں.... اور کوئی انجمن نہیں.... جو بے بسوں کی حمایت کا دعویٰ نہ رکھتی ہو.... روس.... امریکہ.... برطانیہ.... پاکستان.... اور روئے زمین کے سارے دوسرے ممالک میں بس یہی ایک ہنگامہ ہے.... جو برپا ہے.... مگر چلے جائیے ان ممالک کے غریبوں کے پاس.... کمزوروں اور بے بسوں کے پاس اور پوچھئے تمہاری حکومت تمہارے ساتھ کیا برتاؤ کرتی ہے؟ اپنے ملک میں تمہاری کیا پوزیشن ہے؟

اپنا یقین ہے کہ سارے ملکوں کے کمزور ایک زبان ہو کر کہیں گے کہ ”ملک کے لیڈر ہمارا نام لے کر سب کچھ کرتے ہیں.... لیکن ہمارے لئے کچھ نہیں کرتے“ ہمارے جسم ننگے ہیں.... ہمارے بال بچے بھوکے ہیں.... اور ہمارے لئے ملک میں کوئی عزت کا مقام نہیں.... ادیان و ملل کی تاریخ پڑھئے تو کہیں کالے گورے کی تمیز نظر آئے گی.... کہیں اونچ نیچ اور برہمن شودر کی.... تفریق کا شور سنائی دے گا.... کہیں ملکی غیر ملکی بحث چھڑی ہوگی.... اور کہیں کسی اور نام پر افراط و تفریط کا دروازہ کھلا ہوا ہوگا.... اس وقت صحیح معنی میں اسلامی حکومت روئے زمین سے ناپید ہے.... ہاں اسلامی حکومت کی تاریخ البتہ ہمارے ہاتھوں میں ہے.... اسلامی تعلیمات کا ذخیرہ بلاشبہ

ہمارے پاس ہے.... اور خدا کی کتاب (قرآن) اور رسول اکرم صلی اللہ علیہ وسلم کی سنت و سیرت دنیا میں یقیناً محفوظ ہے.... ہم تلاش کریں کہ اسلامی معاشرہ میں غریبوں کو کیا حیثیت دی گئی ہے.... اسلام سے پہلے دنیا میں اونچ نیچ.... شاہ و گدا.... قوی و ضعیف کا فرق.... اور سماج میں بے اعتدالی جس طرح پائی جاتی تھی.... کوئی پڑھا لکھا اس سے ناواقف نہیں.... قوی کمزوروں کے مقابلہ میں.... شاہان دنیا غریب پبلک کے روبرو.... اور بڑی ذات پات رکھنے والے نیچ ذات پات کے سامنے جس طرح خدائی کا دعویٰ کرتے تھے.... اسے بعثت نبوی سے پہلے کی تاریخوں میں آپ پڑھیں....

اسلام جو آخری خدائی دین کی حیثیت سے روئے زمین پر آیا.... اس نے ان تمام ناہمواریوں کو دور کیا.... انسانیت جو پامال ہو رہی تھی اس کو دھول اور گرد و غبار سے اٹھا کر سینہ سے لگایا.... ظلم و جور اور افراط و تفریط کو بند کیا.... اور پوری دنیا میں کمزوروں کو اس کا صحیح حق دیا.... اس نے اعلان کیا کہ سارے انسان ایک آدم کی نسل سے ہیں:....

يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً.... (النساء)

”لوگو تم اپنے رب سے ڈرو جس نے تم کو ایک جان سے پیدا کیا.... اور اس سے اس کا جوڑا پیدا کیا.... اور پھر ان دونوں سے بہت مردوں اور عورتوں کو پھیلایا....“

اس اعلان کے بعد رب العالمین نے تنبیہ فرمائی.... وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ ط إِنَّ اللَّهَ كَانَ عَلَيْكُمْ رَقِيبًا.... (النساء.... ۱)

”اور ڈرتے رہو اللہ سے جس کے واسطے سے آپس میں سوال کرتے ہو.... اور خبردار رہو قرابت والوں سے....“

انسانی مضبوط رشتہ

آپ قرآن پاک کی اس آیت کو غور سے پڑھیں.... اور سنجیدگی سے سوچیں.... تو آپ کو معلوم ہوگا کہ تمام کائنات انسانی کو ایک لڑی میں رب العالمین نے پرو کر ایک بنا دیا

ہے... اور ہر ایک سے دوسرے کا انسانی مضبوط رشتہ قائم کر دیا ہے... اس لئے کہ سب انسانوں کا جب خالق ایک ذات کو بتایا گیا تو ایک مضبوط رشتہ تو یہی ہوا... دوسرا دنیاوی رشتہ یہ ثابت کیا کہ سب کے جدا مجد حضرت ابوالبشر آدم ہوئے... اس رشتہ سے سارے انسان بھائی بھائی ہوئے اور ایک بھائی کے ساتھ دوسرے بھائی کو تعلق رکھنا... بھلائی کرنا اور اخلاق و محبت زندگی گزارنا... ہر ایک انسان کا اخلاقی... سماجی اور دنیاوی فریضہ ہے... چنانچہ آیت کے دوسرے حصہ میں اسی کی تاکید کی گئی ہے کہ جب اللہ سب انسانوں کا خالق ہے اس کا لحاظ بھی کرو... اس سے بھی ڈرو اور ساتھ ہی ساتھ جو انسانی رشتہ تم میں آدم علیہ السلام کی نسبت سے قائم ہوتا ہے... اس کا بھی پاس رکھو... اور ان دونوں رشتوں کا لحاظ و پاس اس قدر اہم ہے کہ رب العزت اس سلسلہ میں بھی تمہاری پوری نگرانی فرماتا رہتا ہے... ایک لمحہ کے لئے بھی وہ کسی سے غافل نہیں....

اس آیت پر جو ایمان کامل رکھے گا... سوچئے وہ کسی کمزور انسان کو ناحق کبھی ستانے کی جرأت کر سکتا ہے... اپنا خیال ہے کہ جس انسانی رشتہ کے احترام کا حکم دیا گیا ہے... اس کی خلاف ورزی کسی اچھے مسلمان سے ناممکن ہے رشتہ کی اسلام میں کتنی اہمیت ہے... یہ ایک مستقل باب چاہتا ہے... حدیث قدسی ہے... رب العالمین فرماتے ہیں کہ جو اس رشتہ کی بے حرمتی کرے گا... میں اس کی بے حرمتی کروں گا... جو اس کو کاٹ دے گا... میں اس کو کاٹ دوں گا... اور جو انسان اس رشتہ کا لحاظ رکھے گا... میں اس کا لحاظ رکھوں گا... صلہ رحمی اس کا نام نہیں ہے کہ کوئی بھلائی کرے تو اس کے جواب میں ہم بھی بھلائی سے پیش آئیں... یہ بدلہ ہے... صلہ رحمی یہ ہے... کوئی اس کا لحاظ رکھتا ہو یا نہ رکھتا ہو... بہر حال دوسرا اس کے ساتھ صلہ رحمی کا برتاؤ کرے... ان شاء اللہ اس کی تفصیل آئندہ پیش کی جائے گی....

ان احکام کے رہتے ہوئے کوئی مسلمان کیوں کر ہمت کرے گا کہ اپنے مسلمان بھائی کے ساتھ حسن سلوک کا برتاؤ نہ کرے... اور خدا کے عتاب و غضب کا اپنے کو

مستحق قرار دے.... دوسری طرف اسلام نے اس کا بھی اعلان کر دیا کہ بزرگی... شرافت اور بڑائی ذات پات اور پیشہ میں نہیں ہے بلکہ اس کا دار و مدار تقویٰ اور خدا ترسی پر ہے... قرآن پاک کا صاف ارشاد ہے:.....

إِنَّ أَكْرَمَكُمْ عِنْدَ اللَّهِ اتَّقَىٰكُمْ... (الحجرات)

”تم میں سے سب سے باعزت وہی ہے جو سب سے بڑا متقی ہے...“

لہذا دنیا میں جو کمزوری کی سب سے بڑی وجہ ہے اسلام نے اس کی سر سے جڑ ہی پر کلہاڑا مار دیا.... اور اس کا قصہ ہی ختم کر دیا.... اور ان تمام دروازوں کو بند کر دیا.... جہاں سے کبر و غرور کے سونٹے پھوٹتے ہیں.... اور فتنہ و فساد کے چشمے ابلتے ہیں....

خیر القرون کی جھلک

رسول الثقلین صلی اللہ علیہ وسلم نے عملی زندگی میں اسے برت کر صحابہ کرام رضی اللہ عنہم اور امت کے سامنے جیتی جاگتی مثالیں چھوڑ گئے.... زید بن حارثہ... اسامہ بن زید... اور بلال حبشی رضی اللہ عنہم کی کیا عظمت تھی.... اسے اسلام کی شاندار تاریخوں میں ملاحظہ کریں:.... ایک دفعہ کا واقعہ ہے کہ ابوسفیانؓ... حضرت سلمان رضی اللہ عنہ... صہیب رضی اللہ عنہ... اور بلال حبشی رضی اللہ عنہ اور کچھ اور لوگوں کی مجلس میں تشریف لائے حضرت ابو سفیانؓ کو دیکھ کر ان بزرگوں نے یہ چبھتا ہوا جملہ کہا.... (ابوسفیان اب تک مسلمان نہ ہوئے تھے) ”اللہ کی تلواروں نے اللہ کے دشمن سے اپنا حصہ اب تک وصول نہیں کیا؟“

یعنی کیا اب تک ابوسفیان دشمن اسلام زندہ ہی ہیں.... مارے نہیں گئے؟

حضرت ابو بکر رضی اللہ عنہ نے ان کی اس تلخ بات کو سن کر ابوسفیان کی دلہی کے طور پر فرمایا ”کیا تم قریش کے شیخ اور سردار کے حق میں ایسی بات کہتے ہو؟“

منشاء یہ تھا کہ باتیں نرم اور دل آویز ہونی چاہئیں.... کسی کو دیکھ کر اس طرح طعن کی بات نہ کہنی چاہئے.... یہ بات کوئی بے موقع نہ تھی.... مگر حضرت ابو بکر رضی اللہ عنہ کو معلوم ہوتا ہے.... کھٹک پیدا ہوئی اور اس کا تذکرہ خدمت نبوی میں چھیڑ دیا.... سرور

کائنات صلی اللہ علیہ وسلم نے اس قصہ کو سن کر فرمایا:.....

”ابو بکر شاید تم نے ان (سلمان رضی اللہ عنہ... صہیب رضی اللہ عنہ اور بلال رضی اللہ عنہ وغیرہ) کو ناراض کر دیا ہے... اگر واقعہ وہ تمہاری اس بات سے ناراض ہو گئے تو تم سمجھ رکھو کہ تم نے اس طرح اپنے رب کو ناخوش کر دیا...“

حضرت ابو بکر رضی اللہ عنہ گھبرائے ہوئے ان لوگوں کے پاس.... دوڑے ہوئے آئے.... اور ان سے دریافت کیا.... بھائیو کیا میری باتوں نے تم کو تکلیف پہنچائی ہے؟ مگر صحابہ کرام رضی اللہ عنہم بھی کتنے مختلف تھے.... ان لوگوں نے کہا.... ”نہیں.... اللہ تم کو بخشیں“ اب جا کر حضرت ابو بکر رضی اللہ عنہ کو تسکین ہوئی.... اس واقعہ کو پڑھ کر اندازہ لگائیں کہ کمزوروں کی وقعت سید الکونین صلی اللہ علیہ وسلم میں کتنی زیادہ تھی کہ حضرت ابو بکر جیسے جلیل القدر صحابی کے ایک سنجیدہ جملہ پر آپ کو شبہ ہوا کہ کہیں ایسا تو نہیں ہوا کہ ان کمزوروں کے ماتھے پر کوئی بل آیا اور کیا فرمایا:..... ”ابو بکر اگر تم نے ان کمزوروں کو ناراض کر دیا تو یقین کر لو کہ تم نے درحقیقت اپنے رب کو ناراض کر دیا...“ اور یہ جو کچھ پیش آیا.... اس پر تعجب نہ کرنا چاہئے.... کیوں کہ اسلام ایک لمحہ کے لئے بھی کسی کمزور مسلمان کی دل شکنی.... برداشت نہیں کرتا ہے.... اس کی نگاہ تقویٰ اور خدا ترسی پر مرکوز ہوتی ہے.... وہ دنیا کا جاہ و جلال ذات پات کی برائی اور دولت و ثروت کی بہتات کی پرواہ نہیں کرتا.... اس دینِ قیم میں اس طرح کی کہیں سے کوئی کمزوری نظر نہیں آ سکتی ہے.... خود سرور کائنات صلی اللہ علیہ وسلم کا یہ واقعہ عبرت و بصیرت کا مرقع ہے.... حضرت سعد بن ابی وقاص رضی اللہ عنہ کا بیان ہے کہ ہم چھ آدمی خدمت نبوی میں حاضر تھے (میں عبداللہ بن مسعود رضی اللہ عنہ.... بلال رضی اللہ عنہ قبیلہ ہذیل کا ایک آدمی اور دو آدمی اور جن کے نام بھول رہا ہوں یہ کل چھ آدمی ہوئے) کہ اتنے میں رؤسائے مشرکین کہیں سے نکل آئے اور رسالت ماب صلی اللہ علیہ وسلم سے درخواست کی ”ان لوگوں کو اپنے پاس سے اٹھا دیں تا کہ یہ ہم لوگوں کے سامنے جرمی نہ ہونے پائیں....“

یعنی ہم بڑوں کی مجلس میں یہ چھوٹے بیٹھ کر شوخ ہو جائیں گے.... ان کے رہتے ہوئے ہم لوگ آپ کے نزدیک کیسے بیٹھ سکتے ہیں؟ آپ صلی اللہ علیہ وسلم نے شاید یہ سوچا کہ یہ صحابہ کرام رضی اللہ عنہم تو اپنے آدمی ہیں.... کسی طرح ان مشرکوں کو مسلمان بنانا چاہئے.... چنانچہ صحابہ رضی اللہ عنہم کو اٹھا دینے کا کچھ خیال قلب مبارک میں گذرا.... اس خیال کا آنا تھا کہ وحی الہی نے یہ پیغام سنایا:.... وَلَا تَطْرُدِ الَّذِينَ

يَدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ وَجْهَهُ... (انعام... ۶)

”ان لوگوں کو جو صبح و شام اپنے رب کو پکارتے ہیں اور اسکی رضا چاہتے مت دور کرو“ جس دین نے ان معاملات کو اس نظر سے دیکھا ہو اور چھوٹے بڑے کی کھٹک تک کو نہیں برداشت کیا.... اس میں بھلا اور کیا گنجائش اس طرح کی نکل سکتی ہے.... اسی پر اکتفا نہیں کیا گیا.... اسی آیت کا اگلا حصہ یہ ہے:....

مَا عَلَيْكَ مِنْ حِسَابِهِمْ مِّنْ شَيْءٍ وَّمَا مِنْ حِسَابِكَ عَلَيْهِمْ مِّنْ شَيْءٍ فَتَطْرُدَهُمْ فَتَكُونَ مِنَ الظَّالِمِينَ... (انعام... ۵۲)

”ان کے حساب میں سے تم پر کچھ نہیں ہے اور نہ ان کے حساب سے تم ان کو دور کرنے لگو.... پس تم بے انصافوں میں سے ہو جاؤ گے....“

جس کا حاصل یہ ہوا کہ اگر آپ نے بالغرض دولت مندوں کی طمع میں ان غریب خدا پرستوں کو بظاہر ہی سہی اپنے پاس سے ہٹایا.... اور دو لتمدوں کے اس نظریہ کی تائید کی کہ یہ رذیل ہیں.... تو یہ بات بڑی بے انصافی کی ہوگی....

اللہ اکبر اس آیت کو سامنے رکھ کر کس کی جرأت ہے جو یہ کہہ سکے کہ اسلامی معاشرہ میں غریب مسلمانوں کو رذیل.... یا کمزور سمجھے جانے کی گنجائش نکل سکتی ہے.... قرآن پاک میں متعدد مقامات میں اس مسئلہ کو واضح کر کے بیان کیا گیا ہے کہ دائرہ اسلام میں آنے کے بعد نظر تقوے اور پرہیزگاری پر ہونے چاہئے.... دولت و ثروت اور عزت و شہرت پر نہیں.... اور اس سلسلہ میں رب العالمین نے خود پیغمبر اسلام

صلی اللہ علیہ وسلم کو تائیدی حکم فرمایا ہے.... ایک جگہ... شکستہ حال مسلمانوں کی عظمت کا قرآن نے یہ دل نشیں پیرایہ اختیار کیا ہے.... سید الکونین صلی اللہ علیہ وسلم کو مخاطب کر کے فرمایا گیا ہے:.....

وَاصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ
يُرِيدُونَ وَجْهَهُ.... (کہف...۲۸)

”جو لوگ اپنے رب کو صبح و شام پکارتے ہیں اور اس کی خوشنودی کے طالب ہیں اپنے آپ کو ان لوگوں کے ساتھ رو کے رکھے“

یعنی جو لوگ دیکھنے میں گو غریب ہیں مگر ان کے اخلاص و للہیت کا یہ عالم ہے کہ ان کا دل رات دن رب العالمین کی خوشنودی اور اس کی رضا طلبی میں منہمک ہے.... خدا کے بتائے ہوئے سارے انسانی اور خدائی حقوق ہمیشہ ادا کرتے ہیں.... ایسے مخلصین و مومنین کو اپنی صحبت سے نواز دیجئے اور کسی حال میں ان کو اپنی مجلس سے علیحدہ نہ کیجئے.... چنانچہ اس کے بعد ارشاد ہے:.....

وَلَا تَعْدُ عَيْنُكَ عَنْهُمْ تُرِيدُ زِينَةَ الدُّنْيَا وَلَا تُطِعْ مَنْ أَغْفَلْنَا
قَلْبَهُ عَنْ ذِكْرِنَا وَاتَّبَعَ هَوَاهُ وَكَانَ أَمْرُهُ فُرُطًا (سورہ کہف: ۲۸)

”ان کو چھوڑ کر تمہاری آنکھیں دنیا کی زندگانی کی رونق کی تلاش میں نہ دوڑیں.... اور ان کا کہنا نہ سنبولہ جن کے دل کو ہم نے اپنی یاد سے غافل کر دیا اور وہ اپنی خواہش کے پیچھے پڑے ہوئے ہیں اور ان کا کام حد سے نکل جاتا ہے....“

اس آیت کی تفسیر مولانا شبیر احمد عثمانی کے قلم سے سنئے....

”یعنی ان غریب شکستہ حال مخلصین کو چھوڑ کر موٹے موٹے متکبر دنیا داروں کی طرف اس غرض سے نہ اٹھائیے کہ ان کے مسلمان ہو جانے سے دین اسلام کو بڑی رونق ہوگی.... اسلام کی عزت و رونق مادی خوشحالی اور چاندی سونے کے سکوں سے نہیں.... مضبوط ایمان و تقویٰ اور اعلیٰ درجہ کی خوش اخلاقی سے ہے.... دنیا کی ٹیپ

ٹاپ محض فانی اور سایہ کی طرح ڈھلنے والی ہے.... حقیقی دولت تقویٰ اور تعلق مع اللہ کی ہے.... جسے نہ شکست ہے نہ زوال....

جن کے دل دنیا کے نشہ میں مست ہو کر خدا کی یاد سے غافل اور ہر وقت نفس کی خوشی اور خواہش کی پیروی میں مشغول رہتے ہیں.... خدا کی اطاعت میں بیٹھے اور ہوا پرستی میں آگے رہنا ان کا شیوہ ہے.... ایسے بدمست غافلوں کی بات پر (اے محمد صلی اللہ علیہ وسلم) کان نہ دھریں خواہ وہ بظاہر کیسے ہی دولت مند اور جاہ و ثروت والے ہوں.... روایات میں ہے کہ بعض صناید قریش نے آپ سے کہا کہ ان رذیلوں کو اپنے پاس سے اٹھا دیجئے تاکہ سردار آپ کے پاس بیٹھ سکیں.... ممکن ہے.... آپ کے قلب مبارک میں یہ خیال گزرا ہو کہ ان غرباء کو تھوڑی دیر علیحدہ کر دینے میں کیا مضائقہ ہے.... وہ تو بچے مسلمان ہیں.... مصلحت پر نظر کر کے رنجیدہ نہ ہونگے اور یہ دولت مند اس صورت میں اسلام قبول کر لیں گے.... اس پر یہ آیت اتری کہ آپ ہرگز ان متکبرین کا کہنا نہ مانئے.... کیوں کہ یہ بیہودہ فرمائش ہی ظاہر کرتی ہے کہ ان میں حقیقی ایمان کا رنگ قبول کرنے کی استعداد نہیں.... پھر محض موہوم فائدہ کی خاطر مخلصین کا احترام کیوں نظر انداز کیا جائے.... نیز امیروں اور غریبوں کے ساتھ اس طرح کا معاملہ کرنے سے احتمال ہے کہ عام لوگوں کے قلوب میں پیغمبر کی طرف سے معاذ اللہ نفرت اور بدگمانی پیدا ہو جائے جس کا ضرر اس ضرر سے کہیں زائد ہوگا.... جو ان چند متکبرین کے اسلام نہ قبول کرنے کی صورت میں تصور کیا جاسکتا ہے....“

اتنا لمبا اقتباس میں نے اس لئے نقل کیا کہ آپ مسئلہ کی اہمیت کو خوب اچھی طرح سمجھ لیں اور کسی کو کوئی شبہ باقی نہ رہ جائے آپ اس کو پڑھ کر اندازہ کریں کہ اسلام نے غریب شکستہ حال مسلمانوں کی کس قدر رعایت فرمائی ہے.... اور ان دروازوں پر کتنا سنگین پہرہ لگا دیا ہے.... جہاں سے کمزوروں کے دل پر دکھ کا شائبہ پڑ سکتا تھا.... خوب غور سے ان سطروں کو پڑھیں اور سوچیں ان میں سے کہیں

سے ذات پات نسب و نسل اور کسی لایعنی بات کی قید ہے؟ دنیا میں کوئی اپنے معاشرہ میں غریب کو یہ جگہ دے سکتا ہے ناممکن ہے....

کمزوروں کا مقام

ممکن ہے یہاں کسی کو یہ بات کھٹکے کہ یہ مسلمان اور نامسلمان کی بات کی وجہ سے اس قدر تاکید ہے.... یا ہم مسلمانوں میں امتیاز کی گنجائش نکل سکتی ہے مگر میں آپ کو یقین دلاتا ہوں کہیں سے ایسی بات نہیں سمجھ آتی جس سے کمزوروں پر قوی لوگوں کو خواہ مخواہ فضیلت ہو.... اور ایک اونچے خاندان کو.... سماج نے جس کا نام نیچے کے خاندان سے جوڑ دیا ہے ان پر برتری حاصل ہو.... حضرت مصعب بن سعد رضی اللہ عنہ کا بیان ہے کہ سعد کو یہ خیال گذرا کہ مجھے دوسروں پر فضیلت حاصل ہے....

نبی کریم صلی اللہ علیہ وسلم کو یہ بات معلوم ہوئی تو آپ نے فرمایا ”تمہاری جو مدد کی جاتی ہے اور تم کو جو رب العالمین کی طرف سے رزق دیا جاتا ہے وہ ضعیفوں ہی کی بدولت ہے“ الفاظ نبوی صلی اللہ علیہ وسلم یہ ہیں....

”فانما تنصرون وترزقون بضعفائکم....“

حضرت ابو درداء عویر رضی اللہ عنہ کا بیان ہے کہ میں نے رسول اکرم صلی اللہ علیہ وسلم کو فرماتے ہوئے سنا ہے آپ فرماتے تھے:....

”مجھے کمزوروں میں تلاش کرو.... کمزوروں ہی کی وجہ سے تم کو رزق ملتا ہے اور

ان ہی کی وجہ سے تمہاری مدد کی جاتی ہے....“

ان حدیثوں کو پڑھنے سے کیا معلوم ہوتا ہے.... یہی نا کہ غریب مسلمانوں کی اسلامی معاشرہ میں بڑی ہی قدر و قیمت ہے.... اتنی قدر و قیمت کہ دنیا میں رزق جیسی مہتم بالشان نعمتوں کا نزول انہی کے دم قدم کی برکت کا نتیجہ ہے....

اس پیرایہ بیان اور اس دلنشین تعبیر سے بڑھ کر اور کیا کہا جاسکتا ہے.... حدیث میں آیا ہے کہ سید الکونین صلی اللہ علیہ وسلم اپنی دعا میں فرمایا کرتے تھے ”اے اللہ مجھے

مسکین زندہ رکھ.... اور مسکین کی موت دے اور انہیں مساکین کے زمرہ میں میرا حشر فرما....“ حضرت عائشہ رضی اللہ تعالیٰ عنہا نے پوچھا.... یا رسول اللہ! آخر آپ اس طرح کی دعاء کیوں فرماتے ہیں؟ آپ نے جواب میں فرمایا.... ”مساکین دولت مندوں سے چالیس سال پہلے جنت میں داخل ہونگے....“

اس بات کو مختلف پیرایوں میں اجاگر کرنے کی سعی کی گئی ہے.... کہ غریب.... کمزور اور شکستہ حال مسلمان.... جو دوسرے خوش حال مسلمانوں کی نگاہ میں حقیر معلوم ہوتے ہیں.... وہ درحقیقت حقیر نہیں ہیں.... بلکہ ہر طرح قابل صدا احترام و اکرام ہیں.... ایک دفعہ سرور کائنات صلی اللہ علیہ وسلم نے فرمایا.... میں تم کو بتاؤں جنت میں کیسے لوگ جائیں گے ہر وہ مومن جو کمزور سمجھا جاتا ہے.... مگر ان کا حال یہ ہے کہ اگر وہ خدا کے بھروسہ پر قسم کھالے کہ یہ کام یوں ہی ہوگا.... تو اللہ اس کی لاج رکھ لے اور اس کی قسم پوری فرمادے....

آنحضرت صلی اللہ علیہ وسلم نے ایک دن غریب مسلمانوں کی عظمت کا اظہار اس طرح فرمایا.... حضرت سہل بن سعد کا بیان ہے کہ ایک شخص آحضرت صلی اللہ علیہ وسلم کے پاس سے ہو کر گذرا.... آپ نے صحابہ کرام رضی اللہ عنہم سے فرمایا تم لوگ اس کے متعلق کیا خیال رکھتے ہو؟ صحابہ کرام رضی اللہ عنہم نے فرمایا.... یہ آدمی سردار ہے بخدا اگر یہ پیام دے.... تو اس کا نکاح ہو جائے.... اگر کسی سے سفارش کر دے تو قبول کر لی جائے.... صحابہ کرام رضی اللہ عنہم کا یہ جواب سن کر رسول اللہ خاموش رہے.... پھر دوسرا شخص گذرا.... آپ نے فرمایا.... اچھا اس کے متعلق تم کیا رائے رکھتے ہو؟ صحابہ کرام رضی اللہ عنہم نے اس کے ظاہری حال پر نظر کر کے فرمایا.... یا رسول اللہ! یہ مسلمانوں کے فقراء میں سے ہے.... اگر یہ غریب کسی کو پیام دے تو رد کر دیا جائے.... کسی سے کچھ سفارش کرے تو اس پر ذرہ برابر دھیان بھی نہ دیا جائے.... آپ نے یہ جواب سن کر فرمایا....

هذا خير من ملا الارض.... ”یہ زمین بھر سے بہتر ہے....“
 اس طرح آپ نے کمزوروں کی عظمت کا سکہ بٹھانے کی کوشش کی....
 اور یہ بات ذہن سے نکال دینے کو فرمایا کہ جو بظاہر شکستہ حال کمزور مسلمانوں
 کے لئے پیدا ہوتا ہے.... جس کا منشاء یہ تھا کہ اس کو درحقیقت حقیر نہ سمجھو.... وہ
 بڑی عزت کا مالک ہے....

ایک حدیث میں مذکور ہے جس کے راوی حضرت ابو ہریرہ رضی اللہ عنہ ہیں کہ
 آنحضرت صلی اللہ علیہ وسلم نے فرمایا.... قیامت کے دن ایک موٹا لمبا تڑنگا آدمی لایا
 جائے گا بظاہر لوگ سمجھیں گے یہ با وقعت ہے مگر اس کی حالت یہ ہوگی کہ اللہ کی نظر میں
 اس کی وقعت چھڑ کے پر کے برابر بھی نہ ہوگی....

آج دنیا میں کمزوروں کی حمایت کا جو غلغلہ ہے یہ سب صدقہ ہے پیغمبر اسلام صلی
 اللہ علیہ وسلم کی لائی ہوئی تعلیمات خداوندی کا.... پوری ذمہ داری سے کہا جاسکتا ہے
 اگر اسلام نہ آیا ہوتا تو دنیا میں یہ روشنی قطعاً نہ پھیلتی.... اور سب حکمران اور زعمائے قوم
 کی زبان پر غریبوں کی بھلائی کا نام نہ آتا....

خوشی کے موقع پر عموماً یہی ہوتا ہے کہ مال داروں کو دعوت دی جاتی ہے
 اور غریبوں کو نظر انداز کر دیا جاتا ہے.... اور حد یہ ہے کہ غریب بھی یہی روش
 اختیار کرتا ہے.... مگر ملاحظہ فرمائیں اسلام کا قانون.... اللہ کے پیارے
 رسول صلی اللہ علیہ وسلم نے فرمایا:....

بشس الطعام طعام الوليمة يدعى اليها الاغنياء ويترك
 الفقراء.... متفق عليه (رياض ۱۳۶)

”ولیمہ (یعنی شادی کی خوشی کے موقعہ) پر وہ کھانا بدترین کھانا ہے کہ جس میں
 مالداروں کو دعوت دی جائے اور محتاجوں کو نظر انداز کر دیا جائے....“
 اسلام کی اس دفعہ پر غور کریں اور سوچیں کہ اسلامی معاشرہ میں کن کن پہلوؤں

پر نظر رکھی گئی ہے.... ایک دفعہ آنحضرت صلی اللہ علیہ وسلم نے فرمایا.... بیوہ.... مسکین.... اور غریبوں کی دیکھ بھال کرنے والا.... اس شخص کی طرح ہے جو اللہ تعالیٰ کے راستہ میں جہاد کرے یا اس شب زندہ دار کے مثل ہے جو پوری رات اللہ کے آگے کھڑا رہتا ہے مگر اس میں سستی نہیں آتی ہے....

حدیثوں کی اس سلسلہ میں کمی نہیں.... اس کا بقیہ کسی اور عنوان سے آپ کی خدمت میں پیش کرنے کی کوشش کی جائے گی....

آخر میں اس حدیث کو یاد کر لیں.... رحمت عالم صلی اللہ علیہ وسلم فرماتے ہیں:....
”وہ شخص مجھ پر ایمان نہیں لایا.... جو آسودہ رات گزارتا ہے اور اس کے پہلو میں

اس کا پڑوسی بھوکا رہا جس کی خبر وہ رکھتا ہے....“ (جمع الفوائد)

اس تعبیر سے بڑھ کر کوئی تعبیر ہو سکتی ہے.... محتاجوں.... کمزوروں کی دل دہی کی.... کاش لوگ اسلام کی ان تعلیمات کا بغور مطالعہ کرتے اور سوچتے اس عالمگیر دین نے دنیا کو کیا کیا سبق دیا....



سرتاجِ دو عالم صلی اللہ علیہ وسلم

سراپا شفقت میزبان

مہمانوں کا اکرام اور خبر گیری

حضرت مقداد بن اسود رضی اللہ عنہما فرماتے ہیں کہ ایک مرتبہ میں اور میرے دو ساتھی اس حال میں آئے کہ بھوک اور فقر و فاقہ کی وجہ سے ہمارے کانوں کی سننے کی طاقت اور آنکھوں کی دیکھنے کی طاقت بالکل ختم ہونے والی تھی ہم لوگ اپنے آپ کو حضور صلی اللہ علیہ وسلم کے صحابہ رضی اللہ عنہم پر پیش کرنے لگے (کہ ہمیں اپنے ہاں لے جا کر کھلائیں پلائیں) لیکن ہمیں کسی نے قبول نہ کیا (اس لئے کہ ہم سب کا حال ایک جیسا تھا)

یہاں تک کہ حضور صلی اللہ علیہ وسلم ہمیں اپنے گھر لے آئے... آپ کے گھر والوں کی صرف تین بکریاں تھیں جن کا وہ دودھ نکالا کرتے... آپ ہمارے درمیان دودھ تقسیم کیا کرتے تھے اور ہم لوگ حضور صلی اللہ علیہ وسلم کا حصہ اٹھا کر رکھ دیا کرتے... آپ جب تشریف لاتے تو اتنی آواز سے سلام کرتے کہ جاگنے والا سن لے اور سونے والے کی آنکھ نہ کھلے... ایک دن مجھ سے شیطان نے کہا کہ کیا ہی اچھی بات ہو اگر تم (حضور صلی اللہ علیہ وسلم کے حصے کا) یہ گھونٹ بھر (دودھ بھی) پی لو کیونکہ حضور صلی اللہ علیہ وسلم انصار کے پاس چلے جائیں گے تو وہ حضور صلی اللہ علیہ

وسلم کی کچھ نہ کچھ تو واضح کر ہی دیں گے... شیطان میرے پیچھے پڑا رہا یہاں تک کہ میں نے حضور صلی اللہ علیہ وسلم کے حصے کا دودھ پی لیا... جب میں پی چکا تو شیطان مجھے شرمندہ کرنے لگا اور کہنے لگا یہ تم نے کیا کیا؟

محمد صلی اللہ علیہ وسلم آئیں گے اور جب اپنے حصے کا دودھ نہ پائیں گے تو تیرے لئے بددعا کریں گے تو تیرا برباد ہو جائے گا... میرے دونوں ساتھی تو اپنے حصے کا دودھ پی کر سو گئے اور مجھے نیند نہ آئی... میں نے ایک چادر اوڑھی ہوئی تھی (جو اتنی چھوٹی تھی کہ) اگر میں اس سے سر ڈھکتا تو پیر کھل جاتے اور پیر ڈھکتا تو سر کھل جاتا...

اتنے میں حضور صلی اللہ علیہ وسلم اپنے معمول کے مطابق تشریف لائے اور کچھ دیر آپ نے نماز پڑھی... پھر آپ نے اپنے پینے کے برتن پر نظر ڈالی... جب آپ کو اس میں کچھ نظر نہ آیا تو آپ نے اپنے ہاتھ اٹھائے... میں نے اپنے دل میں کہا کہ اب حضور صلی اللہ علیہ وسلم میرے لئے بددعا کریں گے اور میں برباد ہو جاؤں گا...

لیکن حضور صلی اللہ علیہ وسلم نے یہ دعا فرمائی اے اللہ! جو مجھے کھلائے تو اسے کھلا اور جو مجھے پلائے تو اسے پلا... یہ سنتے ہی (خلاف توقع حضور صلی اللہ علیہ وسلم کے دعا کرنے سے متاثر ہو کر) میں نے چھری اٹھائی اور اپنی چادر لی اور بکریوں کی طرف چلا اور ان کو ٹٹولنے لگا کہ ان میں سے کونسی موٹی ہے تاکہ میں اسے حضور صلی اللہ علیہ وسلم کے لئے ذبح کروں...

لیکن میں یہ دیکھ کر حیران ہو گیا کہ تمام بکریوں کے تھن دودھ سے بھرے ہوئے تھے (حالانکہ تھوڑی دیر پہلے ان کا دودھ نکالا تھا) حضور صلی اللہ علیہ وسلم کے گھر والے جس برتن میں دودھ نکالنا پسند کرتے تھے میں نے وہ برتن لیا اور میں نے اس میں اتنا دودھ نکالا کہ اس کے اوپر جھاگ آ گیا... پھر میں نے حضور صلی

اللہ علیہ وسلم کی خدمت میں آ کر وہ دودھ پیش کیا...

آپ نے اسے نوش فرمایا اور پھر مجھے دیا میں نے اس میں سے پیا میں نے پھر آپ کو پیش کیا... آپ نے اس میں سے پھر نوش فرمایا... پھر مجھے دے دیا... میں نے اس میں سے دوبارہ پیا... (چونکہ یہ سب کچھ میری توقع کے خلاف ہوا تھا اس لئے مجھے بہت زیادہ خوشی ہوئی) اور پھر میں (خوشی کے مارے) ہنسنے لگا اور میں ہنسی کے مارے لوٹ پوٹ ہو گیا اور زمین کی طرف جھک گیا... آپ نے مجھ سے فرمایا اے مقدا! یہ تیری حرکتوں میں سے ایک حرکت ہے... تو میں نے جو کچھ کیا تھا وہ میں آپ کو سنانے لگا (سن کر) آپ نے فرمایا یہ (خلاف عادت بکریوں سے دودھ مل جانا تو) صرف اللہ تعالیٰ کے فضل و کرم سے ہی ہوا ہے... اگر تم اپنے دونوں ساتھیوں کو بھی اٹھا لیتے اور وہ بھی اس دودھ میں سے پی لیتے (تو یہ زیادہ اچھا تھا) میں نے عرض کیا قسم ہے اس ذات کی، جس نے آپ کو حق دے کر بھیجا ہے... جب آپ نے یہ دودھ نوش فرمایا اور آپ کا بچا ہوا دودھ مجھے مل گیا تو اب مجھے کسی کی پرواہ نہیں ہے، کسی کو ملے یا نہ ملے... (اخرجہ ابو نعیم فی الحلیۃ ۱/۱۷۳)



سرتاجِ دوعالمِ صلی اللہ علیہ وسلم

بحیثیتِ سراپا رحمتِ رشتہ دار

”حضرت میمونہ رضی اللہ تعالیٰ عنہا فرماتی ہیں کہ میں نے ایک باندی سرور کو نین صلی اللہ تعالیٰ علیہ وسلم کے زمانے میں آزادی کر دی، پھر اس کا ذکر آپ سے کیا، آپ نے فرمایا (آزاد کرنے کے بجائے) اگر اپنے ماموؤں کو دے دیتی تو یہ تیرے لئے زیادہ اجر و ثواب کا باعث ہوتا...“ (مشکوٰۃ الصالح ص ۱۷۱ بحوالہ بخاری)

تشریح: حضرت میمونہ رضی اللہ تعالیٰ عنہا ام المؤمنین ہیں اور حضور اقدس صلی اللہ علیہ وسلم کی اہلیہ ہیں... ان کا پہلا نام برہ تھا... آپ نے بدل کر میمونہ رکھ دیا... ان کے علاوہ اور بھی بعض صحابی خواتین کا نام برہ تھا، آپ نے بدل کر کسی کا نام زینب اور کسی کا نام جویریہ رکھ دیا... لفظ برہ کا ترجمہ ہے ”نیک عورت...“ یہ نام آپ کو اس لئے پسند نہ تھا کہ اس میں بڑائی اور اپنی تعریف نکلتی ہے... جب کسی نے دریافت کیا کہ کون ہو؟ اور اس نے جواب دیا کہ برہ یعنی نیک ہوں... تو اس کا مطلب یہ نکلا کہ اپنے نیک ہونے کا دعویٰ کر دیا، ایک مرتبہ ایک عورت کا یہی نام بدلتے ہوئے آپ نے فرمایا کہ: لَا تَزُكُّوا أَنْفُسَكُمْ اللَّهُ أَعْلَمُ بِأَهْلِ الْبَرِّ مِنْكُمْ یعنی اپنی پاکبازی کے دعوے نہ کرو، اللہ تعالیٰ کو خوب معلوم ہے کہ نیک کون ہے... (مشکوٰۃ شریف، باب الاسامی، ص ۴۰۷)

حضرت میمونہ رضی اللہ تعالیٰ عنہا کی روایت کی ہوئی بہت سی حدیثیں حدیث کی کتابوں میں ملتی ہیں... اوپر جو حدیث لکھی ہے اس کا خلاصہ یہ ہے کہ حضرت میمونہ نے

ایک باندی آزاد کر دی تھی اور چونکہ غلام اور باندی آزاد کرنے کا بہت بڑا ثواب ہے، اس لئے انہوں نے یہ سمجھ کر نیکی میں مشورے کی کیا حاجت ہے؟

حضور اقدس صلی اللہ تعالیٰ علیہ وسلم سے مشورہ نہ کیا، آزاد کرنے کے بعد جب آپ سے تذکرہ کیا، تو آپ نے فرمایا کہ تمہارے ماموں حاجتمند ہیں، آزاد کرنے کے بجائے ہدیہ کے طور پر ان لوگوں کو یہ باندی دے دینا بہتر تھا جس سے زیادہ ثواب ہوتا... اصل بات یہ ہے کہ نیکی کرنے کے لئے بھی بڑی سمجھ کی ضرورت ہے، مگر دینی سمجھ ہونی چاہئے جو خدا تعالیٰ کے نیک بندوں اور دین پر چلنے والوں اور دینی کتابوں سے حاصل ہوتی ہے... اگر انسان میں دینی سمجھ ہو تو زیادہ سے زیادہ ثواب کما سکتا ہے...

شیطان کی یہ کوشش ہوتی ہے کہ کوئی مسلمان مرد و عورت نیکی نہ کرنے پائے... لیکن اگر اس نے کمر ہمت باندھ ہی لی اور نیک کام کرنا طے ہی کر لیا تو اب شیطان کی کوشش یوں ہوگی کہ اس کی نیکی کمزور اور گھٹیا قسم کی ہو... کہیں نیت خراب کر دیتا ہے، کہیں کسی کے ساتھ اچھا سلوک کرنے کے بعد احسان جتانے پر ابھار دیتا ہے اور بھی شیطان کے بہت داؤ پیچ ہیں... اللہ تعالیٰ ہم سب کو محفوظ رکھے...

عزیزوں پر خرچ کرنا دوہرا ثواب

اس حدیث سے معلوم ہوا کہ اپنے عزیزوں قریبوں کی ضرورتوں کا خیال رکھنا اور ان کو دینا دلانا بہت ثواب کی بات ہے... بہت سے لوگ صدقہ اور خیرات کے نام سے غیروں کو تو بہت کچھ دیتے ہیں کیونکہ اس میں نام بھی ہوتا ہے... دوسرے لوگ سوال کرنے آجاتے ہیں اور اپنے لوگ غیرت مندی اور آبرو کی وجہ سے سوال نہیں کرتے لہذا ان کی حاجتیں اور ضرورتیں رُکی ہوئی ہیں... حالانکہ اپنے عزیزوں پر خرچ کرنے میں دو ثواب ہوتے ہیں... ایک صدقہ کا، دوسرا عزیزوں کی خبر لینے اور خدمت کرنے کا... چنانچہ ارشاد نبوی (صلی اللہ علیہ وسلم) ہے...

الصدقة على المسكين صدقة وهي على ذی الرحم ثنتان
صدقة وصله. (مشکوٰۃ شریف ص ۱۷۱)

”مسکین کو صدقہ دینا صرف ایک صدقہ (ہی) ہے، اور قرابت دار پر
صدقہ کرنے میں دوہرا ثواب ہے... کیونکہ یہ صدقہ بھی ہے اور قرابت داری کے
حقوق کی دیکھ بھال بھی...“ (مشکوٰۃ شریف ص ۱۷۱)

یہاں پہنچ کر یہ بات بتا دینا ضروری ہے کہ صدقہ کو صدقہ و خیرات بتا کر دینا
ضروری نہیں ہے... اگر اپنے کسی عزیز کو صدقہ کے نام سے کچھ دیں گے تو وہ نہ لے گا...
اور اس کا دل بھی بُرا ہوگا... اس لئے ہدیہ کے نام سے دیجئے، بلکہ ہدیہ کا لفظ بولنا بھی
ضروری نہیں، صرف یہ کہہ دیجئے کہ یہ کچھ پیسے ہیں خرچ کر لینا، یا کپڑے بنا دیجئے یا اور
کسی طرح سے ان کی جائز ضرورت میں خرچ کر دیجئے... زکوٰۃ کی رقم کا بھی یہ مسئلہ ہے
کہ اپنے عزیزوں کو دینے سے دوہرا ثواب ہوتا ہے...

البتہ اپنی اولاد اور اولاد کی اولاد کو جہاں تک سلسلہ چلے اور ماں باپ اور دادا
پڑدادا، دادی پڑدادی، نانی پڑنانی کو زکوٰۃ دینے سے زکوٰۃ ادا نہ ہوگی... اور شوہر و بیوی
بھی ایک دوسرے کو اپنی زکوٰۃ نہیں دے سکتے...

اور دوسرے عزیزوں مثلاً بہنوں بھائیوں، بھتیجیوں بھتیجیوں، بھانجیوں، بھانجیوں
اور پھوپھی و خالہ و چچا و ساس سر وغیرہ کو زکوٰۃ دی جاسکتی ہے، زکوٰۃ کی ادائیگی کے
لئے بھی یہ ضروری نہیں ہے کہ جسے دی جائے اسے بتا دیا جائے، بلکہ ہدیہ اور قرض بتا
کر بھی دے سکتے ہیں، ہاں اپنے دل میں زکوٰۃ کی نیت کر لیں اور دیکھ لیں کہ جس کو
دے رہے ہیں کسی اعتبار سے صاحب نصاب نہیں اور سید بھی نہیں ہے، یہ بھی سمجھ لینا
چاہئے کہ زکوٰۃ جب ادا ہوگی جب مستحق زکوٰۃ کو زکوٰۃ کا مال دے کر قبضہ دے کر مالک
بنا دیا جائے... اگر اس کو نہ دیا اور بالابالا اس کا قرض ادا کر دیا یا فیس ادا کر دی تو زکوٰۃ
ادا نہ ہوگی... ہاں مال خرچ کرنے کا ثواب مل جائے گا...

عم مکرم سیدنا حمزہ رضی اللہ عنہ

لے چل، منجدھار میں لے چل، ساحل ساحل کیا چلنا

میں خوگر ہوں طوفانوں کا، سو انجام سے کیا ڈرنا

رشتے میں رسول اللہ صلی اللہ علیہ وسلم کے چچا، خالہ زاد بھائی اور رضاعی بھائی تھے بڑے شمشیر زن، تیر انداز، غیور اور جسور تھے شکار کے بڑے شوقین تھے، انہی مردانہ مشاغل میں مگن رہتے تھے، کئی سال تک دعوت اسلام کی طرف کان نہ دھرا... غالباً بعثت کے چھٹے سال اسلام قبول کیا اس وقت تک رسول اللہ صلی اللہ علیہ وسلم اپنے صحابہ کے ساتھ دار ارقم میں رہتے تھے... اسی سال حضرت عمرؓ نے اسلام قبول کیا تلوار لے کر چلے تو کسی اور ارادے سے تھے، آگے آئے تو ان کی دنیا ہی بدل گئی... کلمہ پڑھنے کے بعد عرض کیا اے اللہ کے رسول کیوں نہ ہم کعبے چل کر اپنے رب کے حضور سجدہ ریز ہوں آنحضرت صلی اللہ علیہ وسلم نے اجازت دی... صحابہ کرام دو قطاریں بنا کر باہر نکلے ایک کے آگے آگے حضرت حمزہ رضی اللہ عنہ تھے، دوسری کے آگے حضرت عمرؓ... کفار نے یہ منظر دیکھا تو ان پر گھڑوں پانی پڑ گیا...

ہجرت مدینہ کے بعد رمضان ۲ھ میں بدر کا معرکہ پیش آیا اس میں حضرت حمزہؓ کی مردانگی اور شمشیر زنی کے جوہر خوب خوب کھلے... صفیں آمنے سامنے ہوئیں تو مشرکین مکہ میں سے عتبہ، شیبہ دو بھائی اور عتبہ کا بیٹا ولید نکل کر آگے آئے اور بڑی آن بان سے گردنیں اکڑا کر ہل من مبارز کا چیلنج دیا... ادھر سے حضرت عبداللہ بن رواحہؓ عوفؓ اور معوذتین انصاری نکلے، مگر قریشی فراعنہ نے کڑک کر کہا محمد! یہ کھیتی باڑی کرنے والے ہمارا کیا مقابلہ کریں گے ہمارے قریشی بھائی، ہمارے مقابلے میں نکالو... چنانچہ حضور صلی اللہ علیہ وسلم نے اپنے چچا حضرت حمزہؓ اور دو چچا زاد بھائیوں حضرت علیؓ اور حضرت عبیدہ بن حارثؓ کو آگے بڑھنے کا حکم دیا یہ تینوں ہاشمی جنگل کے

شیروں کی مانند بڑھے اور چند ہی لمحات میں تینوں فرعونوں کی لاشیں خاک و خون میں تڑپ رہی تھیں... اب دونوں طرف سے نبرد آزما پل پڑے... اللہ اور اس کے رسول صلی اللہ علیہ وسلم کے شیر، حضرت حمزہؓ جس طرف رخ کرتے، صفوں کو چیرتے ہوئے آگے نکل جاتے تھوڑی دیر میں مشرکین ستر لاشیں چھوڑ کر بھاگ کھڑے ہوئے ان کے ستر آدمی گرفتار ہوئے مشرکین کی زبان پر یہ جملہ تھا کہ آج ہمیں سب سے زیادہ نقصان عبدالمطلب کے بیٹے حمزہؓ نے پہنچایا ہے...

۳ھ میں مشرکین مکہ دلوں میں انتقام کی آگ لئے ہوئے، مدینہ پر چڑھ آئے طعیمہ نامی ایک مشرک نے اپنے غلام وحشی سے کہہ رکھا تھا، اگر تم حمزہؓ کو قتل کر دو تو تم آزاد... وحشی موقعہ کی تاک میں تھا جب جنگ کا رخ پلٹا تو اتفاق کی بات کہ حضرت حمزہؓ کو ایک جگہ ٹھوکر لگی، گرے تو زہرہ پیٹ سے ہٹ گئی، وحشی نے نیزہ پھینک کر مارا، اس کا وار کاری ہوا اور انجام کار آپؐ شہید ہو گئے... دشمن نے آپؐ کا مثلہ کیا، ناک کان کاٹ لئے، ہندہ زوجہ ابی سفیان نے آپؐ کا کلیجہ نکالا اور چبا کر پھینک دیا... جنگ کا غبار چھٹا اور رسول اللہ صلی اللہ علیہ وسلم نے اپنے چچا کی لاش دیکھی تو آپ صلی اللہ علیہ وسلم پر بڑی رقت طاری ہوئی گریہ کے ساتھ آپ صلی اللہ علیہ وسلم کی چیخ نکل گئی رسول اللہ صلی اللہ علیہ وسلم نے ارشاد فرمایا حمزة سید الشهداء (حمزہ شہیدوں کے سردار ہیں) یہ سیادت حقیقی ہے یا اضافی؟ یہاں اس بحث کا موقعہ نہیں ہے... امام ابن عبدالبر نے حضرت عبداللہ بن عباسؓ سے نقل کیا ہے کہ رسول اللہ صلی اللہ علیہ وسلم نے ارشاد فرمایا

دخلت البارحة الجنة فاذا فيها جعفر يطير مع

الملائكة واذا حمزة مع اصحابه (استيعاب ص ۸۲)

کل رات میں جنت میں داخل ہوا تو جعفرؓ اس میں فرشتوں کے ساتھ

پرواز کر رہے تھے اور حمزہؓ اپنے ساتھیوں کے ساتھ موجود تھے... (کاروان جنت)

سیدنا ابوسفیان بن حارث رضی اللہ عنہ

بنو ہاشم میں سے ہیں، رسول اللہ صلی اللہ علیہ وسلم کے چچا زاد بھائی بھی تھے اور رضاعی بھائی بھی... بعض علماء سیرت نے ان کا نام مغیرہ بتایا ہے اور بعض کہتے ہیں کہ مغیرہ ان کے بھائی تھے... ابوسفیان ہی ان کا نام ہے... واللہ اعلم

یہ فتح مکہ کے موقع پر اسلام لائے تھے اور اس کی صورت یہ ہوئی کہ حضور صلی اللہ علیہ وسلم مکہ شریف کو تشریف لے جا رہے تھے... ابوسفیان راستے میں آپ صلی اللہ علیہ وسلم سے آن ملے اور اسلام قبول کر لیا... چونکہ کافی عرصہ بحالت کفر گزار چکے تھے اور حضور صلی اللہ علیہ وسلم کی ہجو بھی کہتے رہے تھے، علاوہ ازاں مسلمانوں کو بھی تکالیف پہنچاتے رہے تھے، اس لئے آنکھ اٹھا کر حضور صلی اللہ علیہ وسلم کی طرف نہیں دیکھ سکتے تھے... ہمیشہ آپ صلی اللہ علیہ وسلم کے سامنے نگاہ نیچی رکھتے تھے...

جب ابوسفیان رضی اللہ عنہ پہلی مرتبہ حضور صلی اللہ علیہ وسلم کی خدمت میں حاضر ہوئے تھے، تو حضرت علی رضی اللہ عنہ (آپ بھی ان کے چچا زاد بھائی تھے) نے انہیں سمجھایا تھا کہ رسول اللہ صلی اللہ علیہ وسلم کے سامنے وہ الفاظ پڑھنا جو برادران یوسف نے ان کے سامنے کہے تھے:

تَاللّٰهِ لَقَدْ اَشْرَكْنَا اللّٰهَ عَلَيْنَا وَاِنْ كُنَّا لَخٰطِئِيْنَ ۝ (اللہ کی قسم! اللہ نے آپ کو ہم پر برتری دی ہے اور بے شک ہم غلطی پر تھے...)

حضرت ابوسفیان رضی اللہ عنہ نے ایسا کیا تو آنحضرت صلی اللہ علیہ وسلم نے ان کو وہی جواب دیا جو حضرت یوسف علیہ السلام نے اپنے بھائیوں کو دیا تھا... فرمایا:

لَا تُؤْتِيْبُ عَلَيْكُمْ الْيَوْمَ يَغْفِرُ اللّٰهُ لَكُمْ وَهُوَ اَرْحَمُ الرَّحِيْمِيْنَ ۝ (تم پر کوئی الزام نہیں ہے (میں تمہیں معاف کر چکا) اللہ تعالیٰ (بھی) تمہیں معاف فرمائے... وہ مہربانوں میں سب سے زیادہ مہربان ہے...)

بدن میں ہاشمی خون تھا، اس لئے بہادر تو تھے ہی... جب تک دور تھے تو دور ہی رہے اور جب مشرف باسلام ہو کر قریب ہوئے تو دل و جان سے فدا تھے...

جب دیکھ نہ سکتے تھے، تو دریا بھی تھا قطرہ اور جب آنکھ کھلی تو قطرہ بھی دریا نظر آیا جنگ حنین کے موقع پر جب کہ صحابہ کی اکثریت، میدان کو چھوڑ کر چلی گئی تھی، ابو سفیان رضی اللہ عنہ آنحضرت صلی اللہ علیہ وسلم کے گھوڑے کی رکاب پکڑے رہے... حضرت عباس رضی اللہ عنہما کے ایک صاحبزادے (کثیر نامی) گھوڑے کی لگام کو پکڑے ہوئے تھے اور اس حالت میں آپ صلی اللہ علیہ وسلم یہ رجز پڑھ رہے تھے...

انا ابن عبدالمطلب - انا النبی لا کذب

پھر آپ صلی اللہ علیہ وسلم نے اپنے چچا حضرت عباسؓ سے فرمایا: آواز دو، بیعت رضوان والے کہاں چلے گئے ہیں؟ چنانچہ ان کے بلانے پر، پروانے پھر شمع کے گرد جمع ہو گئے... انہی ابوسفیانؓ کے بارے میں رسول اللہ صلی اللہ علیہ وسلم کا ارشاد گرامی ہے:

ابو سفیان بن الحارث سید فتيان اهل الجنة (استیعاب ص ۷۰۸)

اصابہ ص ۹۰ ج ۴) ابوسفیان بن حارثؓ جنتی جوان مردوں کے سردار ہیں...

ایک حجام نے آپ رضی اللہ عنہ کے سر پر ایک پھوڑے کا آپریشن کیا تھا، جو جان لیوا ثابت ہوا... اس طرح آپ رضی اللہ عنہ کو شہادت کا رتبہ بھی حاصل ہو گیا...

رضی اللہ عنہ وارضاه (حوالہ بالا)

عم بزرگوار سے معاملہ

ابن عباس رضی اللہ تعالیٰ عنہ بیان فرماتے ہیں کہ جو شخص حضرت عباس رضی اللہ

تعالیٰ عنہ کو قید کر کے لایا تھا وہ قبیلہ بنو سلمہ کا ایک شخص تھا جس کی کنیت ابوالیسر اور نام

کعب بن عمرو تھا... آپ صلی اللہ علیہ وسلم نے اس سے پوچھا کہ اے ابوالیسر! بتاؤ ان

کو تم نے کس صورت سے قید کیا؟ انہوں نے عرض کی...

ایک شخص نے اس میں میری مدد کی تھی جس کو میں نے نہ بعد میں دیکھا اور نہ اس سے پہلے دیکھا تھا اس کی صورت ایسی ایسی تھی... یہ سن کر رسول اللہ صلی اللہ علیہ وسلم نے فرمایا... یہ امداد تیری ایک عظیم فرشتے نے کی تھی... اس کے بعد آپ صلی اللہ علیہ وسلم نے حضرت عباس رضی اللہ تعالیٰ عنہ سے کہا... آپ اپنی جانب سے اور اپنے دونوں بھتیجوں عقیل اور نوفل بن حارث کی جانب سے بھی فدیہ دیدیں انہوں نے فرمایا میں تو اپنی اسیری سے پہلے ہی مسلمان تھا... یہ لوگ زبردستی گھسیٹ کر مجھ کو لے آئے تھے...

آپ صلی اللہ علیہ وسلم نے فرمایا... اس کی خبر تو اللہ تعالیٰ ہی کو ہے... اگر یہ بات جس کا آپ دعویٰ کرتے ہیں درست ہے تو اللہ تعالیٰ آپ کو اس کا بدلہ دے گا لیکن آپ کی ظاہری صورت تو یہی تھی کہ آپ ہمارے مقابلے ہی کے لیے آئے تھے... لہذا مناسب یہ ہے کہ آپ فدیہ ادا کر ہی دیجئے... رسول اللہ صلی اللہ علیہ وسلم اس سے پہلے حضرت عباس رضی اللہ تعالیٰ عنہ سے بیس اوقیہ سونا لے چکے تھے وہ بولے یا رسول اللہ! (صلی اللہ علیہ وسلم) اس سونے کو میرے فدیہ کے حساب میں شمار فرما لیجئے...

آپ صلی اللہ علیہ وسلم نے فرمایا... یہ سونا تو اللہ تعالیٰ نے ہم کو آپ سے دلویا ہے... انہوں نے کہا کہ میرے پاس تو اور کوئی مال نہیں ہے...

آپ صلی اللہ علیہ وسلم نے فرمایا... اچھا تو وہ مال کہاں ہے جو آپ نے نکلتے وقت ام الفضل کے پاس رکھا تھا اور اس وقت تمہارے دونوں کے سوا اور کوئی شخص نہ تھا اور تم نے کہا کہ اگر اس جنگ میں میں قتل ہو جاؤں تو اس میں سے فضل کا اتنا حصہ اور قسم کے لیے اتنا اور عبد اللہ کے لیے اتنا... انہوں نے کہا اس ذات کی قسم جس نے آپ صلی اللہ علیہ وسلم کو حق دے کر بھیجا ہے اس کی اطلاع میرے اور ان (ام الفضل) کے سوا لوگوں میں سے کسی ایک شخص کو بھی نہیں ہے اور میں یقین کے ساتھ جانتا ہوں کہ کسی شبہ کے بغیر آپ صلی اللہ علیہ وسلم اللہ تعالیٰ کے رسول ہیں... (مسند احمد)

تشریح: اس جگہ پیغمبر خدا صلی اللہ علیہ وسلم کا یہ معجزہ تو ہے ہی کہ آپ صلی اللہ علیہ وسلم نے ایک ایسے راز کی اطلاع دیدی جس کا جاننے والا دو کے سوا مکہ مکرمہ میں بھی کوئی اور تیسرا نہ تھا مگر اس کی تہ میں یہاں اس معجزہ سے کم یہ اخلاقی معجزہ نہیں کہ عم بزرگوار کا معاملہ اور پورے اختیار و اقتدار کے ساتھ ان کے بیان اسلام کے دعوے کی وجہ سے کچھ نرمی کا موقع بھی ہے...

کچھ نہ سہی تو کم از کم اتنا ہی ہو جاتا کہ ان سے حاصل شدہ مال کو فدیہ میں شمار کر لیا جاتا... پھر حقیقت کی کسی کو خبر بھی نہیں ہے لیکن ان سب کے باوجود جس مال میں سب مسلمانوں کا حق قائم ہو چکا تھا اس میں حقوق عامہ کے بالمقابل یہاں عم بزرگوار کے حق کی کوئی رعایت نہیں کی گئی اور جب آپ کے اصرار پر اور اصرار کے بعد بھی انہوں نے اصل بات بتانے سے انحراف کیا تو پھر عم بزرگوار کے منہ پر سارا راز افشا کر دینا پڑا...

جس کا نتیجہ یہ ہوا کہ ان کے قبضہ سے گوبیس اوقیہ کی دولت تو ضرور نکل گئی مگر اسلام حقیقی کی انمول دولت ان کے ہاتھوں میں آ گئی...

سبحان اللہ انبیاء علیہم السلام کو بھی اخبار غیبی پر کتنا جزم و یقین حاصل ہوتا ہے کہ کوئی بڑے سے بڑا اس کا کتنا ہی انکار کرے مگر ان کے قلوب میں شک و تردد کا چھوٹا سا کانٹا بھی نہیں چبھتا...



سرتاجِ دوعالمِ صلی اللہ علیہ وسلم

بچوں کیلئے سراپا شفقت پیغمبر

بارہا ایسا ہوا ہے کہ آپ صلی اللہ علیہ وسلم نے عبداللہ بن عباس، عبید اللہ بن عباس اور کثیر بن عباس رضی اللہ تعالیٰ عنہم کو بلایا اور ان سے فرمایا بچو! تم میں سے جو دوڑ کر مجھ کو سب سے پہلے ہاتھ لگائے گا میں اس کو فلاں چیز دوں گا تینوں بھائی دوڑ کر آپ صلی اللہ علیہ وسلم کی طرف جاتے کوئی آپ صلی اللہ علیہ وسلم کے سینہ سے چمٹ جاتا کوئی پشت مبارک پر چڑھ جاتا آپ صلی اللہ علیہ وسلم سب کو سینہ سے لگاتے اور خوب پیار کرتے اور حضور صلی اللہ علیہ وسلم حضرت عبداللہ بن عباس رضی اللہ تعالیٰ عنہ کو یہ دعا دیتے تھے ”اللَّهُمَّ عَلِّمَهُ الْكِتَابَ وَفَقِّهْهُ فِي الدِّينِ“ اے اللہ اس کو کتاب اللہ کا علم اور دین کی سمجھ عطا فرما... (تذکرہ پچاس صحابہ)

حضور صلی اللہ علیہ وسلم کی بچوں سے محبت

بخدا! وہ بچے بڑے خوش قسمت تھے جو رسول اللہ صلی اللہ علیہ وسلم کے مبارک دامن سے کھیلتے تھے... آپ کا دامن پکڑ کر ساتھ لپٹتے تھے اور جن کو رسول رحمت صلی اللہ علیہ وسلم نے اپنی پاکیزہ گود میں اٹھایا... انہیں اپنا العابدِ دہن چٹایا... اور اپنے مقدس منہ میں کھجور چبا کر کھلائی... جن کے سر پر شفقت سے کائنات کے آقا صلی اللہ علیہ وسلم نے ہاتھ پھیرا اور انہیں دعائیں دیں... جن سے خوش طبعی کی باتیں کیں... ان کا دل بہلایا... انہیں کھلایا اور انہیں اپنے مبارک کندھوں پر سوار فرمایا...

مہر نبوت سے کھیلنے والی بچی

خالد بن سعید رضی اللہ عنہ کی بیٹی آقائے کون و مکاں امام الانبیاء محمد رسول اللہ صلی اللہ علیہ وسلم کی مجلس میں اپنے ابا کے ساتھ آئیں وہ خود بتاتی ہیں کہ:...

میں چھوٹی سی تھی اور پیلے رنگ کا کرتا میں نے پہنا ہوا تھا حضور صلی اللہ علیہ وسلم نے مجھے دیکھ کر فرمایا: سَنَّهُ سَنَّهُ یہ حبشی زبان کا لفظ تھا جس کے معنی حَسَنَہ حَسَنَہ کے ہیں... یعنی واہ واہ! بہت اچھا کپڑا ہے...

پھر میرے والد تو نبی کریم صلی اللہ علیہ وسلم کے پاس بیٹھ گئے اور میں آپ کے دونوں شانوں کے درمیان پچھلی جانب جو مہر نبوت تھی (ایک ابھری ہوئی کبوتری کے انڈے کی طرح جس کے ارد گرد بالوں کی لکیر سی بنی ہوئی تھی اسے مہر نبوت کہا جاتا تھا) اس سے کھیلنے لگی...

تھوڑی دیر بعد جب میرے والد صاحب کی نظر پڑی تو انہوں نے مجھے وہاں سے ہٹانا چاہا اور ڈانٹ کر مجھے اپنے پاس بلایا تو امت کے کریم و شفیق آقا صلی اللہ علیہ وسلم نے فرمایا چھوڑو بھئی! اسے کھیلنے دو... ساتھ ہی یہ دعا بھی دی پہنتی رہو اور پرانا کرتی رہو تین بار آپ صلی اللہ علیہ وسلم نے یہ دعا یہ جملہ ادا فرمایا... پھر یہ خوش بخت بچی اپنے آقا صلی اللہ علیہ وسلم کی دعاؤں میں مست، مہر نبوت کو پکڑتی، چومتی اور اس کے ساتھ کھیلتی رہی... سبحان اللہ! کیا قابل رشک بچی تھی... (بخاری، کتاب الآداب)

بچوں کو سلام کہنا

”حضرت شعبہ رضی اللہ عنہ کہتے ہیں کہ میں اپنے استاد ثابت بنانی رحمۃ اللہ علیہ کے ساتھ چل رہا تھا ہمارا بچوں کے پاس سے گذر ہوا تو انہوں نے بچوں کو سلام کیا... پھر حضرت ثابت بنانی فرمانے لگے کہ میں اپنے استاد حضرت انس رضی اللہ عنہ کے ساتھ چل رہا تھا جب ہمارا بچوں پر گزر ہوا تو حضرت انس رضی اللہ عنہ نے بچوں کو سلام کیا اور..... ساتھ ہی فرمانے لگے کہ میں اپنے استاد رحمت دو عالم حضرت محمد رسول

اللہ صلی اللہ علیہ وسلم کے ساتھ چل رہا تھا ہم بچوں کے پاس سے گزرے تو میرے آقا صلی اللہ علیہ وسلم نے بچوں کو سلام کیا تھا... (ترمذی شریف)

دانش مند بچو! آپ نے یہ حدیث سن کر اس سے کیا سبق حاصل کیا؟ ذرا سوچ کر بتا دیجئے! امید ہے آپ نے یہی سوچا ہوگا کہ ہمارے پیارے آقا صلی اللہ علیہ وسلم بہت شفیق و رحیم تھے اور بچوں کے ساتھ پیار بھی فرماتے تھے..... لیکن یہ سبق بھی تو اس حدیث میں ہے کہ یہ سارے اپنے اساتذہ کی تعلیمات پر ہو بہو عمل کیا کرتے تھے اور ہاں ایک سبق اور بھی ہے کہ چلتے پھرتے اٹھتے بیٹھتے وہ لوگ ہر وقت تعلیم و تربیت کا عمل جاری رکھا کرتے تھے... تبھی تو نیکیاں فروغ پاتی تھیں اور آج تھوڑے لوگوں کے علاوہ سبھی برائیوں کی تشہیر میں لگے ہوئے ہیں تبھی تو ہر طرف اللہ تعالیٰ کی نافرمانی اور اس کی حکم شکنی ہو رہی ہے... کاش ہم اپنے زریں ماضی کو دیکھ کر مستقبل کو روشن کرنے والے بن جائیں..... تو وہ ساری اخلاقی اقدار زندہ و تابندہ ہو جائیں گی...

خوش نصیب بچے نے لعابِ نبی صلی اللہ علیہ وسلم چوسا

حضرت اسماء بنت ابی بکر رضی اللہ عنہا سب سے پہلی خاتون ہیں ہجرت کے بعد جن کے ہاں ولادت ہوئی یہ قبا کی بستی میں تھیں کہ ان کے ہاں بچے کی ولادت ہوئی... اس بچے کا نام حضور صلی اللہ علیہ وسلم نے عبد اللہ رکھا... (عبد اللہ بن زبیرؓ) ان کی ولادت پر تمام اہل ایمان خصوصاً مہاجر صحابہ رضی اللہ عنہم بہت ہی خوش ہوئے اس لیے کہ لوگوں میں یہ مشہور ہو گیا تھا کہ یہود نے مسلمانوں پر جاو کر دیا ہے اور ان کے ہاں کوئی اولاد نہ ہوگی...

جب یہ پیدا ہوئے تو ان کو حضور اکرم صلی اللہ علیہ وسلم کے پاس لایا گیا آپ صلی اللہ علیہ وسلم نے انہیں اپنی گود میں اٹھالیا اور ان کے منہ میں اپنا لعاب ڈالا اور کھجور اپنے منہ میں چبا کر چٹائی... پس ان کے پیٹ میں جو چیز سب سے پہلے گئی وہ نبی اکرم صلی اللہ علیہ وسلم کا مبارک لعاب دھن تھا پھر آپ صلی اللہ علیہ وسلم نے ان کے لیے دعائے برکت بھی فرمائی (بخاری شریف)

انداز تحسین

حضرت عبداللہ ابن مسعود رضی اللہ عنہ اپنے بچپن کا واقعہ بیان کرتے ہیں کہ میں مکہ مکرمہ کے ایک مشہور کافر عقبہ بن ابی معیط کی بکریاں چرایا کرتا تھا... ایک روز آقائے نامدار محمد رسول اللہ صلی اللہ علیہ وسلم اور ان کے ہمسفر سیدنا صدیق اکبر رضی اللہ عنہ میرے پاس سے گزرے اور فرمایا: اے بیٹے! کچھ دودھ ہے پینے کے لیے؟ میں نے جواب دیا کہ دودھ تو ہے لیکن یہ ساری بکریاں میرے پاس امانت ہیں لہذا میں دودھ پلا نہیں سکتا...

آپ صلی اللہ علیہ وسلم نے ارشاد فرمایا: کوئی ایسی بکری ہے جو دودھ نہ دیتی ہو وہی ہمیں دے دو! میں ایک ایسی بکری لے کر آیا اور آپ کی خدمت میں پیش کر دی آپ صلی اللہ علیہ وسلم نے کچھ پڑھا اور اس بکری کے تھنوں پر ہاتھ پھیرا اس کے تھنوں میں دودھ بھر آیا، آپ نے دودھ دوہا اور سیدنا صدیق اکبر رضی اللہ عنہ کو پلایا خود پیا اور حضرت ابن مسعود کو بھی پلایا... پھر کچھ پڑھا اور تھنوں پر ہاتھ پھیرا وہ دوبارہ پہلے والی حالت پر آگئے یعنی سکڑ گئے...

حضرت عبداللہ ابن مسعود رضی اللہ عنہ کے دل میں آپ صلی اللہ علیہ وسلم کی عظمت بھر گئی اور عرض کیا یہ جو کچھ آپ پڑھتے ہیں مجھے بھی سکھا دیجئے..... اس پر آپ صلی اللہ علیہ وسلم خوش ہوئے، میرے سر پر ہاتھ پھیرا، دعادی اور میری تعریف فرمائی: اِنَّكَ غُلَامٌ مُّعَلَّمٌ تَمَّ بُڑے سمجھ دار بچے ہو... (اس کا لفظی ترجمہ یہ ہے: تم بڑے تعلیم یافتہ بچے ہو) (مسند احمد)

تمہاری چڑیا کہاں چلی گئی؟

”حضرت انس رضی اللہ عنہ کے ایک چھوٹے بھائی تھے جن کا نام ابو عمیر تھا وہ چھوٹے سے تھے..... اور انہوں نے ایک پرندہ بھی پال رکھا تھا...

حضور صلی اللہ علیہ وسلم ان کے گھر تشریف لے گئے تو وہ بڑے غمگین بیٹھے تھے آپ صلی اللہ علیہ وسلم نے ان کا دل بہلانے کیلئے یوں ارشاد فرمایا: يَا اَبَا عُمَيْرٍ مَا فَعَلَ النُّغَيْرُ: اے ابو عمیر تمہاری چڑیا کہاں چلی گئی؟ وہ خوش ہو گئے اور ان کے گھر والے بھی (ابوداؤد کتاب الادب)

”حضرت اسامہ رضی اللہ عنہ آپ صلی اللہ علیہ وسلم کے غلام سیدنا زید بن حارثہ رضی اللہ عنہ کے بیٹے تھے... آپ صلی اللہ علیہ وسلم ان سے بہت زیادہ پیار فرمایا کرتے تھے آپ خود ان کا منہ اور ناک اپنے کپڑے سے صاف فرمادیا کرتے، آپ صلی اللہ علیہ وسلم انہیں کپڑے پہناتے اور کبھی جوش محبت میں یوں فرماتے:

”اگر اسامہ لڑکی ہوتا تو میں اس کو خوب زیور وغیرہ پہناتا اور اسے ایسا سنوار کر رکھتا

کہ اس کی خوبصورتی کا چہرہ چا پورے عرب میں ہوتا... (ترمذی شریف)

پیارے بچو! دیکھا آپ نے! ہمارے نبی کریم صلی اللہ علیہ وسلم بچوں کے ساتھ کس قدر شفیق تھے... بچیوں سے بھی بہت الفت و نرمی کرنے والے تھے... حضرت اسامہ رضی اللہ عنہ کے ساتھ کتنی پیار کی باتیں آپ نے فرمائیں... اللہ تعالیٰ ہمارے نبی کریم صلی اللہ علیہ وسلم کو ہماری جانب سے اچھی اجزاء عطا فرمائے اور کروڑوں رحمتوں کا نزول فرمائے... (آمین)

چھوٹوں پر شفقت

آپ صلی اللہ علیہ وسلم نے ارشاد فرمایا

جو شخص چھوٹوں پر رحم نہیں کرتا اور بڑوں کا احترام نہیں کرتا وہ ہم میں سے نہیں ہے... رسول کریم صلی اللہ علیہ وسلم ایک بار سیدنا حسن رضی اللہ عنہ کے منہ پر پیار سے بوسہ دے رہے تھے کہ ایک شخص نے عرض کیا میرے دس بیٹے ہیں میں کسی کو اس طرح پیار نہیں کرتا... آپ صلی اللہ علیہ وسلم نے اس کے جواب میں ارشاد فرمایا جو کسی پر رحم نہ کرے گا اس پر خدا تعالیٰ بھی رحم نہ کرے گا... (مسلم شریف، کتاب الفضائل)

بچوں پر رحم کرنا، نرمی اور محبت سے پیش آنا ان کا حق ہے اور بلاشبہ اچھی تعلیم اور اچھی تربیت بھی ان کا اولین حق ہے... پیار و محبت تو ہم سے اکثر لوگ کرتے ہی ہیں لیکن اچھی تعلیم و تربیت کا حق عموماً ضائع کیا جا رہا ہے...

اللہ تعالیٰ ہمیں اپنے حقوق اور اپنے بندوں کے حقوق ادا کرنے کی توفیق عطا

فرمائے... (از حضور صلی اللہ علیہ وسلم کی بچوں سے محبت)

بچوں پر شفقت

چھوٹے بچے بھی رحمت کے مستحق ہیں، اپنے بچے ہوں یا کسی دوسرے کے، حضور اقدس صلی اللہ تعالیٰ علیہ وسلم چھوٹے بچوں سے بہت شفقت کا برتاؤ فرماتے تھے، بچوں کو گود میں بھی لیتے، پیار بھی کرتے، اور چومتے بھی تھے، ایک صاحب دیہات کے رہنے والے حاضر خدمت ہوئے اور (تعجب سے) کہنے لگے کیا آپ حضرات بچوں کو چومتے ہیں؟ ہم تو نہیں چومتے، اسکی بات سن کر حضور اقدس صلی اللہ تعالیٰ علیہ وسلم نے ارشاد فرمایا میں تیرے لئے کیا کر سکتا ہوں اگر اللہ نے تیرے دل سے رحمت نکال دی ہے... (بخاری)

حضرت عائشہ رضی اللہ تعالیٰ عنہا فرماتی ہیں کہ حضور اقدس صلی اللہ تعالیٰ علیہ وسلم کے پاس (لوگوں کے) بچے لائے جاتے تھے، آپ صلی اللہ علیہ وسلم ان کے لئے برکت کی دُعا دیتے تھے، اور ان کی تحنیک فرماتے تھے (یعنی اپنے منہ میں کھجور چبا کر بچے کے منہ میں ڈال دیتے تھے پھر تالو سے مل دیتے تھے)... (مسلم)

ایک مرتبہ حضرت اُم قیس رضی اللہ تعالیٰ عنہا اپنے ایک دودھ پیتے بچے کو آپ صلی اللہ علیہ وسلم کی خدمت میں لے آئیں، آپ صلی اللہ علیہ وسلم نے اس کو اپنی گود میں بٹھالیا، بچہ نے آپ صلی اللہ علیہ وسلم کے کپڑوں پر پیشاب کر دیا، آپ صلی اللہ علیہ وسلم نے خود ہی اسکو پاک فرمایا... (مشکوٰۃ)

ایک مرتبہ حضرت انس رضی اللہ تعالیٰ عنہ کا چھوٹا بھائی آپ کی خدمت میں لایا گیا، آپ نے اس بچہ سے فرمایا کہ اے ابوعمیر تمہاری وہ چڑیا کیا ہوئی؟ اس بچے کے پاس ایک چڑیا تھی جس سے کھیلتا تھا، وہ مر گئی تو آپ نے ایسا فرمایا... (بخاری و مسلم)

حضرت براء رضی اللہ تعالیٰ عنہ فرماتے ہیں کہ میں نے حضور اقدس صلی اللہ تعالیٰ علیہ وسلم کو دیکھا (آپ کے نواسے) حسن بن علی رضی اللہ تعالیٰ عنہما آپ کے

کاندھے پر تھے، اس وقت آپ یہ دُعا فرما رہے تھے، اے اللہ! میں اس سے محبت کرتا ہوں آپ بھی اس سے محبت فرمائیے... (بخاری و مسلم)

حضرت ابو ہریرہ رضی اللہ تعالیٰ عنہ نے فرمایا کہ میں ایک مرتبہ دن چڑھے حضور اقدس صلی اللہ تعالیٰ علیہ وسلم کے ساتھ نکلا، آپ حضرت فاطمہ رضی اللہ تعالیٰ عنہا کے گھر تشریف لائے اور حضرت حسنؑ کو آواز دیتے ہوئے فرمایا کیا یہاں چھٹوا ہے؟ کیا یہاں چھٹوا ہے؟ اس کے بعد ذرا دیر بھی نہیں گزری کہ حضرت حسنؑ دوڑتے ہوئے آگئے اور حضور اقدس صلی اللہ علیہ وآلہ وسلم اور حسنؑ دونوں گلے لپٹ گئے پھر آپ نے فرمایا اے اللہ میں اس سے محبت کرتا ہوں، آپ بھی اس سے محبت فرمائیے اور جو اس سے محبت کرے اس سے بھی محبت فرمائیے... (بخاری و مسلم)

حضرت انس رضی اللہ تعالیٰ عنہ فرماتے ہیں کہ میں نے کسی کو نہیں دیکھا جو حضور اقدس صلی اللہ تعالیٰ علیہ وسلم سے بڑھ کر اپنے گھر والوں پر مہربان ہو، آپ صلی اللہ علیہ وسلم کا بچہ ابراہیمؑ حموالی مدینہ میں ایک عورت کا دودھ پیتا تھا، آپ صلی اللہ علیہ وسلم وہاں تشریف لے جاتے تھے، اور ہم بھی آپ صلی اللہ علیہ وسلم کے ساتھ ہوتے تھے، آپ صلی اللہ علیہ وسلم گھر میں داخل ہوتے اور بچے کو چومتے، پھر واپس آ جاتے، یہ بچہ جس عورت کا دودھ پیتا تھا اس کا شوہر لوہار کا کام کرتا تھا، آپ صلی اللہ علیہ وسلم تشریف لے جاتے تھے اور گھر بھٹی کی وجہ سے دھوئیں میں بھرا رہتا تھا، آپ صلی اللہ علیہ وسلم اسی حال میں داخل ہو جاتے تھے... (مسلم)

بچوں سے محبت اور شفقت

گھر میں بچے اب تو لائق التفات سمجھے جاتے ہیں (خصوصاً زمانہ جاہلیت میں) تو بالکل ہی ان کو قابل توجہ اور لائق التفات نہیں سمجھا جاتا تھا... لیکن رسول اللہ صلی اللہ علیہ وسلم نے بچوں کو بھی اپنی خاص الخاص رحمتوں سے نوازا اور اس

سلسلہ میں اپنے قول و عمل سے ایسا اسوۂ اور نمونہ پیش فرمایا جس کی مثال پوری انسانی تاریخ میں نہیں ملتی ہے...

آپ صلی اللہ علیہ وسلم نے بچوں کے متعلق فرمایا کہ یہ اللہ کی خاص الخاص نعمت ہیں ان کی تعلیم و تربیت اور ان کو حسن ادب کے ساتھ متصف کرنا ماں باپ کی ذمہ داری ہے بچوں کا یہ بھی حق ہے کہ والدین اور گھر کے دوسرے بڑے ان کے ساتھ شفقت اور محبت کا معاملہ کریں... بچوں میں اگر لڑکیاں ہیں تو ان کے ساتھ حسن سلوک اور برتاؤ میں کسی قسم کی تفریق نہ برتیں...

خود آپ صلی اللہ علیہ وسلم کا عمل بھی اپنے گھر کے بچوں کے ساتھ اور بچیوں کے بارے میں ایسا ہی تھا... آپ کو اپنی بیٹیوں سے غیر معمولی محبت تھی اور ان کے ساتھ صرف شفقت ہی نہیں، اکرام کا معاملہ بھی فرماتے تھے...

آپ کی لخت جگر حضرت فاطمہ زہرا رضی اللہ تعالیٰ عنہا کے بارے میں حدیث کی کتابوں میں یہ واقعہ مذکور ہے کہ جب وہ رسول اللہ صلی اللہ علیہ وسلم کی خدمت میں حاضر ہوتی تھیں تو آپ پیش قدمی فرما کر ان کا استقبال کرتے اور ان کو اپنی جگہ بٹھاتے... (مسلم، کتاب الفعائل، باب فضل فاطمہ)

ان کے فضائل کے بارے میں رسول اللہ صلی اللہ علیہ وسلم سے بہت سے اقوال نقل کیے گئے ہیں... دوسری صاحبزادیوں کے ساتھ بھی آپ کا معاملہ اسی طرح کا تھا اور ان کے متعلق بھی آپ کے اکرام و شفقت کا ذکر حدیث کی کتابوں میں ملتا ہے... گھر کے چھوٹے بچوں کے ساتھ آپ صلی اللہ علیہ وسلم کا معاملہ نہایت پیار و محبت اور شفقت کا تھا (اور یہی معیارِ کمال ہے) آپ کے دونوں نواسے حضرت حسن اور حضرت حسین رضی اللہ تعالیٰ عنہما آپ ہی کی گود میں پلے ہیں، نبوت کی ساری ذمہ داریوں کے باوجود آپ ان کی ذرا بھی حق تلفی نہ فرماتے تھے... ان کو گود میں لیتے، اپنے کندھوں پر سوار کرتے، ان کو پیار کرتے، ان کو سونگھتے اور مستقبل

میں ان کو حاصل ہونے والے کمالات کا ذکر بھی کرتے اور نیز ان کو دعائیں دیتے،
اپنے ساتھ سواری پر سوار کرتے... (ترمذی باب فی رحمۃ الولد)

کبھی فرماتے تم دونوں میرے گلہ سستے ہو (بخاری و ترمذی کتاب المناقب الحسن والحسین)
ایک صحابی حضرت اقرع بن حابس رضی اللہ تعالیٰ عنہ نے ایک مرتبہ آپ کو دیکھا کہ
آپ اپنے نواسے حضرت حسن رضی اللہ تعالیٰ عنہ کا بوسہ لے رہے ہیں انہوں نے عرض کیا:
اے اللہ کے رسول! میرے دس بیٹے ہیں میں نے کبھی بھی ان کا بوسہ نہیں لیا... آپ نے
فرمایا: جو رحم نہیں کرتا اس پر منجانب اللہ رحم نہیں کیا جاتا... (صحیح بخاری کتاب الادب باب رحمۃ الولد)
یعنی بچوں کو پیار کرنا بھی رحمتِ خداوندی کے حصول کا ذریعہ ہے... حضرات
حسین کے علاوہ آپ کا معاملہ درجہ بدرجہ خاندان کے دیگر بچوں کے ساتھ محبت و
شفقت کا ہی رہا ہے... ایک مرتبہ آپ صلی اللہ علیہ وسلم خطبہ دے رہے تھے کہ حضرات
حسین گھر سے نکل آئے، نیا نیا چلنا شروع کیا تھا، قدم لڑکھڑا رہے تھے، فرطِ محبت میں
آپ صلی اللہ علیہ وسلم سے رُکنا نہ جاسکا، آپ درمیانِ خطبہ منبر سے اترے اور بڑھ کر
ان کو گود میں اٹھا لیا... پھر فرمایا: اللہ نے سچ کہا ہے: اولاد انسان کی کمزوری ہے... میں
نے دیکھا یہ دونوں اپنے کپڑوں میں الجھ کر لڑکھڑا رہے ہیں، مجھ سے صبر نہ ہوا اور میں
نے درمیانِ خطبہ ہی اتر کر ان کو گود لے لیا... (نسائی کتاب الجمعۃ باب نزول الامام الخ)

کبھی ایسا بھی ہوا کہ درمیانِ نماز کوئی نواسی یا نواسہ آ کر کندھے یا پیٹھ پر سوار
ہو گیا، آپ نے نماز جاری رکھی، جب رکوع یا سجدہ کیا تو اتار دیا اور پھر اٹھا لیا...
(ملاحظہ ہو بخاری کتاب الادب باب رحمۃ الولد اور مسند احمد جلد ۳، صفحہ ۴۹۳... ۴۹۴، نسائی کتاب الصلوٰۃ،

باب من یجوز ان تکون سجدة الطول من سجدة)

اولاد سے آپ صلی اللہ علیہ وسلم کو بڑی محبت تھی... حضرت انس رضی اللہ تعالیٰ عنہ
فرماتے ہیں کہ میں نے رسول اللہ صلی اللہ علیہ وسلم سے زیادہ اولاد کے ساتھ رحم دل و
شفیق شخص نہیں دیکھا... (مسلم کتاب الفہائل باب رحمۃ علیہ السلام وتواضعہ)

اور اگر ان کو تکلیف پہنچتی تو آپ صلی اللہ علیہ وسلم بے تاب ہو جاتے...
ایک مرتبہ برسرِ عام کہا، فاطمہ! میری ہے میں فاطمہ کا ہوں، فاطمہ کی تکلیف
میری تکلیف ہے... (مسلم ترمذی، باب فضل فاطمہ)

غزوہ بدر میں آپ صلی اللہ علیہ وسلم کے داماد حضرت زینب رضی اللہ تعالیٰ عنہا
کے شوہر ابو العاص قیدی بنے، ان کے پاس فدیہ کی رقم نہیں تھی، انہوں نے حضرت
زینب رضی اللہ تعالیٰ عنہا کو کہلا بھیجا کہ فدیہ کی رقم بھیج دیں...

حضرت زینب رضی اللہ تعالیٰ عنہا کے پاس حضرت خدیجہ رضی اللہ تعالیٰ عنہا کا
دیا ہوا ایک قیمتی ہار تھا جو ان کو شادی میں ملا تھا... جب نقد رقم پوری نہ ہوئی تو انہوں نے
اپنے گلے کا ہار بھی اتار کر بھیج دیا... آنحضرت صلی اللہ علیہ وسلم کے سامنے جب وہ ہار
آیا تو نہ جانے کیا کیا یادیں نظر کے سامنے گھوم گئیں... آپ صلی اللہ علیہ وسلم بے تاب
ہو کر رو پڑے، شدید رقت طاری ہو گئی...

صحابہ سے فرمایا: اگر تمہاری مرضی ہو تو بیٹی کو ماں کی یادگار واپس
کر دوں؟ صحابہ رضی اللہ تعالیٰ عنہم نے رضا مندی ظاہر کی اور وہ ہار واپس
کر دیا... (ابوداؤد کتاب الجہاد، باب فداء الاسیر بالمال)

آپ صلی اللہ علیہ وسلم کے صاحبزادہ ابراہیم رضی اللہ تعالیٰ عنہ مدینہ سے کچھ دور
عوالی میں اپنی والدہ کے ساتھ رہتے تھے... آپ صلی اللہ علیہ وسلم صحابہ کے ساتھ وہاں
جاتے اور بچہ کو دیکھ کر آتے... اللہ کی قدرت کہ ان کا بچپن ہی میں انتقال ہو گیا جب کہ
آپ کبر سنی کو پہنچ چکے تھے اور ابراہیم رضی اللہ تعالیٰ عنہ اکیلے زینہ اولاد تھے...

آپ صلی اللہ علیہ وسلم انتقال کے وقت پہنچ گئے، بچے نے اس حال میں دم توڑا
کہ اس کا سر آپ کی گود میں تھا اور آپ کی آنکھیں شدتِ غم سے جاری تھیں مگر اس
وقت بھی سیدنا محمد رسول اللہ صلی اللہ علیہ وسلم بشر کے ساتھ نبی بھی تھے، اس حال میں
آپ کو اللہ کی رضا کا خیال تھا، پورے صبر کے ساتھ زبان سے یہ ایمان فروز کلمات نکلے

”إِنَّ الْعَيْنَ تَدْمَعُ وَالْقَلْبَ يَحْزَنُ وَلَا نَقُولُ إِلَّا مَا يَرْضَىٰ بِهِ رَبُّنَا وَإِنَّا بِفِرَاقِكَ يَا إِبْرَاهِيمَ لَمَحْزُونُونَ...“ (بخاری، کتاب الجنائز، باب قول النبی اتا تک لمحزونون)

”آنکھ آنسو بہا رہی ہے، دل غمگین ہے مگر سوائے اس بات کے جو اللہ کو پسند ہو ہم کچھ نہیں کہہ سکتے... بخدا! ابراہیم! تمہاری جدائی سے ہم بہت غمگین ہیں...“

حضور صلی اللہ علیہ وسلم کی بچوں پر مثالی شفقت

حضرت انس رضی اللہ تعالیٰ عنہ اپنا واقعہ بیان کرتے ہیں کہ ایک مرتبہ حضور صلی اللہ علیہ وآلہ وسلم نے مجھے کسی کام کیلئے بھیجا کہ فلاں کام کر آؤ... میں گھر سے نکلا تو باہر کچھ کھیل تماشا ہو رہا تھا... میں اس کھیل تماشے میں لگ گیا اور جس کام کیلئے حضور صلی اللہ علیہ وآلہ وسلم نے مجھے بھیجا تھا وہ بھول گیا... اب حضور صلی اللہ علیہ وآلہ وسلم اس انتظار میں تھے کہ میں واپس آ کر بتاؤں کہ اس کام کا کیا ہوا؟

جب کافی دیر گزر گئی اور میں واپس نہ پہنچا تو حضور اقدس صلی اللہ علیہ وآلہ وسلم باہر تشریف لائے اور جا کر وہ کام خود کر لیا جس کیلئے مجھے بھیجا تھا... آپ وہ کام کر کے واپس آئے تو آپ نے دیکھا کہ میں بچوں کے ساتھ کھیل رہا ہوں....

جب میری نظر آپ صلی اللہ علیہ وآلہ وسلم پر پڑی تو مجھے خیال آیا کہ مجھ سے غلطی ہو گئی... آپ صلی اللہ علیہ وآلہ وسلم نے مجھے کام سے بھیجا تھا اور میں کھیل میں لگ گیا... مجھے صدمہ بھی ہوا اور فکر بھی ہوئی کہ حضور صلی اللہ علیہ وآلہ وسلم ناراض ہوں گے چنانچہ میں نے حضور اقدس صلی اللہ علیہ وآلہ وسلم کے پاس جا کر عرض کیا کہ یا رسول اللہ! جب گھر سے باہر نکلا تو میں وہ کام کرنا بھول گیا اور بچوں کے ساتھ کھیل میں لگ گیا... آپ صلی اللہ علیہ وآلہ وسلم نے فرمایا کہ کوئی بات نہیں... میں وہ کام خود کر آیا... آپ صلی اللہ علیہ وآلہ وسلم نے مجھ کو نہ ڈانٹا... نہ ڈپٹا اور نہ کوئی اور سزا دی... (اصلاحی خطبات ج ۱۲)

سرتاجِ دوعالمِ صَلَّی اللہُ عَلَیْہِ وَاٰلِہٖ وَسَلَّمَ

کے اہل بیت کے چند واقعات

اہل بیت کا صدقہ کرنا

حضرت عبید اللہ بن محمد بن عائشہ رحمۃ اللہ تعالیٰ علیہ کہتے ہیں کہ ایک سائل امیر المؤمنین حضرت علی رضی اللہ عنہ کے پاس کھڑا ہوا، حضرت علی رضی اللہ عنہ نے حضرت حسن رضی اللہ عنہ یا حضرت حسین رضی اللہ عنہ سے کہا کہ اپنی والدہ کے پاس جاؤ اور ان سے کہو کہ میں نے آپ کے پاس چھ درہم رکھوائے تھے ان میں سے ایک درہم دے دو وہ گئے اور انہوں نے واپس آ کر کہا، امی جان کہہ رہی ہیں وہ چھ درہم تو آپ نے آٹے کے لیے رکھوائے تھے...

جو حضرت علی رضی اللہ عنہ نے کہا کسی بھی بندے کا ایمان اس وقت تک سچا ثابت نہیں ہو سکتا جب تک کہ اس کو جو چیز اس کے پاس ہے اس سے زیادہ اعتماد اس چیز پر نہ ہو جائے جو اللہ تعالیٰ کے خزانوں میں ہے... اپنی والدہ سے کہو کہ چھ درہم بھیج دیں... چنانچہ انہوں نے چھ درہم حضرت علی رضی اللہ عنہ کو بھجوا دیئے... جو حضرت علی رضی اللہ عنہ نے اس سائل کو دے دیئے... راوی کہتے ہیں حضرت علی رضی اللہ عنہ نے اپنی نشست بھی نہیں بدلی تھی کہ اتنے میں ایک آدمی ان کے پاس سے ایک اونٹ لیے گزرا جسے وہ بیچنا چاہتا تھا... حضرت علی رضی اللہ عنہ نے کہا اونٹ کتنے میں دو

گے؟ اس نے کہا ایک سو چالیس درہم میں... حضرت علی رضی اللہ عنہ نے کہا اسے یہاں باندھ دو البتہ اس کی قیمت کچھ عرصے بعد دیں گے... وہ آدمی اونٹ وہاں باندھ کر چلا گیا... تھوڑی دیر میں ایک آدمی آیا اور اس نے کہا یہ اونٹ کس کا ہے؟ حضرت علی رضی اللہ عنہ نے کہا کہ میرا... اس آدمی نے کہا کہ آپ اسے بیچیں گے؟ حضرت علی رضی اللہ عنہ نے کہا: ہاں اس آدمی نے کہا، کتنے میں؟ حضرت علی رضی اللہ عنہ نے کہا دو سو درہم میں اس نے کہا میں نے اس قیمت میں یہ اونٹ خرید لیا اور حضرت علی رضی اللہ عنہ کو دو سو درہم دے کر وہ اونٹ لے گیا...

حضرت علی رضی اللہ عنہ نے جس آدمی سے اونٹ ادھار خریدا تھا اسے ایک سو چالیس درہم دیئے اور باقی ساٹھ درہم لا کر حضرت فاطمہ رضی اللہ عنہا کو دیئے... انہوں نے پوچھا یہ کیا ہے؟ حضرت علی رضی اللہ عنہ نے کہا یہ وہ ہے جس کا اللہ تعالیٰ نے اپنے نبی صلی اللہ علیہ وسلم کی زبانی ہم سے وعدہ کیا ہے... ”مَنْ جَاءَ بِالْحَسَنَةِ فَلَهُ عَشْرُ أَمْثَالِهَا“ (سورہ انعام: آیت ۱۶۰)

ترجمہ: ”جو شخص نیک کام کریگا اسکو اسکے دس حصے ملیں گے“ (حیاء الصحابہ جلد ۲ صفحہ ۲۰۲)

حضرت علی کرم اللہ وجہہ سے ایک خاتون کی ملاقات

حضرت عبداللہ بن مسعود سے روایت ہے کہ صحابہ میں میراث کے مسائل کے سب سے زیادہ جاننے والے علیؑ تھے... ایک عورت حضرت علیؑ کے پاس آئی کہ آپ کے قاضی صاحب نے مجھے میراث میں ایک دینار دیا ہے... حالانکہ میرے بھائی نے چھ سو دینار ترکہ چھوڑا ہے... حضرت علیؑ نے سوچا پھر اس خاتون سے آپ نے کچھ سوالات پوچھے کہ مرحوم بھائی کی دو بیچیاں بھی ہیں... عورت نے ہاں میں جواب دیا فرمایا 2/3 وہ لے گئیں... یعنی چھ میں سے چار سو دینار پھر پوچھا کہ مرحوم کی ماں بھی زندہ ہیں... عورت نے ہاں میں جواب دیا فرمایا 1/6 وہ لے گئی... یعنی چھ سو میں سے

ایک سو پھر پوچھا کہ مرحوم کی بیوی بھی زندہ ہے... عورت نے ہاں میں جواب دیا فرمایا 1/8 وہ لے گئی... یعنی چھ سو میں سے 75 دینار پھر پوچھا کہ بی بی کیا تمہارے بارہ بھائی بھی ہیں... اس نے ہاں میں جواب دیا فرمایا 24 دینار وہ لے گئے تو آپ کا ایک دینار بنتا ہے اور قاضی صاحب کا فیصلہ صحیح ہے... (الطریق الحکمیہ)

حضرات حسنین رضی اللہ عنہما سے ایک بڑھیا کی ملاقات

ابوالحسن مدائنی کہتے ہیں کہ حضرت امام حسنؑ... امام حسینؑ اور حضرت عبداللہ بن جعفرؑ حج کے لئے تشریف لے جا رہے تھے... راستے میں ان کے سامان کے اونٹ ان سے جدا ہو گئے... یہ بھوکے پیاسے چل رہے تھے ایک خیمہ پر ان کا گزر ہوا اس میں ایک بوڑھی عورت تھی... ان حضرات نے اس سے پوچھا کہ ہمارے پینے کو کوئی چیز (پانی یا دودھ کسی وغیرہ) تمہارے پاس موجود ہے؟

اس نے کہا... ہے... یہ لوگ اپنی اونٹنیوں پر سے اترے... اس بڑھیا کے پاس ایک بہت معمولی سی بکری تھی اس کی طرف اشارہ کر کے اس نے کہا کہ اس کا دودھ نکال لو اور اس کو تھوڑا تھوڑا پی لو... ان حضرات نے اس کا دودھ نکالا اور پی لیا... پھر انہوں نے پوچھا کہ کوئی کھانے کی چیز بھی ہے؟

اس بڑھیا نے کہا کہ یہی بکری ہے اس کو تم میں سے کوئی ذبح کر لے تو میں پکا دوں گی... انہوں نے اس کو ذبح کیا اس نے پکایا... یہ حضرات کھاپی کر جب شام کو چلنے لگے تو انہوں نے اس بڑھیا سے کہا ہم ہاشمی لوگ ہیں اس وقت حج کے ارادہ سے جا رہے ہیں اگر ہم زندہ سلامت واپس مدینہ پہنچ گئے تو تو ہمارے پاس آنا... تیرے اس احسان کا بدلہ دیں گے... یہ حضرات تو فرما کر چلے گئے شام کو جب اس کا خاوند (کہیں جنگل وغیرہ سے) آیا تو اس بڑھیا نے ہاشمی لوگوں کا قصہ سنایا... وہ بہت خفا ہوا کہ تو نے اجنبی لوگوں کے واسطے بکری ذبح کر ڈالی... معلوم نہیں کون تھے کون نہیں تھے

.... پھر کہتی ہے کہ ہاشمی تھے.... غرض وہ خفا ہو کر چپ ہو گیا.... کچھ زمانہ کے بعد ان دونوں میاں بیوی کو غربت نے جب بہت ستایا تو یہ محنت مزدوری کی نیت سے مدینہ منورہ گئے.... دن بھر مینگنیاں چگا کرتے اور ان کو بیچ کر گزر کیا کرتے.... ایک دن وہ بڑھیا مینگنیاں چک رہی تھی.... حضرت حسنؑ اپنے دروازے کے آگے تشریف رکھتے تھے جب یہ وہاں کو گزری تو اس کو دیکھ کر حضرت حسنؑ نے اس کو پہچان لیا اور اپنے غلام کو بھیج کر اس کو اپنے پاس بلوایا اور فرمایا کہ اللہ کی بندی تو مجھے بھی پہچانتی ہے؟

اس نے کہا میں نے تو نہیں پہچانا.... آپؑ نے فرمایا کہ میں تیرا وہی مہمان ہوں دودھ اور بکری والا.... بڑھیا نے پھر بھی نہ پہچانا اور کہا کیا خدا کی قسم تم وہی ہو.... حضرت حسنؑ نے فرمایا میں وہی ہوں اور یہ فرما کر آپؑ نے اپنے غلاموں کو حکم دیا کہ اس کے لئے ایک ہزار بکریاں خریدی جائیں.... چنانچہ فوراً خریدی گئیں اور ان بکریوں کے علاوہ ایک ہزار دینار (اشرفیاں) نقد بھی عطا فرمائے اور اپنے غلام کے ساتھ اس بڑھیا کو چھوٹے بھائی حضرت حسینؑ کے پاس بھیج دیا.... حضرت حسینؑ نے دریافت فرمایا کہ بھائی نے کیا بدلہ عطا فرمایا؟

اس نے کہا ایک ہزار بکریاں اور ایک ہزار دینار.... یہ سن کر اتنی ہی مقدار دونوں چیزوں کی حضرت حسینؑ نے عطا فرمائی.... اس کے بعد اس کو حضرت عبداللہ بن جعفرؑ کے پاس بھیج دیا انہوں نے تحقیق فرمایا کہ ان دونوں حضرات نے کیا کیا مرحمت فرمایا اور جب معلوم ہوا کہ یہ مقدار ہے تو انہوں نے دو ہزار بکریاں اور دو ہزار دینار عطا فرمائے اور یہ فرمایا کہ اگر تو پہلے مجھ سے مل لیتی تو میں اس سے بہت زیادہ دیتا.... یہ بڑھیا چار ہزار بکریاں اور چار ہزار دینار (اشرفیاں) لے کر خاوند کے پاس پہنچی کہ یہ اس ضعیف اور کمزور بکری کا بدلہ ہے.... (احیاء العلوم)

اہل بیت سے فقراء کی ملاقات

حضرت عباس رضی اللہ عنہ سے نقل کیا گیا کہ حضرت حسن و حسین رضی اللہ عنہما ایک

مرتبہ بہت بیمار ہو گئے تو حضرت علی اور حضرت فاطمہ رضی اللہ عنہما نے نذر (منت) مانی کہ اگر یہ تندرست ہو جائیں تو شکرانہ کے طور پر تین.... تین روزے رکھیں گے....

اللہ تعالیٰ شانہ کے فضل سے صاحبزادوں کو صحت ہو گئی.... ان حضرات نے شکرانے کے روزے رکھنے شروع فرمادئے اگرچہ گھر میں نہ سحر کے لئے کچھ تھا نہ افطار کے لئے.... فاقہ پر روزہ شروع کر دیا.... صبح کو حضرت علی کرم اللہ وجہہ ایک یہودی کے پاس تشریف لے گئے جس کا نام شمعون تھا کہ اگر تو کچھ اون دھاگا بنانے کے لئے اجرت پردے تو محمد صلی اللہ علیہ وسلم کی بیٹی اس کام کو کر دے گی....

اس نے اون کا ایک گٹھرتین صاع جو کی اجرت طے کر کے دے دیا.... حضرت فاطمہ رضی اللہ عنہا نے اس میں سے ایک تہائی کا تا اور ایک صاع جو اجرت کے لئے ان کو پیسا اور پانچ نان اس کے تیار کئے ایک ایک اپنا میاں بیوی کا دونوں صاحبزادوں کے اور ایک باندی کا.... جس کا نام فضہ تھا.... روزہ میں دن بھر کی مزدوری اور محنت کے بعد جب حضرت علی کرم اللہ وجہہ حضور صلی اللہ علیہ وسلم کے ساتھ مغرب کی نماز پڑھ کر لوٹے اور کھانا کھانے کے لئے دسترخوان بچھایا گیا حضرت علی رضی اللہ عنہ نے ٹکڑا توڑا ہی تھا کہ ایک فقیر نے دروازہ سے آواز دی کہ اے محمد صلی اللہ علیہ وسلم کے گھر والو! میں ایک فقیر مسکین ہوں مجھے کھانا دو.... اللہ جل شانہ تمہیں جنت کے دسترخوان سے کھانا کھلائے....

حضرت علی کرم اللہ وجہہ نے ہاتھ روک لیا.... حضرت فاطمہ رضی اللہ عنہا سے مشورہ کیا انہوں نے فرمایا ضرور دے دیجئے.... وہ سب روٹیاں اس کو دے دیں اور گھر والے سب کے سب فاقہ سے رہے اسی حال میں دوسرے دن کا روزہ شروع کر دیا.... دوسرے دن میں پھر حضرت فاطمہ رضی اللہ عنہا نے دوسری تہائی اون کی کاتی اور ایک صاع جو کا اجرت لے کر پیسا.... روٹیاں پکائیں اور جب حضرت علی کرم اللہ وجہہ حضور صلی اللہ علیہ وسلم کے ساتھ مغرب کی نماز پڑھ کر تشریف لائے اور سب کے سب

کھانے کے لئے بیٹھے تو ایک یتیم نے دروازہ سے سوال کیا اور اپنی تنہائی اور فقر کا اظہار کیا.... ان حضرات نے اس دن کی روٹیاں اس کے حوالہ کر دیں اور خود پانی پی کر تیسرے دن کا روزہ شروع کر دیا اور صبح کو حضرت فاطمہ رضی اللہ عنہا نے اون کا باقی حصہ کاٹا اور ایک صاع جو کا جو رہ گیا تھا وہ لے کر پیسا.... روٹیاں پکائیں اور مغرب کی نماز کے بعد جب کھانے بیٹھے تو ایک قیدی نے آ کر آواز دے دی اور اپنی سخت حاجت اور پریشانی کا اظہار کیا....

ان حضرات نے اس دن کی روٹیاں بھی اس کو دے دیں اور خود فاقہ سے رہے.... چوتھے دن صبح کو روزہ تو تھا نہیں لیکن کھانے کو بھی کچھ نہیں تھا.... حضرت علی رضی اللہ عنہ دونوں صاحبزادوں کو لے کر حضور صلی اللہ علیہ وسلم کی خدمت میں حاضر ہوئے.... بھوک اور ضعف کی وجہ سے چلنا بھی مشکل ہو رہا تھا.... حضور صلی اللہ علیہ وسلم نے حضرت علی رضی اللہ عنہ سے فرمایا کہ تمہاری تکلیف اور تنگی کو دیکھ کر مجھے بہت ہی تکلیف ہوتی ہے چلو فاطمہ رضی اللہ عنہا کے پاس چلیں....

حضور صلی اللہ علیہ وسلم حضرت فاطمہ رضی اللہ عنہا کے پاس تشریف لائے وہ نماز پڑھ رہی تھیں بھوک کی شدت سے آنکھیں گڑ گئی تھیں....

پیٹ کمر سے لگ رہا تھا حضور صلی اللہ علیہ وسلم نے ان کو اپنے سینے سے لگایا اور حق تعالیٰ سے فریاد کی اس پر حضرت جبرئیل علیہ السلام سورہ دہر کی آیات و يطعمون الطعام علیٰ حبه مسکینا و یتیمان و اسیرا (اور وہ لوگ (محض) خدا کی محبت سے غریب اور یتیم اور قیدی کو کھانا کھلاتے ہیں).... لے کر آئے اور اس پر واہ خوشنودی کی مبارک باد دی....“ (فضائل صدقات)

پانچ مبارک کلمات

حضرت سوید بن غفلہ رضی اللہ عنہ کہتے ہیں کہ حضرت علی رضی اللہ عنہ پر ایک مرتبہ فاقہ آیا تو انہوں نے حضرت فاطمہ رضی اللہ عنہا سے کہا، اگر تم حضور اکرم صلی

اللہ علیہ وسلم کی خدمت میں جا کر کچھ مانگ لو تو اچھا ہے... چنانچہ حضرت فاطمہ رضی اللہ عنہا حضور صلی اللہ علیہ وسلم کے پاس گئیں، اس وقت حضور (صلی اللہ علیہ وسلم) کے پاس حضرت ام ایمن رضی اللہ عنہا موجود تھیں...

حضرت فاطمہ رضی اللہ عنہا نے دروازہ کھٹکھٹایا تو حضور صلی اللہ علیہ وسلم نے حضرت ام ایمن رضی اللہ عنہا سے فرمایا یہ کھٹکھٹاہٹ تو فاطمہ کی ہے...

آج اس وقت آئی ہے پہلے تو کبھی اس وقت نہیں آیا کرتی تھی...

پھر حضرت فاطمہ رضی اللہ عنہا اندر آ گئیں اور انہوں نے عرض کیا یا

رسول اللہ (صلی اللہ علیہ وسلم)! ان فرشتوں کا کھانا "لَا إِلَهَ إِلَّا اللَّهُ"

سُبْحَانَ اللَّهِ اور الْحَمْدُ لِلَّهِ، کہنا ہے ہمارا کھانا کیا ہے؟

آپ صلی اللہ علیہ وسلم نے فرمایا: اس ذات کی قسم جس نے مجھے حق دیکر بھیجا

ہے! محمد صلی اللہ علیہ وسلم کے گھرانے کے کسی گھر میں تیس دن سے آگ نہیں جلی،

ہمارے پاس چند بکریاں آئی ہیں اگر تم چاہو تو پانچ بکریاں تمہیں دیدوں اور اگر چاہو تو

تمہیں وہ پانچ کلمات سکھا دوں جو حضرت جبرئیل علیہ السلام نے مجھے سکھائے ہیں...

حضرت فاطمہ رضی اللہ عنہا نے عرض کیا نہیں، بلکہ مجھے تو وہی پانچ کلمات سکھا

دیں جو آپ کو حضرت جبرئیل علیہ السلام نے سکھائے ہیں... حضور صلی اللہ علیہ وسلم نے

فرمایا، تم یہ کہا کرو...

"يَا أَوَّلَ الْأَوَّلِينَ وَيَا آخِرَ الْآخِرِينَ وَيَا ذَا الْقُوَّةِ الْمَتِينِ وَيَا

رَاحِمَ الْمَسَاكِينِ وَيَا أَرْحَمَ الرَّاحِمِينَ"

پھر حضرت فاطمہ رضی اللہ عنہا واپس چلی گئیں... جب حضرت علی رضی اللہ عنہ

کے پاس پہنچیں تو حضرت علی رضی اللہ عنہ نے پوچھا کیا ہوا؟ حضرت فاطمہ رضی اللہ

عنہا نے کہا میں آپ کے پاس دنیا لینے گئی تھی لیکن وہاں سے آخرت لے کر آئی

ہوں... حضرت علی رضی اللہ عنہ نے کہا، پھر تو یہ دن تمہارا سب سے بہترین دن ہے... (حیۃ الصحابہ جلد ۳ صفحہ ۵۶)

پانچ کلمات حضور صلی اللہ علیہ وآلہ وسلم سے سیکھے

حضرت علی بن ابی طالب رضی اللہ تعالیٰ عنہ فرماتے ہیں کہ نبی کریم صلی اللہ علیہ وسلم نے مجھ سے فرمایا: میں تمہیں پانچ ہزار بکریاں دے دوں یا ایسے پانچ کلمات سکھا دوں جن سے تمہارا دین اور دنیا دونوں ٹھیک ہو جائیں، میں نے عرض کیا یا رسول اللہ پانچ ہزار بکریاں تو بہت زیادہ ہیں لیکن آپ مجھے وہ کلمات ہی سکھا دیں... حضور صلی اللہ علیہ وسلم نے فرمایا: یہ کہو...

”اللَّهُمَّ اغْفِرْ لِي ذَنْبِي وَوَسِّعْ لِي خُلُقِي وَطَيِّبْ لِي كَسْبِي وَقِنِّعْنِي بِمَا رَزَقْتَنِي وَلَا تَذِهْبْ قَلْبِي إِلَى شَيْءٍ صَرَفْتَهُ عَنِّي...“

ترجمہ: ”اے اللہ! میرے گناہ معاف فرما اور میرا اخلاق وسیع فرما اور میری کمائی کو پاک فرما اور جو روزی تو نے مجھے عطا فرمائی اس پر مجھے قناعت نصیب فرما اور جو چیز تو مجھ سے ہٹالے اس کی طلب مجھ میں باقی نہ رہنے دے...“ (حیۃ الصحابہ جلد ۳ صفحہ ۲۰۸)

نوٹ: آج کا مسلمان ہوتا تو کہتا کہ حضور اکرم صلی اللہ علیہ وسلم پانچ بکریاں بھی دیجئے اور پانچ کلمات بھی سکھائیے...



سرتاجِ دوعالمِ صلی اللہ علیہ وسلم

کا مزاج مبارک

لطافت اور حسنِ مزاج انسانی فطرت ہے... لطیف و پاکیزہ مزاج آنحضرت صلی اللہ علیہ وسلم سے بھی ثابت ہے مگر آپ کے مزاج میں کوئی بات خلاف واقعہ یا مخاطب کی دل آزاری کا باعث نہ ہوتی تھی... مثلاً آپ صلی اللہ علیہ وسلم نے اونٹ مانگنے والے ایک صحابی سے ارشاد فرمایا میں تمہیں سواری کیلئے اونٹنی کا بچہ دے سکتا ہوں... وہ صاحب حیران ہوئے تو یہ فرما کر ان کی حیرانی دور کر دی کہ ہر اونٹ اونٹنی کا بچہ ہوتا ہے... پس معلوم ہوا کہ ظرافت علم و فضل کے منافی نہیں بلکہ متین و لطیف ظرافت خوش مزاج یا ورشگفتہ ولی کی علامت ہے... لطیف و پاکیزہ مزاج سے آپس میں محبت بڑھتی ہے اور چھوٹوں کو اپنے بڑوں سے بات کرنے کا حوصلہ بلکہ سلیقہ حاصل ہوتا ہے... صحابہ کرام رضی اللہ عنہم سے آنحضرت صلی اللہ علیہ وسلم کے مزاج فرمانے کی ایک وجہ یہ بھی بیان کی گئی ہے کہ اس سے لوگوں کو مانوس بنانا مقصود تھا... ورنہ آنحضرت صلی اللہ علیہ وسلم کے رعب سے لوگ کھل کر دل کی بات نہ کہہ سکتے...

حضور اقدس صلی اللہ تعالیٰ علیہ وسلم دل خوش کرنے کیلئے کبھی کبھی مذاق فرما لیتے تھے، صحابہ رضی اللہ عنہم نے عرض کیا یا رسول اللہ! آپ صلی اللہ علیہ وسلم ہم سے مذاق فرماتے ہیں... آپ صلی اللہ علیہ وسلم نے فرمایا بے شک میں (مذاق میں بھی) حق ہی کہتا ہوں... (ترمذی)

معلوم ہوا کہ دل خوش کرنے کے لئے مذاق کیا جائے وہ بھی سچ اور صحیح ہونا چاہئے مذاق میں بھی جھوٹ بولنا جائز نہیں ہے...

ایک شخص نے حضور اقدس صلی اللہ تعالیٰ علیہ وسلم سے سوال کیا کہ مجھے سواری عنایت فرمادیں، آپ صلی اللہ علیہ وسلم نے فرمایا بلاشبہ تجھے اونٹنی کے بچہ پر سوار کرادوں گا، اس شخص نے عرض کیا، میں اونٹنی کے بچہ کو کیا کروں گا، آپ صلی اللہ علیہ وسلم نے فرمایا اونٹوں کو اونٹنیاں ہی جنتی ہیں، (یعنی اونٹ جتنا بڑا ہو جائے اونٹنی کا بچہ ہی ہوگا)... (ترمذی)

دیکھو! اس مذاق میں ذرا سا بھی جھوٹ نہیں ہے، بات بالکل سچی ہے...

اسی طرح ایک بوڑھی عورت نے عرض کیا کہ یا رسول اللہ (صلی اللہ تعالیٰ علیہ وسلم) دعا فرمادیجئے اللہ تعالیٰ مجھے جنت میں داخل فرمائے، آپ صلی اللہ علیہ وسلم نے فرمایا بے شک جنت میں کوئی بڑھیا داخل نہ ہوگی، یہ سن کر وہ روتی ہوئی واپس چلی گئی، آپ صلی اللہ علیہ وسلم نے حاضرین سے فرمایا کہ اس کو جا کر بتادو کہ (مطلب یہ نہیں ہے کہ دنیا میں جو بوڑھی عورتیں ہیں وہ جنت میں نہ جائیں گے بلکہ مطلب یہ ہے کہ جنت میں داخل ہوتے وقت کوئی عورت بھی بوڑھی نہ ہوگی، اللہ تعالیٰ شانہ سب کو جوان بنا دیں گے، لہذا یہ بڑی بی (بھی) جب جنت میں داخل ہوں گی بڑھیا نہ ہوں گی اس کے بعد آپ صلی اللہ علیہ وسلم نے قرآن مجید کی یہ ایک آیت تلاوت فرمائی...

إِنَّا أَنْشَأْنَهُنَّ إِنِشَاءً فَجَعَلْنَهُنَّ أَبْكَارًا... (شمائل ترمذی)

ایک مرتبہ حضور اقدس صلی اللہ تعالیٰ علیہ وسلم نے حضرت انس رضی اللہ تعالیٰ عنہ کو یاد الاذنین (دوکان والے) کہہ کر پکارا... (جمع الفوائد)

ایک عورت نے عرض کیا کہ یا رسول اللہ! میرے شوہر نے آپ کو مدعو کیا ہے، (بطور دعوت گھر پر تشریف لانے کی درخواست کی ہے) آپ صلی اللہ علیہ وسلم نے فرمایا تیرا شوہر وہی ہے جس کی آنکھ میں سفیدی ہے؟ وہ کہنے لگی اللہ کی قسم اس کی آنکھ

سفید نہیں ہے، آپ صلی اللہ علیہ وسلم نے فرمایا کوئی شخص ایسا نہیں ہے جس کی آنکھ میں

سفیدی نہ ہو... (قال العراقي فی تخریج الاحیاء اخرجہ الزبیر بن بکار فی کتاب الفکاہۃ والمزاح الخ ۱۲)

(یعنی وہ سفیدی جو سیاہ ڈیلے کے چاروں طرف ہے)...

دیکھو! کیسا صحیح مذاق ہے، ایسا سچا مذاق درست ہے... بشرطیکہ اسے

ناگوار نہ ہو جس سے مذاق کیا ہے...

جب کسی کا دل خوش کرنے کے لئے مذاق کرنے میں بھی یہ شرط ہے کہ بات سچی

ہو اور جس سے مذاق کیا جائے اس کو ناگوار نہ ہو تو کسی کا مذاق اڑانا کیسے جائز ہو سکتا

ہے؟ بہت سے مرد اور عورت اس کا بالکل خیال نہیں کرتے، اور جس کو کسی بھی اعتبار

سے کمزور پاتے ہیں سامنے یا پیچھے اس کا مذاق اڑا دیتے ہیں، یہ سب گناہ ہیں، اس کو

مسخرہ پن اور مخول اور ٹھٹھا بھی کہا جاتا ہے...

فائدہ..... یعنی اللہ تمام بوڑھی عورتوں کو قیامت کے دن جوان بنا کر اٹھالے گا

اور جنت میں داخل کر دے گا اس لئے جنت میں کوئی عورت بڑھیا نہیں جائے گی بلکہ

جوان ہو کر جائے گی... بوڑھی عورتیں عام طور پر بات کو سوچے سمجھے بغیر آپے سے باہر

ہو جاتی ہیں... رسول اللہ صلی اللہ علیہ وسلم نے یہ معلوم فرما کر کہ یہ بوڑھی عورت حضرت

عائشہ کے تہیال سے تعلق رکھتی ہے ازراہ ملاحظت و انسیت اس بڑھیا سے یہ خوش طبعی

فرمائی، ظاہر ہے کہ حضور صلی اللہ علیہ وسلم کے حقیقت کو واضح کرنے کے بعد وہ بڑھیا

آپ صلی اللہ علیہ وسلم کی کسی قدر گرویدہ ہو گئی ہوگی اور حضرت عائشہ رضی اللہ عنہا کی

کس قدر دلجوئی ہوئی ہوگی یہی رحمۃ للعالمین کی شفقت و رحمت کا تقاضا تھا...

ابن کعب بن مالک رحمہ اللہ اپنے والد کعب بن مالک رحمہ اللہ سے روایت

کرتے ہیں کہ حضور صلی اللہ علیہ وسلم جب کسی بات پر خوش ہوتے تو آپ کا چہرہ

مبارک اس طرح منور ہو جاتا جیسے چاند...

حضرت عائشہ رضی اللہ عنہا سے روایت ہے فرماتی ہیں کہ ایک مرتبہ حضور صلی اللہ علیہ وسلم تشریف لائے تو آپ مسرور تھے اور فرط مسرت سے آپ کی پیشانی مبارک کے خطوط (لکیریں) دمک رہے تھے...

فائدہ..... ان احادیث پاک سے معلوم ہوا کہ جب رسول اللہ صلی اللہ علیہ وسلم مسرور اور خوش ہوتے تو آپ صلی اللہ علیہ وسلم کے سرور اور خوشی کا اظہار آپ صلی اللہ علیہ وسلم کے چہرے مبارک سے ہی ہونے لگتا اور فرط مسرت سے آپ صلی اللہ علیہ وسلم کا چہرہ مبارک چاند کی طرح دکھنے لگتا... یہ ہی روشن پیشانی اور دمکتا ہوا چہرہ آپ صلی اللہ علیہ وسلم کی لطافت طبع اور رافت و شفقت قلبی کی دلیل تھا...

حضرت عائشہ رضی اللہ عنہا فرماتی ہیں کہ میں نے حضور صلی اللہ علیہ وسلم کو اس طرح (قہقہہ مار کر ہنستے ہوئے نہیں دیکھا کہ آپ صلی اللہ علیہ وسلم کے منہ کا پورا اندرونی حصہ نظر آجائے بلکہ آپ تو خوشی اور مسرت کے وقت مسکرایا کرتے تھے...
ابورجاء حصین بن یزید کلبی رضی اللہ عنہ فرماتے ہیں کہ میں نے حضور صلی اللہ علیہ وسلم کو (منہ کھول کر) ہنستے ہوئے نہیں دیکھا... آپ صلی اللہ علیہ وسلم کا ہنسا تو صرف تبسم فرمانے تک محدود تھا...

فائدہ..... ان دونوں حدیثوں سے معلوم ہوتا ہے کہ حضور صلی اللہ علیہ وسلم قہقہہ مار کر اور منہ پھاڑ کر کبھی نہیں ہنستے تھے، بلکہ عموماً ہنسی کے موقع پر صرف تبسم فرمایا کرتے تھے ایسے مواقع بہت ہی کم ہیں، جہاں ہنسی کے موقع پر آپ صلی اللہ علیہ وسلم کا وہن مبارک کھل گیا ہو اسی لئے عام عادات کو ملحوظ رکھتے ہوئے راوی یہی روایت کرتے ہیں کہ آپ صلی اللہ علیہ وسلم ہنسنے کے مقام پر بھی تبسم فرمایا کرتے تھے کیونکہ کثرت سے کھلکھلا کر ہنسا انسانی عظمت و وقار کے خلاف ہے...



سرتاجِ دوعالم صلی اللہ علیہ وسلم

کی گھریلو زندگی سے متعلق پیاری سنتیں

حضور اکرم صلی اللہ علیہ وسلم کا کھانا

حضرت عائشہ صدیقہ رضی اللہ تعالیٰ عنہا فرماتی ہیں کہ حضور اکرم صلی اللہ علیہ وآلہ وسلم کی وفات تک آپ صلی اللہ علیہ وسلم کے اہل و عیال نے مسلسل دو دن کبھی جو کی روٹی سے پیٹ بھر کر کھانا نہیں کھایا.... (شمائل ترمذی)

(یعنی کھجوروں سے اگرچہ اس کی نوبت آگئی ہو لیکن روٹی سے کبھی یہ نوبت نہیں آئی کہ مسلسل دو دن ملی ہو) کبھی کبھی گیہوں کی روٹی بھی تناول فرمائی ہے.... (خصائل نبوی) سہیل بن سعد رضی اللہ تعالیٰ عنہ سے کسی نے پوچھا کہ حضور صلی اللہ علیہ وسلم نے کبھی سفید میدہ کی روٹی بھی کھائی ہے؟ انہوں نے جواب دیا کہ آپ کے سامنے آخر عمر تک میدہ آیا بھی نہ ہوگا.... (بخاری و شمائل ترمذی)

حضرت انس رضی اللہ تعالیٰ عنہ سے روایت ہے کہ حضور اقدس صلی اللہ علیہ وسلم نے کبھی میز پر کھانا تناول نہیں فرمایا.... نہ چھوٹی طشتریوں میں کھایا نہ آپ کے لیے کبھی چپاتی پکائی گئی.... آپ کھانا چمڑے کے دسترخوان پر تناول فرماتے تھے.... (شمائل ترمذی) مرغوبات:.... حضرت عائشہ صدیقہ رضی اللہ تعالیٰ عنہا فرماتی ہیں کہ حضور اکرم صلی اللہ علیہ وسلم نے ایک مرتبہ فرمایا: سرکہ بھی کیسا اچھا سالن ہے.... (شمائل ترمذی)

ایک حدیث میں ہے کہ آپ نے سرکہ میں برکت کی دُعا فرمائی ہے اور یہ ارشاد فرمایا ہے: کہ پہلے انبیاء کا بھی یہی سالن رہا ہے.... ایک حدیث میں ہے کہ جس گھر میں سرکہ ہو وہ محتاج نہیں ہے یعنی سالن کی احتیاج باقی نہیں رہتی.... (ابن ماجہ)

ابو اسید رضی اللہ تعالیٰ عنہ کہتے ہیں کہ حضور اقدس صلی اللہ علیہ وسلم نے ارشاد فرمایا ہے کہ زیتون کا تیل کھانے میں بھی استعمال کرو اور مالش میں بھی اس لیے کہ یہ ایک بابرکت درخت کا تیل ہے.... (شمائل ترمذی)

حضور اکرم صلی اللہ علیہ وسلم کو بونگ کا گوشت پسند تھا.... آپ نے اس کو دانتوں سے کاٹ کر تناول فرمایا.... (یعنی چھری وغیرہ سے نہیں کاٹا) دانتوں سے کاٹ کر کھانے کی ترغیب بھی حضور صلی اللہ علیہ وسلم نے فرمائی ہے.... چنانچہ حدیث میں آیا ہے کہ گوشت کو دانتوں سے کاٹ کر کھایا کرو کہ اس سے ہضم بھی خوب ہوتا ہے اور بدن کو زیادہ موافق پڑتا ہے (خصائل نبوی)

ایک حدیث شریف میں ہے کہ آپ نے فرمایا کہ پٹھہ کا گوشت بہترین گوشت ہے.... (شمائل ترمذی)

حضرت انس رضی اللہ تعالیٰ عنہ فرماتے ہیں کہ حضور اقدس صلی اللہ علیہ وسلم کو بھنا ہوا گوشت اور سالن میں کدو بہت مرغوب تھا.... (ابن سعد... شمائل ترمذی)

حضرت عائشہ صدیقہ رضی اللہ تعالیٰ عنہا سے روایت ہے کہ حضور اکرم صلی اللہ علیہ وسلم سرکہ کو اور وغن زیتون کو اور شیریں چیز کو اور شہد کو پسند فرماتے تھے.... (زاد المعاد) آپ نے مرغ.... سرخاب.... بکری.... اونٹ اور گائے کا گوشت کھایا.... آپ ٹرید کو (یعنی شوربے میں توڑی ہوئی روٹی) کو پسند فرماتے تھے.... آپ فلفل اور مصالحے بھی کھاتے تھے.... آپ نے خرمائے نیم پختہ تازہ اور خرمائے خشک اور چقندر اور حبیس (یعنی کھجور اور گھی اور پیپر کا مالیدہ بھی) کھایا ہے.... حضرت انس رضی اللہ تعالیٰ عنہ فرماتے ہیں کہ حضور صلی اللہ علیہ وسلم کو ہانڈی اور پیالہ کا بچا ہوا

کھانا مرغوب تھا.... آپ لکڑی خرمہ کیساتھ کھاتے تھے.... جیسا کہ عبد اللہ بن جعفر رضی اللہ تعالیٰ عنہ سے روایت ہے کہ حضرت عائشہ صدیقہ رضی اللہ تعالیٰ عنہا نے روایت کیا ہے کہ آپ تربوز خرمہ کیساتھ کھاتے اور فرماتے کہ اسکی گرمی کا اسکی سردی سے تدارک ہو جاتا ہے اور پانی آپ کو وہ پسند تھا جو شیریں اور سرد ہو اور آپ خرما ترک کر کے اسکا زلال اور دودھ اور پانی سب ایک ہی پیالہ میں پیا کرتے تھے.... یہ پیالہ لکڑی کا موٹا سا بنا ہوا تھا اور اس میں لوہے کے پتر لگے تھے. (ابن سعد)

آپ صلی اللہ علیہ وسلم نے یہ بھی فرمایا کہ دودھ کے سوا کوئی چیز نہیں جو کھانے اور پینے دونوں کا کام دے سکے.... (نثر الطیب)

مشروبات میں عادت طیبہ

حضرت انس رضی اللہ تعالیٰ عنہ فرماتے ہیں کہ حضور اقدس صلی اللہ علیہ وسلم پانی پینے میں تین مرتبہ سانس لیا کرتے تھے اور یہ فرماتے تھے کہ اس طرح سے پینا زیادہ خوشگوار ہے اور خوب سیر کرنے والا ہے اور حصول شفاء کیلئے اچھا ہے.... (شمائل ترمذی)

دوسری حدیث میں صراحت کے ساتھ وارد ہے کہ جب تم میں سے کوئی پانی پئے تو پیالے میں سانس نہ لے بلکہ پیالے سے منہ ہٹالے.... (زاد المعاد.... شمائل ترمذی)

حضور صلی اللہ علیہ وسلم کو سرد اور شیریں پانی زیادہ محبوب تھا.... (زاد المعاد)

کھانے کے بعد پانی پینا حضور صلی اللہ علیہ وسلم کی سنت نہیں ہے خصوصاً اگر پانی گرم ہو یا زیادہ سرد ہو کیونکہ یہ دونوں صورتیں بہت زیادہ نقصان دہ ہوتی ہیں.... (زاد المعاد)

آپ ورزش کے بعد تکان ہونے پر اور کھانا یا پھل کھانے پر اور جماع یا غسل کے بعد پانی پینے کو اچھا نہیں سمجھتے تھے.... (زاد المعاد)

احادیث میں ہے کہ حضور اکرم صلی اللہ علیہ وسلم نے فرمایا ہے کہ پانی چوس چوس کر پیو اور غٹ غٹ کر کے نہ پیو.... (مدارج النبوة)

حضور صلی اللہ علیہ وسلم جب پینے کی چیز کسی مجلس میں تقسیم کراتے تو حکم دیتے کہ عمر میں بڑے لوگوں سے دور شروع کیا جائے اور آپ صلی اللہ علیہ وسلم کی عادت شریفہ یہ تھی کہ جب مجلس میں کسی پینے کی چیز کا دور چل رہا ہوتا اور بار بار پیالہ آ رہا ہوتا تو دوسرا پیالہ آنے پر اس کو اسی جگہ سے شروع کراتے جہاں پہلا دور ختم ہوا تھا.... جب حضور صلی اللہ علیہ وسلم اپنے احباب کو کوئی چیز پلاتے تو آپ خود سب سے آخر میں نوش فرماتے اور فرماتے ساقی سب سے آخر میں پیتا ہے.... حضور صلی اللہ علیہ وسلم کی عادت مبارک بیٹھ کر پانی پینے کی تھی اور صحیح روایات میں آپ سے منقول ہے کہ آپ نے کھڑے ہو کر پینے کو منع فرمایا ہے.... نیز ایک ہاتھ سے بھی پینے کو منع فرمایا ہے.... (زاد المعاد)

حضرت ابن عباس رضی اللہ تعالیٰ عنہ فرماتے ہیں کہ حضور صلی اللہ علیہ وسلم نے ارشاد فرمایا: کہ جب کسی شخص کو حق تعالیٰ شانہ کوئی چیز کھلائیں تو یہ دُعا پڑھنی چاہیے: ”اللَّهُمَّ بَارِكْ لَنَا فِيهِ وَأَطْعِمْنَا خَيْرًا مِنْهُ“ ترجمہ: (اے اللہ! تو ہمیں اس میں برکت عنایت فرما اور اس سے بہتر نصیب فرما) اور جب دودھ عطا فرمادیں تو یہ دُعا پڑھنا چاہیے: ”اللَّهُمَّ بَارِكْ لَنَا فِيهِ وَزِدْنَا مِنْهُ“ (شمائل ترمذی) ترجمہ: (اے اللہ! تو اس میں ہمیں برکت دے اور ہم کو اس سے اور زیادہ نصیب فرما) حضور صلی اللہ علیہ وسلم بلاشبہ آب شیریں و سرد کو پسند فرماتے.... آپ کے لیے دور سے ایسا پانی لایا جاتا تھا.... (خصائل نبوی... مدارج النبوة)

حضور صلی اللہ علیہ وسلم نے شہد میں پانی ملا کر نوش فرمایا ہے اور علی الصبح نوش فرماتے اور جب اس پر کچھ وقت گزر جاتا اور بھوک معلوم ہوتی تو جو کچھ کھانے کی قسم کا موجود ہوتا تناول فرماتے.... (مدارج النبوة)

حضور صلی اللہ علیہ وسلم دودھ کو پسند فرماتے تھے.... آپ نے فرمایا کہ کوئی ایسی چیز نہیں ہے جو کھانے اور پینے دونوں کے کام آئے بجز دودھ کے کھانے کے بعد دُعا فرماتے:

”اللَّهُمَّ زِدْنَا خَيْرًا مِّمَّنْهُ“ ترجمہ: ”اے اللہ! ہمیں (یہ) زیادہ (اور)

اس سے بہتر عطا فرما....“ (شامل ترمذی)

آپؐ کبھی خالص دودھ نوش فرماتے اور کبھی سرد پانی ملا کر یعنی لسی.... (مدارج النبوة)
حضرت ابن عباس رضی اللہ تعالیٰ عنہ سے مروی ہے کہ میں حضور صلی اللہ علیہ وسلم
کی خدمت میں آب زم زم کا ڈول لایا تو حضور صلی اللہ علیہ وسلم نے اسے کھڑے ہو کر
پیا (اس وقت اس جگہ بیٹھنے کا موقع نہ تھا) (شامل ترمذی) بعض کا قول ہے کہ کھڑے
ہو کر پانی پینا آب وضو اور آب زم زم کے ساتھ خاص ہے.... (مدارج النبوة)

جسم کے بالوں سے متعلق سنتیں

حضرت عائشہ صدیقہ رضی اللہ تعالیٰ عنہا فرماتی ہیں کہ میں رسول اللہ صلی اللہ علیہ
وسلم کے بدن میں بہتر سے بہتر خوشبو جو میسر ہوتی تھی لگاتی تھی... یہاں تک کہ اس کی
خوشبو کی چمک آپ صلی اللہ علیہ وسلم کے سر اور داڑھی میں مجھ کو نظر آتی... (بخاری)
حضرت ابن یسار رضی اللہ تعالیٰ عنہ کہتے ہیں کہ رسول اللہ صلی اللہ علیہ وسلم مسجد میں
تشریف فرما تھے کہ ایک شخص آیا جس کے سر اور داڑھی کے بال پریشان و پراگندہ تھے تو
آپ صلی اللہ علیہ وسلم نے اس کی طرف اشارہ کیا... گویا آپ صلی اللہ علیہ وسلم نے اس کو
حکم دیا کہ ان بالوں اور داڑھی کو درست کر لے... چنانچہ اس نے اپنے بالوں کو درست
کر لیا اور پھر آپ صلی اللہ علیہ وسلم کی خدمت میں حاضر ہوا... آپ صلی اللہ علیہ وسلم نے
فرمایا: کیا یہ (اچھی شکل و صورت) اس سے بہتر نہیں ہے کہ تم میں کوئی شخص پریشان و
پراگندہ بالوں کے ساتھ آئے، گویا وہ شیطان ہے... (اسوۂ رسول اکرم صلی اللہ علیہ وسلم)

گھر میں آنے جانے کے آداب اور سنتیں

(۱) گھر میں داخل ہوتے وقت کوئی نہ کوئی ذکر کرتا رہے... (حسن حصین)

(۲) جب گھر سے باہر نکلے تو یہ دُعا پڑھے:

”بِسْمِ اللّٰهِ تَوَكَّلْتُ عَلَى اللّٰهِ لَا حَوْلَ وَلَا قُوَّةَ إِلَّا بِاللّٰهِ“ (ترمذی شریف)
(۳) جب گھر میں داخل ہو تو یہ دُعا پڑھے:

”اللّٰهُمَّ اِنِّيْ اَسْئَلُكَ خَيْرَ الْمَوْلِجِ وَخَيْرَ الْمَخْرَجِ بِسْمِ اللّٰهِ وَلَجْنَا
وَبِسْمِ اللّٰهِ خَرَجْنَا وَعَلَى اللّٰهِ رَبِّنَا تَوَكَّلْنَا“ (ترمذی شریف)
(۴) گھر میں موجود بیوی بچوں وغیرہ کو سلام کرنا... (ابی داؤد)

بعض علماء نے لکھا ہے کہ اس وقت گھر میں کوئی نہ ہو تو اس طرح سلام کرے:
”السَّلَامُ عَلَيْنَا وَعَلَى عِبَادِ اللّٰهِ الصّٰلِحِيْنَ“ (الحسن الحسین)

(۵) گھر میں داخل ہونے سے قبل گھر والوں کو کنڈی یا پیروں کی آہٹ یا
کھنکھار سے خبردار کر دینا کیونکہ بعض مرتبہ والدہ، بہن، بیٹی وغیرہ ایسی حالت میں بیٹھی
ہوتی ہیں کہ اچانک پہنچ جانے سے ان کو شرم و حیا آتی ہے... (مسلم شریف)

(۶) جب سنت فجر پڑھ کر اپنے گھر سے نماز فجر کیلئے نکلو تو اثناءِ راہ میں یہ دُعا پڑھو
”اللّٰهُمَّ اجْعَلْنِيْ فِيْ قَلْبِيْ نُورًا... اللّٰهُمَّ اَعْطِنِيْ نُورًا“ (ابوداؤد)

(۷) جب کسی کے گھر کے دروازے پر جائیں تو سامنے کھڑے نہ ہوں بلکہ دائیں
یا بائیں کھڑے ہوں اور (بات چیت سے پہلے) السلام علیکم کہیں... (موظا امام مالک)

(۸) آپ صلی اللہ علیہ وسلم اپنے گھر میں خانگی کام (بھی) کرتے تھے اور جب
نماز کا وقت آتا تو نماز کے لیے چلے جاتے... اس وقت سارا کام کاج چھوڑ دیتے اور
گھر والوں سے کوئی مطلب نہیں رکھتے تھے... اس سے معلوم ہوا کہ گھر اور گھر والوں
کی خدمت اور کام کاج میں لگے رہنا انبیاء علیہم السلام کی سنت اور صالحین کے طور
طریقوں میں سے ہے... بشرطیکہ گھر یلو کام کاج سنت سمجھ کر کرے...

(۹) آنحضرت صلی اللہ علیہ وسلم جب سفر سے واپس تشریف لاتے تو پہلے مسجد
میں تشریف لے جاتے اور دو رکعت نماز (نفل) پڑھتے اور پھر لوگوں سے ملاقات
کے لیے وہاں بیٹھتے (پھر گھر تشریف لے جاتے)... (بخاری شریف)

(۱۰) فرمانِ رسول ہے: جب تم سونے لگو تو گھروں میں آگ نہ چھوڑو یعنی گھر میں کسی جگہ آگ ہو تو اس کو بجھا دو... (بخاری شریف)

(۱۱) جب دور دراز کے سفر سے بہت دنوں بعد واپس لوٹے تو سنت یہ ہے کہ اچانک گھر میں داخل نہ ہو بلکہ اپنے آنے کی خبر کرے اور کچھ دیر بعد گھر میں داخل ہو... ایسے ہی اگر رات گئے دیر سے آئے تو فوراً گھر میں نہ جائے بلکہ بہتر یہ ہے کہ صبح کو (یا اطلاع کر کے) مکان میں جائے... البتہ گھر والے تمہارے دیر سے آنے پر آگاہ ہوں اور ان کو تمہارا انتظار بھی ہو تو اس وقت گھر میں داخل ہونے میں کوئی حرج نہیں... (مسلم)

گھریلو معاملات کی سنتیں

قرآن میں ہے ”وَعَاشِرُوهُنَّ بِالْمَعْرُوفِ الْخ“

ترجمہ:.... اپنی بیویوں کے ساتھ اچھی گزران اور نباہ کرو....“

اگر تم کو ان کی کچھ بات ناگوار بھی گزرے تو ممکن ہے کہ جس بات کو تم پسند نہیں کرتے.... اللہ تعالیٰ اس کے اندر بہت سی خوبیاں اور بھلائیاں بھی بنا دے.... (نساء)

حضور صلی اللہ علیہ وسلم نے فرمایا جس مرد نے اپنی بی بی کی کج خلقی پر صبر کیا.... اللہ اس کو اتنا اجر دے گا.... جتنا حضرت ایوب علیہ السلام کو ان کے امتحان پر دیا تھا.... اور جس عورت نے اپنے شوہر کی بدمزاجی پر صبر کیا تو اللہ تعالیٰ اس کو آسیدہ بی بی کا سا ثواب دے گا.... (زین العلم)

حضور اکرم صلی اللہ علیہ وسلم اپنے گھر کے کچھ کام (بیبیوں کے ہاتھ بٹانے کے لئے) خود بھی کر لیا کرتے.... جھاڑو دے لیتے، بکری کا دودھ ڈوہ لیتے....

فرمایا:.... تم میں سے بہتر وہ ہے جس کا سلوک اپنی بیوی کے ساتھ زیادہ اچھا ہو اور میں تم سب سے زیادہ بہتر سلوک اپنی بیبیوں کے ساتھ کرتا ہوں.... (ترمذی)

فرمایا:.... اللہ کے نزدیک قیامت کے دن سب سے بُرا شخص وہ ہے کہ

اس نے خلوت میں بی بی سے کچھ کہا یا بیوی نے کچھ کہا.... پھر یہ شخص عورت کا راز ظاہر کرتا پھرے.... (مسلم)

فرمایا:.... جب کسی کو کوئی اجنبی عورت اچھی معلوم ہو تو اسے فوراً اپنی بیوی کے پاس جانا (اور اس سے فراغت کرنا) چاہئے کیونکہ عورت ہونے میں دونوں برابر ہیں.... (داری)

فرمایا:.... جب بیوی کے پاس جاؤ تو لباس پہنے رہو.... جانور کی طرح ننگے نہ ہو جاؤ.... (جمع الفوائد)

فرمایا:.... جو حیض میں بیوی کے پاس جائے.... اور حمل رہ جائے.... پھر بچہ کو کوڑھ ہو جائے تو وہ خود اپنے آپ کو الزام دے.... (جمع الفوائد)

حضور اکرم صلی اللہ علیہ وسلم نے مباشرت کے بعد (بدن ٹھنڈا ہونے پر) اکثر تو اسی وقت غسل یا وضو کر لیا پھر سو رہے اور صبح کو نہائے.... کبھی ایسا بھی ہوا کہ ویسے ہی سو رہے صبح کو نہائے.... اگر ایک بار کے بعد پھر ارادہ ہوا تو درمیان میں غسل یا کم سے کم وضو ضرور فرما لیتے.... (سفر السعاده)

حضور صلی اللہ علیہ وسلم نے اپنی بیبیوں کو کبھی کہانی سنائی اور کبھی ان سے کہانی سنی (جمع الفوائد)

حضور صلی اللہ علیہ وسلم سردیوں میں غسل فرما کر گرم ہونے کیلئے بی بی کے پاس لحاف میں لیٹ رہتے.... (ترمذی)

حضور اکرم صلی اللہ علیہ وسلم اپنی بیبیوں کے حیض کی حالت میں پاس بیٹھتے، ساتھ کھاتے، ان کو چھوتے، بوسہ لیتے، اختلاط کی باتیں بھی کر لیتے مگر صحبت نہ فرماتے.... (جمع الفوائد)

فرمایا:.... اپنی بی بی کو کوئی بے دردی سے نہ مارے.... شاید شب میں پھر اس کے پاس جانا چاہے تو پھر آنکھیں کیسے ملیں گی.... (بخاری)

حضور نے ایک بار حضرت بی بی عائشہ رضی اللہ عنہا سے فرمایا... آؤ عائشہ دوڑیں.... دوڑ ہوئی بی بی عائشہ آگے نکل گئیں.... چند سال بعد آپ صلی اللہ علیہ وسلم نے پھر فرمایا آؤ عائشہ دوڑیں.... دوڑ ہوئی تو حضور آگے نکل گئے اور فرمایا عائشہ! یہ اس پہلی دوڑ کا بدلہ ہے.... (جمع الفوائد)

فرمایا:.... اگر مرد بیوی کو بستر پر بلائے تو وہ انکار نہ کرے.... شوہر ناخوش ہو گا.... تو خدا بھی ناخوش ہو گا.... (جمع الفوائد)

حضرت عائشہ صدیقہ رضی اللہ تعالیٰ عنہا فرماتی ہیں کہ رسول اللہ صلی اللہ علیہ وسلم تیز تیز اور مسلسل بات نہیں کرتے تھے جس طرح تم (میں سے بعض لوگ) مسلسل بولتے چلے جاتے ہیں... آپ صلی اللہ علیہ وسلم اس طرح ٹھہر ٹھہر کر بات کرتے کہ اگر کوئی گننا چاہتا تو گن سکتا تھا... (مشکوٰۃ المصابیح)

حضور صلی اللہ علیہ وسلم کا طرز گفتگو

حضرت عائشہ صدیقہ رضی اللہ تعالیٰ عنہا فرماتی ہیں کہ رسول پاک صلی اللہ علیہ وسلم کی گفتگو تم لوگوں کی طرح سے لگتا جلدی جلدی نہیں ہوتی تھی بلکہ صاف صاف، ہر مضمون دوسرے سے ممتاز ہوتا تھا، پاس بیٹھنے والے اچھی طرح سے ذہن نشین کر لیتے تھے... یعنی حضور اکرم صلی اللہ علیہ وسلم کی گفتگو مجمل یا جلدی جلدی نہیں ہوتی تھی کہ کچھ سمجھ میں آئے، کچھ نہ آئے بلکہ ایسی اطمینان بخش واضح گفتگو ہوتی تھی کہ مخاطبین اچھی طرح سمجھ جاتے تھے...

حضرت انس رضی اللہ تعالیٰ عنہ فرماتے ہیں کہ آپ صلی اللہ علیہ وسلم (بعض مرتبہ) کلام کو (حسب ضرورت) تین تین مرتبہ دہراتے تاکہ آپ صلی اللہ علیہ وسلم کے سننے والے اچھی طرح سمجھ لیں...

یعنی مضمون اگر مشکل ہوتا تو غور و تدبر کے لیے یا مجمع زیادہ ہوتا تو تینوں جانب متوجہ ہو کر تین مرتبہ مضمون بیان فرماتے تاکہ حاضرین اچھی طرح محفوظ کر لیں... تین

مرتبہ غایت اکثر یہ ہے ورنہ دو مرتبہ کافی ہو جاتا تو دو مرتبہ فرماتے... (شمائل ترمذی)
 ایک حدیث میں حضور اقدس صلی اللہ علیہ وسلم نے منافقین کی علامت بتائی ہے
 کہ وہ دن میں چیخ چیخ کر بولنے اور شور مچانے کے عادی ہوتے ہیں... (بحوالہ مسند احمد)

اچھی گفتگو حاصل کرنے کی بہترین ترکیب

رسول اکرم صلی اللہ علیہ وسلم ہر وقت مسکراہتے رہتے تھے... ایک صحابی رضی اللہ
 عنہ کا قول حدیث شریف میں یوں نقل کیا گیا ہے... ”ما رأیت اکثر تبسما من
 وجہ رسول اللہ صلی اللہ علیہ وسلم“

میں نے رسول اکرم صلی اللہ علیہ وسلم کے چہرے سے زیادہ مسکراتا ہوا اور کوئی
 چہرہ نہیں دیکھا...“ حضرت عائشہ صدیقہ رضی اللہ تعالیٰ عنہا نقل کرتی ہیں

کہ ”رسول اکرم صلی اللہ علیہ وسلم جب بھی گھر میں داخل ہوتے آپ صلی اللہ علیہ
 وسلم کے چہرے پر مسکراہٹ ہوتی...“ یہ بات دل کو بھی لگتی ہے کہ اتنی حسین کائنات میں
 انسان آخر اپنے چہرہ کو بسورا ہوا اور مرجھایا ہوا خشک اور غیر شگفتہ کیوں بنائے رکھا...
 مسکراتا ہوا چہرہ حسین دل کا ترجمان ہے اور اس کا نتیجہ حسین، شگفتہ اور شیریں گفتگو
 ہے... شاعر نے خوب کہا ہے کہ:

یوں مسکرائے جان سی کلیوں میں پڑ گئی یوں لب کشا ہوئے کہ گلستان بنا دیا
 محنت اور کسب حلال سے متعلق

حضرت بن عبید رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم
 ہم کو زیادہ آرام طلبی سے منع فرماتے... (ابوداؤد، بحوالہ اسوۃ رسول اکرم صلی اللہ علیہ وسلم)
 حضور اپنے کام اپنے ہاتھوں سے فرماتے اور اپنی بکری کا دودھ دوہتے اور اپنے
 کپڑے میں خود پیوند لگا لیتے اور اپنے پاپوش (بوقت ضرورت) سی لیا کرتے اور اپنے
 اور اپنے گھروالوں کا کام کر لیا کرتے... (ابن سعد، اسوۃ رسول اکرم صلی اللہ علیہ وسلم)

آپ صلی اللہ علیہ وسلم خدمتگار کے ساتھ کھانا کھا لیتے اور اس کے ساتھ آٹا گوندوا لیتے اور اپنا سودا بازار سے خود لے آتے... (مدارج النبوة، اسوۃ رسول اکرم صلی اللہ علیہ وسلم)

کھانے پینے کے مسنون اعمال

ہاتھ دھونا: ہاتھ دھونے کی سنت بھی بہت ثواب کا ذریعہ ہے... کھانے سے پہلے اور کھانے کے بعد ہاتھ دھونا مستحب اور مسنون ہے...

دستر خوان: کوئی دسترخوان یا کوئی کپڑا رومال بچھا کر کھانا سنت ہے... اگر دسترخوان چمڑے کا ہو تو بہت ہی عمدہ اور مسنون ہے...

بسم اللہ پڑھنا: کھانے سے پہلے بسم اللہ پڑھنا بڑی ضروری سنت ہے... اگر بسم اللہ پڑھ کر نہیں کھایا تو کھانے میں شیطان شامل ہو جاتا ہے اور کھانا بے برکت ہو جاتا ہے... اگر کھانے کے شروع میں بسم اللہ پڑھنا بھول جائے تو جب یاد آئے اسی وقت کہہ لے اس کھانے میں برکت واپس آ جاتی ہے...

اکٹھے کھانے کا طریقہ: اگر کئی آدمی ساتھ کھانے والے ہوں تو ہر ایک کے لئے ضروری ہے کہ اپنے آگے سے کھائے... اگر کئی قسم کی چیزیں ملی ہوئی ہیں تو ہر ایک کے لئے جس طرف سے بھی کھائے جائز ہے... اسی طرح جو شخص اکیلا کھانا کھائے اس کے لئے بھی سنت یہی ہے کہ اپنی طرف سے کھانا کھائے اور درمیان سے کھانا نہ کھائے کیونکہ درمیان میں برکت نازل ہوتی ہے...

بیٹھنے کا طریقہ: کھانا کھاتے وقت بیٹھنے کی سنت یہ ہے کہ اوکڑوں بیٹھ کر کھانا کھائے... یا ایک پاؤں بچھائے اور ایک کو کھڑا رکھے... دوزانوں بیٹھ کر کھانا کھانا بھی سنت ہے اور کھانے کے لئے بلا ضرورت چار زانو نہیں بیٹھنا چاہئے...

دائیں ہاتھ سے کھاؤ: دائیں ہاتھ سے کھانا چاہئے... کھانے کے بعد کچھ دانے وغیرہ گرے ہوئے ہوں تو اٹھا کر کھا لینا چاہئے اور کھانے کے بعد

انگلیاں چاٹ لینی چاہئیں اس میں بہت بڑا ثواب ہے.... اگر بائیں ہاتھ سے کھانے کی عادت ہو تو اس کو چھوڑنا چاہئے....

گرا ہوا لقمہ اٹھا لو: اگر کسی کا لقمہ گر گیا ہو تو اس کو چاہئے کہ لقمہ کو صاف کر کے کھالے اس لقمہ کو شیطان کے لئے نہ چھوڑے....

سرکہ: سرکہ کا کھانا سنت ہے جس گھر میں سرکہ ہو اس میں (مزید) سالن کی ضرورت نہیں.... (یعنی سرکہ بھی سالن ہے)

گندم میں جو ملانا: گندم میں کچھ جو ملا لینا سنت ہے.... جیسے اگر خالص گندم پانچ کلو استعمال کرتا ہے تو اس میں آدھا کلو یا ایک پاؤ جو ملا لے تاکہ جو کھانے کی سنت کا ثواب حاصل ہو....

گوشت کھانا: گوشت کھانا سنت ہے.... رسول اللہ صلی اللہ علیہ وسلم نے فرمایا: گوشت دنیا اور آخرت کے کھانوں کا سردار ہے....

برتن کو صاف کرنا: کھانا کھانے کے بعد برتن کو اچھی طرح چاٹ لینا اور صاف کر لینا چاہئے.... اس سنت کا بھی بہت ثواب ہے.... جس نے برتن کو صاف کیا وہ برتن صاف کرنے والے کے لئے مغفرت کی دعا کرتا ہے....

کھانے کے بعد شکر کرنا: کھانے کے بعد پہلے اللہ تعالیٰ کا شکر ادا کرنا چاہئے اور یہ دعا پڑھنی چاہئے....

الْحَمْدُ لِلَّهِ الَّذِي أَطْعَمَنَا وَسَقَانَا حَدِيث شَرِيفٌ فِيهِ اِحْتِشَامٌ فِي اِحْتِشَامِ اَلْحَمْدِ لِلَّهِ الَّذِي اَطْعَمَنِي هَذَا الطَّعَامَ وَرَزَقَنِيهِ مِنْ غَيْرِ حَوْلٍ مِنِّي وَلَا قُوَّةَ

ترجمہ: ”اللہ تعالیٰ کا شکر ہے جس نے مجھے یہ کھانا کھلایا اور میری طاقت اور قوت کے بغیر مجھے عطا فرمایا....“

اور اگر کسی دعوت میں کھانا کھائے ہو تو یہ دعا پڑھے....

اللَّهُمَّ اطْعِمْنَا مِنْ اطْعَمَنَا وَاسْقِنَا مِنْ سَقَانَا

ترجمہ: ”اے اللہ! آپ اس کو کھلائیے جس نے ہمیں کھلایا اور اس کو پلائیے جس نے ہمیں پلایا....“

پینے کا طریقہ: پینے کی سنت یہ ہے کہ دائیں ہاتھ سے تین سانس میں پیئے اور اللہ تعالیٰ کا شکر ادا کرے (یعنی الحمد للہ کہے)

کھانے میں عیب نہ نکالو: کھانے کو نہ برا کہنا چاہئے اور نہ اس میں عیب نکالنا چاہئے اگر پسند نہ آئے تو کھانا چھوڑ دینا چاہئے.... رسول اللہ صلی اللہ علیہ وسلم کی سنت یہی تھی....

زمزم پینا: کسی چیز کو پینے کی ایک سنت یہ ہے کہ بیٹھ کر پیئے.... کھڑے ہو کر صرف زم زم یا وضو کا بچا ہوا پانی پینا سنت ہے....



سرتاجِ دو عالم صلی اللہ علیہ وسلم

اور تعداد ازواج

تاریخ انسانیت میں متعدد شادیاں

تاریخ عالم کے مسلمات میں سے ہے کہ اسلام سے پہلے تمام دنیا میں یہ رواج تھا کہ ایک شخص کئی کئی عورتوں کو اپنی زوجیت میں رکھتا تھا اور یہ دستور تمام دنیا میں رائج تھا... حتیٰ کہ حضرات انبیاء کرام بھی اس دستور سے مستثنیٰ نہ تھے... حضرت ابراہیم علیہ السلام کے دو بیویاں تھیں... حضرت اسحاق علیہ السلام کے بھی متعدد بیویاں تھیں... حضرت موسیٰ علیہ السلام کے بھی کئی بیویاں تھیں اور حضرت سلیمان علیہ السلام کے بیسیوں بیویاں تھیں اور حضرت داؤد علیہ السلام کے سو بیویاں تھیں اور توریت و انجیل اور دیگر صحف انبیاء میں حضرات انبیاء کی متعدد ازواج کا ذکر ہے اور کہیں بھی تعدد ازواج کی ممانعت کا ادنیٰ اشارہ بھی نہیں پایا جاتا...

اسلام کا کارنامہ

اسلام آیا اور اس نے تعدد ازواج کو جائز قرار دیا... مگر اس کی حد مقرر کر دی کہ چار سے تجاوز نہ کیا جائے... اس لئے کہ نکاح سے مقصود پاک دامنی اور شرمگاہ کی زنا سے حفاظت مقصود ہے... چار عورتوں میں جب ہر تین شب کے بعد عورت کی طرف رجوع کرے گا تو اس کے حقوق زوجیت پر کوئی اثر نہ پڑے گا...

شریعت اسلامیہ نے غایت درجہ اعتدال اور توسط کو ملحوظ رکھا نہ تو جاہلیت کی طرح غیر محدود کثرت کی اجازت دی کہ جس سے شہوت رانی کا دروازہ کھل جائے اور نہ اتنی تنگی کی کہ ایک سے زائد کی اجازت ہی نہ دی جائے... بلکہ بین بین حالت کو برقرار رکھا کہ چار تک اجازت دی...

متعدد نکاح کی اجازت کے اسباب

۱: عفت کا تحفظ

نکاح کی غرض و غایت یعنی عفت اور حفاظت نظر اور تھکین فرج اور تناسل اور اولاد بسہولت حاصل ہو سکے... اور زنا سے بالکل محفوظ ہو جائے اس لئے کہ قدرت نے بعض لوگوں کو ایسا قوی اور تندرست اور فارغ البال اور خوشحال بنایا ہے کہ ان کے لئے ایک عورت کافی نہیں ہو سکتی اور بوجہ قوت اور توانائی اور پھر خوشحالی اور تو نگری کی وجہ سے چار بیویوں کے بلا تکلف حقوق زوجیت ادا کرنے پر قادر ہوتے ہیں... ایسے لوگوں کو دوسرے نکاح سے روکنے کا نتیجہ یہ ہوگا کہ ان سے تقویٰ اور پرہیزگاری اور پاکدامنی تو رخصت ہو جائے گی اور بدکاری میں مبتلا ہو جائیں گے...

۲: عورتوں کی خوشحالی

ایسے قوی اور توانا جن کے پاس لاکھوں اور کروڑوں کی دولت موجود ہے اگر وہ اپنے خاندان کے چار غریب عورتوں سے اس لئے نکاح کریں کہ ان کی تنگدستی ختم ہو جائے اور وہ غربت کے گھرانہ سے نکل کر ایک راحت اور دولت کے گھرانے میں داخل ہوں اور حق تعالیٰ کی اس نعمت کا شکر کریں تو امید ہے کہ ایسا نکاح اسلامی نقطہ نظر سے بلاشبہ عبادت اور عین عبادت ہوگا اور قومی نقطہ نظر سے اعلیٰ ترین قومی ہمدردی کا ثبوت ہوگا... جس دولت مند اور زمیندار اور سرمایہ دار

کے خزانے سے ہر مہینہ دس ہزار مزدور اور دس ہزار خاندان پرورش پاتے ہوں تو اگر دولت مند کے خاندان کی چار عورتیں بھی اس کی حرم سرائے میں داخل ہو جائیں اور عیش و عشرت اور عزت و راحت کے ساتھ ان کی عزت اور ناموس بھی محفوظ ہو جائے تو عقلاً و شرعاً اس میں کوئی خرابی نظر نہیں آتی...

۳: عورت کی مجبوری کے ایام میں تحفظ

نیز عورت ہر وقت اس قابل نہیں رہتی کہ خاوند سے ہم بستر ہو سکے کیونکہ اول تو لازمی طور پر ہر مہینہ میں عورت پر پانچ چھ دن ایسے آتے ہیں یعنی ایام ماہواری جس میں مرد کو پرہیز کرنا لازمی ہوتا ہے... دوسرے یہ کہ ایام حمل میں عورت کو مرد کی صحبت سے اس لئے پرہیز ضروری ہوتا ہے کہ جنین کی صحت پر کوئی برا اثر نہ پڑے... تیسرے یہ کہ بسا اوقات ایک عورت امراض کی وجہ سے یا حمل اور تو والد اور تناسل کی تکلیف میں مبتلا ہونے کی وجہ سے اس قابل نہیں رہتی کہ مرد اس سے منافع ہو سکے... تو ایسی صورت میں مرد کے زنا سے محفوظ رہنے کی عقلاً اس سے بہتر کوئی صورت نہیں کہ اس کو دوسرے نکاح کی اجازت دی جائے ورنہ مرد اپنی خواہش کے پورا کرنے کے لئے ناجائز ذرائع استعمال کریں گے...

۴: عورتوں کی تعداد کی کثرت

نیز تجربہ اور مشاہدہ سے اور مردم شماری کے نقشوں سے معلوم ہوتا ہے کہ عورتوں کی تعداد قدرتا اور عادتاً ہمیشہ مردوں سے زیادہ رہتی ہے جو کہ قدرتی طور پر تعدد ازدواج کی ایک واضح دلیل ہے... مرد بہ نسبت عورتوں کے پیدا کم ہوتے ہیں... اور مرتے زیادہ ہیں... لاکھوں مرد لڑائیوں میں مارے جاتے ہیں اور ہزاروں مرد جہازوں میں ڈوب کر مر جاتے ہیں... اور ہزاروں مرد کانوں میں دب کر اور تعمیرات میں بلند یوں سے گر کر مر جاتے ہیں اور عورتیں پیدا زیادہ ہوتی ہیں اور مرتی کم ہیں... پس اگر ایک

مرد کی کئی شادیوں کی اجازت نہ دی جائے تو یہ فاضل عورتیں بالکل معطل اور بے کار رہیں کون ان کی معاش کا کفیل اور ذمہ دار ہے اور کس طرح یہ عورتیں اپنی فطری خواہش کو دبائیں اور اپنے کوزنا سے محفوظ رکھیں...

بس تعدد ازدواج کا حکم بے کس عورتوں کا سہارا ہے اور ان کی عصمت اور ناموس کی حفاظت کا واحد ذریعہ ہے اور ان کی جان آورا برو کا نگہبان اور پاسبان ہے...

۵: تقویٰ کا حصول

تعدد ازدواج کے جواز اور استحسان کا اصل سبب یہ ہے کہ تعدد ازدواج عفت اور پاکدامنی اور تقویٰ اور پرہیزگاری جیسی عظیم نعمت اور صفت کی حفاظت کا ذریعہ ہے... جو لوگ تعدد ازدواج کے مخالف ہیں وہ اندرونی خواہشوں اور بیرونی افعال کا مطالعہ کریں... جو قومیں زنا سے پاک تعدد ازدواج کے منکر ہیں وہ عملی طور پر ناپاک تعدد ازدواج یعنی زنا اور بدکاری میں مبتلا اور گرفتار ہیں ان کی خواہشوں کی وسعت اور دست درازی نے یہ ثابت کر دیا کہ فطرت میں تعدد اور تنوع کی آرزو موجود ہے... ورنہ ایک عورت پر قناعت کرتے... پس خداوند علیم و حکیم نے اپنے قانون میں انسانوں کی وسیع خواہشوں اور اندرونی میلانوں کی رعایت فرما کر ایسا قانون تجویز فرمایا کہ جو مختلف جذبات والی طبائع کو بھی عفت اور تقویٰ اور طہارت کے دائرہ میں محدود رکھ سکے...

اہل مغرب کا تعصب

اہل مغرب اسلام کے اس جائز اور سراپا مصلحت آمیز تعدد ازدواج پر تو عیش پسندی کا الزام لگائیں اور غیر محدود ناجائز تعلقات اور بلا نکاح کی لاتعداد آشنائی کو تہذیب اور تمدن سمجھیں زنا جو کہ تمام انبیاء و مرسلین کی شریعتوں میں حرام اور تمام حکماء کی حکمتوں میں قبیح اور شرمناک فعل رہا... مغرب کے مدعیان تہذیب کو اس کا قبح نظر نہیں آتا... اور تعدد ازدواج کہ جو تمام انبیاء و مرسلین اور تمام حکماء اور عقلاء

کے نزدیک جائز اور مستحسن رہا وہ ان کو قبیح نظر آتا ہے... ان مہذب قوموں کے نزدیک تعدد ازدواج تو جرم ہے اور زنا اور بدکاری اور غیر عورتوں سے آشنائی جرم نہیں... ان مہذب قوموں میں تعدد ازدواج کی ممانعت کا تو قانون موجود ہے مگر زناء کی ممانعت کا کوئی قانون نہیں...

حضور اکرم صلی اللہ علیہ وسلم کے متعدد زکا حوں کی حکمت

آنحضرت صلی اللہ علیہ وآلہ وسلم کی بعثت کا مقصد یہ تھا کہ لوگوں کو ہلاکت اور گرداب مصیبت سے نکالیں... اس کے لئے حق جل شانہ نے ایک مکمل قانون اور دستور العمل یعنی قرآن نازل فرمایا کہ جس کے بعد قیامت تک کسی قانون کی ضرورت نہ رہے اور دوسرے آپ کی زندگی کو لوگوں کے لئے اسوۂ اور نمونہ بنایا کہ اس کو دیکھ کر عمل کریں... اس لئے کہ محض قانون لوگوں کی اصلاح کے لئے کافی نہیں جب تک کوئی عملی نمونہ سامنے نہ ہو کہ جو لوگوں کو اپنی طرف مائل کر سکے اور دنیا یہ دیکھ لے کہ اللہ کا نبی جس چیز کی دعوت دے رہا ہے اس کے قول اور فعل میں ذرہ برابر اختلاف نہیں... ہر انسانی زندگی کے دو پہلو ہوتے ہیں ایک بیرونی اور ایک اندرونی کسی کی عملی حالت کا صحیح اندازہ کرنے کے لئے یہ ضروری ہے کہ دونوں رخوں کے حالات بے نقاب کئے جائیں... بیرونی زندگی اس حالت کا نام ہے جو انسان عام لوگوں کے سامنے بسر کرتا ہے اس حصہ کے متعلق انسان کے تفصیلی حالات معلوم کرنے کے لئے کثرت سے شواہد دستیاب ہو سکتے ہیں...

اور اندرونی زندگی سے خانگی زندگی مراد ہے جس سے انسان کی اخلاقی حالت کا صحیح پتہ چل سکتا ہے ہر فرد اپنے گھر کی چہار دیواری میں آزاد ہوتا ہے اور اپنی بیوی اور اہل خانہ سے بے تکلف ہوتا ہے...

انسان کی اخلاقی اور عملی کمزوریاں اہل خانہ سے پوشیدہ نہیں ہوتیں... پس

ایسی صورت میں انسان کی صحیح زندگی کا اندازہ کرنے کے لئے سب سے بہتر کسوٹی یہی ہے کہ اس کے خانگی حالات دنیا کے سامنے آجائیں...

اسی طرح آنحضرت صلی اللہ علیہ وآلہ وسلم کی حیات طیبہ کے دو پہلو تھے ایک بیرونی زندگی اور ایک خانگی زندگی... بیرونی زندگی کے حالات کو تمام دکمال صحابہ کرام کی جماعت نے دنیا کو پہنچائے جس کی نظیر کسی ملت اور مذہب میں نہیں کسی امت نے اپنے نبی کی زندگی کے حالات اس تفصیل و تحقیق اور تدقیق کے ساتھ تو کیا اس کا عشر عشیر بھی دنیا کے سامنے نہیں پیش کیا...

اور خانگی اور اندرونی زندگی کے حالات کو امہات المؤمنین یعنی ازواج مطہرات کی جماعت نے دنیا کے سامنے پیش کیا... جس سے اندرون خانہ آپ کی عبادت اور تہجد اور شب بیداری اور فقیری اور درویشی اور اخلاقی اور عملی زندگی کے تمام اندرونی اور خانگی حالات دنیا کے سامنے آگئے...

جس سے حضور پر نور کی خداترسی اور راست بازی اور پاکدامنی روز روشن کی طرح واضح ہو گئی کہ رات کی تاریکیوں میں جبکہ سوائے عالم الغیب کے کوئی دیکھنے والا نہ تھا کس طرح آپ اللہ کی عبادت میں ذوق و شوق کے ساتھ مشغول رہتے تھے... جس کے لئے سورہ منزل شاہد عدل ہے...

حضور پر نور نے سوائے خدیجۃ الکبریٰ کے دس عورتوں سے نکاح فرمایا تاکہ عورتوں کی ایک کثیر جماعت آپ کی خانگی زندگی دنیا کے سامنے پیش کر سکے... اس لئے کہ بیوی جس قدر شوہر کے رازوں سے واقف ہو سکتی ہے کوئی دوسرا شخص ہرگز ہرگز واقف نہیں ہو سکتا... اس لئے حضور نے متعدد نکاح فرمائے تاکہ آپ کی خانگی زندگی کے تمام حالات نہایت وثوق کے ساتھ دنیا کے سامنے آجائیں اور ایک کثیر جماعت کی روایت کے بعد کسی قسم کا شک اور شبہ باقی نہ رہے اور شریعت کے وہ احکام و مسائل جو خاص عورتوں سے متعلق ہیں اور مردوں سے بیان کرنے میں حیا اور حجاب مانع ہوتا

ہے ایسے احکام شرعیہ کی تبلیغ ازواج مطہرات کے ذریعہ سے ہو جائے اور حضور پر نور کا متعدد عورتوں سے نکاح کرنا معاذ اللہ حظ نفس کے لئے نہ تھا اس لئے کہ حضور نے سوائے ایک شادی کے تمام شادیاں بیواؤں سے کی ہیں جو نہ اپنے حسن و جمال کی خاطر مشہور تھیں اور نہ مال و دولت کے اعتبار سے بلکہ معاملہ اس کے برعکس تھا... اور نہ آپ کے یہاں کوئی عیش و عشرت کا سامان تھا...

بلکہ فقط مقصود یہ تھا کہ عورتوں کے متعلق جو شریعت کے احکام ہیں ان کی تبلیغ عورتوں ہی کے ذریعے ہو سکتی ہے اور ازواج مطہرات کے حجرے درحقیقت امت کی امہات اور معلمات کے حجرے تھے...

جس ذات بابرکات کے گھر میں دود و مہینہ تو انہ چڑھتا ہو اور پانی اور کھجور پر اس کا اور اس کی بیویوں کا گزارہ ہو اور جس کا دن مسجد میں اور رات مصلے پر کھڑے ہوئے... اس طرح گزرتی ہو کہ اللہ کے سامنے کھڑے کھڑے پاؤں پر ورم آ جائے... وہاں عیش و عشرت کا تصور ہی محال ہے...

ایک عورت کے لئے متعدد خاوند کیوں ممنوع ہیں؟

۱: ایک عورت کے لئے متعدد خاوند ہونے کی ممانعت کی وجہ (۱) اگر ایک عورت چند مردوں میں مشترک ہو تو بوجہ استحقاق نکاح ہر ایک کو قضاء حاجت کا استحقاق ہوگا اور اس میں غالب اندیشہ فساد اور عناد کا ہے... شاید ایک ہی وقت میں سب کو ضرورت ہو اور عجب نہیں کہ قتل تک نوبت پہنچے...

۲: نیز مرد فطرۃ حاکم ہوتا ہے اور عورت محکوم اس لئے کہ طلاق کا اختیار مرد کو ہے جب تک وہ آزاد کر لے نہ کرے تو عورت دوسرے مرد سے نکاح نہیں کر سکتی... جیسے باندی اور غلام خود آزاد نہیں ہو سکتے...

جب تک کہ مالک کی طرف سے اعتاق (آزاد کرنا) نہ ہو... اسی طرح عورت

بھی بغیر مرد کے آزاد کرنے کے خود بخود نکاح سے آزاد نہیں ہو سکتی جب تک طلاق نہ ہو... غلاموں میں اگر اعتاق ہے تو یہاں طلاق ہے... پس اگر ایک عورت کے متعدد خاوند ہوں گے تو یوں کہو کہ ایک عورت کے حاکم متعدد ہوں گے اور جتنے حاکم زیادہ ہوں گے اتنی ہی محکوم میں ذلت بھی زیادہ ہوگی... اس لئے کہ ایک حاکم کے تحت متعدد محکوم ہونے میں کوئی مضائقہ نہیں ایک ایک حاکم کے تحت میں سو سو اور ہزار ہزار محکوم ہوتے ہیں... ایک بادشاہ کے تحت ملک کی رعایا ہوتی ہے اس میں نہ کوئی ذلت ہے نہ کوئی مشقت... لیکن اگر محکوم ایک ہو اور حاکم متعدد ہوں تو جتنے حاکم زیادہ ہوں گے اتنی ہی محکوم کی ذلت بھی زیادہ ہوگی...

معلوم ہوا کہ ایک عورت کا متعدد شوہروں کے تحت میں رہنا عورت کے لئے انتہائی تحقیر اور تذلیل کا سبب ہے... نیز متعدد شوہروں کی خدمت بجالانا اور سب کو خوش رکھنا ناقابل برداشت مشقت ہے...

اس لئے شریعت اسلامیہ نے ایک عورت کو دو یا چار مردوں سے نکاح کی اجازت نہیں دی تا کہ عورت تحقیر اور تذلیل اور ناقابل برداشت مشقت سے محفوظ رہے پھر نہ معلوم کہ ایک عورت کے یہ چار شوہر ایک ہی مکان میں سکونت پذیر ہوں گے یا ایک محلہ میں یا ایک شہر میں یا دوسرے شہر میں اور یہ ایک عورت ان چاروں شوہروں کی کس طرح خدمت بجالائے گی... جو عورتیں تعدد شوہر کی جواز کی قائل ہیں وہ ان سوالات کا جواب دیں...

۳: نیز اگر ایک عورت کے متعدد شوہر ہوں تو متعدد شوہروں کے تعلق سے جو اولاد پیدا ہوگی تو وہ کس کی اولاد ہوگی مشترکہ ہوگی یا منقسمہ... اور تقسیم کس طرح ہوگی... اگر ایک ہی فرزند ہو تو چار باپوں میں کس طرح تقسیم ہوگا اور اگر متعدد اولاد ہوئیں اور نوبت تقسیم کی آئی تو بوجہ اختلاف ذکورت و انوشت و بوجہ تفاوت شکل و صورت اور بوجہ تباین خلق و سیرت اور بوجہ تفاوت قوت و ہمت اور بوجہ

تفاوت فہم و فراست موازنہ ممکن نہیں... جو ایک ایک کو لے کر اپنے دل کو سمجھائے
اس تفاوت کی وجہ سے تقسیم اولاد کا مسئلہ غایت درجہ پیچیدہ ہو جائے گا اور نہ معلوم
کہ باہمی نزاع سے کیا کیا صورتیں رونما ہوں...

پھر چونکہ سب اولاد سے برابر محبت ہوتی ہے اس لئے ایک دوسری وقت پیش
آئے گی کہ ایک کے وصال سے اتنا سرور نہ ہوگا جتنا کہ اوروں کے فراق سے رنج اٹھانا
پڑے گا... پھر اس وجہ سے کہ خدا جانے کیا کیا فتنے برپا ہوں... بہر طور اس نظام میں
خراہیوں اور بربادیوں کے دروازے کھل جاتے ہیں... اس لئے شریعت حقہ نے ایک
عورت کے لئے متعدد شوہروں کو ممنوع قرار دیا...

ہندوؤں کی بعض قوموں میں ایک عورت کا پانچ پانڈوں کے نکاح میں ہونا
جائز اور روا ہے... ان بے غیرتوں کو اس کا احساس نہیں کہ ایک عورت کا کبھی کسی
سے اور کبھی کسی سے ہم آغوش اور ہم کنار ہونا سراسر بے غیرتی اور بے حیائی ہے...
اسلام عزت اور عفت اور عصمت کا مذہب ہے اس میں اس بے غیرتی کی کوئی
گنجائش نہیں... ہاں اگر کوئی عورت بے غیرت بن جائے تو اس کو اپنے نفس کا اختیار
ہے... ہندوؤں کی طرح اگر اس کو پانچ پانڈے میسر آ جائیں اور وہ اس کو قبول بھی
کر لیں تو کر لے... تمام انبیاء کرام کے مسلمہ حکمتوں میں ایک حکمت یہ ہے کہ

اذا فاتک الحیاء فاصنع ماشئت جب تجھ سے حیاء جاتی رہی تو پھر

جو چاہے کر... (از حضرت مولانا محمد ادریس کاندھلوی رحمہ اللہ)



سرتاجِ دوعالم صلی اللہ علیہ وسلم کی ازدواجی زندگی کے حقائق

نبی اکرم صلی اللہ علیہ وسلم کی حیات مبارکہ کے تاریخی حقائق ہمارے سامنے ہیں... آپ صلی اللہ علیہ وسلم کی ازدواجی زندگی پر بحث کرتے وقت دو چیزوں کو خصوصاً ذہن میں رکھنا ضروری ہے...

پہلی..... نبی اکرم صلی اللہ علیہ وسلم نے جس معاشرے میں آنکھ کھولی وہاں بلوغت کے بعد مرد و عورت دونوں کے جلد نکاح کا دستور تھا، نیز متعدد شادیوں کا دستور بھی عروج پر تھا... آپ صلی اللہ علیہ وسلم کی ذات اقدس تمام اعلیٰ و اکمل صفات کے مجموعے کی صورت میں وہاں موجود تھی... آپ صلی اللہ علیہ وسلم کی دیانتداری و امانتداری، سچائی و رحمدلی اور پاک بازی و پاک دامنی پورے عرب میں مشہور تھی...

آپ صلی اللہ علیہ وسلم کے مردانہ حسن و وجاہت اور نسبی شان و شوکت کی وجہ سے ان حسین ترین، کنواری اور کم عمر عورتوں کی کمی نہ تھی جو آپ صلی اللہ علیہ وسلم سے شادی کرنا چاہتی ہوں، لیکن تمام خوبیوں کے باوجود آپ صلی اللہ علیہ وسلم نے پہلا نکاح 25 سال کی عمر میں ایسی خاتون سے فرمایا جو عمر میں آپ صلی اللہ علیہ وسلم سے 15 سال بڑی تھیں اور دو مرتبہ بیوہ بھی ہو چکی تھیں... اس کے بعد صرف یہی نہیں کہ آپ صلی اللہ علیہ وسلم نے ایک معمر اور بیوہ خاتون کے ساتھ نکاح فرمایا بلکہ جوانی کے

ان بہترین ایام میں سے 25 سال انہیں خاتون کے ساتھ بحسن و خوبی گزارے اور 55 سال کی عمر تک دوسرا نکاح نہیں فرمایا...

دوسری..... پھر اچانک طرزِ مبارک میں تبدیلی آئی اور عمر کے اس حصے میں پہنچنے کے باوجود کہ جس میں کسی بھی شخص کی نکاح کی طرف رغبت میں غیر معمولی کمی واقع ہو جاتی ہے، آپ صلی اللہ علیہ وسلم نے پے درپے نکاح فرمائے اور 5 سال کے مختصر عرصے میں ازواجِ مطہرات سے حجرے آباد ہوتے چلے گئے...
آخر اس طرز میں کیا حکمت تھی؟

نبی اکرم صلی اللہ علیہ وسلم کی ذاتِ اقدس زہد و تقویٰ کے سب سے اعلیٰ اور بلند ترین مرتبے پر فائز تھی... اللہ رب العزت نے آپ صلی اللہ علیہ وسلم کی ذاتِ مبارک کو ایک شفاف قطرے کی طرح پاک و صاف رکھا اور ہر قسم کی گرد اور آلودگی کو آپ صلی اللہ علیہ وسلم کے قریب بھی نہ آنے دیا... نبوت سے پہلے بھی لوگ آپ صلی اللہ علیہ وسلم کی صداقت، دیانت، امانت اور عفت سے بخوبی واقف تھے...

آپ صلی اللہ علیہ وسلم کی پاکیزہ فطرت، بلند اخلاق، حکمت و دانائی، عاجزی و انکساری اور ہمدردی و رحمدلی سے اہل قریش معروف تھے... مردانہ و جاہت اور حسن و جمال میں آپ صلی اللہ علیہ وسلم کی ذات بے مثال تھی... کون ایسا بد نصیب ہوگا جو اپنی بیٹی آپ صلی اللہ علیہ وسلم کے نکاح میں دینا پسند نہ کرتا یا کون سی ایسی عورت ہوگی جو خود آپ صلی اللہ علیہ وسلم کے نکاح میں آنا پسند نہ کرتی... عرب کے دستور کے مطابق آپ صلی اللہ علیہ وسلم چاہتے تو بیک وقت کئی حسین سے حسین تر دوشیزاؤں کو اپنے نکاح میں لے سکتے تھے، لیکن اس تمام صورتحال کے باوجود آپ صلی اللہ علیہ وسلم نے اس سے بالکل مختلف طرزِ عمل اختیار فرمایا، کیونکہ تمام تر خوبیوں کے ساتھ ساتھ آپ صلی اللہ علیہ وسلم کی طبیعتِ مبارکہ قناعت پسندی اور دنیاوی بے رغبتی سے بھرپور تھی... آپ

صلی اللہ علیہ وسلم کو دنیاوی عیش و عشرت اور مال و متاع سے کوئی رغبت نہ تھی، اس لئے نہ صرف یہ کہ آپ صلی اللہ علیہ وسلم نے نکاح کرنے میں تاخیر فرمائی بلکہ ایک معمر اور بیوہ عورت سے پہلا نکاح فرمایا اور 55 سال کی عمر تک دوسرا نکاح نہیں فرمایا...

جس وقت آپ صلی اللہ علیہ وسلم کی ولادت ہوئی تو اس وقت عرب معاشرہ گمراہی کی تاریکیوں میں ڈوبا ہوا تھا، چاروں طرف جہالت کی گھٹائیں چھائی ہوئی تھیں، تہذیب و ترقی کا نام و نشان تک نہ تھا، اخلاقی و معاشرتی حالت نہایت دگرگوں تھی، طرز زندگی وحشیانہ تھا، قانون کا کوئی تصور تک نہ تھا، انسان اور انسانیت کی کوئی قدر نہ تھی، اس لئے کوئی ایسی وجہ نہیں ملتی کہ جس کو قابل تقلید سمجھا جاتا اور زندگی کو اس ماحول کے مطابق ترتیب دیا جاتا... نبوت سے پہلے بھی آپ صلی اللہ علیہ وسلم ایک منفرد و مختلف مزاج رکھتے تھے، آپ صلی اللہ علیہ وسلم کی شخصیت اس وقت بھی سب میں بے مثال تھی جو ارد گرد کے منفی اثرات لینے سے پاک تھی...

آپ صلی اللہ علیہ وسلم کے کسی بھی عمل کو دیکھ کر یہ نہیں کہا جاسکتا کہ یہ اس وقت کے دستور کے مطابق تھا... اس لئے اس وقت کے طریق سے ہٹ کر آپ صلی اللہ علیہ وسلم نے تعدد ازواج کو نہیں اپنایا اور صرف ایک بیوی پر اکتفاء فرمایا... نبوت کے بعد بھی آپ صلی اللہ علیہ وسلم کا طرز مبارک یہی رہا اور 15 سال تک آپ صلی اللہ علیہ وسلم نے دوسرا نکاح نہیں فرمایا...

لیکن جب ہجرت کا وقت آیا تو اس کے ساتھ ہی احکامات کا سلسلہ بھی جاری ہو گیا... نماز، روزہ، زکوٰۃ وغیرہ کی تفصیلات اور اسی طرح نکاح اور طلاق وغیرہ سے متعلق تفصیلی احکامات ہجرت کے بعد نازل ہوئے... الغرض اللہ تعالیٰ نے ہجرت کے قریب قریب اور ہجرت کے بعد آپ صلی اللہ علیہ وسلم کو شریعت کے تفصیلی احکامات سے جب مطلع فرمایا تو ان میں نکاح کے احکام بھی نازل ہوئے، جن میں ایک اہم حکم یہ کہ نکاح کے معاملے میں اسلام ”تاخیر“ اور ”قناعت“ کو پسند نہیں کرتا

اور نکاح سے کنارہ کشی کو رہبانیت قرار دیتا ہے... چنانچہ اس وقت اللہ تعالیٰ کی طرف سے نکاح کے معاملے میں آپ صلی اللہ علیہ وسلم کے دل میں قناعت اور بے رغبتی والی طبیعت کے برخلاف عورتوں کی طرف نکاح والی رغبت باقاعدہ طور پر ڈالی گئی، تاکہ دنیا کی بقیہ چیزوں میں جس طرح آپ صلی اللہ علیہ وسلم نے قناعت پسندی کے باعث بقدر ضرورت بلکہ اس سے بھی کم پر اکتفاء فرمایا، شادیوں کے معاملے میں ایسی قناعت کا مظاہرہ نہ فرمائیں...

نبی اکرم صلی اللہ علیہ وسلم اگر ابتدائے جوانی میں یا نبوت اور ہجرت سے قبل نکاح میں کثرت فرماتے تو یہ کہا جاسکتا تھا کہ اللہ کے رسول صلی اللہ علیہ وسلم نے متعدد نکاح عرب کے دستور کے مطابق کئے، لیکن ہجرت مدینہ کے بعد چونکہ آپ صلی اللہ علیہ وسلم کی مصروفیت میں غیر معمولی زیادتی آگئی اور عمر بھی زیادہ ہوگئی، ان تمام رکاوٹوں کے باوجود قلیل مدت میں پے درپے نکاح کرنا اور نکاح کی تعداد میں مبالغہ سے کام لینا اس بات کی واضح دلیل ہے کہ آپ صلی اللہ علیہ وسلم نے بھی متعدد شادیاں اسلام کی ترغیب سے متاثر ہو کر فرمائیں...

پھر یہ کہ آپ صلی اللہ علیہ وسلم کی زندگی میں قیامت تک آنے والی انسانیت کے لئے نمونہ ہے اور آپ صلی اللہ علیہ وسلم کی زندگی قرآن کریم کی عملی تفسیر ہے... ایسا کوئی بھی قرآنی حکم نہیں کہ جس کی تعلیم و ترغیب آپ صلی اللہ علیہ وسلم نے اپنے مبارک عمل کے ذریعے نہ فرمائی ہو... اس لئے جب ایک سے زائد شادیاں کرنے کا حکم نازل ہوا تو قدرت کی طرف سے آپ صلی اللہ علیہ وسلم کی طبیعت میں نکاح کے ذریعے عورتوں کی محبت و رغبت کو خصوصی طور پر ڈالا گیا تاکہ آپ صلی اللہ علیہ وسلم اپنے مبارک عمل کے ذریعے اپنی امت کو تعلیم و ترغیب اور شوق دلائیں... جیسا کہ نبی اکرم صلی اللہ علیہ وسلم نے فرمایا:

”میری نظر میں عورتوں اور خوشبو کو محبوب بنا دیا گیا ہے اور میری آنکھوں کی

ٹھنڈک نماز میں ہے...“ (المستدرک علی الصحیحین، 173\2)

اس حدیث کی تشریح میں امام احمد ابن حنبل رحمہ اللہ تعالیٰ فرماتے ہیں:

”اس حدیث میں رسول اللہ صلی اللہ علیہ وسلم نے واضح اشارہ فرمادیا کہ میں

کھانے پینے سے تو صبر کر سکتا ہوں، مگر عورتوں سے صبر نہیں کر سکتا...“ (زاد المعاد 4\250)

علامہ ابن قیم رحمہ اللہ تعالیٰ فرماتے ہیں: ”عورتوں سے محبت انسان کے کامل

ہونے کی علامت ہے، اس لئے کہ ابن عباس رضی اللہ تعالیٰ عنہ فرماتے ہیں کہ اس

امت میں سب سے بہترین وہ ہے جس کی بیویاں زیادہ ہیں...“ (الداء والداع ص: 290)

امام جلال الدین سیوطی رحمہ اللہ تعالیٰ فرماتے ہیں: ”عورتیں اور خوشبو بظاہر دنیا

کا سامان ہیں مگر درحقیقت یہ دین سے تعلق رکھتی ہیں...“ (شرح السیوطی 62\7)

حضرت انس رضی اللہ تعالیٰ عنہ فرماتے ہیں: ”رسول اللہ صلی اللہ علیہ وسلم کو عورتوں

کے بعد گھوڑوں سے زیادہ کوئی چیز محبوب نہ تھی...“ (السنن الکبریٰ ص: 8889)

حضرت عائشہ رضی اللہ تعالیٰ عنہا فرماتی ہیں: ”رسول اللہ صلی اللہ علیہ وسلم کو دنیا

کی چیزوں میں تین چیزیں سب سے زیادہ محبوب و مرغوب تھیں: عورتیں، خوشبو

اور کھانا... پس ان میں سے دو چیزوں کو آپ صلی اللہ علیہ وسلم نے حاصل فرمایا اور ایک

سے اجتناب فرمایا...“ (الطبقات الکبریٰ 1\398)

حضرت سلمہ بن کہیل فرماتے ہیں: ”رسول اللہ صلی اللہ علیہ وسلم نے دنیا کی

جتنی چیزیں استعمال فرمائیں ان میں آپ صلی اللہ علیہ وسلم کو سب سے زیادہ محبت

عورتوں اور خوشبو سے تھی...“ (الطبقات الکبریٰ 1\398)

غیر مسلموں کا اعتراف حقیقت

حقیقت یہ ہے کہ تعددِ اذواج کا دستور ہمیشہ انسانی معاشرے میں رواج پذیر

رہا اور اس کی وجہ سے کسی بھی انسان کے معاشرتی مقام میں کوئی کمی نہیں آئی... یہی

حال رسول اللہ صلی اللہ علیہ وسلم کا بھی ہے، لیکن جب ہم آپ صلی اللہ علیہ وسلم کی حیات مبارکہ کا تفصیلی مطالعہ کرتے ہیں تو اس نتیجے پر پہنچتے ہیں کہ آپ صلی اللہ علیہ وسلم نے متعدد شادیاں جنسی جذبے کی تسکین کی وجہ سے کی ہی نہیں تھیں، بلکہ ان شادیوں کے مقاصد اتنے بلند تھے کہ مستشرقین و مخالفین ان کے تصور سے بھی قاصر ہیں...

ڈاکٹر حافظ محمد ثانی حفظہ اللہ تعالیٰ نے اسلام اور پیغمبر اسلام کے بارے میں ایسے بہت سے غیر مسلم مفکرین و مصنفین کے اقوال ”تجلیات سیرت“ کے نام سے ایک کتاب میں مستند حوالوں کے ساتھ جمع فرمائے ہیں، جس میں غیر مسلم اپنی متعصبانہ سوچ کے باوجود بھی اسلام کے محاسن اور پیغمبر اسلام کی سیرت کے مختلف گوشوں کی اچھائی اور عمدگی کا اعتراف کیے بغیر رہ نہ سکے... اس کتاب سے کچھ اقتباسات کو یہاں نقل کیا جا رہا ہے: معروف یورپین دانشور، جان ڈیون پورٹ کہتا ہے:

”کہا جاتا ہے کہ آپ نے بی بی خدیجہ کے بعد گیارہ نکاح کیے اور آپ پندرہ یا تیرہ عورتوں سے منسوب ہوتے ہیں، اس بنا پر بعض مخالف مورخین آپ پر بہت اعتراضات کرتے ہیں اور آپ کے اس فعل کو شہوت پرستی کی طرف منسوب کرتے ہیں، مگر علاوہ اس بات کے اہل عرب اور مشرقی لوگ آپ کے عہد میں ایک سے زیادہ شادیاں کیا کرتے تھے اور ان کا یہ فعل قبیح خیال نہیں کیا جاتا تھا... یہ بات بھی یاد رکھنی چاہئے کہ پچیس برس کی عمر سے پچاس برس کی عمر تک ایک ہی بیوی پر قانع رہے..... اب ہم یہ پوچھتے ہیں کہ کیا یہ ممکن ہے کہ ایک شخص شہوت پرست ہو اور ایسے ملک کا باشندہ ہو جہاں ایک سے زیادہ شادیاں کرنا جائز ہوں اور وہ شخص پچاس برس کی عمر تک ایک ہی بیوی پر قناعت کرے؟“

(Apology for Muhammad and Quran)

مشہور انگریز سیرت نگار، جان بیکٹ کہتا ہے:

”آپ نے کبھی بھی جنسی بے راہ روی یا ہوس پرستی کی وکالت نہیں کی، زندگی بھر سوائے اپنی بیویوں کے کسی بھی عورت کے ساتھ آپ کے تعلقات نہیں رہے.....“

کہا جاتا ہے کہ آپ نے کبھی بھی سوائے اپنی محرمات کے کسی بھی بہانے کسی کو چھوا تک نہیں، آپ نے اس وقت اپنی ازواج میں اضافہ کیا جب آپ کی عمر پچپن برس تھی، قابل ذکر بات یہ ہے کہ سوائے بی بی عائشہ کے آپ کی تمام بیویاں بیوہ تھیں اور ان میں سے بھی کئی ایک ادھیڑ عمر اور حسن سے عاری تھیں، ایسا معلوم ہوتا ہے کہ آپ کو عمر رسیدہ عورتوں کی مصاحبت پسند تھی..... آپ کا انتقال تریسٹھ برس کی عمر میں ہوا، وفات کے بعد آپ کی گیارہ بیویاں تھیں، ان بیویوں کی تعداد دیکھ کر آپ پر نفس پرستی کا الزام لگانا سراسر زیادتی ہے، آپ نے اپنی زندگی کے بہترین ایام صرف ایک ہی بیوی کے ساتھ گزارے، زندگی کے پچاس برس تک آپ نے صرف ایک ہی بیوی پر قناعت کی...

(The Life and Time of Muhammad)

یورپ کا ایک اور مصنف، تھامس کارلائل لکھتا ہے: محمد عیش و عشرت اور شہوانیت کے دلدادہ نہ تھے، یہ وہ الزام ہے جو آپ پر ان ناعاقبت اندیش لوگوں نے لگایا جن کے ضمیر تاریک ہو چکے تھے، یہ بہت بڑی گمراہی ہوگی کہ اس شخص کو بندہ ہوس تصور کیا جائے، آپ کا گھریلو سامان معمولی اور خوراک بہت سادہ اور عام قسم کی تھی، بعض اوقات ایسا بھی رہا کہ مہینوں آپ کے گھر چولہا روشن نہ ہوا...

(On Heroes, Heroes worship and the Heroic in History)

لین پول کہتا ہے: ”یہ کہنا کہ محمد بندہ ہوس تھے، غلط ہے، ان کی روزمرہ کی زندگی، ان کا تخت، بوریا جس پر وہ سوتے تھے، ان کی معمولی غذا، کمتر سے کمتر کام اپنے ہاتھ سے انجام دینا ظاہر کرتا ہے کہ وہ نفسانی خواہشات سے بلند و بالا تھے..... خدیجہ کے بعد اگرچہ انہوں نے متعدد شادیاں کیں لیکن انہیں کبھی نہ بھولے اور آخر وقت تک یاد رکھا، یہ محبت بھری یاد ایک شریف الطبع انسان ہی میں ہو سکتی ہے، نہ کہ ایک بندہ ہوس

میں...“ (The Life of Muhammad)

ایچ ایس لیڈر کہتا ہے: ”جب آپ بوڑھے ہو گئے تو محض رقتِ قلب کی وجہ سے جو آپ کو خاص طور سے عطا کی گئی تھی، عورتوں کو محض ان کی حالت پر رحم کرنے کے

لئے اپنی ازواج میں داخل کرنا پڑا...“ (ماہنامہ مدینہ، جولائی 1933)

بی ایس کشالیہ کہتا ہے: ”آپ کی کثرتِ ازواج کے متعلق بہتان باندھا گیا، لیکن یہ محض غلط ہے، بے شک آپ نے کئی بیویاں کی تھیں مگر زمانے کے برے رواج کو مٹانے کے لئے کہ لوگ بیوہ، کنواری، غلام اور لاوارث عورتوں کو اپنے نکاح میں لائیں اور لوگ آپ کے نمونے کی پیروی کریں... آپ نے اپنی نفسانی خواہش کے لئے نکاح نہیں کئے، آپ میں نفسانی خواہش کی کوئی بھی دلیل یا علامت نہیں پائی جاتی...“ (شانِ محمد صلی اللہ علیہ وسلم ص: 35، از: میاں عابد احمد)

رسوائے زمانہ آریہ سماج لیڈر، راج پال، جس نے پیغمبر اسلام صلی اللہ علیہ وسلم سے عصبیت اور جنون نوازی کے اظہار کے لئے بدنام زمانہ کتاب لکھی، اپنی فتنہ انگیزیوں کے باوجود لکھتا ہے: ”محمد کا پہلا نکاح پچیس سال کی عمر میں ہوا، یہاں تو آریہ سماجوں کو بھی ماننا پڑے گا کہ محمد نے شاستر کے مطابق زندگی کا پہلا حصہ مجرد (غیر شادی شدہ) رہ کر گزارا، وہ برہمن چاری تھے اور ان کا حق تھا کہ شادی کریں، معیارِ خانہ داری کے پچیس برس وہ ایک ہی بیوی پر قانع رہے اور وہ بھی دو خاوندوں کی بیوہ جو نکاح کے وقت چالیس برس اور انتقال کے وقت پینسٹھ برس کی تھیں، اس بوڑھی عورت سے اس جوان مرد نے نباہ کیا، یہ بات محمد کی پاکیزہ زندگی پر دلالت کرتی ہے...“ (تجلیاتِ سیرت، ص: 176-199)

خلاصہ کلام

نبی اکرم صلی اللہ علیہ وسلم کے دل میں خصوصی طور پر نکاح کی رغبت ڈالی گئی تاکہ آپ صلی اللہ علیہ وسلم کی امت اتباعِ سنت کے شوق میں صرف ایک شادی کو کافی سمجھتے ہوئے اسی پر قناعت کرنا نہ شروع کر دے اور آپ صلی اللہ علیہ وسلم کی دنیا سے بے رغبتی والی سنت کو سامنے رکھتے ہوئے عورتوں کو دنیا کی بقیہ مرغوبات پر قیاس کر کے نکاح کے معاملے بھی غایت درجے کی قناعت کا مظاہرہ اور ”بقدرِ ضرورت“ پر اکتفاء کو ثواب سمجھنا نہ شروع کر دے... اس لئے آپ صلی اللہ علیہ وسلم نے کثرت سے نکاح فرما کر اپنی امت کو تعددِ ازواج کی قولی و عملی ترغیب فرمائی... (بحوالہ اسلامی نظریہ تعددِ ازواج مولفہ محمد سلیم الدین آغا)

نکاح کی حیثیت

حق تلفی کے ڈر سے صرف ایک بیوی یا باندیوں پر اکتفاء کرنے کی ہدایت بتا رہی ہے کہ اگر بیویوں کے حقوق ادا کرنے کی طاقت ہو اور ان میں عدل کر سکتا ہو تو تعدد (نکاح افضل ہے... اور مغلوب الشہوت پر تو بالا جماع نکاح فرض ہے بشرطیکہ بیوی کا خرچ ادا کرنے کی طاقت ہو اور مغلوب الشہوت نہ ہونے کی صورت میں نکاح مسنون ہے بشرطیکہ ادائے حقوق میں کوتاہی کا اندیشہ نہ ہو...

حضرت ابن مسعودؓ راوی ہیں کہ رسول اللہ صلی اللہ علیہ وسلم نے فرمایا اے گروہ جو انام تم میں سے جو نکاح کی طاقت رکھتا ہو وہ نکاح کر لے اور استطاعت نہ ہو تو روزہ کا التزام کرے روزہ اس کے لئے خصی ہونا ہے... یعنی مغلوب الشہوت غیر مستطیع کے لئے خصی ہونا تو جائز ہی نہیں اگر شہوت کا زور توڑنا اور فتنہ میں مبتلا ہونے سے محفوظ رہنا مقصود ہو تو روزے رکھنا چاہئے روزہ شہوت کے زور کو توڑ دے گا... متفق علیہ... صحیحین میں حضرت انس رضی اللہ عنہ کی روایت میں ہے کہ رسول اللہ صلی اللہ علیہ وسلم نے فرمایا مگر میں روزہ رکھتا ہوں اور ناغہ بھی کرتا ہوں اور عورتوں سے نکاح بھی کرتا ہوں جو شخص میرے طریقہ سے اعراض کرے گا وہ مجھ سے متعلق نہیں...

حضرت انس کا بیان ہے کہ رسول اللہ صلی اللہ علیہ وسلم نکاح کرنے کا حکم دیتے تھے اور ترک نکاح کی سخت ممانعت کرتے تھے اور فرماتے تھے شوہر سے زیادہ محبت کرنے والی زیادہ بچے پیدا کرنے والی سے نکاح کرو، میں قیامت کے دن تمہاری کثرت کا (دوسرے) انبیاء (کی امتوں) سے مقابلہ کروں گا... (رواہ احمد)

حضرت ابو ذر رضی اللہ تعالیٰ عنہ کی روایت ہے کہ رسول اللہ صلی اللہ علیہ وسلم نے عکاف بن خالد رضی اللہ عنہ سے فرمایا کیا تمہاری بی بی بی ہے عکاف نے عرض کیا نہیں فرمایا اور نہ باندی ہے... عکاف نے کہا نہیں فرمایا اور تم خیر سے مالدار بھی ہو، عکاف نے کہا میں مالدار بھی ہوں فرمایا تو تم برادران شیاطین میں سے ہو ہمارا طریقہ نکاح ہے تم میں رنڈوے رہنے والے بہت برے ہیں اور کمینے ہیں تم میں رنڈوے رہنے والے مردے ہیں شیطانوں کے باپ... (تفسیر مظہری)

حدیث ابو داؤد ابن ماجہ وغیرہ میں ہے حضرت عمیرہ اسدی رضی اللہ تعالیٰ عنہ فرماتے ہیں میں نے جس وقت اسلام قبول کیا میرے نکاح میں آٹھ عورتیں تھیں میں نے رسول اللہ صلی اللہ علیہ وسلم سے ذکر کیا... آپ صلی اللہ علیہ وسلم نے فرمایا ان میں سے جنہیں چاہو چار رکھ لو... اس کی سند حسن ہے... (وَلَنْ تَسْتَطِيعُوا أَنْ تَعْدُوا بَيْنَ النِّسَاءِ وَلَوْ حَرَصْتُمْ)

یعنی گو تم چاہو لیکن تم سے نہ ہو سکے گا کہ عورتوں کے درمیان پوری طرح عدل و انصاف کو قائم رکھ سکو پس بالکل ایک ہی طرف جھک کر دوسری کو مصیبت میں نہ ڈال دو... ہاں یاد رہے کہ لونڈیوں میں باری وغیرہ کی تقسیم واجب نہیں البتہ مستحب ہے جو کرے اس نے اچھا کیا اور جو نہ کرے اس پر حرج نہیں...

تعدد نکاح پر اعتراض کے جواب

یعنی یہود اور نصاریٰ کی مسلم کتاب بائبل سے پہلا حوالہ ابوالانبیاء حضرت سیدنا ابراہیم علیہ السلام کے متعلق بائبل پیدائش ۱۶/۴ میں ہے کہ حضرت ابراہیم علیہ السلام کی تین بیویاں بیک وقت تھیں، سارہ، ہاجرہ، قنطورا، پیدائش ۲۳/۲۹ میں ہے کہ حضرت یعقوب علیہ السلام کی بیک وقت چار بیویاں تھیں، لیا، زلفہ، راخل، یلبہ، حضرت موسیٰ علیہ السلام کی بے تعدد زوجات تھیں... یعنی بیویاں تھیں... استثناء... ۲۱/۵...۱۰

حضرت داؤد علیہ السلام کی انیس بیویاں تھیں...

شمویل ۱۶۲۳... حضرت سلیمان کی ایک ہزار عورتیں تھیں... سلاطین ۳/ ۱۱
یہ سب بائبل کے مستند پانچ انبیاء علیہم السلام کی متعدد زوجات کے حوالے ہیں،
اگر ان پر مستشرقین کو اعتراض نہیں ہے تو تعداد نکاح نبوی پر کس منہ سے اعتراض
کرتے ہیں، یہ تو قانون تعدد نکاح کی دلیل عیسائیوں کی بائبل سے دی گئی، اب عقلی
دلیل تعدد نکاح کی معلوم کرو اور سن لو...

اگر لڑکیوں کی تعداد پیدائش لڑکوں سے ایک فی ہزار بھی زائد ہو جاتی، تو تین ارب
انسانی آبادی میں ایک لاکھ لڑکوں کی پیدائش کے مقابلے میں ایک لاکھ سو اور ایک
کروڑ لڑکوں کے مقابلے میں دس ہزار لڑکیاں زائد ہوں گی، اور ایک ارب کے مقابلے
میں دس لاکھ عورتیں فالتو ہوں گی، علیٰ ہذا القیاس... اب سوال ہوگا کہ یہ فالتو عورتیں جنسی
فطری خواہش کی تکمیل کے لئے یا خلاف فطرت تجرد پر مجبور کی جائیں گی، جو ہر دور میں
اور بالخصوص اس دور میں ناممکن ہے... یا زنا کے ذریعہ اپنی خواہش کو پورا کریں مرد زیادہ مر
جائیں اور عورتیں کم تو اگر دونوں کی ولادت تعداد برابر بھی ہو، جب بھی بڑی تعداد عورتوں
کی بیچ رہے گی، جن کے کھانے کے لئے یورپی قانون میں جائز صورت کوئی نہ ہوگی، بہر
حال یورپی قانون یک زوجگی کے تحت کارخانہ قدرت کا فرض تھا کہ شرح پیدائش و
اموات کے دفاتر بذریعہ ملائکہ پورے پورے ملک اور صوبوں اور ضلعوں تک قائم کرتی
تاکہ یورپی قانون یک زوجگی کا توازن برقرار رہے، لیکن ایسا نہیں ہوا، جس سے معلوم ہوا
کہ یہ انسانی قانون منشاء قدرت و فطرت کی ضد ہے اور واجب الترتک ہے...

جنگ بھی فطرت انسانی میں داخل ہے... انسانی افراد و اقوام قوت شہویہ غروبہ
(یعنی حب الوطنی) کے تحت فوائد ملک پر قبضہ کرنے کے لئے آلات حرب کے ذریعے
دوسرے ملک پر حملہ کرتے ہیں اور جس ملک پر حملہ ہوتا ہے، وہ مدافعت کے لئے جنگ
پر مجبور ہوتا ہے، جس کی وجہ سے دونوں قوموں کی فوجیں قوت غصبیہ کا مظاہرہ کرتی
ہیں اور لاکھوں، کروڑوں آدمی لقمہ اجل بن جاتے ہیں... یا بیکار ہو جاتے ہیں، جنگ
عظیم اول میں ایسے مقتولین و بیکار لوگوں کی تعداد چار کروڑ تھی اور جنگ عظیم ثانی میں

چھ کروڑ تعداد تھی، ایسی صورت میں اکثر مرد کام آجاتے ہیں اور عورتیں بیچ جاتی ہیں، فوج میں بھرتی اکثر مرد ہیں، عورتیں نہ ہونے کے برابر...

تو گویا گذشتہ دونوں جنگوں میں جو دس کروڑ مرد ضائع ہوئے، ان کے بالمقابل جو عورتوں کی تعداد بیچ گئی، اس کو کہاں کھپایا جائے، جائز راستہ تعدد نکاح تو مغربی قانون میں بند ہے... یہ وقت اس صورت میں بھی باقی رہے گی، اگر قبل از جنگ مرد اور زن کی تعداد برابر ہو، اگر یہ کہا جائے کہ متعدد بیویوں سے نا انصافی ہوتی ہے تو بے انصافی ایک بیوی کے ساتھ بھی کی جاتی ہے... لہذا ایک کی بھی بندش ہونی چاہئے...

دلیل: اکثر ایسا ہوتا ہے کہ پہلی بیوی بیمار ہوتی ہے اور مرض ممتد ہوتا ہے... یا حیض و نفاس کی صورت ہوتی ہے یا بانجھ پن ہوتا ہے اور شوہر کو فرزند جانشین کی فکر ہوتی ہے... اس صورت میں جنسی جذبہ کی ضرورت بھی اس بیوی سے پوری نہیں ہوتی، کیا ایسی صورت میں عقل کا تقاضہ کیا یہ نہیں کہ ان ضرورتوں کی تکمیل کے لئے دوسری بیوی نکاح میں لانے کی قانونی گنجائش موجود ہو، یا کہ ان ضرورتوں کو کلیتہً نظر انداز کر دیا جائے، اسلام نے جو دین فطرت ہے، ان سب گذشتہ حالات کو پیش نظر رکھ کر بشرط عدل چار بیویوں تک کی اجازت دی، اور سابق اقوام و ادیان کی لا تعداد زوجات کو عدل کی شرط پر چار میں محدود کر دیا، یورپ میں آج کل شوہروں کی سپلائی کے لئے انجمنیں قائم ہیں اور عورتیں پریشان پھرتی ہیں لیکن شوہر نایاب ہوتا جا رہا ہے یہ عقدہ حل ہو جاتا، اگر محمدی قانون پر عمل ہوتا، جیسا کہ مسیحی دنیا نے حالات سے مجبور ہو کر مسیحی قانون کو ترک کر کے طلاق میں محمدی قانون پر عمل کر کے مشکلات کو حل کیا اور نبی امی صلی اللہ علیہ وسلم کے قانون کی صداقت مانتی محسوس ہوئی...

(۱) اسلام کو وہ جاندار مذہب سمجھتے ہیں کہ اگر کسی وقت وہ زندہ ہوا تو بہت بڑی طاقت بن جائے گا، جس کا مقابلہ مشکل ہے... (۲) اس میں عالمی مسائل کو حل کرنے کی قوت و کشش موجود ہے... دیگر مذاہب میں نہیں، وہ مذاہب مردہ ہیں، اس لئے اسلام کے شیر کو مارا تو نہیں جاسکتا، سلا دینا ضروری ہے...

(۳) صلیبی جنگوں سے مسیحی اقوام کو اسلام دشمنی ورثہ میں ملی ہے... جو ان سے جدا نہیں ہو سکتی، ان سب باتوں کے باوجود بعض مستشرقین حضور صلی اللہ علیہ وسلم کے متعلق بعض غلط بیانیوں کے انکار اور اصل حقیقت کے اقرار پر مجبور ہیں، مثلاً یہ کہ حضور صلی اللہ علیہ وسلم نے جو متعدد شادیاں کیں، نفسانی جذبے کی وجہ سے یا دیگر مصالح کی وجہ سے، ہم چند مؤرخین یورپ کے حوالوں پر اکتفاء کرتے ہیں، جنہوں نے اس حقیقت کا اعتراف کیا کہ یہ نکاح نفسانیت کی غرض سے نہیں ہوئے...

قدیم دشمنوں کا اقرار

قدیم دشمنان پیغمبر اسلام جن کی تمام کوششیں اور جان و مال کی ساری قربانیاں صرف اس لئے تھیں کہ آپ صلی اللہ علیہ وسلم کو ناکام کر کے لوگوں کی نظروں میں غیر مقبول بنائیں، لیکن ان دشمنوں میں سے کسی ایک دشمن نے بھی حضور صلی اللہ علیہ وسلم کے متعلق ہوا و ہوس یا خواہش پرستی کا حرف بھی زبان سے نہیں نکالا... ورنہ مستشرقین کے لئے صرف وہی حرف نقل کر دینا اثبات مقصد کے لئے کافی تھا اور اپنی طرف سے الزام تراشی کی ضرورت نہ تھی، اس سلسلے میں بدترین دشمن ابوسفیان اور اس کے قریشی ساتھیوں کا مجمع عام میں وہ بیان جس سے آپ صلی اللہ علیہ وسلم کی عزت باقی اور امانت داری کا واضح ثبوت ملتا ہے، شہادت کے لئے کافی ہے...

واقعات تاریخ

خود حضور صلی اللہ علیہ وسلم کی زندگی خواہشات نفس کی ضد ہے، ہوس اور خواہش نفس ناقابل تقسیم جذبہ ہے، نفس کو مال کی خواہش ہوتی ہے، عمدہ لباس کی خواہش ہوتی ہے عمدہ مکان، عمدہ خوراک کی، مجالس میں عمدہ نشست کی بھی، دشمنوں سے انتقام کی بھی اور بیویوں کی بھی خواہش ہوتی ہے، عمدہ سواروں، راحت و آرام اور مقام عزت کی خواہش ہوتی ہے...

ان چیزوں پر اگر منصفانہ نگاہ ڈالی جائے تو عین اس وقت کہ آپ صلی اللہ علیہ وسلم کو عرب کی دس لاکھ مربع میل کی سلطنت پر اقتدار حاصل تھا اس وقت بھی آپ کے پاس مال نہیں تھا... یہاں تک کہ وفات کے وقت بھی آپ صلی اللہ علیہ وسلم نے ایک درہم نہیں چھوڑا، ایک بار نماز سے فارغ ہو کر جلدی سے گھر میں تشریف لے گئے... صحابہؓ نے ان سے پوچھا کہ کیا بات ہے، واپس آ کر آپ صلی اللہ علیہ وسلم نے بتایا کہ گھر میں کچھ مال تھا، اس کو تقسیم کرنے کا حکم فرمایا ہے... کیونکہ خیال ہوا کہ ایسا نہ ہو کہ موت آئے اور گھر میں مال موجود ہو، آپ کا لباس غریب عوام کی طرح تھا، اگر کسی وقت کوئی اچھی چادر یا کپڑا کسی نے پیش کیا اور کسی کو پسند آیا یا مانگا تو فوراً اتار کر دے دیا... مکان کیا تھا، مٹی کی چھوٹی چھوٹی دیواروں پر کھجور کی شاخیں ڈال کر اس کے نیچے عمر بھر سوتے رہے، گھر میں چراغ تک نہ تھا، بارش میں چھپرے کے اوپر ٹاٹ ڈالا جاتا تھا، مجالس میں آپ صلی اللہ علیہ وسلم کی مخصوص نشست نہ تھی، عام آدمی جب باہر سے آتا تو پیغمبر صلی اللہ علیہ وسلم اور ان کے جانثاروں میں فرق نہیں کر سکتا تھا، خوراک کا یہ عالم تھا کہ گھر کی واقف حال بیوی حضرت عائشہؓ کا بیان ہے کہ تین تین ماہ تک اس شاہ دو جہاں صلی اللہ علیہ وسلم کے گھر میں آگ نہیں سلگتی تھی، پانی اور چند دانے خرما پر گزارا تھا...

بعض اوقات بھوک سے بے تاب ہو کر پیٹ پر پتھر باندھ لیتے تھے کہ بھوک کا احساس نہ ہو... صدیقہؓ فرماتی ہیں... کہ حضور صلی اللہ علیہ وسلم کے کنبے کو دو دن مسلسل کبھی پیٹ بھر کر جو کی روٹی میسر نہیں آئی... یہاں تک کہ حضور صلی اللہ علیہ وسلم وصال فرما گئے... دشمنوں سے انتقام کا یہ حال تھا کہ اہل مکہ جیسے بدترین دشمنوں کے تیرہ سال کے مظالم سے تنگ آ کر آپ صلی اللہ علیہ وسلم نے مکہ جیسے مقدس وطن کو چھوڑا تھا، فتح مکہ کے موقع پر وہ پابہ زنجیر قیدیوں کی صورت میں جب آپ صلی اللہ علیہ وسلم کے سامنے پیش کئے گئے، تو آپ صلی اللہ علیہ وسلم نے فرمایا، تم سب آزاد ہو... اور میں تم کو ملامت تک بھی نہیں کرتا... کیا اس سے بڑھ کر نفس کشی اور خواہش کو پامال کرنے کی کوئی نظیر انسانی تاریخ میں مل سکتی

ہے... سواری کا یہ حال تھا کہ جب اونٹ کم ہوتے تھے اور دو دو تین تین باری باری سے ایک اونٹ پر سوار ہوتے تھے تو آپ صلی اللہ علیہ وسلم خود بھی ان میں شامل ہوتے تھے... ہیروز اینڈ ہیروز ورشپ:.... میں یورپ کا مشہور مصنف کارلائل لکھتا ہے ”محمد نفس پرست نہ تھے... یہ بہت بڑی گمراہی ہوگی کہ اس شخص کو ایک عام بندہ ہوس تصور کریں یہ شخص کیف اور حظ نفس پر گرنے والے نہ تھے، ان کے گھر کا ساز و سامان بادشاہی حاصل ہونے کے باوجود غریبانہ تھا، ان کی خوراک جو کا آٹا اور پانی تھا، اکثر ایسا ہوا کہ مہینوں ان کے گھر آگ نہ جلی، وہ اپنے جوتے آپ گانٹھ لیتے تھے، اپنے کپڑوں میں آپ پیوند لگاتے ایک غریب محنتی، مستغنی انسان ان تمام رجحانات سے بے نیاز جن پر عام سطح کے آدمی مرتے رہتے ہیں...“

اس قسم کا آدمی برا آدمی نہیں ہو سکتا، اس کے جذبات ہوس سے بلند ہوتے ہیں اگر وہ ایسے ہوتے تو وحشی عرب جو ۲۳ سال سے اس کے اشاروں پر جان پر کھلتے رہے اور عمر بھر بھی اسے قریب سے دیکھتے رہے، اس کی تعظیم نہ کرتے، وہ بات بات پر کٹ مرنے والے وحشی تھے، ایسے لوگوں سے اپنی اطاعت کرانا کسی عام آدمی کا کام نہ تھا، وہ انہیں رسول کہتے تھے اس لئے ان کی ساری زندگی ان کے سامنے بے نقاب تھی، اس میں کوئی راز نہ تھا، سیدھی سادی، کبھی وہ ان کے ساتھ جنگ میں شریک ہیں، کبھی مشاورت میں، کہیں ان میں کھڑے ان سے اطاعت کر رہے ہیں، انہیں انہوں نے آنکھوں سے دیکھ لیا تھا کہ وہ کس قسم کے انسان ہیں، اس لئے وہ ان کو پیغمبر کہتے تھے، کوئی شہنشاہ اپنی خلعت فاخرہ میں ملبوس ہو کر لوگوں سے اس قسم کی اطاعت نہیں کرا سکتا، جس قسم کی اس انسان نے کرائی...

لین بوابی ”لائف آف محمدؐ“ میں لکھتے ہیں: یہ کہنا کہ محمد صلی اللہ علیہ وسلم بندہ ہوس تھے غلط ہے... ان کی روزمرہ کی زندگی، ان کا تخت بوریاجس پر سوتے تھے، ان کی معمولی غذا کمتر سے کمتر کام اپنے ہاتھ سے انجام دینا، ظاہر کرتا ہے، کہ وہ نفسانی خواہشوں سے بلند وبالا تھے، ان کی متعدد شادیاں ان بیواؤں سے ہوئیں، جن کے شوہروں نے میدان جنگ میں

اسلام کی خاطر اپنی جانیں قربان کیں، وہ محمد صلی اللہ علیہ وسلم کی کشادہ دلی سے اپنی حفاظت و پناہ کا حق رکھتی تھیں، باقی شادیاں مصلحت کی بناء پر کی گئیں، مخالفین کے سرداروں کو مسخر کرنے کے لئے سب سے بڑا سبب بیٹے کی تمنا تھی، جو ان کے قدم بقدم چلے...

سب سے پہلا ثبوت ان کی پہلی بیوی خدیجہ رضی اللہ عنہا کے ساتھ ان کی وفا شعاری ہے کہ شروع سے آخر تک اس میں ذرہ بھر فرق نہ آیا... ہلکی سی بھی لغزش نہ ہوئی، خدیجہ کے بعد اگرچہ انہوں نے متعدد شادیاں کیں، لیکن انہیں بھی نہ بھولے اور آخر وقت تک یاد رکھا... یہ محبت بھری یاد ایک شریف الطبع انسان ہی میں ہو سکتی ہے... نہ ایک بندہ ہوس میں...

رفیق سواری عرض کرتا کہ آپ صلی اللہ علیہ وسلم سوار ہو جائیں، میں آپ صلی اللہ علیہ وسلم کے بدلے میں پیدل چلوں گا تو آپ صلی اللہ علیہ وسلم یہ فرما کر سواری سے اتر کر پیادہ چلتے کہ تم مجھ سے قوی نہیں، اور میں تم سے اجر و ثواب کی خواہش کم نہیں رکھتا، راحت طلبی نہ تھی، چنانچہ یہ حال تھا کہ اکثر اوقات مشغولیت کے باوجود مکان پر دربان نہ تھا، ہر وقت ہر کوئی مل سکتا تھا دن کو اکثر روزے، رات کو خدا کی عبادت فوجی سپہ سالاری بھی خود، چیف جسٹس بھی خود معلم اور استاد بھی خود، عزت اور وقار پرستی نہ تھی چنانچہ یہ کیفیت تھی کہ صحابہ کے ہمراہ جب چلتے تھے تو سب سے پیچھے چلتے تھے، اور جب مجلس میں آتے تھے تو کوئی صحابی تعظیم کے لئے نہیں اٹھتا تھا کیونکہ آپ صلی اللہ علیہ وسلم نے منع فرمایا تھا کہ میرے لئے کوئی کھڑا نہ ہو، لہذا جان نثار صحابہ تعظیم حکم سے مجبور تھے، یہ سب امور ایسے ہیں کہ جس ذات میں رائی کے دانے کے برابر خواہش نفس ہو، وہ قطعاً ایسا نہیں کر سکتا...

آپ صلی اللہ علیہ وسلم کی پوری زندگی نفسانی خواہش کے خلاف جہاد کا نمونہ تھی، اور اس وجہ سے بھی اگر تعدد زوجات میں نفسانی خواہش کا دخل ہوتا تو آپ صلی اللہ علیہ وسلم نوجوان حسیناؤں کا انتخاب کرتے، لیکن آپ صلی اللہ علیہ وسلم کی جملہ زوجات بجز ایک کے سن رسیدہ اور بیوائیں تھیں، اس کے علاوہ نفسانی جوش کا زمانہ

جوانی کا ہوتا ہے... لیکن جوانی سے لے کر ۵۳ سال کی عمر تک آپ نے ایک بیوہ عورت کے نکاح پر اکتفاء کیا، اس کے بعد بڑھاپے اور قریب الوصال وقت میں تعدد کی نوبت آئی زیادہ بیویوں کے اسباب:

سبب اول: تو اس تعدد زوجات کا منشاء لازماً کوئی اور تھا اور وہ یہ تھا کہ حضور صلی اللہ علیہ وسلم کا قول و عمل امت کے لئے ہدایت کا سامان اور نمونہ عمل تھا، بلکہ تمام عالم انسانی کے لئے، کیونکہ آپ صلی اللہ علیہ وسلم کی نبوت، **(لِيَكُونَ لِلْعَالَمِينَ نَذِيرًا)** و **(رَحْمَةً لِّلْعَالَمِينَ)** کی حیثیت سے بین الاقوامی تھی اور دروازہ نبوت کی بندش کی وجہ سے آپ صلی اللہ علیہ وسلم کے ایک ایک قول و عمل اور اندرون خانہ زندگی کا کردار اور ازواج مطہرات سے آپ صلی اللہ علیہ وسلم کا طرز معاش، ادائے حقوق اور اخلاقی زندگی کا پورا نقشہ امت کے مرد اور عورتوں، شوہروں اور بیویوں دونوں کے لئے واجب العمل نمونہ تھا اور اسی نمونہ کے قالب میں اپنی زندگی کو ڈھالنا لازمی تھا... لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ يَقِينًا تَمَّهَارے لئے حضور صلی اللہ علیہ وسلم کے قول و عمل اور طرز زندگی میں انسانیت کاملہ کا بہتر نمونہ ہے، اس وجہ سے ایک ایسے ادارے کا قیام ضروری تھا، جو اس داخلی زندگی کی تعلیم کے لئے ازواج کے ذریعے وجود میں آتے، کیونکہ اسلام کے قانون حجاب کے تحت پیغمبر اسلام علیہ السلام سے امت کی اجنبی عورت نہ بے حجابانہ مل سکتی تھی اور نہ پابندی قانون پردہ کے تحت حضرت علیہ السلام اجنبی عورتوں سے مل سکتے تھے اور نہ ہی اندرون خانہ زندگی رسالت کے مشاہدہ کی صورت ہو سکتی تھی، اس لئے تکمیل تعلیم دین کے لئے منشاء الہی نے یہ انتظام کیا کہ ایسی عورتوں کا مختلف طبقات میں سے انتخاب ہو کہ وہ طہارت نفس، پاکیزگی قلب اور فہم دین میں امتیازی شان رکھتی ہوں، تاکہ وہ حضور صلی اللہ علیہ وسلم سے علوم دینیہ اور اسوۂ نبویہ بالخصوص مستورات سے متعلقہ مسائل کو حاصل کر سکیں اور صحیح سمجھ سکیں اور امت کو عموماً اور مستورات کو خصوصاً ان کی تعلیم دے سکیں...

تاکہ حضور صلی اللہ علیہ وسلم کی تعلیم کو مردوں اور عورتوں دونوں کو یکساں طور پر

پہنچانے اور ابلاغ میں آسانی ہو اور گھر کے اندر کے احوال اور بالخصوص زوجات کے حقوق اور حسن معاشرہ کا صحیح نمونہ امت کو معلوم ہو سکے، یہی وجہ ہے کہ خدیجہ رضی اللہ عنہا کے بعد ازواج مطہرات کا انتخاب بھی حضور اکرم صلی اللہ علیہ وسلم نے خود نہیں کیا، بلکہ وحی الہی سے ہوا، کہ اس کام کی صحیح اہلیت کا علم صرف خدا ہی کو ہو سکتا تھا، حضرت خدیجہ رضی اللہ عنہا اور زینب بنت خزیمہ رضی اللہ عنہما نے حضور صلی اللہ علیہ وسلم کی زندگی میں وفات پائی اور نوبویاں حضور صلی اللہ علیہ وسلم کی وفات کے وقت زندہ تھیں، یہ حدیث ملاحظہ ہو...

عَنْ أَبِي سَعِيدٍ الْخُدْرِيِّ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَا تَزَوَّجْتُ شَيْئًا مِنْ نِسَائِي وَلَا زَوَّجْتُ شَيْئًا مِنْ بَنَاتِي إِلَّا بِوَحْيٍ جَاءَ نَبِيَّ بِهِ جِبْرِيلُ عَنْ رَبِّي عَزَّوَجَلَّ

اخرجه عبدالمالك بن محمد بسنده عيون الاثر ج ۲ ص ۳۰۰ و زر قانی ج ۳ ص ۲۱۹...

اس حدیث سے صاف معلوم ہوا کہ زمانہ نبوت کی ازواج مطہرات کا انتخاب اللہ تعالیٰ نے فرمایا آپ کی خواہش نفس کو اس میں دخل نہیں تھا، اسلئے بجز ایک حضرت عائشہ رضی اللہ تعالیٰ عنہا کے سب عمر رسیدہ اور بیوہ منتخب ہوئیں کہ کار تبلیغ و تعلیم دین کی پوری اہلیت کا علم صرف خدا ہی کو ہو سکتا تھا، جیسے نبی کا انتخاب خدا کرتا ہے... زوجیت نبی کا انتخاب بھی خدا نے کیا، کیونکہ مقصد نبوت کی اہلیت اور مقصد زوجیت نبوت کو صحیح علم صرف خدا کو ہے... اس ادارہ ازواج کا فائدہ یہ ہوا کہ نبوت محمد کے بہت سے علوم ازواج مطہرات کے ذریعے امت کو پہنچے، ورنہ امت علوم سے محروم ہوتی...

سبب دوم

پھر ان ازواج مطہرات کی ذوات قدسیہ میں شدت تعلق کی وجہ سے جو اخلاق زکیہ و فضائل محامد حضور صلی اللہ علیہ وسلم سے منتقل ہوئے، وہ پوری امت اور امت کی مستورات کے لئے نمونہ عمل ہیں...

کتب سیر و رجال میں ان ازواج مطہرات کی عبادت، روزے، تلاوت قرآن،

ذکر اللہ، سخاوت، ترک محبت مال، قناعت، فکر آخرت، اتباع شریعت کے جو احوال درج ہیں، ان کو دیکھ کر ایمان قوی ہو جاتا ہے، اس لئے قرآن پاک نے فرمایا: **وَأَزْوَاجَهُمْ أَطْفَالَهُمْ** کہ حضور صلی اللہ علیہ وسلم کی بیویاں امت کی مائیں ہیں، جیسے حضور صلی اللہ علیہ وسلم امت کے باپ ہیں یعنی جیسے ایمان کی تازگی و حیات میں احوال نبی کو دخل ہے... احوال زوجات نبی کو بھی دخل ہے... اللہ تعالیٰ کا ارشاد ہے... **لَقَدْ كَانَ كَاخِيَةً مِنَ النِّسَاءِ** تم (زوجات پیغمبر) دیگر عورتوں کی طرح نہیں ہو، بلکہ تمہارا مقام بہت بلند ہے...

حضرت جویریہ رضی اللہ عنہا

اس سلسلہ انتخاب میں حضرت جویریہ بنت حارث رضی اللہ عنہا آتی ہیں، جن کا پہلا نکاح مساح بن صفوان سے ہوا تھا، جو غزوہ مریح میں مارا گیا تھا، یہ ایک طاقت ور قبیلہ بنی المصطلق کے سردار حارث کی بیٹی تھیں، قید ہو کر آئیں اور ثابت بن قیس کے حصے غنیمت میں آگئیں، انہوں نے ان سے مکاتبت ثبت کر لی، یعنی یہ کہ آپ اتنی رقم ادا کر دیں تو آپ آزاد ہو جائیں گی، یہ رقم کی ادائیگی کے سلسلے میں حضور پاک صلی اللہ علیہ وسلم کے پاس حاضر ہوئیں، آپ صلی اللہ علیہ وسلم نے فرمایا، اگر میں رقم ادا کر دوں اور آزاد کر دوں اور پھر میں خود تم سے نکاح کر لوں تو نکاح پر تم راضی ہو، انہوں نے عرض کیا میں راضی ہوں، (ابوداؤد کتاب الاعناق) اتفاق سے ان کے باپ حارث آئے، انہوں نے کہا میری بیٹی کنیز نہیں رہ سکتی، آزاد کر دیں، آپ صلی اللہ علیہ وسلم نے فرمایا میں اس کو جویریہ رضی اللہ عنہا کی مرضی پر چھوڑتا ہوں، جویریہ رضی اللہ عنہا نے فرمایا میں اللہ و رسول کو اختیار کرتی ہوں، (رواہ ابن المنذر صحیح جلد ۲ ص ۳۶۵)

حضرت ام حبیبہ رضی اللہ عنہا

تیسری زوجہ مطہرہ ام المؤمنین ام حبیبہ رضی اللہ عنہا ہیں، جو اسلام کے خلاف اکثر لڑائیوں کے کمانڈنگ آفیسر اور قریش کے سردار ابوسفیان کی بیٹی تھیں، ان کی ماں حضرت عثمان کی پھوپھی صفیہ بنت ابی العاص تھیں، ان کا پہلا نکاح عبید اللہ بن جحش

سے ہوا تھا، حضرت ام حبیبہ خود بھی مسلمان ہوئی اور ان کی تبلیغ سے ان کے شوہر بھی مسلمان ہوئے، اس وقت ان کے باپ ابوسفیان اور بھائی معاویہ جو اسلام کے دشمن تھے، دونوں ان کو اسلام لانے پر ستاتے رہے، تنگ آ کر دونوں نے حبشہ کی طرف ہجرت کی، وہاں کچھ مدت کے بعد شوہر عبید اللہ بن جحش نصرانی ہو گیا....

لیکن ام حبیبہ اسلام پر قائم رہیں، حضور صلی اللہ علیہ وسلم کو اطلاع ہوئی، آپ صلی اللہ علیہ وسلم نے متاثر ہو کر سوچا تو آپ صلی اللہ علیہ وسلم کو ان کی اس استقامت کا خیال آیا کہ انہوں نے اپنے سردار باپ کی دشمنی مول لے کر افریقہ کے ملک میں پناہ لی، پھر شوہر اس عیسائی ملک میں مرتد ہو کر مر گیا، لیکن ام حبیبہ کی ایمانی استقامت میں فرق نہ آیا، یہ دونوں امور ایسے ہیں کہ اس صورت میں بے سہارا مستورہ کو سہارا ملنا چاہئے، دوم یہ کہ اس طرح ان کے باپ اور خاندان کی اسلام دشمنی میں کمی بھی آجائے گی، یہ دوا ہم سب ہوئے کہ آپ صلی اللہ علیہ وسلم نے ام حبیبہ رضی اللہ عنہا کو شرف زوجیت نبوی سے نوازا حبشہ کے بادشاہ کو جو مسلمان ہو چکے تھے، حضور صلی اللہ علیہ وسلم نے اپنے قاصد کے ذریعے پیغام بھیجا کہ ام حبیبہ کو میری طرف سے پیغام نکاح پہنچا دو، چنانچہ یہ پیغام پہنچا دیا گیا، یہ بشارت سن کر بادشاہ کی اس باندی ابرہہ کو جس نے یہ پیغام پہنچایا تھا ام حبیبہ رضی اللہ عنہا نے اپنے ہاتھوں کے دو کنگن اور پاؤں کے پازیب اور انگلیوں کے چھلے انعام میں دیئے اور نکاح ہو گیا، مہر نکاح چار سو پونڈ بادشاہ نے حضور صلی اللہ علیہ وسلم کی طرف سے مہر میں دیئے اور سامان بھی دیا...

حضرت صفیہ رضی اللہ عنہا

چوتھی بیوی صفیہ بنت حی بن اخطب رضی اللہ عنہا ہیں، اس سلسلہ میں صفیہ بھی شرف زوجیت سے مشرف ہوئیں، جو بنی نضیر کے یہودی سردار حی بن اخطب کی بیٹی تھیں، جن کا پہلا نکاح سلام بن مشکم سے ہوا تھا، اس نے طلاق دی، اس کے بعد دوسرا نکاح کنانہ بن ابی العتیق سے ہوا، وہ غزہ خیبر میں مقتول ہوا، صفیہ رضی اللہ عنہا

قید ہو کر آئیں، حضور صلی اللہ علیہ وسلم نے آزاد کر کے اپنی زوجت میں لے لیا... صفیہ رضی اللہ عنہا حضرت ہارون علیہ السلام کی اولاد سے تھیں، اس نکاح سے بے سہارا صفیہ رضی اللہ عنہا کی دلجوئی بھی ہوئی اور اس کا اظہار بھی مقصود تھا کہ حضور صلی اللہ علیہ وسلم کو یہود سے ذاتی عداوت نہیں تاکہ عداوت یہود میں کمی آجائے...

حضرت زینب رضی اللہ عنہا

پانچویں بیوی زینب بنت جحش تھیں، یہ حضور صلی اللہ علیہ وسلم کی پھوپھی امیمہ بنت عبدالمطلب کی بیٹی تھیں، عرب کا دستور تھا کہ متبنی یعنی لے پالک بیٹے کو اصل بیٹے کی طرح سمجھتے تھے اور اس کی بیوی سے بصورت موت یا طلاق بعد از عدت بھی نکاح حرام سمجھتے تھے... زینب رضی اللہ عنہا شریف خاندان سے اور حضور صلی اللہ علیہ وسلم کی پھوپھی زاد تھیں، زینب اور ان کے بھائی عبد اللہ بن جحش، جو دونوں مسلمان تھے، ان سے جب حضور صلی اللہ علیہ وسلم نے تذکرہ کیا تو انہوں نے زید بن حارثہ آزاد کردہ غلام سے نکاح زینب کو گوارا نہ کیا، جس پر یہ آیت نازل ہوئی،

﴿وَمَا كَانَ لِمُؤْمِنٍ وَلَا لِمُؤْمِنَةٍ إِذَا قَضَى اللَّهُ وَرَسُولُهُ أَمْرًا﴾

﴿أَنْ يَكُونَ لَهُمُ الْخِيَرَةُ مِنْ أَمْرِهِمْ﴾

پھر حضور صلی اللہ علیہ وسلم کے دل میں یہ خیال آیا کہ حضرت زینب اور ان کے خاندان کو رواج عرب کے مطابق دو قسم کی رسوائی ہوتی، ایک آزاد کردہ غلام سے نکاح کی، دوم طلاق کی، لیکن منشاء الہی تھا کہ اس زخم رسوائی کا مداوا ہو، جس کے بہترین مرہم صرف یہ ہو سکتا تھا کہ حضور صلی اللہ علیہ وسلم خود زینب کو اپنی زوجیت کا شرف بخشیں... منشاء الہی کے تحت آپ صلی اللہ علیہ وسلم نے عمل فرمایا اور اس جاہلانہ قدیم رسم کا انقطاع فرما دیا، حضور صلی اللہ علیہ وسلم کے اس نکاح سے معاشرتی نظاموں کی اصلاح ہوئی اور مساوات بشری کی ایک عمدہ نظیر بھی قائم کی گئی، لیکن عجیب بات ہے کہ مستشرقین نے صلیبی جنگوں کی مورثی عداوت سے جھوٹے اور بے سند اضانے کر کے اس کو عشقیہ داستان بنایا...

میں کہتا ہوں کہ اگر حضور صلی اللہ علیہ وسلم اس نکاح کے لئے بے قرار تھے تو مکہ معظمہ میں حضرت خدیجہ رضی اللہ عنہا کی وفات کے بعد خود ان سے نکاح کر لیتے... یا بعد از ہجرت جب آپ نے ان کا ۴۷ھ میں زید سے نکاح کرنا چاہا تو زید کی بجائے خود ان سے نکاح کر لیتے، وہ کم نسبی کی وجہ سے زید کے نکاح سے راضی نہیں تھیں تو خود ان سے نکاح کر لینے میں کیا رکاوٹ تھی اور اب مطلقہ ہونے کے بعد نکاح میں کیا کشش تھی... معلوم ہوا کہ یہ مسیحی استشراق کی غلط داستان ہے... جو سراسر عقل کے خلاف ہے...

قرآن میں تعدد ازواج اور اسلام سے پہلے اس کا رواج

ایک مرد کے لئے متعدد بیبیاں رکھنا اسلام سے پہلے بھی تقریباً دنیا کے تمام مذاہب میں جائز سمجھا جاتا تھا، عرب، ہندوستان ایران، مصر، بابل وغیرہ ممالک کی ہر قوم میں کثرت ازواج کی رسم جاری تھی، اور اس کی فطری ضرورتوں سے آج بھی کوئی انکار نہیں کر سکتا، دور حاضر میں یورپ نے اپنے متقدمین کے خلاف تعدد ازواج کو ناجائز کرنے کی کوشش کی تو اس کا نتیجہ بے نکاحی داشتاؤں کی صورت میں برآمد ہوا، بالآخر فطری قانون غالب آیا، اور اب وہاں کے اہل بصیرت حکماء خود اس کو رواج دینے کے حق میں ہیں، مسٹر ڈیون پورٹ جو ایک مشہور عیسائی فاضل ہے، تعدد ازواج کی حمایت میں انجیل کی بہت سی آیتیں نقل کرنے کے بعد لکھتا ہے:

ان آیتوں سے یہ پایا جاتا ہے کہ تعدد ازواج صرف پسندیدہ ہی نہیں، بلکہ خدا نے اس میں خاص برکت دی ہے...“ اسی طرح پادری نکسن اور جان ملٹن اور اپزک ٹیلر نے پر زور الفاظ میں اس کی تائید کی ہے، اسی طرح ویدک تعلیم غیر محدود تعدد ازواج کو جائز رکھتی ہے، اور اس سے دس دس، تیرہ تیرہ، ستائیس ستائیس بیویوں کو ایک وقت میں جمع رکھنے کی اجازت معلوم ہوتی ہے،

کرشن جو ہندوؤں میں واجب التعظیم اوتار مانے جاتے ہیں ان کی سینکڑوں بیبیاں تھیں، جو مذہب اور قانون عفت و عصمت کو قائم رکھنا چاہتا ہو، اور زنا کاری کا

انسداد ضروری جانتا ہو اس کے لئے کوئی چارہ نہیں کہ تعدد ازواج کی اجازت دے، اس میں زنا کاری کا انسداد ہے، اور مردوں کہ بہ نسبت عورتوں کی جو کثرت بہت سے علاقوں میں پائی جاتی ہے اس کا بھی علاج ہے، اگر اس کی اجازت نہ دی جائے تو داشتہ اور پیشہ ور کسی عورتوں کی افراط ہوگی، یہی وجہ ہے کہ جن قوموں میں تعدد ازواج کی اجازت نہیں ان میں زنا کی کثرت ہے، یورپین اقوام کو دیکھ لیجئے ان کے یہاں تعدد ازواج پر تو پابندی ہے، مگر بطور دوستانہ جتنی بھی عورتوں سے مرد زنا کرتا ہے اس کی پوری اجازت ہے، کیا تماشہ ہے کہ نکاح ممنوع اور زنا جائز،

غرض اسلام سے پہلے کثرت ازواج کی رسم بغیر کسی تحدید کے رائج تھی، ممالک اور مذاہب کی تاریخ سے جہاں تک معلوم ہوتا ہے کسی مذہب اور کسی قانون نے اس پر کوئی حد نہ لگائی تھی، نہ یہود و نصاریٰ نے، نہ ہندوؤں اور آریوں نے اور نہ پارسیوں نے۔ اسلام کے ابتدائی زمانے میں بھی یہ رسم بغیر تحدید کے جاری رہی، لیکن اس غیر محدود کثرت ازواج کا نتیجہ یہ تھا کہ لوگ اول اول تو حرص میں بہت سے نکاح کر لیتے تھے، مگر پھر ان کے حقوق ادا نہ کر سکتے تھے، اور یہ عورتیں ان کے نکاح میں ایک قیدی کی حیثیت سے زندگی گزارتی تھیں۔ پھر جو عورتیں ایک شخص کے نکاح میں ہوتیں ان میں عدل و مساوات کا کہیں نام و نشان نہ تھا، جس سے وابستگی ہوئی اس کو نوازا گیا، جس سے رخ پھر گیا اس کے کسی حق کی پرواہ نہیں۔۔۔

رحمۃ للعالمین صلی اللہ علیہ وسلم کیلئے تعدد ازواج

حضور اقدس صلی اللہ علیہ وسلم کی ذات والا صفات سراپا رحمت و برکت ہے، تبلیغ احکام اور تزکیہ نفوس اور ابلاغ قرآن آپ صلی اللہ علیہ وسلم کا سب سے بڑا مقصد بعثت تھا، آپ صلی اللہ علیہ وسلم نے اسلام کی تعلیمات کو قولاً و عملاً دنیا میں پھیلا دیا، یعنی آپ صلی اللہ علیہ وسلم بتاتے تھے اور کرتے بھی تھے، پھر چونکہ انسانی زندگی کا کوئی شعبہ ایسا نہیں ہے جس میں نبی صلی اللہ علیہ وسلم کی رہبری کی ضرورت نہ ہو، نماز باجماعت سے لے کر بیویوں کے تعلقات، آل و اولاد کی پرورش اور پاخانہ پیشاب اور طہارت تک

کے بارے میں آپ صلی اللہ علیہ وسلم کی قولی اور فعلی ہدایات سے کتب حدیث بھر پور ہیں، اندرون خانہ کیا کیا کام کیا، بیویوں سے کیسے میل جول رکھا،

اور گھر میں آکر مسائل پوچھنے والی خواتین کو کیا کیا جواب دیا، اس طرح کے سینکڑوں مسائل ہیں جن سے ازواج مطہرات رضی اللہ عنہما کے ذریعہ ہی امت کو رہنمائی ملی ہے، تعلیم و تبلیغ کی دینی ضرورت کے پیش نظر حضور اقدس صلی اللہ علیہ وسلم کے لئے کثرت ازواج ایک ضروری امر تھا، صرف حضرت عائشہ رضی اللہ عنہا سے احکام و مسائل، اخلاق و آداب اور سیرت نبوی صلی اللہ علیہ وسلم سے متعلق دو ہزار دوسو دس روایات مروی ہیں جو کتب حدیث میں پائی جاتی ہیں، حضرت ام سلمہ رضی اللہ عنہا کی مرویات کی تعداد تین سو اٹھتر تک پہنچی ہوئی ہے، حافظ ابن قیم نے اعلام الموقعین (ص ۹ ج ۱) میں لکھا ہے کہ اگر حضرت ام سلمہ رضی اللہ عنہا کے فتاویٰ جمع کئے جائیں جو انہوں نے حضور اقدس صلی اللہ علیہ وسلم کی وفات کے بعد دیئے ہیں، تو ایک رسالہ مرتب ہو سکتا ہے...

حضرت عائشہ رضی اللہ تعالیٰ عنہا کا روایت و درایت اور فقہ و فتاویٰ میں جو مرتبہ ہے وہ محتاج بیان نہیں، ان کے شاگردوں کی تعداد دو سو کے لگ بھگ ہے، حضور صلی اللہ علیہ وسلم کی وفات کے بعد مسلسل اڑتالیس سال تک علم دین پھیلا یا...

بطور مثال دو مقدس بیویوں کا مجمل حال لکھ دیا ہے، دیگر ازواج مطہرات رضی اللہ عنہما کی روایات بھی مجموعی حیثیت سے کافی تعداد میں موجود ہیں، ظاہر ہے کہ اس تعلیم و تبلیغ کا نفع صرف ازواج مطہرات رضی اللہ عنہما سے پہنچا، ۵ھ میں حضرت زینب بنت جحش رضی اللہ عنہا سے نکاح ہوا، اس وقت آپ صلی اللہ علیہ وسلم کی عمر شریف اٹھاون سال ہو چکی تھی، اور اتنی بڑی عمر میں آکر چار بیویاں جمع ہوئیں، حالانکہ امت کو جس وقت چار بیویوں کی اجازت ملی تھی اس وقت ہی آپ صلی اللہ علیہ وسلم کم از کم چار نکاح کر سکتے تھے لیکن آپ صلی اللہ علیہ وسلم نے ایسا نہیں کیا، ان کے بعد ۶ھ میں حضرت جویریہ رضی اللہ عنہا سے، اور ۷ھ میں حضرت ام حبیبہ رضی اللہ عنہا سے اور پھر ۸ھ میں حضرت

صفیہ رضی اللہ عنہا سے پھر اسی سال حضرت میمونہ رضی اللہ عنہا سے نکاح ہوا...

خلاصہ: یہ کہ چون (۵۴) سال کی عمر تک آپ صلی اللہ علیہ وسلم نے صرف ایک بیوی کے ساتھ گزارہ کیا، یعنی پچیس سال حضرت خدیجہؓ کے ساتھ اور چار پانچ سال حضرت سودہؓ کے ساتھ گزارے پھر اٹھاون سال کی عمر میں چار بیویاں جمع ہوئیں، اور باقی ازواج مطہرات رضی اللہ عنہما دو تین سال کے اندر حرم نبوت میں آئیں... اور یہ بات خاص طور سے قابل ذکر ہے کہ ان سب بیویوں میں صرف ایک ہی عورت ایسی تھیں جن سے کنوارے پن میں نکاح ہوا، یعنی ام المؤمنین حضرت عائشہ صدیقہ رضی اللہ عنہا، ان کے علاوہ باقی سب ازواج مطہرات رضی اللہ عنہما بیوہ تھیں، جن میں بعض کے دودو شوہر پہلے گزر چکے تھے، اور یہ تعداد بھی آخر عمر میں آکر جمع ہوئی ہے...

تعداد ازواج کی وجہ سے تعلیمی اور تبلیغی فوائد جو امت کو حاصل ہوئے، اور جو احکام امت تک پہنچے اس کی جزئیات اس قدر کثیر تعداد میں ہیں ان کا احصاء دشوار ہے، کتب احادیث اس پر شاہد ہیں، البتہ بعض دیگر فوائد کی طرف یہاں ہم اشارہ کرتے ہیں، (معارف القرآن جلد دوم)

حضرت ام سلمہ رضی اللہ عنہا

حضرت ام سلمہ رضی اللہ عنہا کے شوہر حضرت ابو سلمہ رضی اللہ عنہا کی وفات کے بعد آپ نے ان سے نکاح کر لیا تھا، وہ اپنے سابق شوہر کے بچوں کے ساتھ آپ صلی اللہ علیہ وسلم کے گھر تشریف لائیں، ان کے بچوں کی آپ صلی اللہ علیہ وسلم نے پرورش کی، اور اپنے عمل سے بتا دیا کہ کس پیار و محبت سے سوتیلی اولاد کی پرورش کرنی چاہئے آپ صلی اللہ علیہ وسلم کی بیویوں میں صرف یہی ایک بیوی ہیں جو بچوں کے ساتھ آئیں، اگر کوئی بھی بیوی اس طرح کی نہ ہوتی تو عملی طور پر سوتیلی اولاد کی پرورش کا خانہ خالی رہ جاتا اور امت کو اس سلسلے میں کوئی ہدایت نہ ملتی، ان کے بیٹے حضرت عمر بن ابی سلمہ رضی اللہ عنہما فرماتے ہیں کہ میں رسول اللہ صلی اللہ

علیہ وسلم کی گود میں پرورش پاتا تھا، ایک بار آپ صلی اللہ علیہ وسلم کے ساتھ کھانا کھاتے ہوئے پیالے میں ہر جگہ ہاتھ ڈالتا تھا، آپ صلی اللہ علیہ وسلم نے فرمایا سَمِ اللّٰهُ وَكُلُّ بِيَمِينِكَ وَكُلُّ مِمَّا يَلِيكَ (اللہ کا نام لے کر کھا، داہنے ہاتھ سے کھا اور سامنے سے کھا) (بخاری، مسلم بحوالہ مشکوٰۃ ص ۳۶۳)

حضرت جویریہ رضی اللہ عنہا

حضرت جویریہ رضی اللہ عنہا ایک جہاد میں قید ہو کر آئی تھیں، دوسرے قیدیوں کی طرح یہ بھی تقسیم میں آگئیں، اور ثابت بن قیس یا ان کے چچا زاد بھائی کے حصہ میں ان کو لگا دیا گیا، لیکن انہوں نے اپنے آقا سے اس طرح معاملہ کر لیا کہ اتنا اتنا مال تم کو دیدوں گی مجھے آزاد کر دو، یہ معاملہ کر کے حضور صلی اللہ علیہ وسلم کے پاس آئیں، اور مالی امداد چاہی... آپ صلی اللہ علیہ وسلم نے فرمایا اس سے بہتر بات نہ بتا دوں؟ وہ یہ کہ تمہاری طرف سے مال ادا کر دوں اور تم سے نکاح کر لوں، انہوں نے بخوشی منظور کر لیا، تب آپ صلی اللہ علیہ وسلم نے ان کی طرف سے مال ادا کر کے نکاح فرمایا، ان کی قوم کے سینکڑوں افراد حضرات صحابہ کی ملکیت میں آچکے تھے، کیونکہ وہ سب لوگ قیدی ہو کر آئے تھے، جب صحابہ کو پتہ چلا کہ جویریہ رضی اللہ عنہا آپ صلی اللہ علیہ وسلم کے نکاح میں آگئی ہیں تو آنحضرت صلی اللہ علیہ وسلم کے احترام کے پیش نظر سب نے اپنے اپنے غلام باندی آزاد کر دیئے، سبحان اللہ، حضرات صحابہ کرام کے ادب کی کیا شان تھی، اس جذبے کے پیش نظر کہ یہ لوگ سرکارِ دو عالم صلی اللہ علیہ وسلم کے سسرال والے ہو گئے، ان کو غلام بنا کر کیسے رکھیں، سب کو آزاد کر دیا، حضرت عائشہ رضی اللہ عنہا اس واقعہ کے متعلق فرماتی ہیں،

فَلَقَدْ اَعْتَقَ بِتَزْوِيْجِهِ اِيَّاهَا مِائَةَ اَهْلِ بَيْتٍ مِنْ بَنِي

الْمُصْطَلِقِ فَمَا اَعْلَمُ اِمْرَاةً اَعْظَمَ بَرَكَةً عَلٰى قَوْمِهَا مِنْهَا

”آنحضرت صلی اللہ علیہ وسلم کے جویریہ رضی اللہ عنہا سے نکاح کر لینے سے بنو المصطلق کے سوگھرانے آزاد ہوئے، میں نے کوئی عورت ایسی نہیں دیکھی جو جویریہ رضی اللہ عنہا سے بڑھ کر اپنی قوم کے لئے بڑی برکت والی ثابت ہوئی ہو...“

حضرت ام حبیبہ رضی اللہ عنہا

حضرت ام حبیبہ رضی اللہ عنہا نے اپنے شوہر کے ساتھ ابتداء اسلام ہی میں مکہ میں اسلام قبول کیا تھا، اور پھر دونوں میاں بیوی ہجرت کر کے قافلہ کے دوسرے افراد کے ساتھ حبشہ چلے گئے تھے، وہاں ان کا شوہر نصرانی ہو گیا، اور چند دن کے بعد مر گیا، آنحضرت صلی اللہ علیہ وسلم نے نجاشی کے واسطے سے ان کے پاس نکاح کا پیغام بھیجا، جسے انہوں نے قبول کر لیا، اور وہیں حبشہ میں حضرت نجاشی ہی نے آنحضرت صلی اللہ علیہ وسلم کے ساتھ ان کا نکاح کر دیا، دلچسپ بات یہ ہے کہ حضرت ام حبیبہ رضی اللہ عنہا ابوسفیان رضی اللہ عنہ کی صاحبزادی تھیں، اور حضرت ابوسفیان اس وقت اس گروہ کے سرخیل تھے، جس نے اسلام دشمنی کو اپنا سب سے بڑا مقصد قرار دیا تھا، اور وہ مسلمانوں کو اور پیغمبر خدا (صلی اللہ علیہ وسلم) کے اذیت دینے اور انہوں فنا کے گھاٹ اتار دینے کا کوئی موقع ہاتھ سے نہیں جانے دیتے تھے، جب ان کو اس نکاح کی اطلاع ہوئی تو بلا اختیار ان کی زبان سے یہ الفاظ نکلے: هُوَ الْفَحْلُ لَا يُجْدَعُ اَنْفَهُ (یعنی محمد صلی اللہ علیہ وسلم جو ان مرد ہیں ان کی ناک نہیں کاٹی جاسکتی) مطلب یہ کہ وہ بلند ناک والے معزز ہیں ان کو ذلیل کرنا آسان نہیں، ادھر تو ہم ان کو ذلیل کرنے کی تیاریوں میں لگے ہوئے ہیں اور ادھر ہماری لڑکی ان کے نکاح میں چلی گئی،

غرض اس نکاح نے ایک نفسیاتی جنگ کا اثر کیا اور اسلام کے مقابلہ میں کفر کے قائد کے حوصلے پست ہو گئے، اس نکاح کی وجہ سے جو سیاسی فائدہ اسلام اور مسلمانوں کو پہنچا اس کی اہمیت اور ضرورت سے انکار نہیں کیا جاسکتا اور یقین سے کہا جاسکتا ہے کہ خدا

کے مدبر اور حکیم رسول اللہ صلی اللہ علیہ وسلم نے اس فائدہ کو ضرور پیش نظر رکھا ہوگا، یہ چند باتیں لکھی گئی ہیں ان کے علاوہ سیرت پر عبور رکھنے والے حضرات کو بہت کچھ حکمتیں آپ صلی اللہ علیہ وسلم کے تعدد ازواج میں مل سکتی ہیں اس سلسلے میں سیدی حکیم الامت قدس سرہ کے رسالے ”کثرت ازواج لصاحب المعراج“ کا دیکھنا بھی مفید ہوگا... یہ تفصیل ہم نے ملحدین و مستشرقین کے پھیلائے ہوئے پرفریب جال کو کاٹنے کے لئے لکھی ہے، کیونکہ ان کے اس دام تزویر میں بہت سے وہ تعلیم یافتہ اور ناواقف مسلمان بھی پھنس جاتے ہیں جو سیرت نبوی صلی اللہ علیہ وسلم اور تاریخ اسلام سے بے خبر ہیں، اور اسلامیات کا علم مستشرقین ہی کی کتابوں سے حاصل کرتے ہیں... البتہ یہ مساوات ان امور میں ضروری ہے جو انسان کے اختیار میں ہیں مثلاً نفقہ میں برابری، شب باشی میں برابری، رہا وہ امر جو انسان کے اختیار میں نہیں، مثلاً قلب کا میلان کسی کی طرف زیادہ ہو جائے، تو اس غیر اختیاری معاملہ میں اس پر کوئی مواخذہ نہیں، بشرطیکہ اس میلان کا اثر اختیاری معاملات پر نہ پڑے، رسول کریم صلی اللہ علیہ وسلم نے خود بھی اختیاری معاملات میں پوری مساوات قائم فرمانے کے ساتھ حق تعالیٰ کی بارگاہ میں عرض کیا:

اللَّهُمَّ هَذَا قَسْمِي فِيمَا أَمْلِكُ فَلَا تَلْمَنِي فِيمَا تَمْلِكُ وَلَا أَمْلِكُ
 ”یا اللہ یہ میری برابر والی تقسیم ہے، ان چیزوں میں جو میرے اختیار میں ہیں، اب وہ چیز جو آپ کے قبضہ میں ہے، میرے اختیار میں نہیں ہے اس پر مجھ سے مواخذہ نہ کرنا...“ ظاہر ہے کہ جس کام پر ایک رسول معصوم بھی قادر نہیں، اس پر کوئی دوسرا کیسے قادر ہو سکتا ہے، اس لئے قرآن کریم کی دوسری آیت میں اس غیر اختیاری معاملہ کا ذکر اس طرح فرمایا: وَلَنْ تَسْتَطِيعُوا أَنْ تَعْدِلُوا بَيْنَ النِّسَاءِ

عورتوں کے درمیان تم پوری برابری ہرگز نہ کر سکو گے
 جس میں بتلا دیا کہ میلان قلب اور محبت ایک غیر اختیاری معاملہ، اس میں

برابری کرنا انسان کے بس میں نہیں، لیکن آگے اس غیر اختیاری معاملہ کی اصلاح کے لئے ارشاد فرمایا: **فَلَا تَمِيلُوا كُلَّ الْمَيْلِ**، یعنی اگر کسی ایک بیوی سے زیادہ محبت ہو تو اس میں تو تم معذور ہو، لیکن دوسری بیوی سے کلی بے اعتنائی اور بے توجہی اس حالت میں بھی جائز نہیں... (معارف القرآن مفتی اعظم)

حضور صلی اللہ علیہ وسلم کی قوت

جس وقت حضور صلی اللہ علیہ وسلم کی شادی حضرت خدیجہ رضی اللہ تعالیٰ عنہا سے ہوئی تو اس وقت رسول اللہ صلی اللہ علیہ وسلم کی پچیس سال کی عمر تھی اور حضرت خدیجہ رضی اللہ تعالیٰ عنہا کی عمر چالیس سال تھی، یہ بیوہ تھیں اور بہت مال دار چنانچہ اپنے تمول ہی کی وجہ سے ملکہ عرب مشہور تھیں اور یہاں سے مخالفین اسلام کو شرم کرنا چاہیے جو حضور صلی اللہ علیہ وسلم پر اعتراض کرتے ہیں کہ معاذ اللہ حضور صلی اللہ علیہ وسلم کو عورتوں ہی کی فکر رہتی تھی... اس واقعہ کو دیکھ کر کون کہہ سکتا ہے کہ آپ کو عورتوں ہی کی فکر رہتی تھی... حضور صلی اللہ علیہ وسلم کو جوان کنواری لڑکی ملنا کیا دشوار تھا، اگر آپ چاہتے تو بوجہ عالی خاندان ہونے کے کہ بنی ہاشم مکہ کے سردار تھے، آپ کو کتنی ہی لڑکیاں مل سکتی تھیں...

مگر معلوم ہوتا ہے کہ آپ صلی اللہ علیہ وسلم نے کبھی اس امر پر توجہ ہی نہیں کی پھر علاوہ عالی خاندان ہونے کے حضور صلی اللہ علیہ وسلم کی قوت بھی بہت زیادہ تھی کیونکہ حدیث میں آیا ہے کہ آپ کو تیس مردوں کی قوت عطا ہوئی تھی...

وفی رواية اربعين وقال مجاهد اعطى قوة اربعين من رجال الجنة

حدیث کو کوئی نہ مانے تو حضرت رکانہ کا واقعہ اس کے سامنے پیش کیا جائے گا کہ وہ عرب کے مشہور پہلوان تھے جن کی طاقت و قوت ہزار مردوں کے برابر شمار کی جاتی تھی... ان کو جب رسول اللہ صلی اللہ علیہ وسلم نے اسلام کی تبلیغ کی تو انہوں نے کہا کہ

کوئی بات دکھلاؤ تو میں ایمان لاؤں... حضور صلی اللہ علیہ وسلم نے فرمایا:
 تلاؤ کیا چاہتے ہو کہنے لگے کہ مجھ سے زیادہ طاقتور عرب میں کوئی نہیں... اگر
 آپ کشتی میں مجھے پچھاڑ دیں تو ایمان لے آؤں گا... حضور صلی اللہ علیہ وسلم نے فرمایا
 بہت اچھا: چنانچہ کشتی ہوئی اور حضور صلی اللہ علیہ وسلم نے رکانہ کو پچھاڑ دیا، وہ بڑے
 حیران ہوئے اور کہنے لگے یہ اتفاقی بات ہے، دوبارہ پھر کشتی ہو... چنانچہ حضور صلی اللہ
 علیہ وسلم نے پھر رکانہ کو پچھاڑ دیا تو وہ اسلام لے آئے... (اصل العبادۃ ج ۷)

حضور اکرم صلی اللہ علیہ وسلم کی قوت جسمانی

خاندان بنی ہاشم تھا ہی بہت قوی خود حضور صلی اللہ علیہ وسلم میں تیس آدمیوں کی
 قوت تھی... چنانچہ حضور صلی اللہ علیہ وسلم نے ایک پہلوان کو پچھاڑا تھا ان کا نام رکانہ تھا
 جو حضور صلی اللہ علیہ وسلم کے پاس آئے تھے اور کہا تھا کہ اگر آپ مجھے پچھاڑ دیں تو میں
 مسلمان ہو جاؤں آپ نے ان کو پچھاڑ دیا انہوں نے کہا کہ یہ اتفاقی بات تھی کہ میں
 پھپھڑ گیا... اب کے پچھاڑے تو جانوں حضور صلی اللہ علیہ وسلم نے پھر ان کو اٹھا کر پھینک
 دیا یہ صاف ثبوت ہے اس بات کا کہ حضور صلی اللہ علیہ وسلم میں قوت بدنی بھی بہت
 تھی... غرض یہ بات ثابت ہے کہ حضور صلی اللہ علیہ وسلم میں تیس آدمیوں کی قوت تھی...
 یہاں سے ملحدوں کے تعدد ازواج پر اعتراض کا جواب بھی نکلتا ہے کہ جب حضور
 صلی اللہ علیہ وسلم میں تیس آدمیوں کے برابر قوت تھی اور ایک آدمی کو ایک بیوی رکھنے کی
 اجازت تمام دنیا دیتی ہے تو اس حساب سے بھی حضور صلی اللہ علیہ وسلم کو تیس بیویاں رکھنے
 کی گنجائش تھی تیس کی جگہ اگر نو ہی رکھیں تو اس تعدد ازواج پر کیا اعتراض ہو سکتا ہے... بلکہ
 حضور صلی اللہ علیہ وسلم نے بہت کمی کی حساب سے ایک تہائی سے بھی کم پر بس کیا ذرا
 انصاف سے کام لینا چاہئے اور یوں کوئی بک بک کرتا پھرے تو اس کا کیا علاج اور یہ تعدد
 ازواج بھی بطور نفس پروری نہ تھا کیونکہ اس کے خلاف پر بہت سے قرآن ہیں...

دیکھتے سوائے حضرت عائشہ رضی اللہ عنہا کے سب بیواؤں سے عقد کیا اور سب سے اول جو شادی کی اس وقت حضور صلی اللہ علیہ وسلم کی عمر پچیس برس کی تھی یہ وقت عین شباب کا تھا اس وقت میں تو کنواری سے کرنا تھا مگر حضور صلی اللہ علیہ وسلم نے حضرت خدیجہ رضی اللہ عنہا سے کیا ان کی عمر اس وقت چالیس برس کی تھی اور بیوہ تھیں دیکھتے یہ نفس پروری ہے یا نفس کشی اور جب تک وہ زندہ رہیں ان کے سامنے اور کوئی نکاح نہیں کیا... یہاں سے یہ شبہ بھی جاتا رہا کہ حضور صلی اللہ علیہ وسلم نے بیوہ عورتوں سے اس واسطے عقد کئے کہ کنواری ملتی کہاں آپ کوئی گھر کے امیر نہ تھے اور شبہ اس طرح رفع ہوا کہ حضرت خدیجہ رضی اللہ عنہا ملکہ العرب کہلاتی تھیں انہوں نے خود اپنی خواہش سے حضور صلی اللہ علیہ وسلم سے نکاح کیا تھا... جب حضور صلی اللہ علیہ وسلم کی وقعت لوگوں کے دلوں میں یہ تھی کہ ملکہ العرب نے خود خواہش کی تو غریب غربا کنواریوں کا ملنا کیا مشکل تھا... (ادب الاسلام ج ۳۰)

تعدد ازواج کی حقیقت

ہر عورت آپ صلی اللہ علیہ وسلم کے عقد میں داخل ہونے کو بجا طور پر فلاح دارین سمجھتی تھی، یہ سب کچھ تھا مگر حضرت نبوت کے عقد میں پچاس سال تک صرف ایک خدیجہ رضی اللہ تعالیٰ عنہا تھیں جن کی عمر بوقت نکاح بھی چالیس سال تھی... پھر اس کے بعد بھی جن خواتین کا نکاح کے لیے انتخاب کیا جاتا ہے وہ ایک کے سوا سب کی سب بیوہ اور صاحب اولاد ہیں... اُمت کی بے شمار کنواری لڑکیاں اس وقت بھی انتخاب میں نہیں آئیں...

آپ کے یہ متعدد نکاح اسلامی اور شرعی ضرورتوں پر مبنی تھے... نیز اگر یہ نہ ہوتے تو بہت سے وہ احکام جو عورتوں ہی کے ذریعہ سے اُمت کو پہنچ سکتے تھے وہ سب مخفی رہ جاتے... کوئی سلیم الحواس انسان آپ کے اس تعدد ازواج کو معاذ اللہ، کسی نفسانی خواہش کا نتیجہ نہ بتلا سکے گا... (سیرت خاتم الانبیاء، ص: ۴۶)

تعدد ازواج کی ایک حکمت

حضرات صحابہ کرام رضی اللہ عنہم کی مقدس جماعت نے صرف آپ صلی اللہ علیہ وسلم کی بیرونی زندگی کو بالتفصیل دُنیا کے سامنے پیش کیا، لیکن خانگی حالات کا ضروری حصہ دُنیا کے روبرو پیش ہونا باقی رہ گیا تھا جس کے بغیر آپ صلی اللہ علیہ وسلم کی سیرت ادھوری اور نامکمل رہنے کا اندیشہ تھا اور معترضین کے لیے اعتراضات کی گنجائش باقی رہتی... اس کام کے لیے ایسی جماعت کی ضرورت تھی جو تنہائی کے اوقات میں آپ صلی اللہ علیہ وسلم کی رفیق ہوتی جو راتوں کی تاریکیوں میں آپ صلی اللہ علیہ وسلم کا ساتھ دیتی... چنانچہ ازواج مطہرات نے اس سلسلہ میں وہ خدمات انجام دیں جو خداوند کریم کو اپنے محبوب پاک صلی اللہ علیہ وسلم کے اس شعبہ زندگی کو دُنیا کے سامنے پیش کرنے کے لیے مناسب معلوم ہوئیں... اس مبارک جماعت کی بدولت سیرت نبوی صلی اللہ علیہ وسلم کا وہ مخفی اور ضروری ذخیرہ دستیاب ہوا جس نے آپ صلی اللہ علیہ وسلم کی عظمت اور صداقت پر چار چاند لگا دیئے اور حقیقت میں تعدد ازواج کے لیے سب سے بڑا موجب یہی ضرورت تھی... کس کو کیا معلوم ہوتا کہ اللہ کے سچے مرسل اور توحید کے علمبردار اوقات تنہائی کن مشاغل میں گزارتے ہیں، خلوت کی گھڑیاں کن کاموں میں بسر ہوتی ہیں... (مولانا اشرف علی تھانوی رحمہ اللہ کثرت الازواج لصاب المعراج صفحہ ۵۳، مطبوعہ دہلی)

ازواج مطہرات نے خاتم النبیین صلی اللہ علیہ وسلم کی حیات طیبہ کے اہم حصہ خانگی رگھریلو زندگی کو اُمت کے سامنے پیش کر کے درحقیقت دین کے نصف حصہ کو ہمیشہ کے لیے محفوظ کر دیا... اگر نبی اکرم صلی اللہ علیہ وسلم ایک سے زائد نکاح نہ فرماتے تو دین نامکمل رہ جاتا... ازواج مطہرات کے حجرے درحقیقت اُمت کی دینی تربیت گاہ اور ازواج مطہرات اُمت کی اُمہات اور معلمات تھیں جنہوں نے رسالت مآب صلی اللہ علیہ وسلم کی خانگی زندگی آپ صلی اللہ علیہ وسلم کی سیرت و کردار اور دینی تعلیمات کا وہ شعبہ جو خاص عورتوں سے متعلق تھا، بہ تمام وکمال محفوظ کر کے اُمت کے سامنے پیش کر کے تعلیمات نبوی صلی اللہ علیہ وسلم کی ترویج و اشاعت میں قابل ذکر اور اہم کردار ادا کیا...

نبی اکرم صلی اللہ علیہ وسلم کا آخری پیغام

نبی علیہ الصلوٰۃ والسلام اس دنیا سے پردہ فرمانے لگے تو سب سے آخری بات حضرت عائشہ رضی اللہ تعالیٰ عنہا فرماتی ہیں کہ میں نے کان لگا کر سنی تو نبی علیہ الصلوٰۃ والسلام فرما رہے تھے: ”التوحید التوحید“ ایک تو آخری موقع پر آپ علیہ الصلوٰۃ والسلام نے توحید کا پیغام دیا اور فرمایا:

وما ملکت ایمانکم... اپنے ماتحتوں کے حقوق کا خیال رکھنا...

یوں سمجھیں نبی علیہ الصلوٰۃ والسلام کی پوری زندگی اور تعلیمات کا یہ نچوڑ ہے... جو آخری لفظوں میں نبی علیہ الصلوٰۃ والسلام نے انسانیت کو دے دیا... وہ یہ کہ اپنے ماتحتوں کا خیال رکھنا... ہمارے ماتحتوں کے ساتھ ہمارا کیا معاملہ ہوتا ہے؟ کیسے ان کے ساتھ، ہم مل کر رہتے ہیں؟ اللہ اکبر کبیراً... (ج 23 ص 223)

الحمد لله آج مورخہ ۲۵ صفر المظفر ۱۴۳۷ھ

بمطابق 26 نومبر 2016ء کو کتاب ہذا کی تالیف و ترتیب مکمل ہوئی

اللہ تعالیٰ ہمیں حضور صلی اللہ علیہ وسلم کی مکمل محبت اور کامل اطاعت نصیب فرمائے اور جملہ قارئین کو تمام دینی احکامات پر عمل کی توفیق عطا فرمائے اور اس کتاب کو تمام خواتین حضرات کی علمی... عملی... اور اخلاقی اصلاح و تربیت کا ذریعہ بنائیں۔ آمین علیہ توکلت والیہ انیب

بندہ محمد اسحاق ملتانی غفرلہ (مرتب کتاب ہذا)


بِسْمِ اللّٰهِ الرَّحْمٰنِ الرَّحِیْمِ

پبلشنگ ہاؤس پاکستان
بیتنا البیاض

بنائے نیکو فیاض اور مطالعہ بیگم

گر گھر یلو زندگی پر مسکون

بِسْمِ اللّٰهِ الرَّحْمٰنِ الرَّحِیْمِ
صَلَّیْ عَلَیْهِ وَسَلَّمَ
۲۰۰۴



سزنا دوسرا

اپنے گھر میں

قرآن و حدیث اور اسلامی تاریخ کی مستند کتب
سے آراستہ جدید کتاب جس کا حرف حرف
دل میں اترتا ہے اور گھر یلو زندگی کو جگمگاتا ہے

ادارہ تالیفات اشرفیہ

چوک فوارہ ملتان پاکستان

{0322-6180738, 061-4519240}